

6 20

ĀNĒHA MĪĀMSĀ NYĀYA UKTĀVA

A TREATISE ON

PŪRVA MĪMĀMSĀ CARŚANA

శ్రీ కృష్ణ దేవరాయ జ్యోతిర్ కాపానిలయము,

BY


విభాగము శ్రీ లక్ష్మణ - పోలవరాడ

విభాగ సంఖ్య 6-1

K. Gopalakrishnamma, M. A., L. T.,

Lecturer in Oriental Languages,

Government Arts College, Rajahmundry.



WALTAIR

1933

Printed at the
ANDHRA PATRIKA PRESS,
G. T., Madras.

FOREWORD

A good portion of the Sanskrit Literature in the field of Purānas and Kāvya, and latterly in the field of Dramas, has been already rendered into Telugu. There are also a few books in Telugu on Dharmaśāstras, Mathematics, Medicine and Philosophy. But the bulk of the Sanskrit scientific literature is yet a sealed book to the non-Sanskrit-Knowing Andhras, and the publication of the present volume under the auspices of the Andhra University, is, therefore, welcome. Mīmāṃsā—literally enquiry—is the name given to the science which enquires into, and determines the things predicated in the Vedas. The Vedas are usually regarded as consisting of two parts—viz— an Early (Pūrva) part, and a later (Uttara) part, the former consisting of the Vedas proper, and the latter of the Upanishats. Uttaramīmāṃsā (enquiry into the Upanishats) is another name for Metaphysics or philosophy proper, and is fairly well known in learned circles. The present volume is a primer of Pūrvāmīmāṃsā and explains, in a succinct form, the first principles of interpreting the Vedic Texts, and their application to the ritual enjoined therein.

Unlike Uttaramīmāṃsā, the discourses of Pūrvāmīmāṃsā are rather technical in their scope. But it will be found that the general principles underlying these discourses are capable of wider application, and are, as a matter of fact, applied in interpreting the Dharma śāstras, for instance. It is in this respect of its wider applicability that the Science of Pūrvāmīmāṃsā is of interest to the general reader, and Mr. Gopalakrishnamma is to be congratulated on being the first to attempt to introduce the subject to the Telugu readers. None is more competent than he to do it. His language is chaste. An average general reader would, perhaps, wish that the style were less terse and more explanatory; but the author seems to have preferred to stick to the form of the original as far as possible, to ensure its sense being brought out in tact.

Muktiswaram
7th July 1933.

} (Sd) J. Ramayya

కృతజ్ఞత

ఈ గ్రంథములు రచించుటయం దావశ్యకమగు పుస్తకసామగ్రిని సంపాదించి వినియోగించుటయందును, దీనిని ముద్రించుసందర్భమున ప్రూఫులను (proofs) సవరించుట మున్నగు విషయములందును, మిగుల సాహాయ్య మొనర్చిన—రాజమహేంద్రవరములోని గవర్నమెంటు ఆర్ట్స్ కాలేజీపండితులైన శ్రీమాన్ ‘విద్వాన్’ కలవపూడి వేంకటాచార్యులవారికి నేను మిక్కిలిగఁ గృతజ్ఞుడను.

కూచిమంచి గోపాలకృష్ణమూర్తి.

పండితాభిప్రాయములు

మహారాజశ్రీ, కూచిమంచి గోపాలకృష్ణమ్మగారిచే రచియింపబడిన యాంధ్రమిహంసాన్యాయముక్తావళి యను గ్రంథమును స్థాలీపులకన్యాయముగఁ జూచి యచ్చటచ్చట నుండు కఠినముగు విషయములను బరిశీలించితిని. ఇంతవఱ క్కాంధ్రభాషలోఁ బరివర్తింపఁబడిన శాస్త్రగ్రంథములే మిక్కిలి యరుదుగ నున్నవి. పూర్వమిహంసాశాస్త్ర మింత కెవరిచేతను నాంధ్రభాషలో వివరింపఁబడియుండలేదు. ఆంధ్రదేశమున నీవఱకున్న మిహంసాసిద్ధాంతపరిజ్ఞానము మిగుల సంకుచితమైయున్నది. వేదార్థమును వివరించుటకై పూర్వమిహంసాశాస్త్ర మితరశాస్త్రములకంటె నెక్కివగా నుపకరించు ననుసంగతి యెల్లరకును విశదమే. ఇట్లు కర్మకాండవిచారమునకును లోకవ్యవహారమునకును నుపకరించు ననేకన్యాయములను బోధించెడి యీపూర్వమిహంసాశాస్త్రసంప్రదాయము లీగ్రంథకర్తలచే నింతకుముందు రచియింపఁబడిన 'ఆంధ్రమిహంసాపరిభాష', 'ఆంధ్రమిహంసార్థసారము' అను రెండుగ్రంథములయందు నతిసంగ్రహముగాఁ దెలియఁజేయఁబడుచున్నవి. వీరిష్టము రచియించిన 'ఆంధ్రమిహంసాన్యాయముక్తావళి' యను గ్రంథమునం దన్ననో అతివిస్తీర్ణముగు మిహంసాశాస్త్రమునందలి ప్రధానసిద్ధాంతవిషయము లన్నియు వివరముగాను, ఇతరశాస్త్రములగును, లోకవ్యవహారములకును నుపకరించునట్లును, నిరూపింపఁబడియున్న వని నేను దృఢముగా నమ్ముచున్నాను. ఆంధ్రలోకమున కిట్లుపకరించు నీ 'ఆంధ్రమిహంసాన్యాయముక్తావళి' యను గ్రంథమును ద్వారలో ముద్రించి దీనిని విపులప్రచారమునకు వచ్చునట్లు చేసి, యీ గ్రంథకర్తగారు చేసిన సహాపకారము నాంధ్రలోకమును నాంధ్రభాషయును బొందునటులు చేయుట విద్యాభిమానుల వశ్యకర్తవ్య మని తలంచుచున్నాఁడను.

ఇంతియకాక యీశాస్త్రమం దుండు పారిభాషికపదములను జనుల కత్యంతసుబోధ మగునటు గాంధ్రభాషలో వివరించియున్నారు. వీరిందలి దుర్బోధక మగువిషయములను దృష్టాంతప్రదర్శనగ్రాంధ్రకముగా సుబోధము లగునటు లుపన్యసింపఁగలరు. ఈ దృష్టాంతవివరణ, గ్రంథభాషాశ్శయ మగు ని యిచట వ్రాయఁబడియుండలేదు.

పితాపురము.

(శ్రీ)పాద లక్ష్మీనరసింహశాస్త్రి

న్యాయవేదాంతశాస్త్రాధ్యాపకులు.

మహారాజశ్రీ, కూచిమంచి గోపాలకృష్ణమ్మగారు రచియించిన యాంధ్రమిహంసాన్యాయముక్తావళి యను గ్రంథమును స్థాలీపులకన్యాయముగ నే నచ్చటచ్చటఁ జూచితిని. ఈవఱ క్కాంధ్రభాషలో పూర్వమిహంసావిషయగ్రంథములు లేవు. వీరిచే రచియింపఁబడిన యర్థసారము, పరిమామాత్రమును గలవు. అవి మిక్కిలి సంక్షిప్తము లగుటచే పూర్వమిహంసాసిద్ధాంతములను విశదముగఁ దెలిసికొనుటకుఁ జాలవు కాని సిద్ధాంతము దెలిసికొనుటకు ప్రథమసోపానముగ నుపచరింపు

చున్నది. ఈ మిహంసాస్థానముకైవళి యనుగ్రంథము సులభముగను విశేషముగను సిద్ధాంతములను తెలియజేయుచున్నది. ఈగ్రంథమును బాగుగఁ జూచిన సంస్కృతగ్రంథకరములు లేకయే మిహంసాసిద్ధాంతములను బాగుగఁ జెలిసికొనఁగలరు. ఈగ్రంథము మిహంసాస్థానప్రకాశ మను సంస్కృతగ్రంథము ననుసరించి, దానికంటె హెచ్చు అంశములను వివరించుచున్నది. ఆంధ్రదేశమున నీవల కున్న మిహంసాసిద్ధాంతపరిజ్ఞానము సంకుచిత మైయున్న దనుకొనితే సీగ్రంథము దీర్ఘమున్న దని నానమ్మకము. ఈగ్రంథము ప్రచారములోనికి వచ్చినచో నాంధ్రభాషకును దేశమునకును విశేషించి మేలు కలిగించు నని నాదృఢవిశ్వాసము. ఈగ్రంథము విప్రులప్రచారములోనికి వచ్చుటకు తోడ్పడి ఈగ్రంథకర్తగారు చేసిన యుపకారమును ఆంధ్రలోకము పొందుచుండు. దేవులు విద్యాభిమానుల కవశ్యకర్తవ్య మని తలంచుచున్నాఁడను.

హామహాసాగ్రాహి,

తాతా సుబ్బారాయశాస్త్రి

చిరుమనగరము 29-2-1932

సాంసారికక్షేత్రనిమన్ను లగు మానవుల సుదగ్ధింపఁబూని పరమకారుణికంఠ పరమైమిమహర్షి పూర్వమిహంసాదర్శనమును రచించె ననునది సర్వవిద్యకృతము. ఇచ్చటి నాలుగు సంకుచితం బగు నూత్రభాష నుండుటండేసి బహుజనసుబోధముగా కుంఠించిందేసి, ఏమియు లేదనెడివాని మున్నగు మహానీయులు చాల విపులముగఁ, జర్పించి దాని నూహాశయముల బెల్ల పెంచుచుండెరి. అయినను దాని స్వాభావికగాంభీర్యమునుబట్టి సర్వసాధారణము గాక దుస్సోధము నగుచున్నది. ఈదర్శన మభ్యాసావస్థయం దుండెడివారలకు సుబోధ మగునట్లు వర్ణించుట శ్రీ ఆచార్యవంశియును 'మిహంసాస్థానప్రకాశ', మనుషేర నొక ప్రకరణమును రచించెను. దాని అనియు సంస్కృత భాషయందే యుండుటండేసియు చాల పారిభాషికపదములచే విరివయించుటచేతను ఆంధ్రలోక మునకు దుస్సోధమే యగుచున్నది. ఇట్టిగ్రంథము లెప్పుడైన నాంధ్రభాషను బలపఱచెనని లయున నాంధ్రలోకమున కెంతేని యుపకృతి గలుగఁగల దని యాశునికప్రాజ్ఞులు తలచుచుగఁ బ్రవేశించునట్టి ఇక్కాలమున సీగ్రంథము నాంధ్రీకరించిన (మ-రా-శ్రీ, పం. గో. M. A.) నా ఆంధ్రీని గాంధ్ర భాషాసేవచే కృతార్థు లైరని ఈగ్రంథములను బశించినవా రంగీకరింపక రెప్పలకు. ఈగ్రంథమున తేద మునం దుండెడి విధి, నిషేధాదులస్వరూపము, నాని యుపకారములు, పారిభాషికపదములకు, సుబోధ మగు వివరణము చక్కఁగ పొందుపఱుపఁబడియున్నది. ఈగ్రంథమును శాస్త్రసంప్రచారము చేస కుండ నింత సుబోధముగ రచించి మిహంసాశాస్త్రాభిలాషుల కందేది మహానికృతి నొనర్చిన ఈగ్రంథకర్తలయం దాంధ్రలోకము కృతజ్ఞము గాకతప్ప దని విన్నవించుచున్నాఁడను.

ఇట్టిగ్రంథము నాంధ్రభాషాభిమానులు ప్రచురించి నాంధ్రభాషయం దుత్తమపరీక్షలలో బోధ నీయగ్రంథముగఁ జేర్చి యాంధ్రదేశమున మిహంసాశాస్త్రస్వరూపమును విస్తరింపఁజేయుచుండుగాని మనియుఁ గోరుచున్నాఁడను.

చిట్టిగూమారు, }
కృష్ణజిజ్ఞాస. }

K. సోమేశ్వరశాస్త్రి

నారసింహ సంస్కృతకలాశాలా, న్యాయ మిహంసాధ్యక్షుఁడు.

మహారాజశ్రీ మాచిమంచి గోపాలకృష్ణమృగారిచే రచియింపబడిన ఆంధ్రమిమాంసాపరిభాషను, ఆంధ్రమిమాంసార్థసారమును బూర్తిగాను, ఆంధ్రమిమాంసాన్యాయదీపికను స్థాలీపులాకన్యాయముగను నచ్చటచ్చటను చూచి మిగుల నానందించితిని. ఈగ్రంథములు సుకుమారమును సలక్షణమును నగు నాంధ్రభాషలో రచింపబడినవి. పారిభాషికపదములకు టిప్పణములు విపులముగా వ్రాయబడినవి. శాస్త్రగ్రంథములను శాస్త్రసంప్రదాయముల కించుకైనను బాధ కలుగకుండ నిట్లు సుబోధములుగ నొనర్చుట మిగులఁ గష్టసాధ్యము. మిమాంసాశాస్త్రప్రచారము మిగులఁ దక్కువగా నుండుమనదేశమున, సంస్కృతభాషానభిజ్ఞు లగు నాంధ్రులకుఁగూడఁ బూర్వమిమాంసాశాస్త్రము నందలి విషయములు సుబోధములుగా నొనర్చిన పీరియన్యము మొత్తయు క్లాఘ్యము. ఈవిషయమున నాంధ్రలోకము వీరియొడలఁ గృతజ్ఞత చూపవలసియున్నది. శ్రీ గోపాలకృష్ణమృగారివరిశ్రమమునకు భగవానుఁ డనుకూలఫలము నవిరకాలమునఁ బ్రసాదించునుగాక.

వడలి లక్ష్మీనారాయణశాస్త్రి

పితాపురము, 10-1-1933

Amnayardha Vachaspati, Veda Vedanga pandit.

పరమకారుణికైః మాచిమంచి గోపాలకృష్ణశర్మభిః లోకానుజ్ఞుత్తయా అధునా ఆంధ్రీకృత్య ప్రకాశితః మయా స్థాలీపులాకన్యాయేనావేక్షితోఽయం గ్రంథరాజోఽభూతపూర్వమానందం విద్యద్వరేణ్యానాం సంపాదయిష్యతీతి మన్యే. యద్యపి కైశ్చిద్బుద్ధిమద్ధిరాంధ్రీకృత్య సంప్రేషితాఽప్రాచీనగ్రంథరాజానద్రాక్షమ్. యత్రక్వాశ్యేతాదృశస్తు నైవ దరీద్ర్యశ్చే. శాస్త్రీయగ్రంథా ఏవాంధ్రీకృతా విరలాః, యత్రక్వచన యద్యాంధ్రీకృతాః, లేచ తత్తచ్చాస్త్రీయసమస్తపదాన్యే వాంధ్ర ప్రత్యయశిరస్సాని సముద్వహంతః ప్రయాసామాత్రప్రయోజనాః నైవ లోకోపకారాయ కల్పేరన్. అయంతు గ్రంథరాజో వ్యుత్పిత్సానాం పూర్వమిమాంసాపరిజ్ఞానం సమ్యగ్జ్ఞనయన్ సకలశాస్త్రీయ గ్రంథాన్వయపాటవం సంపాదయిష్యతీత్యేతన్నిర్వివాదం. అధునాతనాసు విద్వాన్ శిరోమణీత్వాదిరామాంకితకష్టోచిత్రితాసు కలాశాలాసు అయంగ్రంథరాజోఽవశ్యాగ్యేతవ్యత్యేన నియతశ్చేదేతగ్రింథోపయోగస్సర్వేషాం సువిదితో భవిష్యతి. అన్యచ్చ బుద్ధిమద్ధిరేతైరితః పూర్వమాంధ్రీకృత్య ప్రకాశితం పూర్వమిమాంసాపరిభాషార్థ సారాఖ్యం గ్రంథవ్యయం ఏతద్గ్రంథసుఖిబోధాయోపకుర్యత్ సవర్ణసుమాయమానస్య ప్రకృతగ్రంథరాజస్య ఆమోదస్థానీయతాం భజతే. కించ, అంగ్ల భాషాధ్యయనంబాతబుద్ధికాశలసదినయా సర్వశాస్త్రీయగ్రంథసంశోధననిష్ఠాతయా మనీషయా ద్విత్రపదగర్భాతిరేకజైవ సమస్తపదాని ప్రయుజ్య సుధాసద్రీచీభిర్లలితలలితాభిర్వాగ్భిరసతిన్తీర్ణం అసర్వసాధాణం గ్రంథరాజ మాంధ్రీకృత్య సర్వజనానందసముత్పాదనేన ఆత్మానం కృతార్థయతాం తత్రభవం యశశ్చంద్రికా గ్రంథరాజేనసాక మాచంద్రార్కం మోదతామితి శమ్.

కాకినాడ, }
20-7-33. }

వేదభాష్యవిశారదః,
ఉప్పలూరి గణపతిశాస్త్రి.

ఉ పో ధ్ధా త ము

ఇంతకుముందు రచియింపఁబడిన 'ఆంధ్రమీమాంసాపరిభాష' 'ఆంధ్రమీమాంసార్థసారము' నను రెండు గ్రంథములకును నుపోద్ఘాతములు వ్రాయఁబడినవి. వానిలో మొదటి యుపోద్ఘాతమునఁ బూర్వమీమాంసాశాస్త్రమునకు సంబంధించిన, శాస్త్రోత్పత్తి, శాస్త్రమును బ్రతిపాదించు వాఙ్మయము, శాస్త్రమునందలి పండ్రెం డధ్యాయములందు నిరూపింపఁబడిన ప్రమేయముల సంగ్రహము, మున్నగు ననేకవిషయము లాస్తికులకు సుబోధ మగురీతిని వివరింపఁబడినవి.

రెండవ యుపోద్ఘాతమునం దన్ననో, యీశాస్త్రమునందలి విషయముల స్వరూపమును 'స్థాలీపులాకన్యాయము' గఁ దెలియఁజేయుటకై కొన్నివిషయములు సులభశైలినిఁ జర్చింపఁబడినవి. నే నింతకుముందు రచించిన రెండు గ్రంథములందును పూర్వమీమాంసాశాస్త్రమునందలి 'విధులు', 'మంత్రములు', 'నామధేయములు', 'నిషేధములు', 'అర్థవాదము' లనెడి విషయము లన్నియు సంగ్రహముగ వివరింపఁబడినవి. అయినను, వైదికాచారానుప్రాణిత మయిన కర్మకాండము నకును, లోకవ్యవహారమునకును, బలువిధములుగ నుపకరించు ననేకవిషయములు, న్యాయములును బూర్వమీమాంసాశాస్త్రములో వివరింపఁబడినట్లు తెలిసికొని యుండుటంజేసి, యీ విధులు, మంత్రములు, మున్నయిన విషయములనుగూర్చి యించుక విస్తరముగఁ దెలిసికొనఁ గుతూహల మాంధ్రులలో ననేకులకుఁ గలిగినది. 'ఆంధ్రమీమాంసాన్యాయప్రకాశిక', 'జైమినీయన్యాయమాలావిస్తరము', 'భాట్టదీపిక', 'శాస్త్రదీపిక', 'శాబరభాష్యము' మొదలుగాఁగల గ్రంథము లన్నియు సంస్కృతభాషలోనే రచియింపఁబడి యుండుటవలన నాగ్రంథములను బాగుగఁ జదువుటమూలముగా నీవిధులు, మంత్రములు మున్నగు విషయములఁగూర్చి సవిస్తరముగాఁ దెలిసికొనుట యాంధ్రులలో ననేకుల కశక్యము. కావున నీవిషయముల నాంధ్రులకు సులభముగాఁ దెలియఁజేయుటకై యీ 'యాంధ్రమీమాంసాన్యాయముక్తావళి' యను గ్రంథమును రచించితిని.

కూచిమంచి గోపాలకృష్ణస్వప్న.

సంకేతాక్షర వివరణము

————: 0 :————

- ఆప. శౌ. నూ—ఆపస్తంబ శౌతనూత్రము
 ఆప. ధ. నూ—ఆపస్తంబ ధర్మనూత్రము
 ఐ. బ్రా—ఐతరేయ బ్రాహ్మణము
 కా. సం—కాశక సంహిత
 కా. హశా—కాతీయహశాత్రము
 జై. నూ—జైమినినూత్రములు
 తా. బ్రా—తాండ్యబ్రాహ్మణము
 తై. బ్రా—తైత్తిరీయబ్రాహ్మణము
 తై. సం—తైత్తిరీయసంహిత
 తం. ర—తంత్రరత్నము
 తం. వా—తంత్రవార్తకము
 న్యాయ. సు—న్యాయసుధ
 పా. నూ—పాణిని నూత్రములు
 మీ. న్యాయ. ప్ర—మీమాంసాన్యాయప్రకాశము
 మ. స్మృ—మనుస్మృతి
 మై. సం—మైత్రాయణీయ సంహిత
 రా—రాణకము
 వాల్మీ. రా—వాల్మీకిరామాయణము
 శ. బ్రా—శతపథబ్రాహ్మణము
 శా. భా—శాబరభాష్యము
 శ్రీ. భ. గీ.—శ్రీభగవద్గీత
 శ్లో. వా—శ్లోకవార్తకము

విషయానుక్రమణిక

—: ౦ :—

విషయము	పుట	విషయము	పుట
ధర్మలక్షణము ...	౧	ముఖ్యక్రమము ...	౧౩౫
శబ్దభావన ...	౨	ప్రస్ఫుటిక్రమము ...	౧౩౯
నేడ మహారాష్ట్రము ...	౩	అధికారవిధి ...	౧౪౨
విధివిచారము ...	౬	మంత్రములు ...	౧౫౫
గుణవిధివిచారము ...	౧౧	నియమవిధి మొదలగు మూడువిధములు	౧౧
గుణవిశిష్టకర్మవిధి ...	౨	అపూర్వవిధి ...	౧౫౬
ఉత్పత్తివిధివిచారము ...	౩౩	నియమవిధి ...	౧౧
వినియోగవిధివిచారము ...	౩౫	పరిసంఖ్యావిధి ...	౧౫౭
శ్రుతి మున్నగు నామప్రమాణములు...	౩౬	నామధేయవిచారము ...	౧౫౯
శ్రుతి యను ప్రమాణము ...	౩౬	మత్స్యర్థలక్షణవలనిభయముచే నామధేయ	
లింగ మను ప్రమాణము ...	౫౧	మును నిర్ణయించుట ...	౧౬౨
వాక్యప్రమాణనిరూపణము ...	౬౦	వాక్యభేదమువలనిభయముచే గర్మనామ	
ప్రకరణప్రమాణవిచారము ...	౬౫	ధేయమును నిర్ణయించుట ...	౧౬౭
మహాప్రకరణము ...	౭౩	తత్ప్రతిఖ్యకాస్త్రముచే గర్మనామధేయ	
అవాంతరప్రకరణము ...	౯౧	మును నిర్ణయించుట ...	౧౭౪
స్థానప్రమాణము ...	౧౦౩	తద్వ్యవహారే మనుకాస్త్రమువలన గర్మ	
సమాఖ్యాప్రమాణము ...	౧౧౨	నామధేయమును నిర్ణయించుట ...	౧౯౦
సన్నిపత్యోపకారకములు ...	౧౧౩	‘ఉత్పత్తిశిష్టగుణము బలియమగుట’అను	
ఆరాదుపకారకములు ...	౧౧౯	ప్రమాణముచే గర్మనామధేయమును	
ప్రయోగవిధి ...	౧౨౩	నిర్ణయించుట ...	౧౯౨
క్రమము ...	౧౨౪	నిషేధవాక్యముల విచారము ...	౨౦౩
క్రమమును బోధించు శ్రుతిప్రమాణము	౧౨౫	అర్థవాదములు ...	౨౨౯
అర్థక్రమము ...	౧౨౬	భావనావిచారము ...	౨౩౦
సాక్షాత్తము ...	౧౨౭	శబ్దభావన ...	౨౩౪
సానక్రమము ...	౧౩౨	అర్థభావన ...	౨౩౯

త ప్ప ప్ప ల వ ట్టి క

—: 0 :—

పుట	పేజీ	పంక్తి	తప్పు	ఒప్పు
321	10	3	మాలము.	మూలము.
37	13	1	ఏకహాయన్య	ఏకహాయన్య
52	14	25	సోమేన	సోమేన
121	15	25	స్వర్ణము	స్వర్ణము
,	18	12	యచేత	యజేత
25	22	25	వాక్యమున	వాక్యము
22	30	21	ధర్మా	దధ్మా
27	32	23	దావి	దాని
	33	3	అగ్నిహోత్రంజుహోతి	అగ్నిహోత్రంజుహోతి
	34	15	అను	అను
29	40	15	నశ్చసి	నశ్చసి
22	42	12	భాననను	భాననను
	44	20	కారకములట్లు	కారకములట్లు
24	44	24	మాత్రము	మాత్రము
	45	4	గర్తము	గర్తయే
30	46	5	సమాఖ్య	సమాఖ్య
	47	5	శబ్దముపకు	శబ్దమునకు
	48	3	ప్రధాన	ప్రధాన
32	49	23	జౌదుంబరత్వమున	జౌదుంబరత్వమున
33	52	2	యిష్టలందు	యిష్టలందు
37	55	25	జనింపజేయుటంచేసి	జనింపజేయుటంచేసి
30	57	5	ఈయంగము	ఈయంగము
34	58	25	ఇట్లేయితరవాక్యములకు	ఇట్లేయితరవాక్యములకు
37	60	11	పాఠముకంటె	పాఠముకంటె
	61	12	అగ్నిహోమియ	అగ్నిహోమియ
	62	10	దేలిసికొను	దేలిసికొను
	63	24	మధ్య	మధ్య
	64	25	ప్రజాపతి	ప్రజాపతి
	65	22	రావచ్చు	రావచ్చు

పేజీ	పంక్తి	తప్పు	ఒప్పు
౧౪౪	౨	రాజూ	రాజా
౧౫౨	౧౧	ననమరుడు	ననమరుడు
౧౫౮	౨౪	తెలియఁచేయు	తెలియఁజేయు
౧౮౭	౪	ఆఘోరాగ్ని	ఆఘారాగ్ని
౧౯౯	౧౬	ఆను	అను
౨౦౭	౧౫	విముక్తుడు	విముక్తుడు
౨౦౮	౧౦	లిజ్జ	లిజ్జ
౨౧౪	౧౫	ర్తవ్యముగా	కర్తవ్యముగా
౨౧౮	౮	బ్రాప్తించునవి	బ్రాప్తించునవి
౨౨౪	౧౧	లనూయాజ	ననూయాజ
౨౨౫	౧౬	అనారభ్యాధీత	అనారభ్యాధీత
౨౩౮	౯	సవిహిత	సమీహిత
౨౩౯	౩	లిజ్జత్వాంశము	లిజ్జత్వాంశము
౨౪౨	౧౧	చేసినసిదప	చేసినపిదప

మ టి కొన్ని స వ ర ణ లు

- (౧) ౪౩ పేజీలో ౧ నెం. కు టిప్పణి ౪౨ పేజీలో ౪-వ నెంబరుగా పడినది.
- (౨) ౯౫ పేజీలో ౧ నెం. టిప్పణి ౯౪ పేజీలోని ౧౨, ౧౩ పంక్తులలోని విషయమునకు సంబంధించునది.
- (౩) ౧౧౫ పేజీలో ౨౫ పంక్తిలో 'ప్రాయణీయము - ఉదయనీయము' అనుచోట 'ప్రాయణీయము' అనినఁ జాలును, 'ఉదయనీయము' అనునది యావశ్యకము కాదు.
- (౪) ౧౨౬ పేజీలో ౧౨-వ పంక్తిలో 'యవాగ్వా అగ్నిహోత్రం జాహోతి' అనుచోట నుండవలసిన ౫ సంఖ్య ౧౭ పంక్తిలో నున్న 'పాశక్రమము' కంటె అనుచోటఁ బడినది. కనుక ౫ నెంబరు టిప్పణి 'యవాగ్వా అగ్నిహోత్రం పచతి' అను వాక్యమునకే యని తెలియఁ దగును. అట్లే 'పాశక్రమము' అనుచో నుండవలసిన ౬ సంఖ్య ౧౯ పంక్తిలోని 'అగ్నిహోత్ర హోమము' అనుచోఁ బడినది. 'అగ్నిహోత్ర హోమము' అనుదాని టిప్పణి ౧౨౭ పేజీలో ౧ నెంబరుగా నున్నది. ౧౨౭ పేజీ ౨ పంక్తిలో 'ప్రయోజనము' అనుదానికి నెంబరు కక్కుటలేదు.
- (౫) ౨౦౭ పేజీలో ౨ సంఖ్య అయిన పిదప మరల ౧, ౨, ౩, ౪, ౫ అంకెలు వేయఁబడినవి. వానిలో ౧ సంఖ్యకు మాత్రము టిప్పణి యీపేజీలోనే పడినది. మిగిలినవి ౨౦౮ పేజీలోఁ బడినవి.
- (౬) ౨౨౨ పేజీలో ౧౨-వ పంక్తి ౧౩-వదిగాను, ౧౩-వ పంక్తి ౧౨-వదిగాను పడినవి.

ఆంధ్రమీమాంసాన్యాయముక్తావళి

—౩౬—

ధర్మలక్షణము

పరమదయాళువును బూజ్యుడును నగు జైమినిమునిచే “అథాత్థో ధర్మజ్ఞానా”

అనుసీమున్నగు సూత్రములమూలముగాఁ బంజరేంద్రధ్యాయములుగల గ్రంథమందు వేదసారమగు ధర్మము విమర్శింపఁబడినది. వేదముచే నేదే నొకప్రయోజనము^౧ నుద్దేశించి విధింపఁబడు సర్థము^౨ ధర్మ మనఁబడును. ఉదా. యాగము మున్నగునవి. అట్టియాగము “యశేత స్వర్గకామః” అనునిట్టి వాక్యములచే స్వర్గమను ప్రయోజనము నుద్దేశించి విధింపఁబడుచున్నది. అది యెట్లంటేని!—ఈ విధియందలి ‘యశేత’ అనుక్రియాపదమందు ‘యజ్’ అను ధాతువును ‘త’ యనెడి ప్రత్యయము ననెడు రెండంశములు^౩ గలవు. ఈ ‘త’ ప్రత్యయమునందుఁగూడ ‘ఆఖ్యాతత్వము^౪’, ‘లిజ్తత్వము^౫’ అనెడు రెండంశములు^౬ గలవు. వానిలో నాఖ్యాతత్వమనునది పది లకారములందును^౭ సాధారణముగా^౮ నుండునది. లిజ్తత్వ మనునది

౧. అశ=వేదమును జదివిన పిదప, అతః=వేదమును జనువుట ప్రయోజనము కలది కనుక, ధర్మజ్ఞానా=అట్టి వేదమున కర్థమగు ధర్మముయొక్క విమర్శనము చేయవలసి యున్నది. (జై.సూ.౧.౧.౧.)

౨ “అథాత్థో ధర్మజ్ఞానా” అను సూత్రము మొదలుకొని ‘అన్వాహోగ్యేచ దర్శనాత్’ అను సూత్రమువఱకు నుండునట్టి.

౩. ఫలము.

౪. క్రియ మున్నగు వస్తువు.

౫. స్వర్గకామః=స్వర్గమును గోరువాడు, యశేత = యాగముచే (= యాగము నాచరించుట మూలముగా) నిష్ఠము నత్పాదించవలయును.

౬. శక్తిమూలముగా సర్థమును బోధించు రెండుశబ్దములు.

౭. క్రియాసామాన్యమును బోధించుట.

౮. విధించుట యనెడి క్రియావిశేషమును బోధించుట.

౯. శబ్దమునందలి యర్థవిశేషమును బోధించు ధర్మము. ౧. కయధికారియందు మనుష్యత్వము బ్రాహ్మణత్వము అధికారిత్వము మున్నగు సనేకధర్మము లున్నను వానిలో నధికారిత్వ మనెడి ధర్మము మూలముగనే యతఁడు చేయునధికార మెట్లు ప్రవర్తించఁగలదో యట్లే.

౧౦. సంస్కృతమునందు వర్తమానము, భూతము మున్నగు పదిలకారములను బరియఁజేయు పత్యయములు.

౧౧. = సమానముగ = అవిశేషముగ,

మట్టుకు విధిని బోధించు 'లిజ్' అను లకారవిశేషమునందు మాత్రమే యుండును. ఇచట 'ఆఖ్యాతత్వము' 'లిజ్'త్వము' అను రెండంశములచేతను ముందు 'చక్షుః' బడబోవు రీతిని, రెండు విధములగు భావన తెలియజేయబడుచున్నది. భావన యనగా 'పుట్టినది పుట్టినట్లు చేయుటకై పుట్టించువాడు చేయువ్యాపారవిశేషము.' అది 'శబ్దభావన' యనియు 'అర్థభావన' యనియు రెండు విధములుగా నున్నది.

శబ్దభావన

వానిలో శబ్దభావన యనగాఁ బురుషునిప్రవృత్తి^౧ కనుకూలించునదియు, నా ప్రవృత్తిని బుట్టించువాడు చేయునదియు నగు నొకానొక వ్యాపారము. అది 'త' ప్రత్యయమం దుండు లిజ్'త్వ మనునంశముచే బోధింపబడుచున్నది. లిజ్'ప్రత్యయము గల క్రియాపద మేదేని ప్రయోగింపబడునపు డెల్ల నట్టిప్రయోగ మెవరికొట కుడే శింపబడునో వాడు 'ఈ క్రియను బ్రయోగించువాడు న నేదే నొకనియందు బ్రవర్తింపజేయుచున్నాడు.' లేదా 'ఈ నా ప్రవృత్తి కనుకూలించు వ్యాపారమ నితడు చేయుచున్నాడు.' అని తప్పక తెలిసికొనును.

ఏది యేశబ్దముచే దప్పక తెలియజేయబడు చున్నదో, యది దాని శక్యార్థ మగుచున్నది. ఉదా. 'గోవును దీసికొని రమ్ము' అను నిట్టివాక్యమునందే గోశబ్దముచే నెఱ్ఱుడును గోజాతి^౨ తెలియజేయబడు చుండుటచే నది గోశబ్దముఁ కర్థ మగుచున్నది. పురుషుని ప్రవృత్తి కనుకూలించు నా వ్యాపారవిశేషము 'గోవున దీసికొని రమ్ము' 'పాతము చదువునది' ఈ మున్నగు నేదే నొకపురుషునిచే బ్రయోగింపబడు తొకికవాక్యములయందు^౩ వానిని బ్రయోగించు పురుషుని యా ప్రాయవిశేష మగుచున్నది. 'వేదమును^౪ యథావిధిగాఁ జదువునది' ఈ మున్నగు

౧. అర్థభావన, శబ్దభావన యనునవి.

౨. ఒకానొక వ్యాపారము.

౩. పురుషుడు తా నేదేమిచేయు ధర్మమును గలిగించు నేదే నొక పనిని జేయుటకు యత్నింపుట.

౪. గోవులయందెల్ల నుండునదియు, నితరములయం దెవలను నుండునదియు నగు వాక్యవిశేషము.

౫. లోకమం దొకపురుషుడు మఱియొకని నేదే నొక పనియంగు నియమించుటకు వా నుద్దేశించి ప్రయోగించు వాక్యము.

౬. "స్వాధ్యాయోఽధ్యతవ్యః"

వైదికవాక్యమునం దన్ననో, యట్టివాక్యమును బ్రయోగించుపురుషుడు లేనందున, భావన యగు వ్యాపారవిశేషము దానియందలి సంస్కృతభాషయం దుండు 'లిజ్, లోట్, తవ్య' అను శబ్దములయం దుండునదియే.

వేద మపౌరుషేయము

వేద మేపురుషునిచేతను¹ రచింపఁబడి యుండలేదుగదా! ఈకాలమునందు వేదమును జదువుట గురువునుండి నియమపూర్వకముగా నేర్చుకొనుట మూలముగానే జరుపఁబడుచున్నట్లే సమస్తవేదమును జదువుటకూడ గురువునుండి నేర్చుకొనుట మూలముగానే జరుపఁబడవలసి యున్నది. (శ్లో. వా. 3౩౬) ఈ మున్నగు శ్లోక²వార్తికమందలి వార్తికముచే వేదము పురుషనిర్మితము కాదని తెలియఁజేయఁబడుచున్నదిగదా! “ప్రతికల్పమునకును³ బూర్వము మఱియొకకల్ప ముండనే యున్నది.” అనున్యాయముచే ‘సంసార మనాది’⁴ యని సాధింపఁబడుటవలనను, నీశ్వరుడు సర్వజ్ఞుడగుటవలనను, నట్టి యీశ్వరుఁ డంతకుముందు గతించిన కల్పమునందలి వేదము నాకల్పమునందు జ్ఞప్తికిఁ దెచ్చుకొని దానిని జనుల కుపదేశించునని సమర్థించుటయే యుక్తముగా నుండఁగా, నీశ్వరుడు ప్రమాణాంతరముచే⁵ సర్థమును గ్రహించి, యట్టి యర్థమును బోధించు వేదమును గ్రొత్తగా నిర్మించె నని యూహించుట తగదు కావునను, వేదము పురుషనిర్మితము కానేరదు. కాఁగా, వేదమును రచించినపురుషుఁ డెవఁడును లేకపోవుటవలన నీవ్యాపారవిశేషమగు భావన లిజాదిశబ్దములయం దుండునదియే. కనుకనే యిది మీమాంసకులచే ‘శబ్దభావన’ అని వ్యవహరింపఁబడుచున్నది.

౧. వేదమునందలిదియుఁ బురుషుని నేడే నొక కర్మమునందుఁ బ్రవర్తింపఁజేయునదియు నగు కథివాక్యము. ఉదా. ‘సత్యం వద’, ‘ధర్మం చర’ మి. (సత్యమును బావకవలెను, ధర్మము నాచరింపవలయును.)

౨. వేదము నిత్యమనియు, నే పురుషునిచేతను నిర్మింపఁబడలేదనియు మీమాంసకుల సిద్ధాంతము.

౩. కుమారిలభట్టుచే రచింపఁబడిన శ్లోకవార్తిక మనెడు గ్రంథము.

౪. అతిదీర్ఘమైన కాలపరిమాణము. ఉదా. బ్రహ్మకల్పము = బ్రహ్మయొక్క జీవితకాలము.

౫. పుట్టుక లేనిది.

౬. అన్నివిషయములను దెలిసికొనినవాఁడు.

౭. మఱియొక ప్రమాణము.

అట్టి శబ్దభావనయందు 'సాధ్యము', 'సాధనము', 'ఇతికర్తవ్యత' అను మూడంశము లావశ్యకము లగుచున్నవి.

దీనియందు సాధ్యమేది యని యాకాంక్ష కలుగఁగా ముందు వివరింపఁబోవు మూడంశములతోఁ గూడినయర్థభావన, సమానాభిధాన మైనశబ్దముగా 'త' ప్రత్యయముచేతనే తెలియఁజేయఁబడున దగుటవలన, సాధ్యముగా నన్వయించు చున్నది. ఆలోచింపఁగా సంఖ్య, కాలము, కర్త మున్నగునవి కూడ నర్థభావనవలెనే 'త' అను నొకటే ప్రత్యయముచేఁ దెలియఁజేయఁబడుచున్నవి. అయినను నవి యయోగ్యము లగుటవలన నీభావనయందు భావ్యముగా నన్వయింప నేరవు.

కరణ మేది యని యాకాంక్ష కలుగఁగా లిజ్, లోట్, తవ్య ఇవి సంస్కృతభావనయందు విధిని బోధించుప్రత్యయములు) ప్రత్యయములయర్థమును దెలిసికొనుట కరణముగా నన్వయించుచున్నది. ఇంద్రియములకును బదార్థములకును గలసంబంధము, రూపము మున్నగువాని జ్ఞానము నుత్పాదించుట మూలముగా నా రూపాదులజ్ఞానమున కెట్లు కరణ మగుచున్నదో యట్లు, లిజ్ మున్నగువానిజ్ఞానము శబ్దభావన నుత్పాదించుటమూలముగా నాభావనయందుఁ గరణముగా నన్వయించుట లేదు. మతే మన, నారీతిగానే యన్వయించినచో, నింద్రియపదార్థములకు సంబంధము కలుగుటకు ముందు రూపజ్ఞాన ముండనట్లు, లిజ్ మున్నగువాని జ్ఞానము కలుగుటకు ముందు భావన యుండకపోవలసివచ్చును. కనుక లిజాదిజ్ఞానము (అంతకు ముందే యుండు భావనను స్ఫురింపఁజేయుటంజేసి,) శబ్దభావనయందలిభావ్యమును నిర్వర్తింపఁ జేయుట మూలముగానే, శబ్దభావనయందుఁ గరణముగా నన్వయించుచున్నది.

౧. 'దేనిని జేయవలయును?' అనుప్రశ్నమున కుత్తరమే సాధ్యము.

౨. 'దేనిచేఁ జేయవలయును?' అనుదాని కుత్తరము సాధనము.

౩. 'ఎట్లు చేయవలయును?' అనుదాని కుత్తరము ఇతికర్తవ్యత = ఇత్థంభావము = కథగభావము

■ పనిని జేయవిధము.

౪. తెలిసికొనవలయు ననెడియిచ్ఛ.

౫. శబ్దభావనను, అర్థభావనను సమానముగా బోధించునది.

౬. సంఖ్య, కాలము మున్నగునవి మతీయొకదానిచేఁ జేయఁబడవలసినవి కావు గనుక నవి సాధ్యముగా నన్వయింపఁదగినవి కావు.

౭. సాధ్యము = సాధింపఁదగినది.

౮. సాధనము.

౯. సిద్ధింపఁజేయుట.

కుఠారముచే నొకకణ్ణును ఛేదించి రెండుగాఁ జీల్చునపుడు, అది (కుఠారము) ఛేదన క్రియచేఁ గలుగు రెండుగాఁ జీలుటను జనింపఁజేయుట మూలముగా, ఛేదన మను క్రియయం దెట్లు కరణ మగుచున్నదో యట్లే లిజాదిజ్ఞానము శబ్దభావనయందు భావ్య మగు సర్థభావనను నిర్వర్తింపఁజేయుచున్నది. కావుననే యా లిజాదిజ్ఞానము, శబ్ద భావనయందుఁ గరణముగా నన్వయించుచున్నది.

ఇచట ‘ఇతికర్తవ్యత యేది?’ అని యాకాంక్ష కలుగఁగా విధింపఁబడుదాని యందలి ప్రాశస్త్యమును^౧ దెలిసికొనుట యితీకర్తవ్యతగా నన్వయించుచున్నది. అట్టి ప్రాశస్త్యజ్ఞానము “వాయువు^౨ మిగుల వేగముగా సంచరించు దేవుడు” అను నీమున్నగు సర్థవాదములమూలముగాఁ గలుగుచున్నది. ఆ యర్థవాదములు తమయందలి పదముల వాచ్యార్థమును^౩ మాత్రమే తెలియఁజేసినచో వ్యర్థము కావలసివచ్చును గనుకఁ దమయందలిపదముల శక్యార్థము^౪ మూలముగాఁ బ్రయోజనము పొందనివై, ‘లక్షణ’^౫ యను ‘పదసామర్థ్యము’ మూలమునఁ దమతో నేకవాక్యతను బొందు “వాయువ్యగో^౬ శ్వేత మాలభేత భూతికామః” ఈ

౧. ప్రశస్త్యముగా పండుట = గుణము గలదుగుట.

౨. “వాయుర్వై ష్టేషిష్ఠా దేవతా.”

౩. “ఈపదముచే నీయర్థమును గ్రహింపవలయును” అని ఈశ్వరుడు చేసిన సంకేతము (ఏర్పాటు) మూలమున నొకపదముచేఁ దెలియఁజేయఁబడునర్థము = సంకేతితార్థము.

౪. వాచ్యార్థము.

౫. పదమందలి సంకేతితార్థమును గ్రహింపఁజేయు సామర్థ్యము శక్తి యనియు నాయర్థము శక్యార్థ మనియు వ్యవహరింపఁబడుచున్నది. ఏచట బదమువలన శక్యార్థమును గ్రహించినచో వాక్యన్యాయము (తాత్పర్యము) కుదురదో, యచట శక్యార్థమును విడిచి, యాపదమువలననే శక్యార్థముతో సంబంధించు మఱియొకయర్థమును గ్రహింపవలసి యున్నది. ఇచట మఱియొక యర్థము ‘లక్ష్యార్థ’ మనియు, దీనిని గ్రహింపఁజేయుపదసామర్థ్యము ‘లక్షణ’ యనియు నలంకార శాస్త్రమున వ్యవహారము కలదు. ఉ. ‘గంగయందు గొల్లపల్లె కలదు.’ ఈవాక్యమునందు ‘గంగ’ పదమునకు శక్యార్థమైన జలప్రవాహము ననుసరించినచో, వాక్యార్థము కుదురదు గావున, శక్యార్థమైన జలప్రవాహముతో సంబంధముగల ‘తీరము’ (బడ్డు) అను లక్ష్యార్థము, నా గంగాపదమువలననే గ్రహింపవలసి యున్నది. ఇట్లయినచో ‘గంగాతీరమందు గొల్లపల్లె కలదు.’ అని సరియైనయర్థ మేర్పడుచున్నది.

౬. భూతికామః = విశ్వరూపమును గోరువాడో, వాయువ్యం = వాయుదేవునికొక కుద్దేశింపఁబడిన, శ్వేతం = తెల్లనిపశువును, ఆలభేత = ఆలంభించి యజించుట మూలముగా నిష్ఠము నుత్పాదింపవలయును, ఆలంభనము = యాగముకొఱకుఁ బశువును నవరంధ్రములును మూసి ప్రాణము విడుచునట్లు చేసి యాగమునందు వినియోగించుట.

మున్నగు విధివాక్యములచే విధింపఁబడు వాయవ్యపశుయాగము మొదలుగాఁగల క్రతువులయందుండు ప్రాశస్త్యమును విశదపఱచుచున్నది. అర్థవాదములు కొన్ని వ్యర్థమైనను నిష్టమే యని చెప్పట తగదు. వేదము చదువుటను విధించు “స్వాధ్యాయోఽధ్యేతవ్యః” అను విధియందలి ‘స్వాధ్యాయ’ యనుపదమున కర్థమగు వేదమునందుఁ దాముకూడఁ జేరిన వగుటఁజేసి యీ యర్థవాదములు వ్యర్థము కాఁగూడదుగదా! అది యెట్లంటేని:—“స్వాధ్యాయోఽధ్యేతవ్యః” అను వేదమును జదువుటను విధించు విధివాక్యము ‘వేద మంతయు నియమముతోఁ జదువఁబడవలసినది’ అని బోధించుచు, నట్లు బోధించుటమూలమున సమస్తవేదమును నేదే నొకఫలమును గలిగించునర్థమును దెలియఁజేయు నని సూచించుచున్నది. ప్రయోజన మేమియు లేనిదానిని జదువుట యనావశ్యకము గదా!

విధివిచారము

అట్టివేదము విధి, మంత్రము, నామధేయము, నిషేధము, అర్థవాదము నని మొదలవిధములుగా నున్నది. వానిలో విధి యనునది స్వర్గము మున్నగు ప్రయోజనములను గలిగించు యాగము మొదలగువానిని విధించుటచే సార్థకమగుచున్నది. అట్టివిధి, యే యితరప్రమాణముచేతను దెలియఁబడని యర్థమును విధించుచున్నది. ఉదా. “అగ్నిహోత్రం జహుయాత్ స్వర్గకామః” అనువిధి, యేయితరప్రమాణములచేతను దెలియఁబడనిదియు, స్వర్గమనెడి ప్రయోజనమును సాధించునట్టిదియు నగు హోమమును విధించుచున్నది. ఈ విధివాక్యమువలన “అగ్నిహోత్ర మను హోమముచే స్వర్గము నుత్పాదించవలెను” అనునర్థ మేర్పడుచున్నది.

గుణవిధివిచారము

ఏవిధియందలికర్మము ప్రమాణాంతరముచేఁ దెలియఁబడియుండునో, యా విధియం దట్టికర్మము నుద్దేశించి యేదే నొకగుణము మాత్రము విధింపఁబడును.

౧. సఫలము.

౨. యాగము మున్నగు కర్మములు.

౩. స్వర్గకామః = స్వర్గమును గోరువాఁడు, అగ్నిహోత్రం జహుయాత్ = అగ్నిహోత్ర మనుహోమము నాచరించుటమూలముగా నిష్టము నుత్పాదించవలయును.

౪. ఈ విధి గాక మఱియొక ప్రమాణము.

౫. ద్రవ్యము దేవత మున్నగునవి.

ఇట్లు గుణమునుమాత్రము విధించువిధి 'గుణవిధి' యని చెప్పబడుచున్నది. ఉదా. "దధ్నా జహాయాత్" ఈవిధియందు హోమము "అగ్నిహోత్రం జహాయాత్" అను విధ్యంతరముచేఁ దెలియఁబడిన దగుటంజేసి, దానిని (హోమమును) 'జహాయాత్' అను క్రియాపదముచే నుద్దేశించి, పెరుగుమాత్రము గుణముగా విధింపఁ బడుచున్నది. ఈ విధివాక్యమువలన 'పెరుగుచే హోమము నాచరింపవలయును' అనుసర్థ మేర్పడుచున్నది.

గుణవిశిష్టకర్తవిధి

ఎచట గుణము కర్మము ననురంజును బ్రమాణాంతరముచేఁ దెలియఁజేయఁ బడవో యచట 'గుణవిశిష్ట' మగు కర్మము విధింపఁబడును. ఈవిషయము "మఱి యొకవిధిచే విధింపఁబడనియెడల" ననుసర్థము నిచ్చు మీమాంసాదర్శనమునందలి ప్రథమాధ్యాయచతుర్థపాదమందు "తద్ధుణాస్తు విధీయేరన్. అవిభాగ ద్విధా నార్థే, న చే దన్యేన శిష్టాః" అనెడు తొమ్మిదవసూత్రమునందుఁ జెప్పఁబడియున్నది. ఉదా. "సోమేన యజేత" అనునది. ఇచట సోమరస మనెడు గుణము యాగము నను నీరంజును బ్రమాణాంతరముచేఁ బ్రాప్తింపని వగుటవలన, సోమవిశిష్టమగు యాగము విధింపఁబడుచున్నది. సోమపదమునకు మత్స్వర్థ ('అది కలది' యనుసర్థ)ము నందు లక్షణ సంగీకరించుటచే, నీవిధినుండి, 'సోమముగల యాగముచే నిష్టము నుత్పాదించవలసినది.' అనుసర్థము సిద్ధించుచున్నదిగాదా! ఈవిధి సోమము యాగము ననురంజింపని విధించుటచే, నిచట 'యాగముచే నిష్టము నుత్పాదించవలయును' సోమముచే యాగము నుత్పాదించవలెను' అని వాక్యభేదము* సంభవించెడి నని శంకింపరాదు. ఇచట సోమమును యాగమును బ్రత్యేకించి విధింపఁబడక, సోమవిశిష్ట

౧. దధ్నా = పెరుగుతో, జహాయాత్ = హోమము చేయుటచే నిష్టము నుత్పాదించవలయును.

౨. గుణముతోఁ గూడినది = గుణము గలది.

౩. సోమముతోఁ గూడిన యాగము నాచరించుటచే నిష్టము నుత్పాదించవలయును.

౪. సోమముతోఁ గూడినది. ఈ నిధియంగు సోమమును, యాగమును, భావనను దెలుపు పదముతో యున్నవి కాని యిష్టమును బోధించు పదము లేదు. అయినను నిధిని బోధించు లిక్ ప్రత్యయము (యజేత) ఉండుటంజేసి, యావిధి ప్రవర్తనార్థమగుట మునుట మూలముగాఁ జనచే విధింపఁబడు యాగ నిష్టసాధన మని తెలియఁజేయుచున్నది—

౫. ఒకటే దుస్వయముగల వాక్యమును రెండు వేరువాక్యములుగా నవ్యయించుట.

మగు యాగ మొక్కటియే విధింపఁబడుచున్నది. విశిష్ట మగుదానిని విధించునపుడ మత్స్వర్థమందు ('అది కలది' అనునర్థమునందు) లక్షణ యావశ్యకము. ఇచట 'సోమ' అనుపదమువలన 'సోమము కలది' అనునర్థము లక్షణమూలముగా బోధింపఁబడుచున్నది. 'ఇచట మత్స్వర్థమునందు లక్షణ సంగీకరింపకయే సోమపదమున కన్వయము కుదురుచుండఁగాఁ గ్లేశమును గలిగించులక్షణ నేల యంగీకరింపవలెను?' అని శంకింఁ రాదు. ఈవిధియందు మత్స్వర్థలక్షణ సంగీకరింపనియెడల సోమపదమున కన్వయము కుదురదుగదా! 'సోమముచేతను యాగముచేతను ఇష్టము నుత్పాదించవలయును అని సోమమును యాగమును భావనయం దొకటేరితిగాఁ గరణములుగానే యన్యంపవచ్చు ననునెడల రెండింటిని విధించుటచే నిచట వాక్యభేదము సంభవించెడిని మఱియు సోమము ఫలభావనయందుఁ గరణ మగుటంజేసి దానికి (సోమమునకు యాగమునకువలె బ్రాధాన్యమును, అది (సోమము) యాగమున కంగముగా నుండు నేరకపోవుటయు; నిచట ఫలముకొఱకు విహితమగు సోమము ప్రసంగవశమున నాయాగమునకుమాత్ర ముపకరించున దైనను, నిట్టి జ్యోతిష్టోమయాగము లందు నియతముగాఁ బ్రాప్తింపకుండుటంజేసి, జ్యోతిష్టోమసామాన్యమందు ద్రవ్య మేదియు లేకపోవలసియుండుటయు; 'యజేత' పదమందలి 'త' ప్రత్యయముచే బోధింపఁబడు ఫలభావనయందుఁ గరణ మేది? యను నాకాంత యా 'యజేత' పదమందే యుండు 'యజ్' భాతువువలన బోధింపఁబడు యాగముచే నుపశమించిన దగుటంజేసి, యా 'యజేత' పదముకంటె వేఱగు సోమపదముచే దెలియఁజేయఁబడు సోమరస మాఫలభావనయందుఁ గరణముగా నన్వయించుట కుదురకపోవుటయును సంభవించెడిని. ఇట్లు 'సోమేన యజేత' అను విధి యందు సోమమును, యాగమును నొండొంటితో సామానాధికరణ్యా³ మను సంబంధ ముండునట్లన్వయింపనేరకపోవుట వివరింపఁబడినది. ఇక ముందరెందును

౧. ఇష్టభావన = ఇష్ట మగుదాని నుత్పాదించుట.

౨. "గోదోహనేన పశుకామస్య ప్రణయేత్ = " 'పశువులను గోరువాడు గోవులను బాలు పిదుకునే శక్తి నన్ని బ్రణయింపవలయును.' అనువిధియందు ఫలముకొఱకు విధింపఁబడిన గోదోహనకాలము, ప్రసంగవశమున నన్నిప్రణయనమున కుపచరించున దైనను నిత్యము నన్ని బ్రణయించునపు డెట్లు ప్రాప్తింపదో యట్లే.

౩. సమాన మగు సధికరణము కలవగుట = సమానముగా నాశ్రయము కలవగుట. లేదా విశేషణ విశేష్యములుగా నుండుట.

నొండొంటితో వైయధికరణ్యమను సంబంధ ముండునటులు గూడ నన్వయింపనేరవని విశదపఱుపబడుచున్నది.

ఇచట సోమమును యాగమును నొండొంటితో వైయధికరణ్య మనుసంబంధ ముండున ట్లన్వయించునెడ, నీముందు వివరింపఁబోవు ననుపపత్తులు^౧ సంభవించెడిని. ఇచట 'యాగముచే సోమము నుత్పాదించవలయును.' అని యన్వయింపరాదు.^౨ యాగము 'యజేత' పదమందలి 'యజ్' భాతువుచే బోధింపఁబడుటంజేసి, యా పదమందే యుండు 'త' ప్రత్యయమున కర్థమగు ఫలభావనయందుఁ గరణముగా నన్వయించినది గనుక, మరల నాయాగమే సోమము ఫలముగాఁగల భావనయందుఁ గరణముగా నన్వయింపనేరదు గదా! మఱియు నీయాగము, సోమము నుత్పాదించుట కుపచరించునది కావలసి వచ్చును. " 'భూతం భవ్యా యోషదిశ్యతే'^౩ అను న్యాయము ననుసరించి, సిద్ధమగు సోమము ఫలభావనయందుఁ గరణముగా నన్వయించుచుండఁగా, మిగిలినవి సోమము నుత్పాదించుటకొఱకే యగును గాన, నీ యాగము సోమము నుత్పాదించుటకే యుపకరించున దైనను బాధ యేమియు లేదు" అని చెప్పఁదగదు. అట్లు చెప్పినచో రెం డదృష్టములను గల్పింపవలసివచ్చును. అది యె ట్లంటేని:—యాగము దృష్టమగు^౪ ప్రయోజనము నుత్పాదించుటమూలముగా సోమమున కుపకరించునది కానేరదు. అవఘాతముచేతనే^౫ ప్రీహులయందుఁ దండులములుగా మార్పుట యను దృష్టప్రయోజనము కలిగింపఁ జేయఁబడునట్లు, యాగముచే సోమమందు దృష్టమగు ప్రయోజన మొకటియు జనింపఁజేయఁబడుట లేదు. కావునఁ బ్రోక్షణముచే^౬ ప్రీహులయందువలె, యాగముచే సోమమందుఁ గొంచె మదృష్టము జనింపఁజేయఁబడఁగలదు. ఇట్లు యాగము సోమమున కుపచరించున దగుచుండఁగా ఫలభావనయందు సోమమే కరణముగా నన్వయించు నని చెప్ప

౧. =సామాన్యాధికరణ్యమనకు విరుద్ధమగు సంబంధము.

౨. అనుపపత్తి=కుదురకుండుట.

౩. వైయధికరణ్య మనుసంబంధ ముండునట్లు సోమమును యాగమును నన్వయింపఁజేయు రీతు లలో నీది యొకటి.

౪. సిద్ధ మయినదే సాధ్య మగుదాని కుపచరించును.

౫. ప్రత్యక్షము.

౬. =అవహనము = దంచుట.

౭. మంత్రము నుచ్చరించుచు ఇలమును జిలుకరింపుట.

వలసియున్నది. భావనయందుఁ గరణ మగుట యనఁగా భావనయందు భావ్యో మగుదానిని నిర్వర్తింపఁజేయుటయే.^౧ సోమ మదృష్టము మూలముగాఁ గాక వేటొకవిధముగా ఫలము నుత్పాదింపనేరదు. “గ్రహైర్జ్వలంతి”^౨ అనువాక్యము వలన విధింపఁబడు హోమముచేత సోమము, భస్మ మయిపోవుచున్నదిగాదా! కావున రెండదృష్టములు కల్పింపవలసివచ్చుటంజేసి, యాగము సోమమున కుపకరించునది కానేరదు. కనుక ‘యాగముచే సోమము నుత్పాదింపవలయును’ అని యన్వయము కుదురదు. మఱియుఁ గరణముగా నుపస్థితమగు సోమము సాధ్యముగా నన్వయించుట కుదురదు.

ఇక వైయధికరణ్య మను సంబంధ ముండునట్లు సోమమును, యాగమును నన్వయింపఁజేయు వేటొకరీతి యవన్యసింపఁబడుచున్నది. “అయ్యా! ఈవిధియందు ‘సోమముచే యాగము నుత్పాదింపవలయును’ అనునన్వయ మేర్పడవచ్చును.” అను నదియే యట్టి రెండవరీతినవన్వయము. దాని కీక్రిందిది సమాధానము. విచారింపఁగా నిచట సోమము కరణ మగుటమూలముగా యాగముకొఱ కుపకరించున దగుటంజేసి, యాగోత్పత్తి యనెడి దృష్టప్రయోజనమే సోమమునకు లభించుచున్నది. కావున రెండదృష్టములను గల్పింపవలసినయావశ్యకత లేదు. మఱియు సోమము కరణముగానే యన్వయింపవలసియుండుటంజేసి, కరణముగా నుపస్థితమగు సోమము సాధ్యముగా నన్వయింపఁదగ కుండుటయును లేదు. అయినను వేటొకవిధియందుఁ బ్రాప్తింప కుండుటంజేసి, యిచ్చటి ఫలభావనయందుఁ గరణముగా నన్వయించినయాగము, సోమమునకు సాధ్యముగా నన్వయింపనేరకుండుట యట్లే వెనుకటివలెనే యనివార్యముగా నున్నది.

“అయ్యా! ‘యజేత’ అను పదమునందు యాగము కరణ మగుటను, భావ్య మగుటను బోధించు తృతీయాద్వితీయావిభక్తులు లేకుండుటవలన, నాయాగము కర

౧ = సాధ్యము.

౨ = ఉత్పాదించుట = జనింపఁజేయుట = పుట్టించుట.

౩. గ్రహము లనఁగా సోమమును ధరించు తోటివంటి యాకారముగల పాత్రవిశేషములు, కాఁగా నీవిధముండి ‘సోమరసమును గ్రహించుపాత్రములచే హోమము నాచరింపవలయును’ అనుసర్థము లభించును. ఇది పార్థసారథిమిత్రమతము. ‘గృహ్యస్త ఇతి గ్రహః’ = ‘గ్రహింపఁబడునవి కాఁబట్టి గ్రహము లగుచున్నవి’ అను కర్మవృత్తిత్వే గ్రహము అనుపదమునకు సోమరసమే యర్థ మగు నని ఛాణకమునందుఁ జెప్పఁబడియున్నది.

ణముగాఁ గాని భావ్యముగాఁ గాని యుపస్థిత మగుటలేదు. మఱి మన యాగమునకు సమానపదశ్రుతిచో భావనతో నేదే నొకసంబంధముమాత్రము ండునట్లు తెలియుచున్నది. యాగము భావనయందుఁ గరణముగాను సాధ్యముగాను సంబంధించి యన్వయింపఁబడును. ఇచట యాగము కరణ మగునెడ ఫలముతో సంబంధించుటయు, సాధ్య మగునెడల గుణముతో సంబంధించుటయు సంభవించెడిని ' అనుశంక కీక్రిందిది సమాధానము. ఈ యుపన్యసింపఁబడినశంక సరికాదు. విమర్శింపఁగా నిచట యాగమునకుఁ గొంచె మేదే నొకసంబంధముమాత్రమే యుండునట్లు తెలియుచున్నది. అయినను యాగము కరణముగాఁ దెలియఁబడునపుడు సాధ్యముగాఁ దెలియఁబడదు. కరణ మగునపుడు విధేయ మగుటంజేసి ప్రమాణాంతరముచేఁ దెలియఁజేయఁబడకుండుటవలనను, సాధ్య మగునపు డుద్దేశ్య మగుటంజేసి ప్రమాణాంతరముచేఁ దెలిసికొనఁబడుటవలనను, గరణ మగుట సాధ్య మగుట యనునీరెండును బరస్పరవిరోధము కల వగుచున్నవిగదా! మఱియు సాధ్యమందు ' ఉద్దేశ్యత్వము ' ' అనువాద్యత్వము ' , ' ప్రధానత్వము ' , అను నొక త్రికమును, ' గరణమందు ' ' విధేయత్వము, ' ' ఉపాదేయత్వము ' , ' గుణత్వము ' అను మొదటిత్రికమునకు విరుద్ధమగు వేతొక త్రికమును సంభవించును. కాఁగా, నిచట యాగము కరణముగాను, సాధ్యముగాను నుపస్థిత మగునపుడు దానియం దీపరస్పరవిరుద్ధములగు రెండు త్రికములును సంభవించెడివిగదా! కావున యాగముచే స్వర్గము (ఇష్టము ' నుత్పాదింపవలయును అని యాగమును భావనయందుఁ గరణముగా నన్వయింపఁజేసి, పదప ' సోమరసముచే యాగము నుత్పాదింపవలయును ' అని యాయాగమునే భావనయందు సాధ్యముగాఁ దప్పక యన్వయింపఁజేయవలసియున్నది. అట్లు చేసినచో ' యాగముచే నిష్టము నుత్పాదింపవలయును ' ' సోమరసముచే యాగము నుత్పాదింపవలయును ' అని వాక్యభేదము సంభవించెడిని. ' యజేత ' పదమందలి ' త ' ప్రత్యయముచే బోధింపఁబడు భావనయొక్క స్వరూపమందు, ' యజ ' భాతువున కర్థమగు

౧. యాగమును భావనయును ' యజేత ' అను నొకటే పదమువలనఁ దెలియఁజేయఁబడుట.

౨. ఉద్దేశ్య మగుట. ఇచట ' త్వ ' అను ప్రత్యయమునకు ' భావము ' = ' అనుట ' ' =స్వభావము ' అని యర్థము. ఇట్లే ప్రధానత్వము, అనువాద్యత్వము అనునిట్టిపదములకు ' ప్రధాన మగుట ' అనువదింపఁబడుట అను నిట్టి వర్థము లని తెలిసికొనునది.

౩. మూడిటియొక్క సముదాయము.

౪. మనసునకు స్ఫురించునది = తోఁచునది = స్మరింపఁబడునది = జ్ఞప్తికి వచ్చునది.

యాగముయొక్క స్వరూపముమాత్ర మన్వయింపవచ్చు నని చెప్పెడగదు. కర్త, కర్మ (సాధ్య)ము కరణము, మున్నగు కారకములే కాని, స్వరూపముమాత్రము క్రియతో నన్వయింప నేరదుగదా! కాఁగా, 'సోమేన యజేత' అనువిధియందు సోమము యాగముతో సామానాధికరణ్య ముండునట్లు గాని వైయధికరణ్య మను సంబంధ ముండునట్లు కాని యన్వయింపనేర దని సిద్ధించుచున్నది.

“అయ్యో, ఇచట ‘యజేత’ పదమందలి ‘త’ ప్రత్యయముచే నభిహితమగు భావనయందుఁ గరణ మేది? యని యాకాంక్ష కలుగఁగా, యజఘాతువున కర్థమగు యాగము కరణముగా నన్వయించునట్లే, యితీక ర్తవ్యతాకాంక్ష కలుగఁగా సోమ మితీక ర్తవ్యతగా నాభావనయందే యన్వయింపవచ్చును. ఇట్లయినచో మత్స్వర్గలక్షణ నంగీకరింపఁబనిలేదు.” అనుశంక కీక్రిందిది సమాధానము. సోమేన (= సోమముచేత) అను పదమునందలి కరణత్వమును బోధించు (‘చేత’ అను) తృతీయావిభక్తివలన, సోమ మితీక ర్తవ్యత యని బోధింపఁబడుట లేదుగదా! ఇచట ‘సోమేన’ (సోమము చేత) అనుపదమునందలి తృతీయావిభక్తిచే లక్షణమూలమున సోమ మితీక ర్తవ్యతగా బోధింపఁబడవచ్చు నని చెప్పినెడల, సంతకంటె ‘సోమేన’ అనుపదమునందలి ప్రకృతి యగు సోమపదమునందే మత్స్వర్గలక్షణ యంగీకరించుట శ్రేయము. ‘ప్రధానము నందుఁ’ గాక గుణమునందే’ లక్షణ నంగీకరించుట న్యాయము’ అనున్యాయము కలదు. దీని ననుసరించియే సోమేన (సోమ — ఇన) అనుపదమునందలి ప్రధానమగు ‘ఇన’ అను తృతీయావిభక్తియందుఁ గాక, గుణమగు ‘సోమ’ అనెడి ప్రకృతియందే లక్షణ యంగీకరింపవలసియున్నది.

“అయ్యో! ‘వేదో వా ప్రాయదర్శనాత్’ (పూ. మీ. ద. 3-3-౨

౧. సోమేన (సోమ + ఇన) అను పదమునందు ‘సోమ’ అనునది ప్రకృతి. ‘ఇన’ అనునది తృతీయావిభక్తిప్రత్యయము. ఇట్లే పదము లన్నిటియందును బ్రకృతులు ప్రత్యయములు వేరుగాఁ దెలిసికొనవలయును.

౨. ఈ న్యాయము మీమాంసాదర్శనమందలి అ. ణ. పా. 3: నూ. ౧౫-వ దగు ‘విప్రతి పత్తే వికల్పస్సాస్యోత్, సమత్వాత్, గుణే త్వన్యాయ్యకల్పవైకదేశత్వాత్’ అను సూత్ర మందు వివరింపఁబడియున్నది.

3. = అప్రధానముఁ గుణము ప్రధానము అను జంటలో గుణశబ్దమునకు ‘అప్రధానము’ అని యర్థము. దీనినుండియే ‘గౌణార్థము’ అను దానికి ‘అప్రధానార్థము’ అను నర్థ మేర్పడుచున్నది—

నూత్రము) అనునధికరణమునం దిట్లు వినరింపఁబడుచున్నది. “ఉచ్చైః^౧ ఋచా క్రియతే, ఉపాంశు యజుషా, ఉచ్చైః సామన్నా” అను వాక్యములందుండు ఋక్కు, యజుస్సు, సామము అనుపదములు మంత్రపరములూ? వేదపరములూ? యని సందేహించి, యీవిధులకు సంబంధించునర్థవాదములగు “అగ్నే రృగ్వేదః^౨ వాయోర్యజుర్వేదః, ఆదిత్యా త్సామవేదః” అనువాక్యములందు వేదపరములుగా వినంబడు ఋక్కు, యజుస్సు, సామ అను శబ్దములతో విరోధము కలుగకుండుటకుఁగాను, (అనఁగా ‘అనుజాతవిరోధిత్యము’ అను న్యాయము ననుసరించి) ‘ఉచ్చైః^౩ ఋచా క్రియతే’ మొదలగు మూఁడువిధులయందలి ఋక్కు, యజుస్సు, సామము అను పదములు వేదపరములే యని నిర్ణయింపఁబడినవి. కావుననే యజుర్వేదమందుండు ఋజ్యంత్రములుకూడ యజుర్వేదమువలె మెల్లగానే పఠింపఁబడుచున్నవి. ఇట్లే యీ యనుజాతవిరోధిత్య మను న్యాయము ననుసరించి, ‘సోమేన’ అను పదముచివర నుండు ప్రధానమగు తృతీయావిభక్తిప్రత్యయముతోఁ బ్రకృతియైన సోమపదము విరోధింపకుండుటకుఁగాను సోమపదమందు లక్షణ సంగీకరింపక, ప్రధానమగు తృతీయాప్రత్యయమునందే లక్షణ సంగీకరించుట యుక్తము.” అనుశంక కీర్తినిది సమాధానము. పయి నుదాహరింపఁబడిన న్యాయము సరియగునదేయైనను సోమము భావనయం దితికర్తవ్యతగా నన్వయింపఁదగదు. సిద్ధమగు పద్మ వితికర్తవ్యతగా నన్వయింపనేరదుగదా! ద్రవ్యము కేవల మంగముగానే యుండఁదగిన దగుటంజేసి యేదేనొక క్రియయే యితికర్తవ్యతగా నన్వయింపవలసియున్నది. ద్రవ్య వితికర్తవ్యతగా నన్వయింపనేరదు కావునఁ బ్రకరణప్రమాణముచే నట్లు గ్రహింపఁబడదు. ఇందులకు ‘ప్రస్తుతపుగ్రియల^౩ సందర్భమునందు వినఁబడు ద్రవ్యముగాని, గుణముగాని యేక వాక్యముచే గల్పింపఁబడిన యేదేనొక యవాంతరవ్యాపారముతో సంబంధించినఁ గాని యాక్రియలయం దితికర్తవ్యతగా నన్వయింపనేరదు.’ అనుప్రమాణము కలదు. ఇంతే కాక ‘సోమేన యజేత’ అనునది యాగమున కుత్పత్తివాక్యమే కాని యధి

౧. ఋక్కుల నుచ్చైస్వరముతోను, యజుస్సులను మెల్లగాను, సామముల నుచ్చైస్వరముతోను బఠింపవలయును.

౨. అగ్నినుండి ఋగ్వేదము, వాయువునుండి యజుర్వేదము ఆదిత్యునినుండి సామవేదమును బుట్టినవి.

౩. “నావాంతరక్రియాయోగా దృతే వాక్యోపకల్పితాత్ । గుణద్రవ్యే కథం భావై ర్గృహ్లాన్తి ప్రకృతాః క్రియాః ” తంత్రవార్తికము ౧-౪-౩. పే. ౨౯౩.

వాక్యమునందు యాగము విధింపబడుచున్నది గదా! ఈవిధి యధికారవిధి యగుటంజేసి యుత్పత్తివిధి కానేర దని చెప్పవలదు. “ఉద్భిదా^౩ యజేత పశు కామః” అనువిధి యుత్పత్తివిధియు, నధికారవిధియగుగాడ నెట్లగుచున్నదో, యట్లే యీ విధికూడ నుభయవిధి కాగలదు. కాగా ‘సోమేన యజేత’ అను విధి యందు సోమపదమునకు మత్స్వర్థలక్షణ యంగీకరింప బనిలేదు. ఇచట సోమపదమున కన్వయము కుదురదు గనుక, సోమవిశిష్ట మగు యాగము విధింపబడుచున్న దని చెప్పిపక్షమునగదా సోమపదమునకు మత్స్వర్థలక్షణ యంగీకరింపవలసివచ్చును. ఇచటి యాగము “జ్యోతిష్టోమేన స్వర్గకామో యజేత” అను వాక్యముచే విధింపబడినచో నిటువంటి స్థలములయం దెచటను మత్స్వర్థలక్షణ సంగీకరింపవలసిన యావశ్యకత యుండదు. అది యెట్లుంటేని:— “జ్యోతిష్టోమేన స్వర్గకామో యజేత” అనువాక్యముందు ‘జ్యోతిష్టోమ మను పేరుగల యాగముచే స్వర్గము నుత్పాదించవలెను’ అని జ్యోతిష్టోమపదము నామధేయమై, యాగముతో సోమ సాధికరణ్య మను సంబంధ ముండునట్లన్వయించును గనుక, నిచట మత్స్వర్థలక్షణ సంగీకరింప బనిలేదు. “సోమేన యజేత” అను వాక్యమునందుగూడ ‘సోమముచే యాగము నుత్పాదించవలయును’ అని యింతకుముందే విహితమగు యాగము నుద్దేశించి సోమము గుణముగా విధింపబడవచ్చును గనుక, మత్స్వర్థలక్షణ సంగీకరింప వలసిన యావశ్యకత లేదు. యాగ మనువదింపబడినపుడుకూడ మత్స్వర్థలక్షణ కావలసియే యున్నది. కనుకనే “యాగము^౧ విధింపబడినను అనువదింపబడినను భావనయందు గరణముగానే యన్వయింపజేయబడును. ఆ యాగమును బోధించు పదమునకు సమీపమునందుండు తృతీయాంతమగు పదముకూడ నాకరణమును బోధించుచునేయుండును.” అని తంత్రవార్తికమునందు జెప్పబడియున్నది. కాగా

౧. యాగమునకు ఫలముతోగల సంబంధమును బోధించువిధి.

౨. యాగస్వరూపమునుమాత్రము మొదట విధించువాక్యము.

౩. పశువులను గోరువాడు ఉద్భి తనపేరుగల యాగము నాచరించుటచే నిష్ఠము నుత్పాదించవలయును.

౪. ఉత్పత్తివిధియు, నధికారవిధియు ననబడిన విధివాక్యము.

౫. ‘జ్యోతిష్టోమేన’ ఈమన్న సువాక్యముచే విధింపబడినది.

౬. “విధానే వానువాదే వా యాగః కరణ మివ్యతే | తత్సమీపే తృతీయాంత స్తద్వాచిత్యం న ముంచతి ||” తంత్రవార్తికము, ౧-౪-౨ వార్తికము.

“విశిష్టవిధియందువలె గుణవిధియందుఁగూడ మత్స్వర్థలక్షణ యంగీకరింపకతప్పదు అని చెప్పవలదు. గుణమును బోధించుపదమున కన్వయము కుదురనిపక్షమునఁగదా మత్స్వర్థలక్షణ యంగీకరింపవలసివచ్చును! ఎచట ధాతువున కర్థమగు యాగము భావన యాదేఁ గరణముగా నన్వయించునో, యచట గుణమును బోధించుపదమున కన్వయము కుదురకుండుటంజేసి మత్స్వర్థలక్షణ యంగీకరింపవలసియుండును. గుణవిధి యందు ధాతువున కర్థమగు యాగము తగినప్రమాణము లేకుండుటచేఁ గరణముగా నన్వయింపదు. ‘దధ్నా జహోతి’ అనెడు గుణవిధియందుఁ గరణమును బోధించు తృతీయ మొదలగు ప్రత్యయములు హోమమును విధించుపదమునకు లేకుండుటవలన హోమము కరణముగా వినఁబడుటలేదు.

ఇచట హోమమును బోధించుధాతువే లక్షణమూలముగా. ‘హోమము కరణము’ అనునర్థమును బోధింపఁగల దని కల్పింపరాదు. ఇచట ‘దధి గుణముగా విధింపఁబడుట కిష్ట మగుచుండుటవలన, ‘దధి యనెడుగుణమునకు సాధ్య మేది?’ అనెడి యాకాంక్షయే యుచిత మగుచున్నది. కనుక ‘దధిచే హోమము నుత్పాదించునది’ అని ధాతువున కర్థమగు హోమమును సాధ్యముగాఁ గల్పించుటయే శ్రేయము. ‘భావనయందు ధాతువున కర్థ మగునది కరణముగానే యన్వయింపవలయు గాని వేటొకరితిగా నన్వయింపరాదు.’ అనునియమము లేదు. అట్లుండినచో మీమాంసాదర్శనమందలి పష్టాధ్యాయమందుండు ప్రథమాధికరణమునం దుపన్యసంపఁబడిన పూర్వపక్షము కుదురకపోవలసివచ్చును. అది యెట్లుంలేని:—పష్టాధ్యాయమందలి మొదటియధికరణమునం దిట్లు చెప్పఁబడియున్నది. “యజేత స్వర్గ కామః” అనునిట్టి నాక్యములయందు ‘యజ్’ ధాతువున కర్థమగు యాగము ‘త’ ప్రత్యయమున కర్థముగా వివరింపఁబడఁబోవునర్థభావనయందు ‘సమానపదశ్రుతి’ ౩ యను ప్రమాణముమూలమున, భావ్యముగా నన్వయింపవచ్చునా? యని శంకించి, యాగము పురుషార్థము కాకపోవుటంజేసి, భావ్యముగా నన్వయింపనేర దని

౧. ద్రవ్యము మున్నగు గుణములలో నేదే నొకదానితోఁ గూడిన కర్మమును విధించుట.
౨. స్వర్ణమును గోరువాఁడు యాగము నాచరించుటమూలముగా నిష్టము నుత్పాదించుపరియము.
౩. = ఏకపదశ్రుతి = ‘యజేత’ అను నొకపేదమనునందలి ‘యజ్’ ధాతువువలన యాగమును, ప్రత్యయమునందుండు సాఖ్యాతత్వ మనునంశముమూలమున నర్థభావనయొఁ జెలియింజేయఁగలదు.
౪. పూర్వమనిచేఁ గోర్కఁగిడునది.

సమాధానము చెప్పబడియున్నది. ధాతువున కర్థ మగునది భావనయందుఁ గరణము గానే యన్వయింపవలయు నను నియమ మున్నయెడల, నిచట యాగము భావ్యముగా నన్వయింపనగునా యని శంక కలుగనే కలుగదు. కాఁగా, షష్ఠాధ్యాయము నందలి మొదటియధికరణము వ్యర్థము కావలసివచ్చును. ఇంతే కాక, వాజపేయ మనుయాగమును వివరించినయధికరణమునందు “వాజపేయేన స్వారాజ్యకామో యజ్ఞేత” అను విధివాక్యమందలి ధాత్వర్థమగు వాజపేయయాగమునకుఁ దృత సరిబంధముచే^౩ నొకటేమాట ఫలముతోను గుణముతోను నన్వయము తగునా యని యాశంకించి, యట్లన్వయించినచో ధాత్వర్థమునందు విరుద్ధములగు రెండుత్రికములు రావలసియుండుటంజేసి యట్టియన్వయము తగ దని నిర్ణయింపబడినది. ధాత్వర్థము కరణముగానే యన్వయింపవలయు నను నియమ ముండనెడ, నట్టి తృతసంబంధ మునుగూర్చి శంక కలుగకయేపోవును. ఇదియునుంగాక ధాత్వర్థము కరణముగానే యన్వయించు నను నియమము లేదు. గుణకామాధికరణమునందు^౪ ధాత్వర్థము ‘ఆశ్రయము’గా నన్వయింపవలయు నని చెప్పబడియున్నదికదా! అది యె

౧. షష్ఠాధ్యాయమందలి ప్రథమాధికరణమునకుఁ దాత్పర్యము, ‘ధాతువున కర్థమగునది కరణము కానేదు’ అని కాదు. మఱీ మనఁ బురుషార్థములగు యాగము మొదలగునవియే భావ్యములు కాదనినవి యని తాత్పర్యము. ఇట్టితాత్పర్యమును బోధించు ప్రయోజన ముండుటంజేసి, యీ యధికరణము వ్యర్థము కానేరదు కనుక, ధాత్వర్థము కరణముగానే యన్వయించు ననునియమము లే దని చెప్పుటకు మఱియొక ప్రమాణ మింకనుం దుపన్యసింపబడుచున్నది.

౨. అ. ౧. పా. ౪. నూ. ౬. మీమాంసాదర్శనము “స్వరారాజ్యమును గోరువాఁడు వాజపేయ మనుయాగము నాచరించుటచే నిష్ఠము నుత్పాదించుకొనవలయును.”

౩. “వాజపేయేన స్వారాజ్యకామో యజ్ఞేత” అను విధియందు వాజపేయశబ్దమందలి ‘వాజ’ పదమున కర్థమగు నన్నము గుఱముగా విధిపఁబడునెడల, యజ్ఞే ధాతువున కర్థమగు ‘యాగము’ ‘త’ ప్రత్యయమున కర్థమగు భావనతో సామాన్యసంబంధము కలిగియుండుటంజేసి, యొకటేమాట స్వారాజ్యఫలభావనయందుఁ గరణముగాను, వాజపేయ మనెడుగుణమునకు భావ్యముగాను ముండనిలసివచ్చును. ఇచట ధాత్వర్థ మొకటేసారి ఫలముతోను, గుణముతోను నన్వయించుటయే తృత సరిబంధ మనఁబడును ఇట్టి తృతసంబంధ మవలంబించినచో, ధాత్వర్థమగు యాగమునందు వెనుక వివరింపబడిన విరుద్ధత్రికములు రెండును సంభవించెడిని. కావున నిట్టి తృతసంబంధ ముండ దని నిర్ణయింపబడినది.

౪. ఒకానొకఫలముకొఱ కొకానొకగుణమును విధించునధికరణము. ౨ అ. ౨ పా. ౧౧ ఋధి కరణము.

ట్లంటేని:—“దధ్నేంద్రియకామస్య జహాయాత్”^౧ అను విధియందు ‘జహాయాత్’ అను పదమునందలి ధాతువున కర్థమగు హోమ మిచట విధింపబడుటలేదు. ‘అగ్నిహోత్రం జహాయాత్’^౨ అనెడు వేటువిధివాక్యముచే విహిత మగుచున్నది గదా! ఈ “దధ్నా...” మున్నగువిధియందు హోమముతో ఫలమునకు సంబంధ ముండునట్లు కూడ వినబడుటలేదు. అట్లయినచో గుణమును బోధించు ‘దధి’ యను పదము నిష్ఫలము కావలసినచున్నదా! లేదా యీవిధియందు హోమమునకు దధి యనెడుగుణముతో సంబంధ ముండునట్లును విధింపబడుటలేదు. అట్లయిన యెడల ఫలమును బోధించు నిర్దియ మనెడు పదమున కానర్థక్యము^౩ సంభవించెడిని. ఈవిధియందు హోమమునకు ఫలముతోను గుణముతోను కూడ సంబంధ ముండునట్లు విధింపబడుట లేదు. వేటువిధియందుఁ బ్రాప్తించిన^౪ కర్మము నుద్దేశించి యనేకము లగువానిని విధించినచో వాక్యభేదము సంభవించెడిని గదా! నీనికిఁ బ్రమాణము.^౫ “ఒకకర్మ మొకవిధియందుఁ బ్రాప్తమై యుండఁగా, మరల దాని నుద్దేశించి యనేకకారకములు మున్నగునవి విధింపబడఁ గూడదు. అట్లయినచో గర్మభావన ప్రాప్తమైయుండుటవలన, నిచట మరల విధింపఁ బడనేరకుండుటజేసియు, నిచట విధివ్యాపారము కారకములు మున్నగువానిలోఁ బ్రతిదానియందును సంక్రమించుటజేసియు, విధి కావ్యత్తి^౬ కలుగుట యనెడు వాక్యభేదము సంభవించెడిని. కర్మము, వేటొకవిధియందుఁ బ్రాప్తించి పశుమం దన్ననో, కర్మభావనయే సర్వత్ర ప్రధానమై వాక్యార్థ మగుటవలన, దానియందే యనేకము లగు కారకములు, గుణములు, మున్నగున వన్నియు సంగములుగా

౧. = ఇంద్రియమును గోరువాడు విధితో హోమము చేయుటచే నిష్టము సుత్పాదించ వలయును.

౨. = అగ్నిహోత్ర మను పేరుగల యాగము నాచరించుటచే నిష్టము సుత్పాదించుకొన వలయును.

౩. = అనర్థక మగుట, నైరర్థక్యము = నిరర్థక మగుట, నైష్ఫల్యము = నిష్ఫల మగుట = వైయర్థ్యము = వ్యర్థ మగుట.

౪. = ప్రాప్తించిన, విధింపఁబడిన.

౫. “ప్రాప్తే కర్మణి నానేకో విధాతుం శక్యతే గుణః । అప్రాప్తేతు విధీయస్తే బహవోఽప్యేకయత్నతః” (తంత్రవార్తికము, అ. ౨. పా. ౨. సూ. ౩.) పే. ౪౪౬.

౬. = ఒకమాటు ప్రవర్తించినదానిని మరలమరలఁ బ్రవర్తించజేయుట.

నన్వయింపఁదగియుండుటంజేసి, వాని యన్నిటితోఁ గూడిన కర్మభావన యొకటియే, యొకటేవిధివ్యాపారముచే, వాక్యభేదము లేకుండ విధింపఁబడును గావున, నిట్టిచోట్లు లంఘన గారకాదు లనేకము లైనను నొకటే విధివ్యాపారముచే విధింపఁబడఁగలవు.” (తం. వా. అ. ౨. పా. ౨. సూ. ౩) ఈ ప్రమాణమునందుఁ గర్మపదమును గుణ పదమును నుపలక్షణము^౧ లగుటంజేసి ‘కర్మము’ అను పదమునకు ‘వేతూకవిధి యందుఁ బ్రాప్తింపఁదగిన దే నైనను’ అనియు, ‘గుణ’ పదమునకు ప్రాప్తించిన దాని నుద్దేశించి విధింపఁదగిన దే నైనను’ అనియు నర్థము లని గ్రహించునది. ప్రాప్తించిన యేదేనొకదాని నుద్దేశించి యనేకము లగునవి విధింపఁబడునెడల^౨ బైని వివరింపఁబడినరీతిని వాక్యభేదము సంభవించెడిని గదా! పై ప్రమాణమునందు ‘కర్మ’ అను పదము ‘ఉపలక్షణము’ అయి ప్రాప్తింపఁదగువేని నైనను దెలియఁ జేయుచున్నది. కనుకనే గ్రహైకత్వాధికరణమం^౩ దిట్లు వివరింపఁబడియున్నది; ‘గ్రహం సంహారాత్^౪’ అను విధియందు ‘గ్రహ’ పదముచే ‘గ్రహైర్జుహోతి^౫’ అను వేటువిధివలనఁ బ్రాప్తించిన గ్రహము నుద్దేశించి ‘గ్రహమ్’ (= గ్రహమును; అనుపదమందలి యేకవచనముచే దెలిసికొనఁబడు నేకత్వమును,^౬ ‘సంహారాత్^౭’ పదమందలి ‘సం—హార్’ అను ధాతువున కర్థమగు సంహారాత్తనమును (= తుడుచుట) విధింపఁబడునెడ, వాక్యభేదము సంభవించును గావున, గ్రహమం దేకత్వమును వివక్షింపక ‘గ్రహము లన్నిటికిని సంహారాత్తనము జనుపవలయును.’ అనునదియే యీవిధి కర్థ మని నిర్ణయింపఁబడినది. నిమిత్తముగాఁ బై నుదాహరింపఁబడిన ప్రమాణమునందలి కర్మపద ముపలక్షణ మని తెలియుచున్నది. నుతీయు నిట్లే శేవశృంగికరణమందుఁ గూడ^౮ “ఏతన్వైవ^౯ శేవతీమం వారవంతీయ మగ్ని

౧ = ముఖ్యార్థములకంటె వేరుగనర్థములను దెలియఁజేయునవి.

౨. మీమాంసాదర్శనమునందలి ౩ అధ్యాయము ౧ పాద, ౭ అధికరణము.

౩. గ్రహము = యజ్ఞమునందు వాడఁబడుపాత్రము. “గ్రహమును దుడువవలయును.”

౪. గ్రహములతో హోమము చేయుటచే నిష్ఠము సుశ్చింతింపవలయును.

౫. ఒకటి యగుట.

౬. మీమాంసాదర్శనము, ౨ అ. ౨ పా. ౧౨ అధికరణము.

౭. పశువులను గోరువారు శేవతీ యనుపేరుగల ఋక్కులను బఠించునపుడు వారవంతీయ మనుపేరుగలదియు, అగ్నిష్టోమ మనెడియాగమును సమాప్తి నొందించునదియునగు సామమును గానము చేయుటమూలముగా అగ్నిష్టోమమునకు వికృతియును ‘అగ్నిష్టోత్’ అనెడి యాగము వాదించుటచే

ప్రోమసామ కృత్వా పశుకామో హ్యేతేన యజేత” అను విధియందు ‘ ఏతస్యైవ ’ అను పదముచే “క్రివృ దగ్నిష్టు దగ్నిష్టోమస్తస్య వాయవ్యాస్వృజ్యేకవింశ మగ్నిష్టోమ సామ కృత్వా బ్రహ్మవచ్చరకామో యజేత” అను విధివలనఁ బ్రాప్తించిన ‘ అగ్నిష్టుత్ ’ అను యాగము నుద్దేశించి ‘ వారవంతీయము ’ అనుదానికి రేవతులతో సంబంధమును, ‘ అగ్నిష్టోమసామముతో ’ సంబంధమును, బశువు లనెడిఫలముతో సంబంధమును విధింపఁబడిన పక్షమున వాక్యభేదము సంభ వించెడిని. కావునఁ బశువు లనెడు ఫలమును సంపాదించునదియు, నీమూఁడుసంబంధ ములును గుణములుగాఁ గలదియునగు నగ్నిష్టుత్తుకంఠె వేఱగు భావన యిచట విధిం పఁబడుచున్న దని నిర్ణయింపఁబడినది. దీని మూలముగాఁ బై నుదాహరింపఁబడిన “ప్రాప్తే కర్మణి” అను ప్రమాణముకందలి పరాపదము, ఉపలక్షణ మని తెలియుచు న్నది. కాఁగా “దధ్నేంద్రియకామస్య జహుయాత్” అనువిధియందలి ‘ జహు యాత్ ’ అనుపదమునం దుండుధాతువుచే, “అగ్నిహోత్రం జహుయాత్” అను విధివలనఁ బ్రాప్తించినహోమము నుద్దేశించి దధి, ఇంద్రియమనెడి ఫలము ననుసీరెం డును విధింపఁబడఁదగవు. లేదా, “అగ్నిహోత్రం జహుయాత్.” అనువిధివలనఁ బ్రాప్తించిన హోమముకంఠె వేఱగు హోమ మిచట విధింపఁబడుచున్న దని చెప్ప టయును దగదు. అట్లు చెప్పినచో, దధి, ఇంద్రియము ననెడు ననేకములందుఁగాని, వానితో విశిష్టమగు హోమమునందుఁగాని విధివ్యాపారమును గల్పించుక్లేశము సంభ వించెడినిగాదా! మఱియు “అగ్నిహోత్రం జహుయాత్” అను విధివలనఁ బ్రాప్తిం చుటచే బ్రకృతమగు హోమమును విడిచి క్రొత్తగా విధింపఁబడుటచే నప్రకృతమగు హోమాంతరమును గల్పించుట సంభవించును. ఇంతే కాక, యిచట దధితో విశిష్ట మగు హోమమును విధించునెడ దధి యనుపదమునకు ‘ దధికలది ’ అనునర్థమును జెప్పటమూలముగా మత్స్వర్థలక్షణ యంగీకరింపవలసి వచ్చును. లేదా, “దధ్నేంద్రి యకామస్య జహుయాత్” అనువిధియందు వేఱొక విధివలనఁ బ్రాప్తించినహో మము నుద్దేశించి దధిమాత్రము కరణముగా విధింపఁబడుచున్న దని చెప్పటయును

నిష్టము నుత్పాదించుకొనవలయును. రే అనునక్షరము పలుసార్లు వచ్చుబుక్కులు గనుక వానికి రేవతులు అని పేరు కలిగినది. అవి ‘ రేవతీర్ణస్సథమాదః ’ ఈ మున్నగునవి. వారవంతీయము = “అశ్వం నత్వా వారవంతమ్” అను నీమున్నగు బుక్కు పఠించునపుడు గానము చేయఁదగిన సామము. యాగములలో అగ్నిష్టోమము ప్రకృతి, మిగిలిన వన్నియు వికృతులు.

౧. అగ్నిష్టోమమును సమాప్తి నొందించుసామము.

దగదు. కర్తచే నేదే నొకవ్యాపారముమూలముగా నుపయోగింపఁ బడునదియే కరణము కాఁగల దనునియమము లోకమం దుండుటంజేసి, యేవిధమగు వ్యాపారము మూలమునను నుపయోగింపఁబడని కేవలద్రవ్యము కరణమగుట కుదురదుగదా ! ఇట్లయినచో నీవిధియందు విధింపఁబడున దేది యని ప్రశ్నింప, “దధ్నా” (= దధిచేత) అను పదమందలి తృతీయావిభక్తిప్రత్యయముచే లక్షణద్వారమున^౧ దెలియంజేయఁబడు ‘దధి కరణ మగుట’ యనునది ఫలభావనయందుఁ గరణముగా విధింపఁబడుచున్న దని చెప్పవచ్చును. కరణ మగుట యనునది ‘దధ్నా’ అనుపదమందలి తృతీయావిభక్తి కర్థ మగుటంబట్టి, దధి యను ప్రకృతి కర్థ మగు పెరుఁగుకంటెఁ బ్రధాన^౨ మగుచున్నది గదా ! కాఁగా, నీవిధినుండి “ఇంద్రియమును గోరువాఁడు దధియం దుండు ‘కరణ మగుట’ అను స్వభావముమూలమున నిష్ఠమగు నింద్రియము నుత్పాదించవలెను” అనునర్థ మేర్పడుచున్నది. దధియం దుండు కరణత్వ^౩ మనుదానికి ‘ప్రతియోగి’^౪ యేది యని యాకాంక్ష కలుగఁగా, ‘దధ్నా’ అనుపదమునకు సమీపమునందు వినఁబడు ‘జుహూయాత్’ పదమందలి ధాతువున కర్థమగు హోమము ఆశ్రయముగా సంబంధించుచున్నది. కాఁగా ధాత్వైర్థ మాశ్రయముగా నన్వయింపవచ్చు నని సిద్ధించుచున్నది.

ప్రస్తుతము ననుసరింతము. ఇంతవఱకును వర్ణింపఁబడిన యుపన్యాసముచే ధాత్వైర్థము కరణముగానే యన్వయింపవలె నను నియమము లే దని యేర్పడినది. ఇంక మఱియేవిధముగా నన్వయింపవచ్చు నన ఉత్పత్తివిధియందు^౫ గరణముగాను,

౧. ఇనట “దధ్నా” అను పదమందలి తృతీయావిభక్తిప్రత్యయము, శక్తిచూలమున ఫలభావనయందు స్వరూపసంబంధముచే నన్వయించుటకు యోగ్యమగు కరణత్వమును (దధి కరణ మని) బోధించును. కావున నా ప్రత్యయము కరణముగా నన్వయింపఁదగు ‘కరణమగుట’ యనుదానిని లక్షణద్వారమున బోధింపవలసియున్నది.

౨. ప్రకృతియొక్క యర్థముకంటెఁ బ్రత్యయముయొక్క యర్థము ప్రధాన మను స్మృతి యిచటఁ బ్రమాణ మగుచున్నది.

౩. కరణ మగుట.

౪. దధియందుండు కరణత్వమును నితూపించునది లేదా నిర్ణయించునది, లేక నిర్దేశించునది. కావుననే దధిని గరణముగా నుపయోగించుటకు ఆశ్రయ మగునది. ఆశ్రయ మనఁగా ఆధారము.

౫. ఉత్పత్తివిధి “అగ్నిహోత్రం జుహూయాత్” అను నిట్టిది.

గుణవిధియందు సాధ్యముగాను, గుణఫలసంబంధవిధియందు అశ్రయము గాను నన్వయించు నని తెలియునది. గుణవిధియందు ధాత్వర్థము సాధ్యముగా నన్వయించును గనుక గుణమును బోధించుపదమందు మత్వర్థలక్షణ యంగీకరింపఁ బని లేదు. ఇంతే కాదు. గుణవిధియందు మత్వర్థలక్షణ నంగీకరించునెడల గుణము ధాత్వర్థమున కంగ మని చెప్పటకుఁ బ్రమాణ మేమి కలదు? శ్రుతిప్రమాణ మున్న దని చెప్పందగదు. ఏల యన—మత్వర్థలక్షణ యంగీకరించునపుడు, తృతీయావిభక్తియ నెడి శ్రుతి, మత్వర్థమే యంగ మని చెప్పటకే కాని గుణ మంగ మని చెప్పటకుఁ బ్రమాణము కానేరదు. లేదా, పదముల కూడికయగు ‘వాక్యము’ ప్రమాణము కావచ్చు నని చెప్పనెడ, వాక్యము స్వతంత్రముగానే ప్రమాణ మగునా? లేక లింగమును శ్రుతిని గల్పించుట మూలమునఁ బ్రమాణ మగునా? వాక్యము స్వతంత్రముగాఁ బ్రమాణము కానేరదు. ఏల యన నట్లయినచో బలాబలాధికరణముతో విరోధము సంభవించును. ఆయధికరణమందు వాక్యము, లింగమును శ్రుతిని గల్పించుటమూలముగా నంగత్వమును నిర్ణయించుటకుఁ బ్రమాణ మగుచున్న దని చెప్పబడినది. లేదా, వాక్యము, లింగమును శ్రుతిని గల్పించుటమూలముగానే ప్రమాణ మగు నని చెప్పినపక్షమునఁ బ్రత్యక్షమగు శ్రుతిని విడిచి ‘దధ్నా’ అను వేఱుశ్రుతిని గల్పించుటకుఁ గాని, లేక యా ప్రత్యక్షశ్రుతినే యింకొకమాఱుచ్చరించి ప్రవర్తింపఁజేయుటకుఁగాని, వ్యర్థమగు ప్రయాసమును బొందవలసివచ్చును.

౧. గుణవిధి. “దధ్నా జుహోతి” అను నిట్టిది.

౨. గుణఫలసంబంధవిధి. “దధ్నేంద్రియకామన్య జుహుయాత్” అను నీరీతిది. దీనికే గుణకామవిధి యనిపూడఁ జేరు గలదు.

౩. ‘దధ్నా’ అను పదమునందలి తృతీయావిభక్తి.

౪. ద్రవ్యము మొదలగునవి యాయాక్రియల కంగము లగు నని నిర్ణయించుటకు. (౧) శ్రుతి, (౨) లింగము, (౩) వాక్యము, (౪) ప్రకరణము, (౫) స్థానము, (౬) సమాఖ్య అను నాఱుప్రమాణములు కల వని ముందు వివరింపఁబడును.

౫. మీమాంసాదర్శనమునందలి ౩ అ. ౩ పా. ౭ ఆధికరణము. అది “శ్రుతి, లింగ, వాక్య, ప్రకరణ, స్థానసమాఖ్యానాం సమవాయే పారదౌర్బల్య మర్థప్రకర్షాత్” ౩ అ. ౩ పా. ౧౪ సూత్రము. ఈ సూత్రవ్యాఖ్యానమందు, శ్రుతి మున్నగు నాఱు ప్రమాణములలో ముంసుముం దుండునది వెనుకటిదానికంటె దుర్బల మగుచున్న దని విశదపఱుపఁబడినది.

‘ఆరుణయా’ పింగాయ్య కవయన్తా గవా సోమం క్రిణాతి’ అను నిట్టి విశిష్టవిధియం దన్ననో వేటాకయత్పత్తివిధి యేదియు లేకుండుటంజేసి, గుణముల నన్వయింపఁజేయు వేటాకగతి లేనందున శ్రుతి నావర్తింపఁజేసి యొక్కొక విశేషణమందును బ్రవర్తింపఁజేయుట కాని, వేఱుశ్రుతిని గల్పించుట కాని యావశ్యకము కావచ్చును. ఇదియునుంగాక ప్రత్యక్షశ్రుతికంటె వేఱుశ్రుతిని? గల్పించుగాక. అట్లు కల్పించినను నాకల్పితశ్రుతితోఁ గూడిన ప్రత్యక్షశ్రుతియే గుణము ధాత్వర్థమున కంగ మని విధించుచున్నదా? లేక కల్పింపఁబడిన వేఱు విధియే యట్లు విధించుచున్నదా? కల్పితమగు విధియే యట్లు విధించు ననునెడ, (దాని చేతనే గుణము ‘అగ్నిహోత్రం జుహోతి’ అను వేటాకచోటఁ బ్రాక్షమైన ధాత్వర్థమున కంగముగా విధింపఁబడుటచేతను, నిక విధింపఁబడవలసినది మఱేమియు లేకుండుటచేతను) మొదట నున్న ‘దధ్నా జుహోతి’ అను ప్రత్యక్షవిధి వ్యర్థము కావలసినవచ్చును. ఏల యనఁ బ్రత్యక్షవిధిచే నపుడు గుణము విధింపఁబడుటలేదు. అట్టిగుణమును ధాత్వర్థమున కంగముగా విధించుటకు వేఱువిధి కల్పిత మైన దని యంగీకరింపఁబడినదిగదా! మఱియుఁ బ్రత్యక్షవిధిచే ధాత్వర్థమును విధించుట లేదు. అట్టి ధాత్వర్థము ‘అగ్నిహోత్రం జుహోతి’ అను విధ్యంతరముచే విహిత మైనది గదా! ఇకఁ బ్రత్యక్షముగా వినఁబడువిధియే కల్పితవిధితోఁ గూడినదై గుణమును ధాత్వర్థమున కంగముగా విధించుచున్న దని చెప్పినవడుమున, నిచట ధాత్వర్థమున కన్వయ మెట్లు? అది కరణముగా నన్వయింపనేరదు. అట్లు కరణ మైనచో నన్వయము కుదురదు. ‘దధ్నా’ (= దధిచే) ‘హోమేన’ (= హోమముచే) ‘ఇష్టం భావయేత్’ అనునన్వయము సంభవింపనేరదుగదా! లేదా; ‘దధ్నా హోమం భావయేత్.’ అనునీతిని ధాత్వర్థము సాధ్యముగా నన్వయించు నని చెప్పటయును దగదు. అట్లు చెప్పినచో “ధాత్వర్థము వేటాకచోటఁ బ్రాక్షమై యనువదింపఁబడి

౧. ‘పిష్టనిదియుఁ బచ్చని కన్నులు గలదియు నొకసంవత్సరము వయసు గలదియు నగు గోవు నిచ్చి సోమమును గొనవలయును.’ ఇచట వేఱు సుత్పత్తివిధి లేకపోవుటచే ‘ఆరుణ్యము మున్నగు విశేషములతోఁ గూడిన విశిష్టక్రయభావన విధింపఁబడుచున్నది. ఇట్టిదే విశిష్టవిధి యనఁబడుచున్నది.

౨. మరల సుచ్చరించి.

౩. దధ్నా అను శ్రుతిని.

౪. “దధ్నా జుహోతి” అనునది.

నపుడుకూడఁ గరణముగానే యన్వయించును.” అనువాక్య మప్రమాణము కావలసివచ్చును. మఱియు మత్స్యర్థలక్షణ సంగీకరింపకయే, దధి హోమమునకు గుణముగా నన్వయింపవలయు నను నిష్పత్తయైన యర్థ మంగీకరింపఁబడిన దగును. కావున గుణవిధియందు మత్స్యర్థలక్షణ సంగీకరించు నావశ్యకత లేదు. లేదా; ధాత్వర్థ మనువనింపఁబడునపుడుకూడఁ గరణముగానే యన్వయించు నని చెప్పటకు ‘విధానే వానువాదే వా’ ఈ మున్నగువార్తికము ప్రమాణము గాఁగల దందురేని, యా వార్తికము లోకపువాడుక ననుసరించి చెప్పఁబడినదియే కాని, యథార్థమగు స్థితి ననుసరించి చెప్పఁబడియుండలేదు. అది యె ట్లంటేని, ‘అగ్నిహోత్రం జహుయాత్’ అనువాక్యమును గమనింపక, ‘దధ్నా జహోతి’ అను వాక్యమునుమాత్ర మాలోచించునపుడు, షష్ఠాద్యన్యాయము ననుసరించి హోమము భావ్యము కానేరదని తెలిసికొనినట్టియు, ‘ప్రతిపదాధికరణము’ యొక్కయు, ‘భావార్థాధికరణము’ యొక్కయుఁ దాత్పర్యమును గ్రహించినట్టియు జనులకు ‘దధిమతా హోమేన ఇష్టం భావయేత్’ అనునిశ్చయ మేర్పడును. ప్రతిపదాధికరణమునం³ దిట్లు వివరింపఁబడియున్నది. ‘సోమేన యజేతి’ అను నిట్టివిధులయందు, సోమ మనుగుణము యజధాతువున కర్థమగు యాగము ననుసరిండును, ఫలభావనయందుఁ గరణముగా నన్వయించునా? లేక, వీనిలో నొకటియే యట్లన్వయించునా? అను సందేహము కలుగఁగాఁ బ్రధానమగు భావనతో సంబంధము లభించుటకొఱకును, నీరెండింటిలో నొకటియే కరణముగా నన్వయించు ననుటకుఁ బ్రమాణము లేకపోవుటచేతను నన్నియు ఫలభావనయందుఁ గరణములుగా నన్వయింపవచ్చు నని శంకించుకొని, సులువుకొఱ కొక్కటియే ఫలభావనయందుఁ గరణముగా నన్వయించు నని చెప్పఁబడినది. భావనయందుఁ గరణ మగుట, భావనయందలిభావ్యమును నిర్వర్తించుట మూలముగా సిద్ధించును. భావ్యమగు స్వర్గము మున్నగునది యదృష్టము లేనిదే సిద్ధింపనేరదు. కావున ననేకములను గరణములుగా సంగీకరించినచో ననేకాదృష్టములను గల్పింపవలసివచ్చుటంజేసి, వానిలో నొక్కటియే కరణము కాఁదగినది.

౧. తిరిగి చెప్పబడుట.

౨. దధి కలదగు.

౩. ప్రతిపదాధికరణము. ౨ అ. ౨ పా. ౧ అధికరణము. మహాసాదర్శనము.

౪. ఒకటే యదృష్టమును గల్పించుటకొఱకు.

భావార్థాధికరణము^౧ దిట్లు వివరింపఁబడియున్నది. ఒక్కటియే, భావనయందుఁ గరణము కాఁదగిన దనుపక్షమునందును ద్రవ్యమును గుణమును, ఫలభావనయందుఁ గరణములు కాఁదగినవా? లేక, ధాత్వార్థము కరణము కాఁదగినదా? యని సందేహము కలుగఁగా, ‘భూతం భవ్యాహోపదిశ్యతే’ అనున్యాయము నవలంబించి, ద్రవ్యము గుణము నను నీరెండుమాత్రమే భావనయందుఁ గరణములుగా నన్వయించునని యాశంకించుకొని, ‘ఏకపదశ్రుతి’యను ప్రమాణముచే ధాత్వార్థమే భావనయందుఁ గరణము కాఁదగిన దని చెప్పఁబడినది. కాఁగా; ‘అగ్నిహోత్రం జహాయాత్’ అనువాక్యము నాలోచింపక, ‘దధ్నా జహోతి’ అనువాక్యమునుమాత్రమే విమర్శించునపుడు, గుణవిధియందుఁగూడ ధాత్వార్థము కరణము కాఁగల దని నిర్ణయింపఁబడఁగా, గుణమును బోధించుపదమందు మత్వార్థలక్షణ యావశ్యక మగుచున్నది. ఎప్పుడు హోమమును విధించు ‘అగ్నిహోత్రం జహాయాత్’ అను వాక్యమాలోచింపఁబడునో, యపు డావాక్యముచే హోమము విహిత మగుటంజేసి, ‘దధ్నా జహోతి’ అనువాక్యముచే ‘జహోతి’ అను పదముమూలమున వేటొకచోట విహితమగు హోమము నుద్దేశించి దధి యనెడు గుణముమాత్రము విధింపఁబడుచున్నది గనుక గుణమును బోధించు ‘దధి’ యనుపదమందు మత్వార్థలక్షణ యంగీకరించునావశ్యకత లేదు. కావుననే పార్థసారథిమిశ్రులచే ‘ఆఘారాగ్నిహోత్రాధికరణ’మందు, (మీ. దర్శ. ౨ అ. ౨ పా. ౫ అధికరణము) ‘దధ్నా జహోతి’ అనువాక్యము యథార్థస్థితి ననుసరించియే గుణవిధి యగుచున్నది, గాని లోకమందలి ప్రతీతిమాత్రము ననుసరించి కాదు. అని చెప్పఁబడినది. లేదా; “విధానే వానువాదే వా” అనునీమున్నగు వార్తికము ‘అధికారవిధి’ నుద్దేశించి ప్రవర్తించుచున్నది. ‘ఉద్భిదా యజేత పశుకామః’ అను నిట్టి విధు లధికారవిధు లని యంగీకరింపఁబడుచున్నవిగదా! ‘ఉద్భిదా యజేత పశుకామః’ అనువాక్యమందు యాగము విధింపఁబడుఁగాక. లేక, వేటొక యుత్పత్తివాక్యముచే బ్రాప్తించినయాగ మనువదింపఁబడుఁగాక: ఎట్లయినను, ధాత్వార్థము కరణముగానే యన్వయింపవలసియుండుటంజేసి, ధాతువునకు సమీపమునందు వినఁబడు ‘ఉద్భిదా’ అను తృతీయాంతము వేటొకరీతిగా నన్వయించుటకు వీలు లేదు గనుకఁ గరణమగు ధాత్వార్థమునకే విశేషణముగా నన్వయించును. కాఁబట్టి, గుణవిధియందు మత్వార్థలక్షణ సంగీకరింపకయే యన్వయము కుదురుటంజేసి, మత్వార్థలక్షణ సంగీకరించునావశ్యకత లేదు. కాఁగా ‘సోమేన

యజేత 'అను విధియందు గుణవిశిష్టమగు యాగము విధింపఁబడుట లేదు. మ జేమన గుణముమాత్రమే విధింపఁబడుచున్నది. ఇచట నుద్దేశింపఁబడు యాగ మన్ననో వేటొకచోట విధింపఁబడక యిచటనే కరణముగా నన్వయించినచో, సోమపదమందు మత్స్వర్థలక్షణ యంగీకరింపఁబడవలసివచ్చును గనుక, 'జ్యోతిష్టోమేన స్వర్గకామో యజేత' అను వేటొకవిధిచే నాయాగము విధింపఁబడుచున్న దని యంగీకరించుటయే యుక్తము. ఇట్లు 'సోమేన యజేత' అనువాక్యము గుణవిధియే యనియు, గావుననే మత్స్వర్థలక్షణ యావశ్యకము కా దనియుఁ బూర్వోక్తము రాఁగా దానికి సమాధాన మీక్రింద విమర్శింపఁబడుచున్నది.

విమర్శింపఁగా 'సోమేన యజేత' అను వాక్యమునందు యజిధాతువున కర్థ మగు యాగము నుద్దేశించి సోమము విధింపఁబడునెడ నన్వయమున కనుపపత్తి లేదు గనుక మత్స్వర్థలక్షణ యావశ్యకము కాకపోవచ్చును. అయినను నీయాగము వేటొక విధియం దెచటను బ్రాప్తింపకుండుటవలన, యజ్ఞధాతువుమూలముగా యాగము నుద్దేశించి సోమము గుణముగా విధింపఁబడుట సంభవింపనేరదు. 'ఈ యాగము "జ్యోతిష్టోమేన అను నీమున్న గువాక్యముచే బ్రాప్తించినది గనుక, దీని నుద్దేశించి సోమ మను గుణముమాత్రము విధింపఁబడఁగలదు." అని చెప్పటకు వీలు లేదు. 'జ్యోతిష్టోమేన...' అను నీమొదలగు విధి యధికారవిధిగా నంగీకరింపఁబడినది గనుక నుత్పత్తివిధి కానేరదు గదా! కర్మముయొక్క స్వరూపమునుమాత్రము బోధించువిధి యుత్పత్తివిధి యనఁబడును. దానిచే విహితమగు కర్మమున కొకానొకఫలముతో సంబంధ ముండునట్లుమాత్రము 'అధికారవిధి' చే బోధింపఁబడును. వేటొకచోట విహితమగు కర్మమునకును నొకానొకఫలమనకును గల సంబంధమును బోధించు విధియే యధికారవిధి యని యంగీకరింపఁబడుచున్నది గదా! ఉదా. "యథాగ్నే యోఽష్టాకపాలోఽమావాస్యాయాం పౌర్ణమాస్యాం చాచ్యుతో భవతి"^౧ అను విధిచే విహితమగు కర్మమునకు స్వర్గమనెడు ఫలవిశేషముతో సంబంధ ముండునట్లు మాత్రము "దర్శపూర్ణమాసాభ్యాం స్వర్గకామో యజేత"^౨ అను విధిచే బోధింపఁ

౧. అత్యుత్తమమగు ఫలము కోరువాడు, అమావాస్యయందును శార్దూమాసియందును నగ్ని దేవతకొఱ కెనిమిది ప్రమిదలయందు సంస్కరింపఁబడిన పురోడాశము నిచ్చి యజించుటమూలముగా నిష్ఠ ముత్పాదించుకొనవలయును.

౨. స్వర్గమును గోరువాడు దర్శపేణి (అమావాస్యయందుఁ జేయునది) బూర్ణమాసేష్ఠిని నాచ రించుటచే నిష్ఠము నుత్పాదించుకొనవలయును.

బడుచున్నది. కనుక “దర్శపూర్ణమాసాభ్యాం...” అను నీమున్నగువిధి, యధికార విధి యగును గాని, యుత్పత్తివిధి కానేరదు. పయిని నిరూపించబడిన దృష్టాంతమునకును, దాని ప్రాంతికమునకును వైషమ్యము గలదని యొక డిట్లు శంకింపవచ్చును. “దర్శపూర్ణమాసాభ్యాం...” అను నీమొదలగువాక్య ముత్పత్తివిధి కానేరదు. అట్లయినచో “యదాగ్నేయోఽష్టాకపాలో...” ఈ మున్నగువాక్యము వ్యర్థము కావలసివచ్చును. “దర్శపూర్ణమాస” వాక్య ముత్పత్తివిధి యని యంగీకరింపఁబడు నెడ, ‘యదాగ్నేయ...’ అను నీమొదలగు వాక్యముచే గర్భము విధింపఁబడు నావశ్యకత లేదు. అట్టికర్మ ముత్పత్తివిధి యగు ‘దర్శపూర్ణమాసా...’ ఈమున్నగు వాక్యముచే విహిత మగుచున్నదిగాదా! లేదా; ‘యదాగ్నేయ...’ మున్నగు వాక్యముచే గుణము విధింపఁబడుటయును సంభవింపనేరదు, ‘దర్శపూర్ణమాస’ విధిచే బ్రాప్తించిన కర్మము నుద్దేశించి, యిచట నగ్ని యనుదేవత, ప్రమదలసంఖ్య, పురోడాశము, అమావాస్యాపౌర్ణమాసులను కాలములు, ననెడు ననేకగుణములు విధింపఁబడునెడల వాక్యభేదము సంభవించేనిగాదా! ఇట్లు దర్శపూర్ణమాసవాక్య ముత్పత్తివిధిగా నంగీకరించునెడ ‘యదాగ్నేయ...’ ఈమున్నగువాక్యము వ్యర్థము కావలసివచ్చును గనుక, ‘యదాగ్నేయ...’ ఈమొదలగు వాక్యము నుత్పత్తివిధి గాను, ‘దర్శపూర్ణమాస...’ ఈమున్నగువాక్యము నధికారవిధిగాను నంగీకరించుట యుక్తము. నీచే నధికారవిధిగా నంగీకరింపఁబడిన ‘జ్యోతిష్టోమేన’ ఈ మున్నగు వాక్య మున్ననో ‘ఉద్భిదా యజేత పశుకామః’ అనువాక్యమువలె నుత్పత్తివిధిగాఁ గూడ నంగీకరింపఁబడినచో మ తేవిధికిని వైయర్థ్యము సంభవింపదు. అపుడు ‘సోమేన యజేత’ అనునది గుణవిధి కావచ్చును గనుకను, ‘జ్యోతిష్టోమేన’ ఈ మొదలైన యుత్పత్తివిధిచే విధింపఁబడిన యాగము నుద్దేశించి సోమ మనెడుగుణము మాత్ర మిచట విధింపఁబడవచ్చును గనుకను నిచట వాక్యభేదము సంభవింపదు. ఇట్లు నిరూపించబడిన శంక సరి కాదు.

ఏల యన విచారింపఁగా ‘సోమేన యజేత’ అను వాక్యమందు గుణము మాత్రము విధింపఁబడుటచే వాక్యభేదము రాదు; కాని నీచే నుత్పత్తివిధిగా నంగీకరింపఁబడిన ‘జ్యోతిష్టోమేన’... ఈ మున్నగు వాక్యమందుఁ గర్మస్వరూపమును, దానికి స్వర్గ మనుఫలముతోఁగల సంబంధమును విధింపఁబడునెడల, నన్వయక్షేత్రమును గలిగించు వాక్యభేదము తప్పక యుండెడిని. అట్లు కాక ‘సోమేన యజేత’ అను వాక్యమున నుత్పత్తివిధిగా నంగీకరించి దీనిచే విహిత మైనకర్మమునకు ఫలముతోఁగల

సంబంధముమాత్రము 'జ్యోతిష్టోమేన' ఈ మున్నగు వాక్యముచే విధింపబడునపు డట్టివాక్యభేదము సంభవించును. 'ఉద్భిదా యజేత' ఈ మొదలగు వాక్యమునం దన్ననో దానికంటె వేరగు నుత్పత్తివాక్య మేదియు లేనందున వేరుగతి లేకుండుటంజేసి, యావాక్య ముత్పత్తివిధిగానే యంగీకరింపబడినది. అట్లయినచో 'సోమేన యజేత' అను వాక్యమందుగూడ కర్మముయొక్క స్వరూపము, గుణము నను నీ రెండును విధింపబడునెడల వాక్యభేదము సంభవించునే యని చెప్పందగదు. ఇందలి 'యజేత' పదమం దుండు 'త' ప్రత్యయముమూలముగాఁ దెలిసికొనఁబడు విధిచే సోమ మనుగుణము విధింపబడుట లేదు. గుణ మనువిశేషణము విధింపబడుట యథాపత్తిప్రమాణముచే గలుగును. గుణవిశిష్టములగు కర్మములను విధించువాక్య ములయం దెల్ల, విశేషణములుగూడ విధింపబడుట యథాపత్తిప్రమాణముచే సిద్ధించును. 'జ్యోతిష్టోమేన' ఈ మున్నగువాక్యము నుత్పత్తివిధిగా నంగీకరించు పక్షమం దన్ననో, యచటఁ గర్మస్వరూపము, దానికి ఫలముతోఁగల సంబంధము నను రెండును 'యజేత' పదమందలి 'త' ప్రత్యయముమూలమున బోధింపబడువిధిచే విధింపబడవలసియున్నవి గనుక నచట నన్వయక్లేశమును గలిగించు వాక్యభేదము స్పష్టముగానే కలుగును. దీనికిఁ బ్రమాణము "విధిని¹ బోధించు నొకటేశబ్దము, అనే కము లగువానిని విధించునపు డట్టి విధిశబ్దమున² కన్వయక్లేశము సంభవించును. ఒక విధిశబ్ద మొకదానినే విధించి విరమించువాక్యములం దన్ననో మిగిలిన గుణము మున్నగునవి యథాపత్తిప్రమాణముచే విధింపబడునట్లు తెలియుట యసంగతము కాదు" అనునది.

అలాంటివిగా 'సోమేన యజేత' అను దాని నుత్పత్తివిధిగా నంగీకరించు నెడ వాక్యభేదము రాదు. కాని మత్స్యర్థలక్షణమాత్ర మంగీకరింపవలసియే వచ్చునే

౧. ఏది లేనియెడల నేది సిద్ధింపదో యది దానిచే సిద్ధింపజేయబడుచున్నది. ఉదా. దేవదత్తుడు బలిసియున్నాఁడు, పగలు భుజింపఁడు అనునది వినబడినతోడనే దేవదత్తుడు, రాత్రి భుజింపనియెడల దాని బలియుట సిద్ధింపదు గాన, నట్లు వాఁడు బలిసియుండుటవలన 'రాత్రి భుజించున్నాఁడు' అనునది గ్రహింపజేయబడుచున్నది. ఇట్లు గ్రహింపజేయబడునట్టి ప్రమాణమునకు 'అర్థాపత్తి' అని పేరు. — దీనికి 'ఆక్షేపము' అను నామాంతరముగూడ గలదు.

౨. 'శ్రౌతవ్యాపారనానాత్వే శబ్దానా మతిగౌరవమ్, ఏకోక్త్యవసితా నాంతం నార్థాజ్ఞేపో విరుద్ధ్యతే" తంత్రవార్తికము ౨ అ. ౩ పా. ౩ వార్తికము.

౩. విధిని బోధించుశబ్దము.

యని చెప్పవలదు. మత్స్వర్థలక్షణ యంగీకరింపఁ బడుచున్నది గదా! 'అట్లు కాక, వాక్యభేదమునే యేల యంగీకరింపరా' దందురేని, లక్షణ సంగీకరించుటకంటె వాక్య భేద మంగీకరించుట యెక్కువదోషము కదా! మత్స్వర్థలక్షణ సంగీకరించుట పదమం దలిదోషము. వాక్యభేదము సంగీకరించుట యన్ననో వాక్యమందలి దోషము. పదము వాక్యము ననుసరింపింజిటిలోఁ బదసమూహమగు వాక్యమునందు దోషము కల్పించుటకంటె బదమునందే దోషమును గల్పించుట యుచితము. ఇందులకుఁ బ్రమాణముగా "గుణే త్వన్యాయ్యకల్పనా"^౧ (మీ. దర్శ. అ. ౯. పా. ౩. సూ. ౧౫) అను న్యాయ మున్నదిగదా! లక్షణ సంగీకరించుటకంటె వాక్యభేదము సంగీకరించు టయే యెక్కువదోషము గనుక "జాతపుత్రః కృష్ణకేశోఽగ్ని నాదధీత"^౨ అను విధియందు 'ఆదధీత' అనుపదమునందలి ధాతువుచే, 'వసంతే బ్రాహ్మణోఽగ్ని నాదధీత'^౩ అనువాక్యమువలనఁ బ్రాప్తమైన యగ్నాధానము^౪ ననువదించి దాని కంగములుగా జాతపుత్రుఁ^౫ డగుట, కృష్ణకేశుఁ డగుట,^౬ యనుసరిండును విధింపఁ బడునెడ, వాక్యభేదము సంభవించు ననుభయమువలన, 'జాతపుత్రః, కృష్ణకేశః' అనునీ రెండుపదములచేతను లక్షణమూలమున 'అగ్నిహోత్రము' మొదలగు కర్మ ముల నాచరించుటకుఁ దగినవయస్సు బోధింపఁబడుచున్నది యని చెప్పఁబడినది. కనుక వాక్యభేదము రావలసివచ్చినపుడు, దానిని విడిచి లక్షణనే యంగీకరింప వలయును. కాఁబట్టి 'సోమేన యజేత' అను నదియే యుత్పత్తివిధి కాఁదగినది గాని, 'జ్యోతిష్టోమేన...' ఈ మున్నగు వాక్యముమాత్రము కాదు. అట్లయినచో నన్వయక్షేపమును గలిగించు వాక్యభేదము సంభవించెడినిగదా!

౧. "౧౨ శేజిలో నెం ౨ రు గల టిప్పణములో నిది వివరింపఁబడి యున్నది."

౨. "పుట్టిన కుమారుఁడు గలవాఁడును నల్లని కేశము గలవాఁడును, నగువాఁడు 'ఆహవ నీయును, గార్హపత్యము, దక్షిణాగ్ని' అనెడు త్రేతాగ్నులను మంత్రసంస్కారములతో స్థాపించుట మూలముగా నిష్ఠము నుత్పాదించుకొనవలయును.

౩. బ్రాహ్మణుఁడు వసంత రుద్రపునందుఁ ద్రేతాగ్నులను స్థాపించుటమూలమున నిష్ఠము నుత్పా దించుకొనవలయును.

౪. అగ్నులను మూఁటిని మంత్రసంస్కారపూర్వకముగ స్థాపించుట.

౫. పుట్టియున్న కుమారుఁడు గలవాఁడు.

౬. నల్లని తలవెండుకలుగలవాఁడు.

మఱియు 'సోమేన యజేత' అనువాక్యమునందు యజఘాతువున కర్థమగు యాగము విధింపబడునెడల, 'యజేత' యనెడు పదశ్రుతియొక్క యర్థము విధింపబడును. అట్లు కాక సోమ మనుగుణము విధింపబడునెడల నన్ననో 'యజేత' యను పదశ్రుతికంటె వేఱగు సోమపదమున కర్థమైన సోమము విధింపబడును. పదశ్రుతియొక్క యర్థము విధింపబడుట సంభవించునపుడు వాక్యార్థమును విధించుట యయ్యుక్తము. ఇందుకు "పదశ్రుతియొక్క" యర్థమును విధించుట సంభవించునపుడు వాక్యార్థమును విధించుట యనుచితము." అను ప్రమాణము గలదు. ఇచట వాక్యార్థ మనఁగాఁ బదశ్రుతికంటె వేఱగు పదముయొక్క యర్థము, 'జ్యోతిష్టోమేన' అను నీమున్నగు వాక్యమందును స్వర్గ మను ఫలము నుద్దేశించి యజఘాతువున కర్థమగు యాగమే విధింపబడుటంజేసి, వాక్యార్థము విధింపబడుట లేదు. ఆ జ్యోతిష్టోమవాక్యము నుత్పత్తివిధిగా నంగీకరించువానిచేఁ గూడ, నచట వాక్యార్థము విధింపబడుటలే దని యంగీకరింపబడినదిగదా! కావున 'జ్యోతిష్టోమేన' ఈమున్నగువాక్య మధికారవిధియే యగుచున్నది. ఇదియునుంగాక; యేవాక్యమునందుఁ గర్మముయొక్క రూపము తెలియఁజేయబడునో యట్టివాక్య మందే కర్మముయొక్క స్వరూపము విధింపబడుచున్న దని యంగీకరింపవలెను. యాగమునకు ద్రవ్యము దేవతయు నను రెండురూపములు గలవు. ఆలోచింపఁగా, సోమయాగ మవ్యక్తము గనుక 'సోమేన యజేత' అనువాక్యమందు దేవత తెలిసికొనఁబడుట లేదు. అవ్యక్త మగుట యనఁగాఁ దనకొఱకు విధింపబడిన దేవత లేకుండుటయే కాని, తనయనుష్ఠానమందు దేవత యేదియు లేకుండుట కాదు. ఈసోమ యాగమునందు "ఐంద్రవాయవం గృహ్లాతి" అనునీమొదలగు³ వాక్యములచే విధింపబడిన యింద్రుడు వాయువు నను గ్రహాభిమానులగు⁴ దేవతలు గలరు. ఇట్టిగ్రహములను గ్రహించుటను గోరుదేవతలచే నాయానందర్థము ననుసరించి యాగమునకువకారముకూడఁ జేయబడుచున్నదిగదా! అయినప్పటికిని 'సోమేన యజేత' అను

౧. ౨. "వాక్యార్థవిధి రన్యాయః శ్రుత్యర్థవిధిసంభవే"

౨. ఇంద్రుడు వాయువు నను జంటదేవత లభిమానులుగాఁ గల గ్రహము. నభ్యర్థుడు గ్రహింపవలయును. గ్రహము = యజ్ఞపాత్రము.

౩. "మైత్రావరుణం గృహ్లాతి, ఆశ్వినం గృహ్లాతి" ఈ మొదలగునవి.

౪. పాత్రలప గోరువారు.

వాక్యమందు సోమ మను ద్రవ్యము తెలిసికొనఁబడుచునేయున్నది. ఆ ద్రవ్యము మూలముగా నైనను దేవతయొక్క స్వరూపము తెలిసికొనుటకు శక్య మగుచునే యున్నది. “జ్యోతిష్టోమేన” ఈ మున్నగువాక్యమునం దన్ననో ద్రవ్యము గాని దేవత గాని వినఁబడుట లేదు. కనుక నీ జ్యోతిష్టోమవాక్య ముత్పత్తివిధి యగునెడ, దానివలన యాగసామాన్యము విధింపఁబడ కుండుటచేతను, యాగవిశేషమే విధింపఁబడుటచేతను, మిక్కిలి క్లేశముతో యాగవిశేషమే తెలిసికొనఁబడుచున్నది. యాగముయొక్క సామాన్యస్వరూపము తెలిసికొనఁబడుట లేదు. కావున నీవాక్యము కర్మోత్పత్తివిధి కానేరదు.

“ఓయీ! ఇ ట్లయినచో ‘అగ్నిహోత్రం జుహోతి’ అను వాక్యమందు హోమస్వరూపమగు¹ ద్రవ్యము గాని దేవత గాని వినఁబడకుండుటంజేసి యీవాక్యము హోమోత్పత్తివిధి² కాకపోవలసివచ్చును. అది³ వినఁబడుటంజేసి ‘దధ్నా జుహోతి’ అను వాక్యమే హోమోత్పత్తివిధి కావలసివచ్చును. అ ట్లయినచో నేమి హోమ కల దందురేని ‘ఆఘారాగ్నిహోత్రాధికరణము’తో నిట్లు విరోధము సంభవించెడిని. ఆయధికరణమందు ‘అగ్నిహోత్రం జుహోతి’ అనువాక్యముత్పత్తివిధి యనియు, ‘దధ్నా జుహోతి’ ‘పయసా జుహోతి’ ఈ మున్నగునవి గుణవిధులనియుఁ జెప్పఁబడినది.” అని శంకించినయెడల నీక్రిందిది సమాధానము. సరియే. ఆలోచింపఁగా ‘అగ్నిహోత్రం జుహోతి’ అను వాక్యమందలి ‘అగ్నిహోత్ర’ శబ్దము ముందు వివరింపఁబోవు తత్ప్రఖ్యాత్యాయముమూలముగా నిదు విధింపఁబడు హోమమునకు నామధేయ మగుచున్నది. కనుక నిచట హోమస్వరూపము తెలిసికొనఁబడుట లేదు. అయినను నావాక్య ముత్పత్తివిధిగా నంగీకరింపఁబడుచున్నది. అట్లు కానిచో నది వ్యర్థము కావలసివచ్చునుగదా! ‘దధ్నా జుహోతి’ అను వాక్యము గుణవిధి గనుక దాని ముత్పత్తివిధిగా నంగీకరింపనిచో నట్టి వైయర్థ్యము రానేరదు. కావున ‘అగ్నిహోత్రం జుహోతి’ అను వాక్యము కర్మోత్పత్తివిధి యగు

౧. యాగముయొక్క స్వరూపమాత్రము.

౨. ఒకానొక విధమగు యాగము.

౩. కర్మముయొక్క సామాన్యస్వరూపమును బోధించు విధివాక్యము.

౪. హోమస్వరూపమును బోధించు విధివాక్యము.

౫. ద్రవ్యదేవతలలో నొకటి యగుద్రవ్యము.

టయే యుక్తము. 'జ్యోతిష్టోమేన' ఈమున్నగువాక్యము 'అధికారవిధి' యగు టయే తగియున్నది గనుక నదియును నుత్పత్తివిధి కానిచో వ్యర్థము కానేరదు. కాబట్టి, కర్మస్వరూపముగు ద్రవ్యదేవతలలో నొకదానినైన దెలియజేయు 'సోమేన యజేత' అనునట్టి వాక్యమందుఁ గర్మమును విధించుట సంభవించుచుండఁగా, గర్మ స్వరూపముచు బోధింపని 'జ్యోతిష్టోమేన' ఈమున్నగువాక్యమం దట్టికర్మమును విధించుట యేల యంగీకరింపవలయును?

ఇదియునుంగాక 'దధ్నా జుహోతి' అను వాక్యము కర్మోత్పత్తివిధి యగు పక్షమున దానిచే బ్రాప్తించిన హోమమును 'పయసా జుహోతి' అనెడు వాక్యము నందలి 'జుహోతి' అను పదమునందుండు ధాతువుచే ననువదించి, దాని కంగముగా 'పయస్సు' (క్షీరము) అనెడిగుణ మావాక్యముచే విధింపఁబడ శక్యము కాదు. ఉత్పత్తి శిష్టమగు దధి యనుగుణ మింతకుముందే హోమము నుద్దేశించి విధింపఁ బడినది గదా! కర్మ మొక యుత్పత్తిశిష్టగుణముచే నియమింపఁబడి యుండఁగా, నా కర్మమునే యుద్దేశించి వేటొకగుణము విధింపఁబడఁగూడదు. కర్మమున కేదే నొక గుణమునుగూర్చి కలుగు నాకాంక్ష యుత్పత్తిశిష్టగుణము మూలముగానే నివర్తించు చున్నదిగదా! కనుక 'పయసా జుహోతి' అను వాక్యముచే 'పయోవిశిష్ట' మగు వేటొకకర్మము విధింపఁబడవలసి యుండును. అట్లయినచో నీవాక్యములచే విధింపఁ బడు కర్మములలో నొక్కొకదానికే యొక్కొకయదృష్టము కల్పింపవలసి యుండుటం జేసి, యనేకాదృష్టములను గల్పింపవలసిన క్లేశము తటస్థించును. అట్లు కాక 'అగ్ని హోత్రం జుహోతి' అనువాక్యము నుత్పత్తివిధిగా నంగీకరించుపక్షమం దన్ననో, యీ వాక్యముచే విహితమగు హోమమును కర్మమునకు ద్రవ్య మేది యని యాకాంక్ష కలుగఁగా, 'ఖలే కపోత న్యాయము' ననుసరించి 'దధ్నా జుహోతి'

౧. కర్మస్వరూపము నుత్పాదించు (తెలుపునట్టి) వాక్యమునందు గుణముగా విధింపఁబడినది. ఇట్లే కర్మమునాశ్రయ వేటొకవిధిచే విధింపఁబడఁగా దాని నుద్దేశించి వేటొకవాక్యముచే విధింపఁబడిన గుణము 'ఉత్పన్నశిష్టగుణము.'

౨. క్షీరమతోఁ గూడినది.

౩. ఖల మనగా 'కల్లము'. కపోతమనగా 'గువ్వ.' 'ఖలే కపోత న్యాయము' అను దాని కీ క్రిందిది యర్థము. పై నెనురుచున్న యనేకములగు గువ్వలు, క్రింద కల్లములో నచ్చటచ్చటఁ జెరుపడియున్న ధాన్యపుగింజలను జూచి, వానిలో నవి యొందొంటి సహాయము నపేక్షింపకయే, యా గింజలను దినుటకై, యవి యన్నియు నొకచేసారి వ్రాలును. కర్మ మొదలగు కారకము లన్నియుఁ

‘పయసా జహోతి’ ఈమున్నగు వాక్యములచే దధి, పయస్సు మొదలగు ననేక గుణము లొకటేసారి యుత్పన్నశిష్టగుణములై విధింపఁబడుచున్నవి. కనుక నిచట ననే కాదృష్టములను గల్పించుక్లేశము కలుగదు. కాఁబట్టి ‘అగ్నిహోత్రం జహోతి’ అనువాక్య ముత్పత్తివిధియు, ‘పయసా జహోతి’ ఈమున్నగువాక్యములు గుణవిధులును నగుట యుక్తము. కర్మస్వరూపమును దెలియఁజేయు ‘సోమేన యజేత’ అను వాక్యమందుఁ గర్మోత్పత్తి విధింపఁబడుచున్న దని యంగీకరించుపక్షమునందు దోష మేమియు లేదు. ఈ ‘సోమేన యజేత’ అనువాక్య ముత్పత్తివిధి యైనను గుణవిధి యైనను రెండుపక్షములందును నొకటేయదృష్టమును గల్పించుట సమానముగానే యున్నది. కాఁగా ‘సోమేన యజేత’ అనువాక్యమే యుత్పత్తివిధి యగుట యుక్తము. ఇంతటితో విధిని నిరూపించుసందర్భమునఁ జేయవలసివచ్చినవిచారమును జాలింతము. ప్రస్తుతము ననుసరింతము. కాఁగా; ‘విధి, వేటొకవాక్యముచేఁ బ్రాప్తింపనికర్మమును నేడే నొకప్రయోజనమును సాధింపఁగలదానినిగా విధించుచున్నది’ అని సిద్ధించును.

అట్టివిధి ‘ఉత్పత్తివిధి, వినియోగవిధి, ప్రయోగవిధి, అధికారవిధి’ అని నాలుగు విధములు గలది.

ఉత్పత్తివిధి విచారము

వానిలోఁ బ్రమాణాంతరముచేఁ బ్రాప్తింపని కర్మముయొక్క స్వరూపమును మాత్రము బోధించువిధి ‘ఉత్పత్తివిధి’ అనఁబడును. ఉదా. ‘అగ్నిహోత్రం జహోతి’ అనునిట్టిది. ఈవిధియందలి ధాతువున కర్థమగు హోమమునకర్మము భావనయందుఁ గరణముగానే యన్వయించుచున్నది. కావున నీవిధినుండి ‘అగ్నిహోత్ర మను హోమము నాచరించుటచే నిష్ఠము నుత్పాదించుకొనవలసినది’ అను సర్థ మేర్పడుచున్నది. కాని ధాతుర్థమగు హోమమును సాధ్యముగా నన్వయించుటచే

దమలో నొండొంటితో, విశేషణ విశేష్యభావమును బొందనివై, యన్నియుఁ గలసి, యొకటేసారి, యొకక్రియయం దన్వయించును. ఇ ‘బ్రహ్మసేకపదార్థము లొండొంటితో విశేషణ విశేష్యభావము మున్నగు నెట్టిసంబంధమును బొందనివై, యొకటేసారి, యొకకార్యమునుగూర్చి ప్రవర్తించి దానిని సాధించును.’ అనునది ‘ఖలే కపోతన్యాయ’ మని చెప్పఁబడుచున్నది. —ఈ న్యాయము, అలంకారసర్వస్వము, కువలయానందము, కైమిని న్యాయసూత్రములం దుదాహరింపఁబడినది.

౧. అగ్నిహోత్ర మనుహోమము నాచరించుటచే నిష్ఠము నుత్పాదించవలయును.

౨. అర్థభావన, = ఇష్టభావన, = ఫలభావన.

గలుగు 'హోమము నాచరించునది' అనునర్థ మేర్పడుటలేదు. అట్లు హోమమును సాధ్యముగా నన్వయించినచో నొకసాధ్యమునకు మఱియొక సాధ్యముతో నన్వయము కుదురకపోవుటంజేసి, 'అగ్నిహోత్రం జుహుయాత్ స్వర్గకామః' అనునధికార విధిచే దెలియజేయఁబడు 'కర్మమునకు ఫలముతోఁగల సంబంధము సిద్ధింపక పోయెడిది. ఆ హోమ మనుకర్మము భావనయందుఁ గరణముగా నన్వయించుపక్షమందన్ననో, 'హోమముచే నిష్ఠము నుత్పాదించు కొనవలయును' అనునర్థ మేర్పడఁగా, నట్టియిష్ట మేది? యని యాకాంక్ష కలుగ, నధికారవిధిచే దెలియజేయఁబడు 'హోమము స్వర్గమనెడు ఫలవిశేషముతో సంబంధించును అను నర్థము సిద్ధించును.

ఉత్పత్తివిధియం దిష్టమును బోధించుపద మేదియు లేకుండుటంజేసి, ధాత్యర్థ మగు కర్మము నాచరించుటచే నిష్ఠము నుత్పాదించవలయు ననునర్థ మావాక్యము నుండి యె ళ్లేర్పడును? అని ప్రశ్నింపవలదు. విధిని బోధించునదియు 'యజేత' పదమునం దుండునదియు నగు 'త' ప్రత్యయమనెడు శ్రుతియే యథాపత్తిప్రమాణము మూలముగా నిష్ఠమును బోధించుచున్నది గదా! ఆ శ్రుతి, పురుషుని బురుషార్థము నుద్దేశించి ప్రవర్తింపజేయుచుఁ గర్మమునకు ఫలముతో సంబంధ మున్న దనిమాత్రము బోధించుచున్నది. కావున నుత్పత్తివిధియం దుండు భావనయందుఁ గర్మము కరణముగా నన్వయించుట యుక్తము.

ఇన్ని వివరింపఁబడినరీతిని గర్మము కరణముగా నన్వయించు నని యంగీకరించుటచేతనే 'ఉద్భిదా యజేత పశుకామః' అను వాక్యమందు. 'ఉద్భిదా' (= ఉద్భిత్తుచేత) అనుశబ్దము తృతీయావిభక్తి సంతమందుఁ గలిగియుండుట తగియున్నది. ఈ వాక్యమునకు 'ఉద్భిదా' యాగేన ఇష్టం భావయేత్.' అను నన్వయము గుదురుచున్నదిగదా! ఎవరిమతమందు? లిజ్ ప్రత్యయమున కర్థ 'మిష్టమును సాధించుట' అనునది యగుచున్నదో వారిమతమందుఁగూడఁ దృతీయాప్రత్యయము లంతమందుఁ గలవియు, గర్మములకు నామధేయము లైనవియు నగుపదముల కన్వయము

౧. పశువులను గోరువాడు ఉద్భిత్తపక్షిగల యాగము నాచరించుటచే నిష్ఠము నుత్పాదించుకొనవలయును.

౨. ఉద్భిత్తపక్షిగల యాగముచే నిష్ఠము నుత్పాదించవలయును.

౩. మండునమిశ్రుండు మొదలగు మీమాంసకుల యొక్కయు వైయాకరణుల యొక్కయు మతము.

కుదురనేకుదురదు. ఈ వాక్యమందు 'యాగః' ఇష్టసాధనం ఉద్భిదా' అని యన్వయము కుదురదు గనుక సరియైనయర్థ మేర్పడదు. తృతీయావిభక్తి యంతమందుఁ గలదియు లింగముతోను సంఖ్యతోను నన్వయింపఁ దగనిదియు నగు (ఉద్భిదా అను) కారకము క్రియతోనే యన్వయింపవగును గదా!

“ఓయీ? నీమతమునందుఁగూడ 'అగ్నిహోత్రం జహోతి' ఈ మున్నగు కర్మోత్పత్తివిధులయందు ద్వితీయాప్రత్యయ మంతమందుఁ గలవియుఁ, గర్మములకు నామధేయము లైనవియు నగుపదముల కన్వయము తగదు. ఈ వాక్యమందు 'హోమేన భావయేత్ అగ్నిహోత్రమ్' అని యన్వయము సంభవింపకుండుటంజేసి సరియైనయర్థ మేర్పడదాగదా! ఇట్లు కలిగినశంక కీక్రిందిది సమాధానము. సరియే. ఈ విధియందలి 'అగ్నిహోత్రమ్' అను పదమందు వినఁబడు ద్వితీయావిభక్తి ప్రత్యయము 'అర్థాపత్తిప్రమాణము'చే సిద్ధించు సాధ్యత్వము ననువదించుచున్నది. హోమము భావనయందుఁ గరణముగా నన్వయించును గనుకను, సాధింపఁబడనిది కరణము కానేరదు గనుకను, నా 'అగ్నిహోత్రం' అను పదమందలి ద్వితీయావిభక్తి ప్రత్యయ మన్వయించునపుడు, 'సక్తాః జహోతి' అను వాక్యమందలి 'సక్తాః' అను పదమునం దుండు ద్వితీయావిభక్తి ప్రత్యయమువలె, ద్వితీయావిభక్తి యర్థమును లక్షణమూలముగా బోధించుచు, 'అగ్నిహోత్రేణ హోమేన ఇష్టం భావయేత్' = అగ్నిహోత్ర మనుపేరు గల హోమముచే నిష్ఠము నుత్పాదించవలయును, అనునర్థమును సిద్ధింపజేయుచున్న దని పార్థసారథిమిత్రులచే జెప్పఁబడినది. కావున ద్వితీయావిభక్తి ప్రత్యయ మంతమందుఁ గలవియుఁ గర్మములకు నామధేయము లైనవియు నగుపదముల కన్వయము తగియుండకపోలేదు. కాఁగా, నుత్పత్తివిధియందు, ఛాతువున కర్థమగు కర్మము భావనయందుఁ గరణముగా నన్వయించు ననునర్థము సిద్ధించుచున్నది.

వినియోగవిధివిచారము

లింగములకును బ్రధానమునకును గల సాధ్యసాధనభావ మను సంబంధమును బోధించువిధి వినియోగవిధి యనఁబడుచున్నది. ఉదా. దధ్నా జహోతి¹

౧. ఉద్భిత్తుచే యాగము ఇష్టమును సాధించును.

౨. సాధ్య మగుట.

౩. సాధన మగు నొకదానిచే మఱియొకటి సాధింపఁబడుట. ఇచ్చట నంగముల నెడు సాధనములచే నంగి యగు ప్రధానము సాధ్య మగుచున్నది. ఈసంబంధమే 'అంగాంగిభావము' అనిగూడ వ్యవహరింపఁబడుచున్నది.

౪. పెరుగుతో హోమము చేయుటచే నిష్ఠము నుత్పాదించుకొనునది.

ఈ విధివాక్యము 'దధ్నా' అను పదమునందలి తృతీయాపిభక్తిచే సాధనరూపమగు నంగ మని తెలియఁజేయఁబడిన దధికి, సాధ్యమగు హోమముతోఁగల సాధ్యసాధన భావమును సంబంధ ముండవలసిన దని విధించుచున్నది. ఈ విధివాక్యమునుండి 'పెరుగుతో హోమమును జేయునది' అని యర్థము సిద్ధించుచున్నది గదా! గుణ విధియందలి భావనయందు ధాతువున కర్థమగు కర్మము సాధ్యముగా నన్వయించును. ఒకానొకచోట ధాత్వర్థ మాశ్రయముగాఁ గూడ నన్వయించును. ఉదా. 'దధ్నేంద్రియ కామస్య జహాయాత్' అను విధినుండి 'దధియం దుండు కరణత్వము మూలముగా నింద్రియము నుత్పాదించునది' అని యర్థ మేర్పడుచున్నది. అట్టి దధియం దుండుకరణత్వము దేని నాశ్రయించి యుండవలసిన దని యాకాంక్ష కలుగఁగా, విధివాక్యమునందు 'దధ్నా' అనుపదమునకు దగ్గఱనుండు ధాత్వర్థమగు హోమ మాశ్రయముగా నన్వయించుచున్నది. కావున నీవిధివాక్యమునుండి 'హోమము నాశ్రయించిన దధియం దుండు కరణత్వముమూలముగా నింద్రియము నుత్పాదించునది' అనునర్థము సిద్ధించుచున్నది.

శ్రుతి మున్నగు నాట ప్రమాణములు

ఈ వినియోగవిధికి సాహాయ్యము చేయుటకు ౧. శ్రుతి, ౨. లింగము, 3. వాక్యము, ౪. ప్రకరణము, ౫. స్థానము, ౬. సమాఖ్య యను నాటప్రమాణములు కలవు. వీని సాహాయ్యము గలిగిన యీ వినియోగవిధిచే 'వేటొకదాని నుద్దేశించి ప్రవర్తించినవాని ప్రయత్నముచే సాధింపఁబడుట' యనునదియు, 'పారార్థ్యము' అను నామాంతరము గలదియు నగు అంగత్వము తెలియఁజేయఁబడుచున్నది.

శ్రుతి యను ప్రమాణము

వానిలో శ్రుతి యనగా, నంగత్వమును బోధించుటకొఱకు, లింగము మున్నగు వానివలె గాక, యితరప్రమాణముల యపేక్ష యేమియు లేక స్వతంత్రముగాఁ బ్రవర్తించుశబ్దము. ఆ శ్రుతి ౧. విధాత్రి ౨. అభిధాత్రి 3. వినియోక్త

౧. ఇంద్రియమును గోరువాడు దధితో హోమము చేయుటచే నిష్ఠము నుత్పాదించుకొనవలెను.

౨. పర(ఇతర) మైనదానికొక కనునది పరార్థము. పరార్థ మగుటయే పారార్థ్యము. కావునఁ బారార్థ్య మనగా నితరమైన దానినిమిత్ర మగుట — అని యర్థము.

అని మూఁడు విధములు గలిగియున్నది. ౧. వానిలో మొదటిదగు విధాత్రియను శ్రుతి, 'లిజ్, లోట్, తవ్య,' అను ప్రత్యయముల రూపముగా నుండునది. ౨. రెండవ దగు 'అభిధాత్రి' అను శ్రుతి, 'ప్రీహిభిర్యజేత' ఈ మొదలగు విధులయందలి ప్రీహులు మున్నైనవానివిధానము ౩. వినియోక్త్రీయను శ్రుతియనఁగా; 'ఏశబ్దమును వినుటచేతనే దాని దగ్గఱనుండు శబ్దమును కర్థమగు ద్రవ్యమునకును, దానుండు వాక్యమునందలి క్రియకునుగల సంబంధము తెలియుచున్నదో, యట్టిశబ్దము. ఆ వినియోక్త్రీయనెడ శ్రుతియు (క) విభక్తిశ్రుతి (గ) ఏకాభిధానశ్రుతి. (చ) ఏకపదశ్రుతి అని మూఁడువిధములుగా నున్నది. వానిలో విభక్తిశ్రుతి యంగమును బోధించు ననుట కూడాహరణము, 'ప్రీహిభిర్యజేత' అనునది. ఇచ్చట 'ప్రీహిభిః' అను పదమునందలి తృతీయావిభక్తియను శ్రుతిచే, ప్రీహులు యాగమున కంగములని తెలియుచున్నది. "ఓయీ! యాగమును విధించుటమూలముగా నుత్పాదించు 'యాదాగ్నేయాంఽష్టాకపాలాంఽమావాస్యాయాం పౌర్ణమాస్యాం చాచ్యుతోభవతి' 'తాభ్యా మేత మగ్నీషామీయ మేకాదశకపాలం పూర్ణమాసే ప్రాయచ్చత్' అను నిట్టి వాక్యములయందు 'ఉత్పత్తిశిష్టము' అగు 'పురోడాశము' అను ద్రవ్యముచే యాగము నియమిత మైయుండఁగా, వాజినన్యాయముచే, వేటొక ద్రవ్య మంగము కానేరదు గనుక, నాయాగమునకు ప్రీహుల సంగములుగా నెట్లు విధింపనగును?" అని శంకింపవలదు. ప్రీహులు పై నుదాహరింపఁబడిన వాక్యములందుత్పత్తిశిష్టగుణమగు పురోడాశమున కావశ్యకమగు ద్రవ్య మగుటంజేసి, యాయాగమున కంగములు కాఁదగియున్నవి. పశువు, హృదయము మొదలైన ద్రవ్యరూపమగు

౧. ప్రీహులతో యజించుట మూలముగా నిష్టము నుత్పాదించుకొనవలయును.

౨. దీని యర్థము ౨౬ పేజిలో నెం ౧ రు టిప్పణిలో వివరింపఁబడినది.

౩. స్వర్గమును గోరువాఁడు పౌర్ణమాసియందు 'అగ్నీషామ' లనెడుజంటదేవతలకొఱకుఁ బదునొకండు ప్రవిదలందు సంస్కరింపఁబడిన పురోడాశము నిచ్చి యజించుటచే, నిష్టము నుత్పాదించుకొనవలయును.

౪. 'సా వైశ్వదేవ్యామితౌ - వాజిభ్యో వాజినమ్' ఇచట 'సా వైశ్వదేవ్యామితౌ' అనువాక్యముచే విధింపఁబడిన వైశ్వదేవయాగము, ఉత్పత్తిశిష్టగుణమగు నామితౌచే, నియమిత మైయుండుటంజేసి, యాయాగమునకే, వాజిన మను వేటొకద్రవ్య మంగము కాఁగూడ దని యంగీకరింపఁబడినది. ఇట్లు ఒక యాగ ముత్పత్తిశిష్టగుణముచే నియమిత మగునపుడు, వేటొకద్రవ్య మా యాగమున కంగము కానేర దనుటకు వాజినన్యాయ మని పేరు.

హవిస్సున కావశ్యకమగు షడార్థమగుటచే, యాగమున కంగమగునట్లే యిచట ప్రీహులుకూడ యాగమున కంగము లగుచున్నవి. 'అట్లయినచో, యాగమునకుఁ బశువే సాక్షాత్తుగా నంగమేల కాఁగూడదు' అని ప్రశ్నింపవలదు. పశువును ఛేదించినపిదప, దానినుండి హృదయము మున్నగునవయవములు, యాగముకొఱకు వేఱుపఱుపఁబడుచున్నవి గదా! పురోడాశము మున్నగువానివలె యాగార్థమై వేఱుపఱుపఁబడునదియే హవిస్సు. 'పశుశరీరముయొక్క మధ్యనుండియు, ముందటినగభాగము నుండియుఁ గొన్ని యవయవములను, హవిస్సుకొఱకు వేఱుపఱుపఁచినది' అను వాక్యమువలన, యాగముకొఱకు రాశినుండి వేఱుపఱుపఁబడినది హవిస్సుని తెలియుచున్నది. 'పశుశరీరమునుండి మొదట హృదయమును, యాగముకొఱకు వేఱుపఱుపవలయును.' అను వాక్యముమూలమున, హృదయము మొదలగునవయవములే వేఱుపఱుపఁదగినవి కాని, పశువు కాదు. కావున హృదయము మున్నగు నవయవములు హవిస్సు లగుచున్నవి. పశు వన్ననో, వానికి ముఖ్యాధారమగు ద్రవ్యమగుచున్నది. 'త్వాష్ట్రం పాతీ వత మాలభేత'³ అనువిధిచే విహితమగు పాతీ వత యాగమం దన్ననో, పశువునకు విశనసము⁴ లేకుండుటంజేసి, యది సాక్షాత్తుగానే యంగమగుచున్నది. 'పర్యగ్నికృతం పాతీ వత ముత్పృజతి'⁵ అనువిధిచే, జీవించి యున్న పశువునకే యుత్పర్గము⁶ విధింపఁబడుచున్నదిగదా! ఎచటఁ బశువునకు విశనసము జరుగునో, యచట నాపశువు తనశరీరమునుండి వేఱుపఱుపఁబడు నవయవములనెడు హవిస్సునకు ముఖ్యాధారమగు ద్రవ్యమే యగుచున్నదని సిద్ధించుచున్నది. ఇట్లే ప్రీహులుకూడ, 'ప్రీహిభిర్యజేత' అను విధియందలి 'ప్రీహిభిః' అను పదమునం దుండు తృతీయావిభక్తి యనెడు శ్రుతిచే, బురోడాశమను హవిస్సునకు ముఖ్య

౧. 'మధ్యా త్వార్వార్థా చ్ఛావద్యతి'

౨. హృదయస్యాగ్రేవద్యతి.

౩. త్వష్టృజేవతకొఱకు 'పాతీ వత' అనుపశువు నాలంభించి (హింసించి) యజించుటచే నిష్ఠము నుత్పాదించుకొనవలయును.

౪. ఛేదనము.

౫. పర్యగ్నికరణమను సంస్కారముచే సంస్కరింపఁబడిన, పాతీ వతమను పశువును, 'త్వష్టృజేవత' కొఱకుఁ ద్యజింపవలయును. పర్యగ్నికరణ మనగా, దర్భలకొనలను గాల్చి, పశువుచుట్టును ముమ్మాటు త్రిప్పట.

౬. ఒకటే దేవతకొఱకుఁ జేయు త్యాగము.

ధారమగు ద్రవ్య మగుటమూలముగా, యాగాంగ మగుచున్నది. దీనిమూలముగా, ద్రవ్యము యాగాంగ మగు నని నిరూపింపబడినది

ఇక విభక్తిశ్రుతిచే, గుణము యాగాంగ మగు నని నిరూపింపబడును. 'అరుణయా పింగాడ్యా ఏకహాయన్యా గవా సోమం క్రీణాతి' అను విధియందలి 'అరుణయా' అను పదమునం దుండు తృతీయావిభక్తిశ్రుతిచే, 'అరుణ' అను శబ్దమున కర్థ మగు 'అరుణ్యము (ఎఱుపు) అను గుణము, సోమమును గొనుట యనెడి భావన కంగ మగుచున్నది. ఎఱు పను గుణము శరీరము లేని దగుటంజేసి, సోమమును గొనుట కెట్లు అంగ మగును?' అని ప్రశ్నింపవలదు. ఎఱు పనునది గుణమైనను, నొకసంవత్సరము వయసుగల గో వను ద్రవ్యముయొక్క రంగును నిర్ణయించుటమూలముగా సోమమును గొనుట కంగము కాదగియున్నది.

ఇక ద్వితీయావిభక్తి యనెడుశ్రుతి యుదాహరింపబడుచున్నది. 'ప్రీహీణ ప్రోక్షతి' అను విధియందలి 'ప్రీహీణ' అనెడి పదమందుండు ద్వితీయావిభక్తిశ్రుతిచే, 'ప్రోక్షణము' ప్రీహుల కంగ మగుచున్నది. అట్టి ప్రోక్షణము, ప్రీహులయొక్క స్వరూపమును బుట్టింపనేరదు. ప్రీహులస్వరూపమును బుట్టించుటవిషయమై ప్రోక్షణ మేమియు నుపయోగపడదు. ప్రోక్షణము లేకున్నను, ప్రీహులస్వరూపము కుదురక పోవుట సంభవింపదుగదా! మ తే మన; నీ ప్రోక్షణ మొక యపూర్వమును గలిగించుట కుపయోగపడుచున్నది. ప్రీహులయందుఁ బ్రోక్షణము చేసి, వానిచే యాగ మాచరించిన పక్షముననే, యొక యపూర్వము కలుగును. అట్లు ప్రోక్షణమును జేయక, యాగ మాచరించినచో, నట్టి యపూర్వము సిద్ధింపదు. కాఁగా; నపూర్వముతో సంబంధించుటను దెలియఁజేయు ప్రకరణ ప్రమాణము లేనిదే, శ్రుతి మున్నగు ప్రమాణములు స్వతంత్రముగా సంగములను వినియోగింపజేయనేరవు. కనుక, బ్రకరణప్రమాణముయొక్క సాహాయ్యముగల ద్వితీయావిభక్తిశ్రుతియే, తండులములను నిర్వర్తింపజేయుటమూలముగా, నపూర్వమును సాధించు ప్రీహులకుఁ బ్రోక్షణ మంగ మగుచున్న దని, తెలియఁజేయుచున్నది. ఇట్లు చెప్పటచే, నాజ్య మపూర్వసాధన మైనను, 'తండులము' లను నిర్వర్తింపజేయునది కాకపోవుటంజేసి, దానికిఁ బ్రోక్షణ మంగము కానేర దని, యర్థ మేర్పడుచున్నది. ఇట్లు దృష్ట మగు

౧. ఈవిధి కర్థము పూర్వము ౨౩ పేజిలో నెం గ రు టిప్పణిలో వివరింపబడినది.

౨. మంత్రము నుచ్చరించుచు జలమును జిలుకరించుట.

ప్రయోజనమును గలుగఁజేయని యంగము లన్నియు, నేదే నొక యపూర్వమును గలిగించుటచే సార్థకము లగుచున్న వని తెలిసికొనవలయును.

ద్వితీయావిభక్తిశ్రుతికే యింకొక యుదాహరణము. “ఇమా మగృభృ౯ రశనా మృతస్యేత్యశ్వాభిదానీ మాదత్తే” అను విధియందు, ‘అశ్వాభిధానీ’ అనుపదమునందలి ద్వితీయావిభక్తియనెడు శ్రుతిచే, ‘ఇమా మగృభృ౯...’ అను నీ మున్నగు మంత్ర మశ్వరశన కంగమగు నని తెలియఁజేయఁబడుచున్నది. ఈవినియోగ మిచట వాక్యప్రమాణముచే గలుగుచున్న దని చెప్పఁదగదు. అట్లయినచో వాక్యమునకంటె లింగము బలవత్తర^౩ మగుటంజేసి, యీమంత్రము వాక్యప్రమాణముచే నశ్వరశన కంగ మగుటకు ముందుగానే లింగ మను ప్రమాణముచే నశ్వరశన రశన యను రెండు రశనలకును నంగ మగుట సంభవించెడిని. ‘స్యోసం తే నదనం కృణోమి’ అను మంత్రము ‘నదనం కృణోమి’ అను పదముయందలి స్థానమును గల్పించుట యను నర్థమును బ్రకాశింపఁజేయు సామర్థ్యమనెడి లింగముచే, స్థానమును గల్పించుట కెట్లంగ మగుచున్నదో, యట్లే లింగముచే నీ వినియోగము సంభవించెడిని. అట్లు కాక యిచట ‘అశ్వాభిధానీ’ అను ద్వితీయావిభక్తిశ్రుతిచే, నీమంత్రమును వినియోగించుపక్షమందన్ననో, లింగప్రమాణముచే నీమంత్రము రెండురశనలకు నంగ మగుటకుముందే, ‘ఐంద్ర్యా గార్హపత్య ముపతిష్ఠతే’ అను విధియందలి ‘ఐంద్ర్యా’ అను పదమందుండు తృతీయాశ్రుతిచే, ఇంద్రుఁడు దేవతగాఁ గల ‘కదాచస స్తరీరసి, నేంద్ర నశ్వసిదా శుషే’ అను నీ

౧. దృష్టప్రయోజనమును గలుగఁజేయు నంగములుగూడ, నేదే నొక నియమాపూర్వమును సాధింపఁగల వని తెలిసికొనవలయును.

౨. సత్యమగు ఫలమును గలుగఁజేయున దగుటచే, సత్య మనదగిన (చయన) యాగమునకు సంబంధించు నీరశనను, (అప్సర్యుఁడు) తీసికొనెను. రశన = త్రాడు. ఈ చయనయాగసందర్భమునందు, ‘అశ్వరశన’ ‘గర్దభరశన’ అను నీ రెండురశనలు వేదిదగ్గట సంపఁబడును. వానిలో నశ్వరశనను, ‘ఇమాం’ అను నీమున్నగు పైమంత్రముతోను గర్దభరశనను మంత్రము నుచ్చరింపకయూ, దీసికొనవలయును. చయనయాగమందు, ఉఖయనెడు కుండమును నిర్మించుటకుఁ గావలసినమట్టిని దీయుప్రదేశమున కొకగుట్టమును దీసికొనిపోయి, దానిచే నా ప్రదేశమును ద్రొక్కించి, పిదప నచటినుట్టి త్రవ్వి, యొకగాడిదపై వేసి తీసికొని వత్తురు.

౩. ఎక్కువబలము గలది.

౪. నీకొటకు సుఖకరమగు స్థానమును గల్పించుచున్నాను.

మున్నగు ఋక్కు గార్హపత్యమున కంగమగునట్లు, 'శిమామగ్మభక్' ఈమున్నగు మంత్ర మశ్వరశన కంగముగా వినియోగించుచున్నది. కావున, సీమంత్ర మశ్వరశన కంగ మగుటయే యుక్తము. కాబట్టి, యీ వినియోగము శ్రుతిప్రమాణముచేతనే సిద్ధించుచున్నది.

సప్తమీవిభక్తిశ్రుతి కుదాహరణము — 'యదాహవసీయే జుహోతి' అను విధివాక్యమునందు 'ఆహవసీయే' అనెడి పదమునందలి సప్తమీవిభక్తి యనెడు శ్రుతిచే, 'ఆహవసీయము' హోమమున కంగ మని తెలియుచున్నది. ఇట్లే యితర స్థలములయందుఁగూడ విభక్తి యనెడు శ్రుతిచే నంగము నిరూపించబడునని తెలియుచున్నది.

ఏకాభిధానశ్రుతి కుదాహరణము:—“పశునా యజేత” అను వాక్యమందు 'పశునా' (= పశువుచేత) అను పదమునందలి తృతీయాశ్రుతి, పశువునందుండు నేకత్వము, పుంస్త్వము, నను సీరెండింటికిని సమానాభిధాన మగుచున్నది గాన, నిచట నేకాభిధానశ్రుతిచే, సీరెండును బశు వనుకారకమున కంగము లని తెలియుచున్నది. 'యజేత' అనుపదమునందలి 'త' ప్రత్యయమునెడు నాఖ్యాతముచే దెలుపబడినసంఖ్య, ఆ 'త' ప్రత్యయముచేతనే, లిజ్జ్యముమూలముగా, భావన కూడఁ దెలియఁజేయఁబడును గావున, సమానాభిధాన (= ఏకాభిధాన) శ్రుతిచే భావనకును, నదేపదమునందలి 'యజ్' ధాతువుచే యాగము తెలుపబడును గావున, ఏకపదశ్రుతిచే యాగమునకును నంగ మగుచున్నది. 'సంఖ్య యాకారముగల ద్రవ్యము కాదు గనుక, నది యెట్లు భావన కంగ మగును?' అని శంకింపరాదు. సంఖ్య భావనయొక్కకర్తను నిర్ణయించుటమూలముగా, నాభావన కంగము కాఁగలదుగదా! భావనకుఁ గర్త కలఁ డని యర్థాపత్తిప్రమాణముచే గాని, యనుమానప్రమాణముచే గాని, నిర్ణయింపఁదగును.

ఆఖ్యాతముచేత, 'కర్తృవ్యాపార' మైన యర్థభావన చెప్పఁబడుచున్నది. అట్టిభావన కర్త లేనిచో సిద్ధింపనిదై, మీఁద నుదాహరింపఁబడిన ఆక్షేప మను ప్రమాణముచే, గర్త కలఁ డని తెలియఁజేయుచున్నది.

“ఓయీ! భావనచే నర్థాపత్తిప్రమాణము మూలముగాఁ గర్త లభించుచున్నాఁ డనియే యేల చెప్పవలెను? కర్త యాఖ్యాతముచే శక్తిమూలముగానే,

దెలియఁజేయఁబడుచున్నాఁడుని యేల చెప్పరాదు? ఆఖ్యాతము వినినతోడనే భావన వలె గర్తకూడఁ దెలియఁజేయఁబడుచున్నాఁడు. కర్త భావనచేతనే యాక్షేప్రమాణముమూలముగా నిద్ధించుచుండఁగా, ఆఖ్యాతమునకు గర్తయందు శక్తిని గల్పించుట యెట్లు తగియున్నది? అని ప్రశ్నింపరాదు. అట్లయినచో ఆఖ్యాతమునకు వాచ్యమని కర్తచేతనే, యాక్షేప్రమాణముమూలముగా, భావన నిద్ధించుచుండఁగా నాఖ్యాతమునకు భావనయందు శక్తిని గల్పించుట యనావశ్యక మగును. కావున నితర కారకములకంటె గర్తయందు విశేష మేమియు లేకుండుటంజేసి, భావన యతిశ్రేణుముగా గర్తనే యథాపత్తిప్రమాణముమూలముగా దెలియఁజేయ నేరదు. కర్త యన్ననో భావనతోనేకాని యితరకారకములతో సంబంధించియుండ లేదు. ‘గుణము’ లితరము లగువాని కంగము లగుటంజేసియు, దా మొండొంటితో సమానము లగుటంజేసియు బరస్పరసంబంధము గలిగి యుండవు.’ అను న్యాయమున్నది గదా! కావున గర్త వేగముతో నథాపత్తిప్రమాణముమూలముగా భావనను దెలియఁజేయఁగలడు. కావున గర్తయే యాఖ్యాతమునకు వాచ్యుడగుచున్నాఁడు. భావన యన్ననో, యా కర్తచే నాక్షేప్రమాణముమూలముగా నేల లభింపఁగూడదు? ఇంతేకాక, భావనయే యాఖ్యాతమునకు వాచ్యమని చెప్పినచో నితరకారకములకూడ గర్తవలె, భావనచే నాక్షేప్రమాణముమూలముగా నిద్ధింపఁగలవు గావున దృతీయమున్నగు విభక్తులకు గరణము మున్నగునవి వాచ్యము అగుట నిద్ధింపకపోయెడిని.

‘భావననుండి కర్త నియతముగా నథాపత్తిప్రమాణముమూలముగా దెలియఁజేయఁబడుచున్నది గాని, యితర కారకములట్ల నియతముగా దెలియఁజేయఁబడుట లేదు. కావున గర్త యట్లు దెలియఁజేయఁబడుచుండఁగా, ఆఖ్యాతమునకు గర్తయందు శక్తి సంగీకరించు నావశ్యకత లేదు’ అని శంకింపఁదగదు. కర్త యాఖ్యాతమునకు వాచ్యుడై కానియెడల, నాఖ్యాతముచే

౧ అథాపత్తిప్రమాణము.

౨. వాచ్యము = శక్యము. = అభిధేయము = శక్తిమూలముగా దెలియఁజేయఁబడునది.

౩. “గుణానాంచ పరార్థత్వాత్, ఆసంబంధస్సమత్వాత్ స్యాత్” జై. సూ.

౩-౧-౨౨.

౪. “సహి శ్వా మశాబ్దేనాన్వేతి”

వాచ్యమగు నేకత్వము, వాచ్యము కాని కర్తతో నెట్లన్వయింపవలగును? ఒక శబ్దమునకు^౧ వాచ్యమగునది, యేదే నొకశబ్దమున కైన వాచ్యము కానిదానితో నన్వయించుట తగదుగదా! అట్లు కాక, యొకశబ్దమునకు వాచ్యమగునది, దేనికైన వాచ్యము కానిదానితో నన్వయించెడిపక్షమందు, ఉహ,^౨ పదాధ్యాహారము^౩ మొదలగునవి చేయ నావశ్యకత యుండకపోయెడివి. వికృతీయందుఁ బ్రయోగింపవలసిన మంత్రమం దుండు 'నిర్వపతి' యనుపదమున కర్థమగు శాబ్దము^౪ ఆమంత్రమందు 'సౌర్య' అనెడిపదము లేకుండుటచే, దాని కర్థమగు నశాబ్దముతో,^౫ 'సౌర్యం చరుం నిర్వపతి' (సూర్యదేవతకొఱ కుద్దిష్ట మగుచరువు (అన్నము) ను వేటుపడచునది.) అని యన్వయించునెడ, ఆమంత్రమందు 'సౌర్య' అనెడు పదమును జేర్చుట యనెడు నూహ, చేయకపోవలసివచ్చును. ఇట్లే మంత్రమం దుండు 'ఇషే త్వా' పదముల కర్థమగు శాబ్దము, మంత్రమందు లేని 'ఆచ్ఛినద్మి' అనెడిపదమున కర్థ మగు, నశాబ్దముతో నన్వయించెడిపక్షమందు, అర్థసంపూర్తికై యామంత్రమునందు, 'ఇషే త్వా' అనెడిపదములకుఁ దరువాత 'ఆచ్ఛినద్మి' అనుపదమును జేర్చి పలుకుట యనెడి పదాధ్యాహారము, చేయకపోవలసివచ్చును. ఇంతే కాక, యాఖ్యాతమునకుఁ గర్త వాచ్యము కానియెడల, 'దేవదత్తః పదతి' (= దేవదత్తుడు వండుచున్నాడు.)

౧. ప్రకృతీయందు విహితములగు మంత్రములను, వికృతీయం దుపయోగింపవలసినపుడు, వికృతికి సంబంధించుపదార్థములను బ్రకాశింపజేయుటకొఱకు, మంత్రమందుండు ప్రకృతికి సంబంధించుపదములను గొన్నిటిని దీసివేసి, వానిస్థానమునందు, వికృతికి సంబంధించు వేటుపదముల నుంచుట, యూహ యనఁబడుచున్నది. ఉదా. ప్రకృతీయగు దర్శస్థియందలి 'అగ్నయే జుష్టం నిర్వపామి' అను మంత్రము, నతిదేశముచే వికృతీయగు సౌర్యేష్టియందు వినియోగించునపుడు, ఆ మంత్రమం దుండు 'అగ్ని' అను పదమును దీసివేసి, దానిస్థానమున 'సౌర్య' అనుపదము నుంచి, 'సౌర్యం చరుం నిర్వపతి' అని వినియోగించుట. అతిదేశ మనఁగా 'ప్రకృతివలెనే వికృతిని నాచరించుట.'

౨. దర్శస్థికిఁ బూర్వదినమునందు, వత్సాపాకరణముకొఱకుఁ బూజకాఖిను చేదించునపుడు, 'ఇషే త్వా' అను మంత్రమును వినియోగింపవలసి యుండఁగా, 'ఇషే త్వా' అను పదములకుఁ దరువాత, 'ఆచ్ఛినద్మి' (= నఱుకుచున్నాను.) అనుపదమును జేర్చి, యామంత్ర ముచ్చరింపఁబడుచున్నది. ఇట్లు మంత్రమందు లేనిపదముల, నావశ్యక మగునర్థము స్పష్టపఱచుటకొఱకు, జేర్చి పలుకుటయే 'అధ్యాహారము.'

౩. శాబ్దము = వాక్యమునందుండు శబ్దములనుండి తెలిసికొనఁబడునర్థము.

౪. అశాబ్దము = వాక్యమునందు లేక, యన్వయముకొఱకు జేర్పఁబడు పదములనుండి తెలిసి నఁబడునర్థము.

అనువాక్యమందు దేవదత్త పదమునకును, 'పచతి' అనుపదమునందలి 'తి' అను నాఖ్యాతమునకును, సామానాధికరణ్యము (= ఒకటే యర్థము విషయముగాఁ గల బుద్ధిని గలిగించుట కుదురకపోయెడిది. భావననుమాత్రమే శక్తిమూలముగా బోధించు నాఖ్యాతమునకు, దేవదత్తపదముతో సామానాధికరణ్యము కుదురనేరదు. అవి రెండును నొకయర్థమునే బోధించుటలేదుగదా! ఆఖ్యాతమునకుఁ గర్త వాచ్య మగు పక్షమం దన్ననో, యట్టి సామానాధికరణ్యము తప్పక కుదురును. ఆఖ్యాతమునకుఁ గర్త వాచ్యము కానిచో, 'లః కర్మణి' అను నీమున్నగు వ్యాకరణ సూత్రముతో విరోధము సంభవించెడిని. ఈసూత్రమునకు, 'సకర్మక ధాతువునకంటె, లకారములు, కర్తనుగాని, కర్మనుగాని, బోధించుచువచ్చును. అకర్మకధాతువునకంటె, లకారములు, కర్తను, భావమును బోధించుచు వచ్చును' అనునది యర్థము. ఈ పాఠానిసూత్రమందలి 'ధాతువునకంటె లకారములు కర్తను బోధించుచు వచ్చును' అను సంశ్లమావశ్యక మగుటచే నిచటఁ బ్రమాణముగా నిర్దేశింపఁబడినది. కావున లకారమగు నాఖ్యాతముచేఁ గర్త వాచ్యము కానియెడల నీ వ్యాకరణస్మృతితో విరోధము తప్పక సంభవించెడిని.

౧. ఇచట నిటు గ్రహింపవలయును: గోత్యము, ఆరుణ్యము, నమ జాతిరణములు వ్యక్తిని దప్పక యాశ్రయించి యుండి, వ్యక్తినియకమున బోధను గలిగించు చుండుటజేసి, ఆపృత్యధికరణన్యాయముచే గోతబ్ధమునకు నీజాతిరణములందు శక్తి సిద్ధించుచున్నది. ఇట్లుండఁగా, అభేదోపచారమువలన, వాశబ్దము లక్షణమాలమున వ్యక్తిని బోధించుట సిద్ధించుచున్నది. భావన యన్ననో వ్యాపార మగుటచే నచేతనమున దేహము నాశ్రయించి యుండుటజేసి, దేహగేహాలకు సభేదోపచారముచే, దేహియగు నాత్మ నాశ్రయించి యుండునెకాని, ఆత్మను సాక్షాత్తుగా నాశ్రయించి యుండదు. దేహ మచేతనమును, నస్వతంత్రమును నగుటచేఁ గర్త కానేరదు గనుకను, ఆత్మయే కర్త కాఁగలదు గనుకను, కావుననే, కర్త కాఁగి, అనురక్తత్వాని ధర్మములతోఁ గూడినయాత్మకును దేహమునకును సభేదోపచారముండనేరదు—కనుకనే 'దండ్రి దేవదత్తః' అను వాక్యమందు 'దండ్రి' 'దేవదత్త' పదములకు సామానాధికరణ్యము గాని, దండ్రిశబ్దము, లక్షణమాలమునఁ బురుషుని బోధించుట గాని, సిద్ధింపనట్లు ఆఖ్యాతము, కర్తను లక్షణమాలముగానైనను బోధించుట సంభవింప దనువర్థము, 'భావనను మాత్రము' అను మూలమందలి 'మాత్రము' అనుపదముచే, ధ్వనిమూలముగాఁ దెలియఁజేయఁబడుచున్నది. ఆపృత్యధికరణన్యాయము = ఇది ప్రథమాధ్యాయపు దృతీయపాదమందలి యంతిమాధికరణము. ఈయధికరణము నందు, బదమున కర్థ మాకృతీయా? వ్యక్తియా? యని విచారించి 'విశేషణమును గ్రహింపనిచో, నావిశేషణముతోఁ గూడిన విశేష్యము గ్రహింపఁబడనేరదు' అను న్యాయము నిర్ణయింపఁబడినది. అభేదోపచారము = రెండుపదవులకు నాస్తవముగా భేద మున్నను, నవి యొండొంటిని వదలకుండుట జేసి, యారెండును నొకటియే యని యూహించుట.

౨. 'లః కర్మణిచ భావే చాకర్మకేభ్యః' అను పాఠానిసూత్రమున కర్థము.

ఇదియునుంగాక, ఆఖ్యాతమునకుఁ గర్త వాచ్యము కానియెడల, 'దేవదత్తేన పచతి' (= దేవదత్తునిచే వండుచున్నాఁడు) అను ప్రయోగము సరియగునది కావలసి వచ్చును. పాణిని వ్యాకరణమందు 'అనభిహితే' అను సధికారసూత్రమునకు సంబంధించి, 'కర్తృకరణయో స్తృతీయా' అను సూత్ర ముండుటచే, ఆఖ్యాతము నకు వాచ్యముకాని కర్తను గాని, కరణమును గాని, బోధించుటకై తృతీయావిభక్తి విధింపఁబడుచున్నది. ఈ వాక్యమందు 'పచతి' అను పదమందలి 'తి' ప్రత్యయమును నాఖ్యాతమునకుఁ గర్త వాచ్యము కాకుండుటంజేసి, దేవదత్తపదమునకుఁ గర్తను బోధించు తృతీయావిభక్తి చేర్చఁబడి 'దేవదత్తేన పచతి' అను ప్రయోగము సంభవించెడిని. ఆఖ్యాతమునకుఁ గర్త వాచ్య మగుఁజూమం దన్ననో, కర్త యభిహిత మగుటంజేసి, తృతీయావిభక్తి 'అనభిహితే' అను సధికార సూత్రమునకు సంబంధించి విధింపఁబడుచున్నది గనుక, నిచట దేవదత్త పదమునకంటె, సది (తృతీయ) రానేరదు. దేవదత్తపదముకంటె ప్రథమావిభక్తియే వచ్చి, 'దేవదత్తః పచతి' అనెడు ప్రయోగము సిద్ధించును. ప్రథమావిభక్తి, దేనిచేతనైన అభిహితము లగు కర్తృకర్మకారకములతో నభేదాన్వయమును బోధించు విభక్తియుఁ, ప్రాతిపది కముయొక్క యర్థమునుమాత్రము బోధించునదియు నగుచున్నది గదా! అర్థము ప్రాతిపదికముచేతనే తెలియఁజేయఁబడుటంజేసి, దానికొఱకే ప్రథమావిభక్తిని జేర్చుట వ్యర్థమే యని శంకింపవలదు. ఈ యర్థమం దుండు లింగము, సంఖ్య యను వానిని దెలియఁజేయుటకుఁ, బ్రథమావిభక్తి యావశ్యక మగుచున్నది. 'ఉచ్చైః' 'నీచైః' మొదలగు నలింగములయందును, 'మిత్రమ్' మొదలగు నియతిలింగముల యందును, బ్రథమావిభక్తి ప్రాతిపదికముయొక్క యర్థమునుమాత్రమే బోధించు చుండుటంజేసి, యది (ప్రథమ) యెల్ల పుడును లింగసంఖ్యలను బోధించుట సంభవింపదే యని శంకింపవలదు. 'న కేవలా ప్రకృతిః ప్రయాక్తవ్యా నాపి ప్రత్యయః' (కేవల ప్రకృతిని గాని, కేవల ప్రత్యయమును గాని ప్రయోగింపరాదు) అను న్యాయ మునుబట్టి కేవల ప్రాతిపదికమును ప్రయోగించుట సరికాదు. కనుక దానికంటె బ్రథమావిభక్తి వచ్చును. కాబట్టి, యాఖ్యాతమునకుఁ గర్త వాచ్యము కానిచో 'దేవదత్తేన పచతి' అను ప్రయోగము తప్పక సంభవించెడిని. కాఁగా, నాఖ్యాతము నకుఁ గర్త వాచ్యము, అని సిద్ధించుచున్నది." అని యిట్లు కలిగిన పూర్వపక్షమున కీక్రిందిది సిద్ధాంతము.

ఒకశబ్దముచే ననేకములగు నర్థములు తెలియజేయఁబడు చుండఁగా, వానిలో నేది శక్తిద్వారమునఁ గాక, వేఱుమార్గమునఁ దెలియజేయఁబడదో, యదియే యా శబ్దమునకు వాచ్యార్థ మగుచున్నది. అనున్యాయము ననుసరించి, శక్తిమూలమునఁ గాక, సేతూకప్రకారముగా లభింపనిదియే, శబ్దమునకు వాచ్యార్థ మగుచున్నది. కావుననే 'గంగానూం' ఘోషః 'అనువాక్యమునందలి 'గంగా' పదముచే, దీర మనునర్థము లక్షణమూలముననే బోధింపఁబడుచుండుటంజేసి, యాయర్థము గంగాపదమునకు వాచ్యార్థము కానేరదు. కనుకనే వాక్యముచే శక్తిమూలమునఁ గాక, వేఱొకరీతిని వాక్యార్థము తెలియజేయఁబడు చుండుటంబట్టి, వాక్యమునకు, వాక్యార్థమునందు శక్తిక లేదు. కాఁగా, 'ఆఖ్యాతము'చేత, భావన, కర్త, కర్తయందలిసంఖ్య, పురుషుడు, కాలవిశేషము నను ననేకార్థములు తెలియజేయఁబడుచుండఁగా, నాఖ్యాతమునకు వాచ్యమగు భావన, కర్త లేకుండ సిద్ధింపనిదై, కర్తను 'ఆక్షేప్రమాణము' మూలముగానే బోధించుట సంభవింపఁగా, నాఖ్యాతము శక్తిమూలముగానే కర్తను బోధించు నని యేల యంగీకరింపవలయును? ఆఖ్యాతమునకు భావనయందే శక్తిని గల్పించుటకుఁ బ్రమాణ మేమియు లేనందున, దానికి (ఆఖ్యాతమునకు) గర్తయందే శక్తి నంగీకరించుచో, గర్త భావన లేనిదే సిద్ధింపనిదగుటంజేసి, యట్టిభావన నాక్షేప్రమాణముమూలముగాఁ దెలియజేయు నని యేల యంగీకరింపరాదు? అని ప్రశ్నింపవలయు. కర్త యనఁగా, 'కృతి కలవాడు.' భావన యనఁబడు కృతియే 'ఆకృత్యధికరణన్యాయము' ననుసరించి, యాఖ్యాతమునకు వాచ్యమే యగుట సంభవించు చుండఁగా, నట్టి కృతిగల కర్త, యాఖ్యాతమునకు వాచ్యమని కల్పింప వీలు లేదు. అట్లయినచో, లఘువగు కృతిని, విడిచి, 'గురువు' (అధికము) అగు, కృతి గలకర్తయందు శక్తిని గల్పించుట మిగులఁ గ్లేశకరము గదా! భావన, కర్తతోనేకాక, యితరకారకములతోఁగూడ సంబంధించుటంజేసి, యది (భావన)యితరకారకముల నన్నిటిని విడిచి, శీఘ్రముగాఁ గర్తనే,

౧. శక్తిార్థము = ముఖ్యార్థము = అభిధేయార్థము.

౨. "అనన్యలభ్యః శబ్దార్థః" అనున్యాయము.

౩. గంగాతీరమందు గొల్లపల్లె కలదు.

౪. వాచకత = ఆభిధ - అనునవి సమానార్థకములు.

౫. కృతి = ప్రయత్నము.

యాక్షేపమాణముమూలమున నైన, బోధింపనేరదు 'అని చెప్పవలదు. భావన నియతముగాఁ గర్తతో సంబంధించినట్లు, కరణము మున్నగు నితరకారకములతో సంబంధించి యుండలేదు. తిష్ఠతి (= నిలుచుచున్నాఁడు.) అను నిట్టి ప్రయోగము లందు భావనచే గర్తయే కాని, కరణము మున్నగు నితరకారకములు బోధింపఁ బడవు గదా! కావున నవి (= భావన) ముందుగాఁ గర్తనే యాక్షేపముమూలమున నియతముగా బోధించును గాని, యితరకారకములను బోధింపదు. ఇతరకారకములు మొదట నుపస్థితములు కానేరవు గనుక, నాఖ్యాతముచే నభిహిత మగుసంఖ్య, మొదట నుపస్థిత మగుకర్తతోనే కాని, యితరకారకములతో సంబంధింపదు. కావుననే భావన కితరకారకములతో నియతమగు సంబంధము లేకుండుటంజేసి, దానిచే నవి నియతముగా నాక్షేపముమూలముగా నైనఁ దెలియఁజేయఁబడవు గనుకను, ఆఖ్యాతమును వినుటకు ముందుగాఁగూడఁ, దృతీయ మున్నగు విభక్తులను వినిన తోడనే, కరణము మున్నైన యితరకారకములు బుద్ధికి స్ఫురించుచున్నవి గనుకను, దృతీయ మున్నైనవిభక్తులు, కరణము మున్నగాఁగల కారకాంతరములను, శక్తి మూలముగాఁ దెలియఁజేయుచున్నవి. 'ఆఖ్యాతమునకు వాచ్య మగుటచే శబ్దమగు సంఖ్య, యట్లు వాచ్యము కానందున నశాబ్దమగు కర్తతో నెట్లన్వయింపనగును' అని ప్రశ్నింపవలదు. ఆఖ్యాతమునకుఁ గర్తయందు లక్షణ యంగీకరింపఁబడుచున్నది గదా! 'గంగాయా ఘోషః' అనువాక్యమునందు 'గంగా' పదమునకు లక్షిత మగుటంజేసి, యశాబ్ద మగుతీరము, ఘోషపదమునకు వాచ్య మగుటచే శాబ్దమగు ఘోషముతో నెట్లన్వయించునో యట్లే, యాఖ్యాతముచే లక్షిత మగుటంజేసి యశాబ్ద మగుకర్త, యాఖ్యాతమునకు వాచ్య మగుటంజేసి శాబ్దమగు నేకత్వముతో నన్వయింపఁగలదు.

౧. ఒక గృహము దహింపఁబడునపుడు, బియ్యముతో నిండిన పాకములోనుండి, బియ్య మెట్లో దానిప్రక్కనే యుండు నీటితో నిండినపాత్రములోఁబడి, కర్త లేకుండఁగనే, పాకమును బొంది, యన్న మును గనుక, భావనచే నియతముగా నాక్షేపములమునఁ గర్త తెలియఁబడనేర దని చెప్పవలదు. ఇచట భావ్యర్థమగు పాకము కర్త లేకుండఁగనే యెట్లో జరిగినను, నా పాకము భావన కానేరదు. భావన యనఁగాఁ బ్రయత్నముకదా!

౨. 'తిష్ఠతి' యనునిట్టి యకర్మకథాతువులు ప్రయోగింపఁబడినపుడు, 'దేనిని' అని కర్తా కాంక్ష కాని, 'దేనిచేత' అని కరణాకాంక్ష కాని, 'దేనికొఱకు' అని సంప్రదానాకాంక్ష గాని, 'దేనినుండి' అను నపాదానాకాంక్ష గాని, సంభవింపనేరదు.

౩. లక్ష్యము = లక్షణములముగాఁ దెలియఁజేయఁబడుచది.

ఆఖ్యాతముచే గర్త లక్షితుఁ డగుటంజేసి, 'దేవదత్తః పచతి' అను వాక్యము నందు, దేవదత్తః పచతి అనునది యాఖ్యాతముతో, సామానాధికరణము కుదురుచున్నది. కర్త యాఖ్యాతమునకు వాచ్యుఁ డగుటయే సంభవించు నెడ, నతఁ డాఖ్యాతముచే లక్షణమూలమున బోధింపఁబడుట, యేల యంగీకరింప వలెను? అని ప్రశ్నింపవలదు. ఒకశబ్దముచే, శక్తిమూలముననే కాని, వేటాకరీతిని బోధింపఁబడనిదియే, యాశబ్దమున కర్థ మగుచున్న దని నిర్ణయింపఁబడినదిగదా! అట్లు కానిచో, 'సింహో దేవదత్తః' (దేవదత్తుఁడు సింహము) అనువాక్యమునందుఁ గూడ, సింహాదముచే, లక్షణమూలమునఁ గాని, గౌణవృత్తిమూలమునఁ గాని, బోధింపబడు 'సింహముయొక్క పరాక్రమమువంటి పరాక్రమము కలవాడు' అను లాక్షణికార్థ మిచట నావశ్యక మైయున్నను, సింహాదమునకు, దేవదత్తః పచతి ముఖ్యమగు సామానాధికరణము సంభవింపవలసి యుండును. "సింహో దేవదత్తః" అనువాక్యమునందు దేవదత్తుఁడు సింహ మగుట ప్రత్యక్షవిరుద్ధము గనుక, నారెండు శబ్దములకును ముఖ్యమగు సామానాధికరణము కుదురకుండుటంజేసి, గౌణమగు సామానాధికరణ మంగీకరింపఁబడినది. ఇచట నన్నచో, 'పచతి' పదమందలి యాఖ్యాతమునకుఁ గర్త వాచ్య మని యంగీకరించుటమూలముగా, దేవదత్తః పచతి అనువాక్య మందలి సామానాధికరణము ముఖ్యము కానేరదు. ఏల యన, వానిమతమం దాఖ్యాతము, తృతీయావిభక్తివలె, నిష్కృష్టమగు శక్తిమాత్రరూపమగు కర్తృ కారకమునే బోధించుచున్నది గాని, యాకృత్యధికరణవ్యాయముచే, నట్టిశక్తిగల ద్రవ్యమును బోధించుట లేదు. దేవదత్తశబ్ద మన్నచో, యట్టిశక్తిగల ద్రవ్యమును బోధించుచున్నది. కనుక, దేవదత్తశబ్దమును, నాఖ్యాతమును నేఱువేఱర్థములను బోధించుచుండుటంజేసి, కర్త యాఖ్యాతవాచ్యుఁ డని యంగీకరించువానిమతమందుఁ గూడ, నీరెండింటికిని సామానాధికరణము ముఖ్యము కానేరక, లాక్షణికమే యగును. కాఁగా, బూర్వపక్షిమతమునందుఁగూడ, ముఖ్యసామానాధికరణము కుదురకపోయినను, గౌణ మగు సామానాధికరణము నంగీకరించియే, యెట్ల

వాక్యార్థమును సిద్ధింపజేయవలయును గనుకను, నిట్లే సిద్ధాంతిపక్షమునందుఁగూడ, వాక్యార్థము సిద్ధింపవలసి యున్నది గనుకను, నొకమతముకంటె వేటొకమతమందు విశేష మేమియుఁ గానరాదు. కావున, నీ విషయమందుఁ బూర్వపక్షి 'దేవదత్తః పచతి' అను వాక్యమునందు ముఖ్యమగు సామానాధికరణ్యము సంభవించునెడ, లాక్షణిక మగు సామానాధికరణ్య మేల యంగీకరింపవలయు నని, శంకింపనవకాశము లేదు.

ఇకముందు మీమాంసాన్యాయమునకును, వ్యాకరణస్మృతికిని, నుండునట్లు నిరూపించబడిన విరోధము పరిహరింపబడుచున్నది. "లః కర్మణి," అను వ్యాకరణ స్మృతి ప్రమాణము ననుసరించి, యాఖ్యాతమునకుఁ గర్త వాచ్యుడే యని చెప్పవలదు. 'ఏది వాచ్యము?' 'ఏది వాచకము?' అనునది వ్యాకరణస్మృతిచే నిర్ణయింపబడదు. అది 'శక్తిమూలముననే' కాని, వేటొకప్రకారముచే సిద్ధింపని యర్థము వాచ్యము. శక్తిమూలమునఁ గాక, వేటొకప్రకారముచే సిద్ధించిన యర్థము గమ్యము' అను న్యాయముతోఁ గూడిన యన్యయన్యతిరేకములమూలముగా సిద్ధించును గదా! కావున, న్యాయమును, వ్యాకరణస్మృతియు, వేటువేటు విషయములు గల వగుటచే నారెండింటికిని విరోధము లేనేలే దని గ్రహింపవలయును. లేదా; వాచ్య వాచకభావము, వ్యాకరణస్మృతిచే సిద్ధించునదియే యగుఁగాక, అయినను బూర్వపక్షిమతము సిద్ధింపనేరదు. ఏల యన; ఈ వ్యాకరణస్మృతి, కర్త యాఖ్యాతమునకు వాచ్యుడని చెప్పటకుఁ బ్రమాణము కానేరదు. మఱి మనఁ గర్తయం దేకత్వ ముండునపుడు, లకార మేకవచనరూపమును, ద్విత్వ ముండునపుడు ద్వివచన రూపమును, బహుత్వ ముండునపుడు బహువచనరూపమును, నగుననుటకుమాత్రము ప్రమాణమగుచున్నది. "శాస్త్రము" లన్నియును, వేటొకచోట నుండు విషయము

౧. ఏది శుశబ్దము? ఏది యపశబ్దము? అనునదియే వ్యాకరణస్మృతిచే నిర్ణయింపబడును.

౨. "అన్యలభ్యోఽర్థో వాచ్యః, అన్యలభ్యోఽర్థో గమ్యః" అనునది. ఇందులకు, "వాచ్యవాచకసంబంధో నాచారై రుపదిశ్యతే, అన్యథాఽనుపపత్త్యా హి వ్యవహారా త్సగమ్యతే" అను వాచికరూపమున ప్రమాణము గలదు.

౩. ఏకత్వము = ఒకటిగా నుండుట.

౪. "సర్వాణ్యేవ హి శాస్త్రాణి స్వప్రదేశాంతరైస్సహ, ఏకవాక్యతయా యుక్తముపయోగం వితన్యతే."

లతో నేకవాక్యత కలుగునట్లన్వయించి, యిట్ట మగునర్థమును బోధించుచున్నవి” అను న్యాయము ననుసరించి, “లః కర్మణి” ఈ మున్నగుసూత్రము, “ప్రాతిపదికము నందుండు” నేకత్వమును బోధించుటకు దానికంటె నేకవచనప్రత్యయము వచ్చును. ఇట్లే ద్విత్యమును బోధించుటకు ద్వీవచనప్రత్యయమును, బహుత్వమును బోధించుటకు బహువచనప్రత్యయమును, వచ్చును” అను సూత్రములతో నేకవాక్యతను బొంది యన్వయించుచున్న దనునది, మునిత్రయసమ్మతము గదా!

ఆఖ్యాతముచే గర్త యభిహితము కానిచో, “దేవదత్తేన పచతి” అని దేవదత్తశబ్దముకంటె దృతీయావిభక్తి వచ్చెడి నని చెప్పినమాట సరికాదు. ఇచటి తృతీయావిభక్తి, కర్తను దెలియఁజేయుటకు వచ్చునా? లేక దానియందుండు సంఖ్యను దెలియఁజేయుటకు వచ్చునా? వానిలోఁ గర్త, భావనచే నాక్షేపము మూలముగానే తెలియఁజేయఁబడుచున్నది. కనుక, దానిని దెలియఁజేయుటకై తృతీయావిభక్తి యావశ్యకము కాదు. కర్తయందుండు సంఖ్య యన్ననో, యాఖ్యాతము చేతనే తెలియఁజేయఁబడుచుండుటంజేసి, దానికొఱకుఁగూడఁ దృతీయ యావశ్యకము ఇందులకు, “విభక్తిచే సంఖ్యయు, గారకమును దెలియఁజేయఁబడును. వీనిలోఁ గారకము భావనచే నాక్షేపముమూలముగాను, సంఖ్య యాఖ్యాత మను తిజ్ఞవిభక్తి చేతను, దెలియఁజేయఁబడుచున్నవి.” అను ప్రమాణము గలదు. ఎచట నాఖ్యాత ముచే గారకమం దుండు సంఖ్యదెలియఁజేయఁబడదో, యట్టి ప్రదేశములయం దన్ననో, ‘దేవదత్తేన’ ఓదనః పచ్యతే’ అని కర్తను బోధించుచు దేవదత్తపదము కంటె దృతీయావిభక్తి రానేవచ్చును. కావున, నాఖ్యాతముచే గర్త వాచ్యము కానిచో దోషమేమియు సంభవింపదు. కాబట్టి, యింక విస్తారముగా విమర్శింపఁ బని లేదు. ప్రస్తుతము ననుసరింతము. ఇట్లు శ్రుతి యనుప్రమాణమును మూఁడు విధములుగా వినియోగించుట సిద్ధించుచున్నది.

౧. “ద్వ్యైకయోర్ద్వివచనైకవచనే” పా. సూ. ౧-౪-౨౨. “బహుషు బహు వచనమ్” పా. సూ. ౧-౪-౨౩.

౨. “సంఖ్యాయాం కారకే వాధీర్విభక్త్యాహిప్రవర్తతే, ఉభయం చాత్ర తత్త్విధం భావనా తిజ్జిభక్తితః.”

౩. = దేవదత్తనిచే నన్నము వండఁబడుచున్నది.

ఇంతవఱకును వివరముగా నిరూపించబడిన శ్రుతి యనుప్రమాణము, లింగము మున్నగు ప్రమాణములకంటె బలవత్తరమైనది. అది యెట్లుంటేని:—లింగాదిప్రమాణములందు వినియోగింపఁజేయు ప్రత్యక్ష మగు శబ్దము లేదు. మఱి మన, నట్టి వినియోగింపఁజేయు శబ్దమును గల్పింపవలసి యున్నది, లింగాది ప్రమాణములచే వినియోగింపఁజేయు శ్రుతి కల్పింపఁబడునంతలో, ప్రత్యక్ష మగు శ్రుతిచే నావశ్యక మగు వినియోగము జరుపఁబడుచున్నది. కనుక లింగాదులకుఁ గల శ్రుతిని గల్పించు శక్తి క్షీణ మగుచున్నది గదా! కావున, శ్రుతి లింగాదులకంటె బలవత్తర మగుచున్నది. కనుకనే “కదాచన స్తకీ రసి, నేంద్రసశ్చసి దాశుషే” అను నీ మున్నగు ఋక్కు తనయందలి యింద్రపదమందుండు నింద్రుని బోధించుట యనెడి లింగముచే నింద్రోపస్థానమున కంగముగాఁ గల్పింపఁబడునంతలో, “ఏంద్ర్యా గార్హపత్య ముప తిష్ఠతే” అను విధియందలి “గార్హపత్యమ్” అనెడి పదమందుండు ద్వితీయావిభక్తియ నెడుప్రత్యక్షశ్రుతిచేతను, ‘ఏంద్ర్యా’ అను పదమందలి తృతీయావిభక్తిశ్రుతిచేతను, నీ ఋక్కు గార్హపత్యోపస్థానమున కంగముగా వినియోగింపఁజేయఁబడుచున్నది. కావున, నీయింద్రఁడు దేవతగాఁ గల ఋక్కు, గార్హపత్యోపస్థానమునకే యంగ మగుచున్నది.

లింగ మను ప్రమాణము

లింగ మనఁగా, శబ్దమునం దుండునట్టిదియు, సర్థమును బ్రకాశింపఁజేయు నట్టిదియు నగు సామర్థ్యము. ఇదియే శక్తి యని వ్యవహరింపఁబడుచున్నది. ‘శబ్దము’ లన్నిటియందును నుండునట్టియు, సర్థమును బ్రకాశింపఁజేయునట్టియు సామర్థ్యము లింగమనఁబడును, అని పెద్దలు చెప్పుదురు గదా! లింగము శబ్దమునం దుండునదియు, సర్థమునం దుండునదియు నని రెండువిధములు. వానిలో మొదటి దగు లింగముచే,

౧. = శ్రుతివాక్యము.

౨. దీనియంతరార్థము. “ఉపోపేన్న మఘవః భూయ ఇన్నతే దానం దేవస్య వృచ్ఛతే” అనునది. (= ఓయింద్రా, నీ వెన్నఁడును హింసించువాఁడవు కావు. నీకొఱకు హవిస్సు లను సమర్పించు నీయజమానుని కెప్పుడును దోడ్పడి యుండుము. ఇత్యాదికము.

౩. “సామర్థ్యం సర్వశబ్దానాం లింగ మి త్యభిధీయతే”

మంత్ర మంగముగా వినియోగింపఁబడుట కుదాహరణము:—“బర్హి ద్వేషనదనం దామి” అను మంత్రము తనయందలి ‘దామి’ (=ఛేదించుచున్నాను) అనుపదమునం దుండు (ఛేదనక్రియను ప్రకాశింపఁజేయు సామర్థ్య మనెడు) లింగప్రమాణముచే, ఛేదనక్రియ కంగ మగుచున్నది. ఆ మంత్రము; తనయం దుండు ‘దామి’ అనెడు పదముమూలముగా, ఛేదనక్రియను బ్రకాశింపఁజేయుటకు సమర్థమగుచున్నది గదా! ఇచటి లింగము, ‘ఈమంత్రముచే బర్హి స్తును ఛేదింపవలెను’ అను శ్రుతిని గల్పించు మూలమున, నీమంత్రమును ఛేదనక్రియ కంగముగా వినియోగింపఁజేయుచున్నది. ఈ లింగము, మంత్రమునకును, యాగమునకును గల సామాన్య సంబంధమును బోధించు, వేటొక ప్రమాణము నపేక్షింపనిదియు, దాని నపేక్షించునదియు నని రెండువిధములుగా నున్నది. వీనిలో మొదటిదానికి లక్షణము: ఏది లేనియెడల నేది సంభవింపదో, యది మొదటి దగు కేవల లింగప్రమాణముచే దాని కంగ మగుచు, సామాన్య సంబంధమును బోధించుప్రమాణాంతరము నపేక్షింపకున్నది. ఉదా:—వేదవాక్యముల యర్థమును దెలిసికొనుట, వానిచే విధింపఁబడు కర్మముల నాచరించుట కంగ మగుచున్నది. వేదవాక్యముల యర్థమును దెలిసికొననియెడల, నా వాక్యములచే విహితము లగు కర్మముల నాచరింప వీలు లేదు^౧ గదా! రెండవదానికి లక్షణము:—ఏది లేకున్నను నేది సంభవించునో యది దాని కంగ మగుచు, సామాన్య సంబంధమును బోధించు ప్రమాణాంతరము నపేక్షించుచున్నది. ఉదా:—పై నుదాహరింపఁబడిన ‘బర్హి ద్వేషనదనం దామి’ అనుమంత్రము, ఛేదనక్రియ కంగ మగుచున్నది. ఈ మంత్రము లేకున్నను, దీనియర్థము నుపాయాంతరముచే స్మరించి, ఛేదనక్రియ చేయ శక్యమగుచున్నదిగదా! కావున నీ మంత్రము ఛేదనక్రియయొక్క స్వరూపమును నిర్వర్తింపఁజేయుట కుపకరింప నేరదు. మ తే మన, నిచటిఛేదనక్రియ, మంత్రయుక్తముగా నాచరింపఁబడినచో, నొకయపూర్వమును సాధించు నని తెలియఁజేయుట కుపకరించుచున్నది. ఈ మంత్రముచే నపూర్వమును సాధించుట యనునది, లింగమాత్రముచే దెలియఁజేయఁబడుట లేదు. ఈ మంత్రమం దుండు సామర్థ్య మనెడి లింగము,

౧. కేవల కిష్టముగు పురోదాశమునకు స్థానము కాబోవు బర్హి స్తు (దర్శన)ను ఛేదించుచున్నాను.

౨. కావున నిది (లింగము), వేదవాక్యములయర్థమును దెలిసికొనుట, ఆవాక్యవిహితములగు కర్మముల నాచరించుట యను నీరెండింటికిని సామాన్యసంబంధ ముండునట్లు చేయు వేటొకప్రమాణము నపేక్షింపదుగదా!

ఛేదనక్రియను బ్రకాశింపజేయుటకుమాత్రమే యుపయుక్త మగుచున్నది గదా! కావున, నీ మంత్రము ఛేదనక్రియను నిర్వర్తింపజేయుటమూలముగా, నపూర్వమును సాధించు నని తెలియంజేయుటకు, నీ మంత్రమునకు యాగముతోఁ గల సామాన్య సంబంధమును బోధించు ప్రకరణము మున్నగు ప్రమాణమును, దప్పక యంగీకరింప వలసి యున్నది. దర్శపూర్ణమానేష్టుల సందర్భమునం దీ మంత్రమును బఠించుటచే “ఈ మంత్రముచే దర్శపూర్ణమానేష్టులవలన సాధింపందగిన యపూర్వమున కుపకరించు నేదే నొకక్రియ ప్రకాశింపజేయఁబడుచున్నది.” అని తెలియుచున్నది. అట్లు కానిచో, నీ మంత్రము నీ సందర్భమునందుఁ బఠించుట వ్యర్థ మయ్యెడిని. ఆ దర్శ పూర్ణమానేష్టులచే సాధింపఁ దగు నపూర్వమునకు సంబంధించు నేక్రియ యీ మంత్రముచేఁ బ్రకాశింపజేయఁబడుచున్న దని యాకాంక్ష కలుగఁగా, నీ మంత్ర మునం దుండు సామర్థ్యముచే, నది బర్హిస్సును ఛేదించుట యనుక్రియ యని తెలియుచున్నది. ఆ ఛేదించుట యనుక్రియ, బర్హిస్సునందు సంస్కారమును బుట్టించుటమూలముగా, నా యపూర్వముతో సంబంధించుటంజేసి, యీ మంత్రమందలి సామర్థ్యముచే, నీ మంత్ర మా యపూర్వముకొఱ కుపకరించుచున్నది గనుక, దీనిని దర్శపూర్ణమాప్రకరణమునందుఁ బఠించుట వ్యర్థము కానేరదు. కాఁగా, ‘బర్హి ద్వేవ సదనం దామి’ అను మంత్రము, దర్శపూర్ణమానేష్టుల సందర్భమునందుఁ బఠింపఁ బడుటంజేసి, యా యిష్టులకు సంబంధించునట్లు తెలికొనంబడినదై, తనయం దుండు ఛేదనక్రియను బ్రకాశింపజేయుట యనెడు సామర్థ్యమును లింగముచే ఛేదనక్రియ కంగ మగుచున్న దని సిద్ధించుచున్నది.

ఇట్లు సామాన్యసంబంధమును బోధించు ప్రకరణమును ప్రమాణము నపేక్షించెడు లింగము నిరూపింపఁబడి యింక సామాన్యసంబంధబోధక మగు స్థాన మనెడు ప్రమాణము నపేక్షించెడు లింగము వివరింపఁబడుచున్నది. “పూర్ణోఽహం దేవయజ్ఞయా పుష్టిమాన్ పశుమాన్ భూయానమ్” (కాశకసంహిత, ౪-౧౬) అను నీ మున్నగుపూష మొదలగు దేవతల యనుమంత్రణమందు వినియోగించు మంత్రముల

౧. సైమంత్రమునకు మఱియొకపాఠము. “పూర్ణోఽహం దేవయజ్ఞయా ప్రజనిషీయ ప్రజయా పశుభిః” ఇతి సాత్రో మంత్రః. (= నేను పూషదేవత సుద్దేశించి యజించుటచేఁ బుష్టి కలవాఁడను, పశువులు కలవాఁడను నగుదునుగాక.

౨. అనుమంత్రణము = పూషదేవత సుద్దేశించి చేయంబడిన త్యాగరూపమగు యాగమునకుఁ బిదప సుచ్చరింపఁబడునది.

కన్ననో, వానికి యాగానుమంత్రణ మను సమాఖ్య యుండుటంజేసి యీ మంత్రముల కేదే నొకయాగముతో సంబంధ ముండునట్లు తెలిసికొనఁబడఁగా, నీ మంత్రముల యందందు పూష దేవతను బోధించు సామర్థ్య మనెడు లింగముచే, నీ మంత్రములకుఁ బూషయాగము అను యాగవిశేషముతో సంబంధ ముండునట్లు తెలియఁజేయఁబడుచున్నది. “ఓయీ, యాగానుమంత్రణ మను సమాఖ్యచే నీమంత్రములకు “పూష” యాగముతో సామాన్యసంబంధ ముండునట్లు తెలియఁజేయఁబడునంతలో, నీ మంత్రములు దర్శపూర్ణమాసేష్టుల ప్రకరణమందుఁ బరిపఁబడుటంబట్టి ప్రకరణప్రమాణముచే నీనికి దర్శపూర్ణమాసేష్టులతో సామాన్యసంబంధ ముండునట్లు తెలియఁజేయఁబడుచున్నది. సమాఖ్య ప్రమాణముకంటె ‘ప్రకరణ’ ప్రమాణము బలవత్తర మైనదిగదా! కావుననే, ప్రయాజానూయాజములు,¹ పారోడాశిక² మను సమాఖ్య గల బ్రాహ్మణమందుఁ బరిపఁబడిన వైనను, నిచట సమాఖ్యప్రమాణము ప్రవర్తింపక, యీ మంత్రములు దర్శపూర్ణమాసేష్టుల ప్రకరణమందుఁ బరిపఁబడుటంజేసి, సమాఖ్యకంటె బలవత్తర మగు ప్రకరణప్రమాణముచే నీప్రయాజాదు లాయుష్టులయం దుండు సాన్నాయ్య యాగములకును, నుపాంశుయాజమునకును, నంగము లని తెలియఁజేయఁబడుచున్నవి.” అనునీ విషయము వార్తాకారులచే బలాబలాధికరణమందు స్పష్టపఱుపఁబడినది. ఇట్లు సమాఖ్యచే, బోధింపఁబడు సామాన్యసంబంధము ప్రకరణముచే బాధింపఁబడునని చెప్పఁబడి యింక సమాఖ్యచే నీ మంత్రములకు ‘పూష’ యాగముతో సంబంధ ముండునట్లుకూడ బోధించుటకు శక్యము కాదని నిరూపింపఁబడుచున్నది.

మఱియు, నీమంత్రములకు యాగానుమంత్రణ మను సమాఖ్యచే, యాగ సామాన్యముతో నేదే నొక సంబంధ ముండునట్లు తెలియఁజేయఁబడును. కాని,

౧. పూషదేవతకు సంబంధించు మంత్ర మొకటియే కలదు. అయినను, నితరదేవతలకు సంబంధించు మంత్రము లనేకము లుండుటంజేసి, వానినిగూడ ‘పూష’ దేవతాకమంత్రముతోఁ జేర్చుటచే, బహువచనము సార్థక మగుచున్నది. ఇచట ‘పూషాద్యమమంత్రణమంత్రాణామ్’ అను ననుకూలమగు పాత మొకచోటఁ గలదు.

౨. సమాఖ్య = పేరు.

౩. ప్రధానయాగమునకుఁ బూర్వ మాచరింపఁబడు చిన్నహోమములు ప్రయాజము లనియు, ప్రధానయాగమునకుఁ బిదప నాచరింపఁబడునవి ‘అనూయాజము’ లనియు మీమాంసకులు చెప్పుదురు.

౪. దర్శపూర్ణమాసేష్టులయందు, రెం డాగ్నేయయాగములు, అగ్నిహోమీయయాగము, ఉపాంశు యాజము, రెండు సాన్నాయ్యయాగములు నను నాఱుయాగములు గలవు. ఇందు మొదటివి మూడును పూరోడాశయాగములు.

యాగ విశేష మగు పూషయాగముతో సామాన్యసంబంధ మైన నుండునట్లు తెలియజేయ శక్యము కాదు. ప్రకరణప్రమాణ మన్ననో, యీ మంత్రములకు దర్శపూర్ణమాసేష్టులతోనే విశేష సంబంధ ముండునట్లు తెలియజేయఁగలదు. కావునఁ బ్రకరణముచే శీఘ్రముగా నీ మంత్రములు దర్శపూర్ణమాసేష్టులతో సంబంధించునట్లే తెలియుటంజేసి, యీ మంత్రము లా యిష్టులకే యంగము లగుట యుక్తము. ఈ యిష్టులందు 'పూష' దేవతకు సంబంధించుయాగ మేమియు లేనందున, నీపూషాను మంత్రణమంత్రములను నీ యిష్టులప్రకరణమునం దేల పఠింపవలెను? అని ప్రశ్నింపవలదు. పూష యను శబ్దమువకు 'పోషించువాడు' అను నవయవార్థ ముండుటంజేసి, యది యెట్లో యా యవయవార్థముద్వారమున, దర్శపూర్ణమాసేష్టులం దుండు యాగముల కుద్దేశ్యము లగు 'అగ్ని', అగ్నిష్టోమములు మున్నగు దేవతలను బోధించుట సంభవించుచున్నది.

ఇట్లు కలిగిన పూర్వపక్షమున కీ క్రిందిది సమాధానము. ఇంతవఱకుఁ బూర్వపక్షి చెప్పినమాట సరికాదు. "బర్హి ద్వేవసదనం దామి" అనుమంత్రమును వినినతోడనే యామంత్రము ఛేదనమును దెలియఁజేయుటకొఱకే యగుచున్న దని యెట్లు తెలియుచున్నదో, యట్లే పూషానుమంత్రణమంత్రమును వినినతోడనే, యీ మంత్రము 'పూష' దేవతను బోధించుటకు సమర్థ మగుటంజేసి, యాదేవతను బ్రకాశింపఁ జేయుట మూలముగానే, సంబంధించుచున్న దని తెలియుచున్నది. ఇట్లు తెలిసికొనుటకు 'ప్రకరణము, స్థానము, సమాఖ్య' యను ప్రమాణముల యపేక్ష లేదుగదా! వాని యపేక్ష యుండినచో నవి (ప్రకరణాదులు) యుపజీవ్యము లగుటచే బలవత్తరము లయ్యెడివి. ప్రకరణప్రమాణముచే నీమంత్రము దర్శపూర్ణమాసేష్టులతో సంబంధించునట్లు తెలియనెడ, నాప్రకరణము, వాక్యమును, లింగమును, శ్రుతిని గల్పించుట మూలమున, నీమంత్రము నట్లు వినియోగింపఁజేయవలసి యుండుటంజేసి, లింగ ముపజీవ్య మగుచున్నది గనుకఁ బ్రకరణాదులకంటె బలవత్తర మగుచున్నది. కావున, లింగప్రమాణముచే, నీ మంత్రము పూషదేవతను బ్రకాశింపఁజేయుటకొఱకగు నని తెలియఁగా, నిది (ఈ మంత్రము) పూషదేవతనుమాత్రమే బ్రకాశింపఁజేసిన వ్యర్థ మయ్యెడిది గనుక, నీ మంత్ర మెట్లోయపూర్వమును సాధించు పూషదేవతను బ్రకాశింపఁజేయుటకొఱకుఁ గావలసి యున్న దని చెప్పవలయును. అట్టి యపూర్వ

మేది యని యాకాంక్ష కలుగఁగా, నీ మంత్రమునకు యాగానుమంత్రణ మను సమాఖ్య యుండుటం జేసి, యట్టి సమాఖ్యచే నుపకరింపఁబడు లింగమువలన, నిది (ఈ మంత్రము) పూషయాగమందలి యపూర్వముతో సంబంధించు పూషదేవతను బ్రకాశింపఁజేయుటకొఱ కుపయోగించు నని తెలియుచున్నది. కావున నాలోచింపఁగా, సమాఖ్యకంటఁ బ్రకరణము బలవత్తర మైనదే. అయినను, నది (ప్రకరణము) లింగప్రమాణముచే బాధింపఁబడుటవలన సమాఖ్య, తాను దుర్బల మైనను, బ్రబల మగు లింగప్రమాణము నాశ్రయించియుండుటంజేసి, బలవత్తర మగుచున్నది గనుక, సమాఖ్యయే యీ మంత్రమునకు యాగముతో సామాన్యసంబంధ ముండునట్లు తెలియఁజేయుటకుఁ బ్రమాణ మగుచున్నది. దుర్బల మైనదికూడఁ బ్రబల మగుదాని నాశ్రయించునెడల, బలవత్తర మగుచున్నదిగదా! కావుననే, శ్రుతికంటె స్మృతి దుర్బల మైనను, వేదమును జేసినపిదప యుతము కలిగినపుడు “తుతబృంభణాది నిమిత్తో ఆచారతేన కర్త కర్తవ్యమ్” అను స్మృతి, యాచమన మను ప్రబలమైన స్వతంత్రోపదార్థము నాశ్రయించియుండుటంజేసి, బలవత్తర మగుచున్నది గనుక “వేదం కృత్వా వేదింకరోతి” అను శ్రుతిచే బోధిత మగునదియు, బదార్థధర్మ మగునదియు, నగు ‘వేదమును³ జేసినపిదప వేదిని జేయునది’ యను క్రమమును విడిచి, వేదమును జేసినపిదప యుతము కలిగినచో నాచమనమే చేయవలసిన దని శిష్టాకోపాధి కరణమునందుఁ జెప్పఁబడినది. ఇందులకు, “పట్టణవాసులును⁴, బల్లెటూరియం దుండు వారును, మిగులఁ బ్రబలు లైనను, బ్రభువు నాశ్రయించిన దుర్బలు లగు పురుషులచేఁ గూడ బాధింపఁబడుదురు” అనువార్తికము ప్రమాణముగాఁ గలదు.

పూర్వ శబ్ద మెట్లో దర్శపూర్ణమాసేష్టులందలి యాగములయందు ద్వేషింపఁబడు నగ్ని మున్నగు దేవతలను బోధించు నని పూర్వపక్షి చెప్పిన మాట యన్ననో

౧. ఏదే నొకకర్మము నాచరించుచున్నపుడు, తుమ్ముగాని, యావులింతగాని వచ్చిననో, ఆచమనము చేసియే కర్మము నాచరింపవలయును—అని యర్థము.

౨. పదార్థము = స్వతంత్రమగు క్రియ.

౩. వేదము = పరున్న వత్సముయొక్క హేఁకాటియాకృతివంటి యాకృతిగల దర్బలకట్ట ఇట్లు కట్టఁబడునది. ఇది వేదిని దుడుచుట కుపయోగించును.

౪. అత్యంతబలవంతో⁵ పౌరజానపదా జనాః, దుర్బలై రపి బాధ్యస్తే పురుషైః పార్థివాశ్చితైః. తంత్రవార్తికము, 3-3-౨.

యుక్తము కానేరదు. ఆ శబ్దము ‘పూషా ప్రపిష్టభాగః’^౧ అను వాక్యమునకుఁ దర్జునాతి దగు ‘అదంతో హి నః’ అనెడు వాక్యమువలనను, వేదమున^౨ దుండు ప్రసిద్ధి వలనను, నొకానొక దేవత^౩యందు రూఢి^౪మైన దని తెలియుచున్నదే; వేదము నందు నవయవముల యర్థము నపేక్షించు యోగము^౫కంటె రూఢి బలవత్తర మగునది గదా!

కావుననే, యాధానసందర్భమునందుఁ బరిపఠించిన “వర్షాను రథకారోఽగ్ని నాదధీత” అను విధియందలి ‘రథకార’ అను శబ్దము, రూఢి బలవత్తర మగుటజేసి, ‘సాధన్వులు’^౬ అను వేతాక పేరుగల సంకీర్ణజాతివిశేషమునే బోధించు చున్నది గాని, ‘రథమును జేయుచున్నాడు’ అను నవయవార్థము మూలముగా, ద్వితీయమును బోధించుట లేదు. రూఢికంటె యోగము దుర్బల మగుచున్నదిగదా! ఈవిషయము షష్ఠాధ్యాయమందలి, ప్రథమపాదమందు రథకారాధికరణమునందు వివరింపఁబడినది. కాఁగా; పూషానుమంత్రణమంత్రములకు యాగానుమంత్రణము లను సమాఖ్య యుండుటజేసి, మంత్రముల కేదే నొక యోగముతో సామాన్య సంబంధ ముండునట్లు తెలియఁగా, నీమంత్రమునందుండు ‘పూష దేవత’ను బ్రకాశింపజేయు సామర్థ్య మనెడు లింగముచే, నీ మంత్రములకు ‘పూష’ యోగముతో విశేషసంబంధ ముండునట్లు తెలియుట యుక్తముగా నున్నది.

౧. తె. సం. ౨ కాండ. ౬ ప్ర. ౮ అనువాకము; పూష యనుపేరుగల దేవత పిండియే యాహారముగాఁ గలవాఁడు. అతనికి దంతములు లేవుగదా!

౨. వేదమునను ‘పూష’ యనుపదము సూర్యుని బోధించునట్లు వాడఁబడినది.

౩. సూర్యుఁ డనుదేవత.

౪. పదమునందుండునవయవములయర్థము నపేక్షింపక, కేవలసంకేతముచే నొకయర్థమును బోధించుకత్తికి రూఢి యనియు, నట్టిరూఢిగల పదము రూఢ మనియు గ్రహింపవలయును.

౫. యోగము = పదమునందుండు నవయవముల యర్థమును బోధించు సామర్థ్యమునకు యోగ మనియు, నట్టియోగముమూలముగా నర్థమును బోధించుపదములు యోగము లనియుఁ జెలియునది.

౬. ఈశబ్దముచే ‘మాహిష్యేణ కరణ్యాంతు రథకారః ప్రజాయతే’ అను యాజ్ఞవల్క్య స్మృతిచే బోధింపఁబడు రథకారుఁ డిచట గ్రహింపఁబడెనాదు. మఱి మన, “వ్రాత్యాస్తు జాయతే శూద్రాత్ సుధన్వాచార్య ఏవచ, మారుషశ్చ విజంభుశ్చ మైత్రస్సాత్వత ఏవచ” అనువాక్యముచే బోధింపఁబడునదియు, దైవగ్రీకులకంటెఁ గొంచెము హీన మైనదియు నగు జాతివిశేష మిచట గ్రహింపఁదగినది.

ఇందులకు “పూషానుమంత్రణ మంత్రములు కుండు ‘యాగానుమంత్రణములు’ అను సమాఖ్య, యీ మంత్రముల నేదే నొక క్రతువుతో సామాన్యముగా సంబంధింపఁ జేయుచున్నది. కనుక, నీ మంత్రమునందలి పూషదేవతను బోధించు సామర్థ్యమనెడు లింగముచే నీ మంత్రము లా పూషదేవత గల యాగముతో సంబంధించుచున్నవి” అను తంత్రవార్తికము ప్రమాణముగాఁ గలదు. కాఁగా, నొక పదార్థమునకు నేదే నొక యాగముతో సామాన్య సంబంధ ముండునట్లు వేతాక ప్రమాణముచేఁ దెలియఁగా, నీ పదార్థము నొకానొకయాగమున కంగముగా వినియోగింపఁజేయునది లింగ మని సిద్ధించుచున్నది.

పైని వివరింపఁబడిన రెండువిధములగు లింగములలో, రెండవదగు మంత్రమును వినియోగింపఁజేయులింగ, మా మంత్రములందలి పదములం దుండు ముఖ్యార్థమునే¹ యనుసరించి, యా మంత్రమును వినియోగింపఁజేయును గాని, గౌణార్థము² ననుసరించి వినియోగింపఁజేయదు. ముఖ్యార్థమే మొదట నుపస్థిత మగుటంజేసి, దానినే యాశ్రయించి యామంత్రమును వినియోగింపఁ జేయవలయు నను నిశ్చయము స్ఫురింపఁగా, నిక నాకాంక్ష లేకుండుటంబట్టి, మరల గౌణార్థము నవలంబించి వినియోగమును గల్పించుట, యాకాంక్ష లేకుండఁగనే విధించుట యనెడి క్లేశమును గలిగించెడినిగదా! ముఖ్యార్థమువలె, గౌణార్థముకూడ స్మరింపఁబడఁగలదు గనుక, దాని నుద్దేశించి వినియోగమును గల్పింపవచ్చునే యని చెప్పవలదు. ధ్యానము మున్నగు నితరోపాయములచేఁగూడ స్మరింపఁబడుట సంభవింపఁగలదు గనుక, నచట నియతముగా మంత్రముయొక్క యావశ్యకత యుండదు. కాబట్టి, యట్టి గౌణార్థము మూలమున నామంత్రమును వినియోగింపరాదు. కావుననే, ‘బర్హిర్దేవసదనం దామి’ అను మంత్రమునందలి ‘బర్హిస్సు’ అనుశబ్దమునకు ‘కుశలు’ (దర్భలు) ముఖ్యార్థ మగుటంజేసి, లింగముచే నీ మంత్రము, కుశలను ఛేదించుట యనెడిక్రియకే యంగ మగుచున్నది గాని, బర్హిశ్శబ్దమునకు గౌణార్థ మగు తుంగను ఛేదించుట యనెడు

౧. తం. వా. ౩. అ ౨. పా. ౧. “యాగానుమంత్రణానీతి సమాఖ్య క్రతు తౌజికా, తస్మా చ్చక్ర్యనురోధేన ప్రాప్తి స్తద్దేవతే క్రతౌ”

౨. ఒకశబ్దముచేఁ దనయందలి శక్తిమూలమునఁ దెలియఁజేయఁబడునర్థము. ఇదియే వాచ్యార్థము.

౩. = ఒకశబ్దముచేఁ దనయందలి శక్తిమూలముగాఁ గాక, మఱియొకరీతిగాఁ దెలియఁజేయఁబడు నర్థము, నీపదముయొక్క ముఖ్యార్థముతో సంబంధించునదియు నగు నర్థము.

క్రియ కంగ మగుటలేదు. ఈ విషయము, తృతీయాధ్యాయమునందలి, ద్వితీయపాదమునం దుండు, ప్రథమాధికరణమునందు వివరింపబడి యున్నది. ఇట్లు లింగప్రమాణము నిరూపింపబడి, యింక నది వాక్యముమొదలగు ప్రమాణములకంటె బలవత్తరమగుచున్న దని విశదపఱుపబడుచున్నది.

అట్టి యీ లింగప్రమాణము, వాక్యము మున్నగు నితరప్రమాణములకంటె బలవత్తరము. వాక్యాదిప్రమాణములు సాక్షాత్తుగా వినియోగమును గలిగింపలేవు. మఱే మన, లింగమును, శ్రుతినిగూడఁ గల్పించుటమూలముగానే యట్టి వినియోగమును గలిగించును. అవి, సామర్థ్యమును లింగమును బురస్కరించుకొనక, సాక్షాత్తుగా శ్రుతినే కల్పించి వినియోగమును గలిగింపనేరవు. లింగముకూడఁ గల్పింపబడఁ దగిన దగుటంజేసి, శ్రుతిని గల్పించుట కాధార మగుచున్నదిగదా! కావున, వాక్యాది ప్రమాణములు లింగమును గల్పించి, పిదప శ్రుతిని గల్పించునంతలో, క్లృష్టమగు లింగము, శ్రుతినే కల్పించి, వినియోగమును గలిగించున దగుటంజేసి, వాక్యాదిప్రమాణములకంటె బలవత్తర మగుచున్నది. కనుకనే ‘స్థానం తే నడనం కృణోమి ఘృతస్య ధారయా, సుసేవం కల్పయామి’ అనుమంత్రము, తనయందున్న ‘నడనం కృణోమి’ అనుపదమునందలి ‘స్థానమును నిర్మించుట’ అనెడి యర్థమును బ్రకాశింపజేయు, సామర్థ్య మనెడు లింగముచే, ‘స్థానమును నిర్మించుట’ యనుక్రియకేయంగ మగుచున్నది గాని, యీ మంత్రమునకు ‘తస్మిన్ నీద’¹ అనుమంత్రమును జేర్చి, రెండింటిని నొకటేవాక్యముగా నన్వయించుటచే, ‘పురోడాశమా! నీకొఱకు; శ్రేష్ఠమైన స్థానమును గల్పించుచున్నాను గనుక, దానియందుఁ గూర్చుండుము’ అను నర్థము లభించుచుండుటం జేసి, వాక్యప్రమాణముచే, నీ మంత్రము ‘కూర్చుండఁబెట్టుట’ యను క్రియ కంగ మగుటలేదు. వాక్యము లింగముకంటె దుర్బలముగదా!

౧. సిద్ధ మగు.

౨. తైత్తిరీయబ్రాహ్మణము. ౩ అ. ౭ ప్ర. ౫ అనువాకము. ‘ఓపురోడాశమా! నీకొఱకు సుఖకరమగు స్థానమును గల్పించుచున్నాను. నేతిధారచే నిన్ను సుఖముగా ననుభవించుటకుదానినిగాఁ గల్పించుచున్నాను.

౩. దీనియందుఁ గూర్చుండుము.

వాక్యప్రమాణ నిరూపణము

ఇక వాక్యప్రమాణము నిరూపింపఁబడుచున్నది. సమభివ్యాహారము వాక్యము. సమభివ్యాహార మనఁగా, సాధింపఁబడుట, సాధించుట, యను నీమున్నగు ధర్మములను బోధించు, ద్వితీయా తృతీయాదివిభక్తులు వినఁబడక, వాస్తవముగా శేషశేషులను^౧ దెలియఁజేయు పదములను రెండింటిని జేర్చి పలుకుట. ఉదాహరణము: “యస్య పర్ణమయీ జహూర్భవతి, స స పాపగ్ శ్లోకగ్ శృణోతి”^౨ ఇచట సాధింపఁబడుట మొదలైన ధర్మములను బోధించు ద్వితీయమొదలగు విభక్తులు వినఁబడక, పర్ణవృక్షముతో^౩ జేయఁబడుట, ‘జహువు’^౪ అను నీరెండు పదముల కూడికయే వినఁబడుచున్నది. కావుననే, పర్ణవృక్షముతో^౩ జేయఁబడుట యనునది, జహువున కంగ మగుచున్నది. జహువు మఱియొకవృక్షముచేఁగూడఁ జేయఁబడవచ్చును గనుక, ‘పర్ణవృక్షముతో^౩ జేయఁబడుట’ యనునది వ్యర్థ మయ్యెడి నని శంకింపరాదు. ఇచట జహు వనుశబ్దముచే, జహు వనుపాత్రముచే జనింపఁజేయఁబడు సపూర్వ మనునర్థము, లక్షణమూలముగాఁ దెలియఁజేయఁబడుచున్నదిగదా! కాఁగా, బై వాక్యమునుండి ‘జహు వనుపాత్రము, పర్ణవృక్షముతో^౩ జేయఁబడి, వేఱుపఱుపఁబడిన హవిస్సును ధరించును గనుక, యజమానుఁ డాజహువువలన జనింపఁదగిన యపూర్వమును సాధింపవలయును’ అనునర్థము లభించుచున్నది. కావున, “‘జహువు’ పర్ణవృక్షముతో^౩ జేయఁబడినపుడే, యా జహువువలన జనింపఁదగిన యపూర్వము సిద్ధించును. అట్లు కాక, మఱియొకకట్టితో^౩ జేయఁబడినచో, నట్టి యపూర్వము కలుగదు” అని యర్థము సిద్ధించుచుండుటంజేసి, ‘పర్ణవృక్షముతో^౩ జేయఁబడుట’ అనునది వ్యర్థము కానేరదు. పయిని వివరింపఁబడిన వాక్యమునందు,

౧. అంగము.

౨. అంగి = ప్రధానము.

౩. ఎవనియొక్క ‘జహువు’ అనుపాత్రము పర్ణవృక్షముతో^౩ జేయఁబడునో, యతఁడు పాపకరములగు వాక్యములను వినఁడు. తె. సం. ౩ కాం, ౫ ప్ర. ౭ అనువాకము.

౪. జహువు = అజ్ఞమును హోమము చేయుటకు సాధనమైనట్టియు,) పాత్రవిశేషము.
ఇట్టి యాకారము గలదియు నగు

‘జుహువు అవత్తా మగుహవిస్సును ధరించును గనుక’ అని నిశ్చితముగాఁ జెప్పవలయును. లేనిచో, ‘బర్ణవృక్షముతోఁ జేయఁబడుట’ యనునది స్రువము¹ మున్నగు పాత్రములకుఁగూడ నావశ్యకము కావలసివచ్చును. అట్టి యీ ‘పర్ణవృక్షముతోఁ జేయఁబడుట’ యనునది యేయాగవిశేషమును బ్రత్యేకముగా నుద్దేశించి చెప్పఁబడినదైనను, బ్రకృతియాగములం దెల్ల నన్వయించును, కాని వికృతియాగములయందన్వయింపదు. ‘ప్రకృతియాగమువలెనే వికృతియాగమును జేయునది’ అను చోదకవాక్యముచేత,² ‘పర్ణవృక్షముతోఁ జేయఁబడుట అనునది’ వికృతియాగములందుఁగూడ లభించును గాన, ‘పర్ణవృక్షముతోఁ జేయఁబడుట’ అనుదానిని విధింపఁజేయువిధి, వికృతులందుఁగూడఁ బ్రవర్తించినచో, నచట నీధర్మమునకుఁ బునరుక్తిదోషము³ సంభవించెడినిగాదా! ఇందులకు ‘పర్ణవృక్షముతోఁ జేయఁబడుట’⁴ యను నీమున్నగు ననారభ్యాధీతములగు⁵ ధర్మములు, ప్రకృతియందే యన్వయించును గాని, వికృతియందన్వయింపవు. అట్లన్వయించినచో వికృతియందలి యంగములను గూర్చిన యాకాంక్షను బూరించుటకుఁ బ్రకృతియందుండు కొన్నియంగము లతిదేశము⁶ మూలముగా వికృతియందుఁ బ్రాప్తించుట యావశ్యకము కనుక, నీ యనారభ్యాధీతములగు ధర్మములను వికృతియందు మరల విధించినచో, పునరుక్తిదోషము సంభవించును గదా! దీనికిఁ బాఠాంతర మగు ‘ప్రకృతౌ వా, అద్విరుక్తత్వాత్’ అనుదాని కీక్రిందిది యర్థము. ‘పర్ణవృక్షముతోఁ జేయఁబడుట యను నీమున్నగు ననారభ్యాధీతములగు ధర్మములు ప్రకృతియందే యన్వయించును. అట్లన్వయించుటచే, బయిని వివరింపఁబడిన పునరుక్తిదోషము సంభవంపగలేదు.’ అనుసూత్రము ప్రమాణముగాఁ గలదు.

౧. (అవ + దా + త)వేటుపటుపఁబడినది.

౨. నేతిగిన్నెలోనుండి నేతిని దీసి, జుహు వసుపాత్రములో నుంచుట కుపయోగించు చిన్న గరిఁటెపంటి యజ్ఞపాత్రము.

౩. అతిదేశవాక్యము = ఒకచోట విధింపఁబడునంగములను మఱియొకచోట ననువదించి వినియోగింపఁజేయుట.

౪. ఒకటేయర్థము నొకటే శబ్దముచే గాని, వేరుశబ్దముచే గాని, రెండుమాటలు చెప్పట.

౫. ప్రకృతౌ వా ద్విరుక్తత్వాత్, లేక, ప్రకృతౌ వా - అద్విరుక్తత్వాత్, జై. సూ. ౩-౬-౨.

౬. ఏదే నొకయాగవిశేషము నారంభింపక పతింపఁబడునవి.

౭. ఒకచోట విధింపఁబడినయంగములను మఱియొకచోట ననువదించి వినియోగింపఁజేయుట.

ఈసూత్రమునందలి ప్రకృతిశబ్దమునకు 'దేనియం దుండునంగములను వికృతి యతిదేశముమూలముగాఁ దీసికొనునో, యట్టికృతువు' అని యర్థము కాదు. అట్లయినచో, గృహమేధీయేష్టియం దుండు జాహువునకు 'పర్ణవృక్షముతోఁ జేయఁబడుట' యనునది యంగముగా నన్వయింపకపోవలసివచ్చును. ఏవికృతియు గృహమేధీయేష్టి నుండి యంగములను దీసికొనదు. అట్లు తీసికొనుటకుఁ బ్రమాణ మేమియు లేదు. ఏకర్మమునం దతిదేశముచే నంగములు ప్రాప్తింపవో, యట్టి కర్మమునకే ప్రకృతి యని పేరు. ఉదా: దర్శపూర్ణమానేష్టులు. వానియం దంగములను గూర్చి కలుగు నా కాంక్ష వాని ప్రకరణమునందుఁ బరిపఁబడిన యంగములచేతనే యుపశాంతించుచుండుటంజేసి, యచట నతిదేశముచే నంగములు ప్రాప్తింపవు. గృహమేధీయేష్టి, ఉపనత్తు, అవభృథము మొదలగు వానియందుఁగూడ, నంగములనుగూర్చి కలుగు నా కాంక్ష, యుపకరించునవిగాఁ దెలియఁబడిన ఆజ్యభాగములు, స్విప్తకృత్తు,¹ ఇడ,² మున్నగువానిచే నుపశాంతించుచుండుటంజేసి, యచట నతిదేశముచే నంగములు ప్రాప్తింపవు. కనుక, నెచట నతిదేశముచే నంగములు ప్రవర్తింపవో, యట్టి ప్రకృతు లందు 'అనారభ్యాధీతము' లగు నంగములు ప్రవర్తించును. 'నష్టదశ సామిధేనీ రనుబ్రూయాత్'³ అను వాక్యముచే, 'సామిధేనీ' యనుపేరుగల ఋక్కుల కంగముగా విధింపఁబడిన 'పదునేడుమాటలు' అనునది యన్ననో, అనారభ్యాధీత మగునదైనను, బ్రకృతియందలి యంగాకాంక్ష,⁴ యాప్రకరణమునందు విధింపఁబడుటచే శీఘ్రముగా నుపసిత⁵ మగు 'పదునైదుమాటలు' అనుదానిచే, శాంతించినందున,

౧. చాతుర్యాస్థయగమందు (౧) చైశ్వర్యము (౨) వరుణప్రహాసము. (౩) సాకమేగము. (౪) సునాసీరీయము అను నాలుగుపర్వములు గలవు. వానిలో మూడవదగు సాకమేగమునపర్వమునందు 'మరుద్భ్యో గృహమేధిభ్య స్సర్వాసాం దుగ్ధే సాయ మోదనమ్' అనువాక్యముచే విహితమగు 'గృహమేధీయేష్టి' యొకటి కలదు.

౨. 'అగ్నేయే స్విప్తకృతే సమవద్యతి' (స్విప్తకృత్తనునన్నికొఱకు హవిస్సును వేటుపఱచుచున్నాడు.) అనుదానిచేత విధింపఁబడుయాగము.

౩. ఇడా ముపహ్వయతే (ఇడ నభిమంత్రించుచున్నాఁడు.) అనువాక్యముచే విధింపఁబడు యాగము.

౪. సామిధేనీ యనుపేరుగల ఋక్కులను బదునేడుసార్లు పఠింపవలయును.

౫. అంగములను గూర్చినయాకాంక్ష.

స్మరించునది.

‘పదునేడుమాటులు’ అనునది ప్రకృతియందుఁ బ్రవర్తింపదు. మఱి మన, వికృతులందుఁ బ్రవర్తించును. అయినను, వికృతులందరిదేశముచేఁ బ్రాప్తించిన ‘పదునేడుమాటులు’ అనునది ‘అనారభ్యాధీత’ మగుటచే దుర్బలమైనను, నుపదేశింపఁబడినదగుటచేతను, నిరవకాశ మగుటచేతను, బ్రబలమైన దగు ‘పదునేడుమాటులు’ అనుదానిచే బాధింపఁబడవలసి యుండుటంజేసి, ‘పదునేడుమాటులు’ అనునది యన్ని వికృతులందును బ్రవర్తింపదు. మఱి మన, నేవికృతులందుఁ బదునేడుమాటులు అనునది ప్రత్యక్షముగా వినఁబడుచున్నదో, యట్టి మిత్రవిందేష్టి, పశువైమృధము, అధ్వరకల్పము మొదలగు వికృతులందుమాత్రమే ప్రవర్తించును. ఇందులకు “కాఁగా ‘పదునైడుమాటులు’ అనునది ప్రకృతియందును, నెచటఁ బదునేడుమాటులనునది వినఁబడదో యట్టివికృతియందును బ్రవర్తించును” అను తంత్రవార్తికము^౧ ప్రమాణముగాఁ గలదు. ‘ఇచట నొకవాక్యముచేతనే యభిమత మగునర్థము సిద్ధించుచుండ, రెండువాక్యముల నవలంబించుట వ్యర్థము గదా!’ అని శంకింపరాదు. ‘పదునేడుమాటులు’ అనునది సామిధేసీఋక్కులస్వరూపమును నిర్వర్తింపఁ జేయుట కొఱకుఁ గానేరదు కనుక, దీని కేదే నొక క్రతువుతో సంబంధము కల్పింపవలసి యుండఁగా, నిది యనారభ్యాధీత మగుటచే, సమీపమందుఁ గ్రతు వేదియు లేనందున సామిధేసీఋక్కులద్వారమున, దీనికి (సాప్తదశ్యమునకు) నొక క్రతువుతో సంబంధము ‘అనారభ్య’^౨ వాక్యముచేఁ గల్పింపఁబడునంతలో, మిత్రవిందేష్టి మున్నగువాని ప్రకరణమునం దుండు వాక్యముచే, ననారభ్యవాక్యమువలన నన్నివికృతులతో సంబంధింపఁదగు ‘పదునేడుమాటులు’ అనునది యుపసంహారము మూలముగా నొకటే క్రతువునందుఁ బ్రవర్తింపవలె నని బోధింపఁబడుచున్నది. ఉపసంహార మనఁగా సాధారణముగా నన్నిటియందును బ్రాప్తింపఁదగినదాని నొకదానియందే నియమించుట, ఇందులకు “ప్రత్యేకముగా^౩ నొకదానిని నిర్దేశించి, దానితో సంబంధింపక పోవుటచే, స్పష్టము కాని సామాన్యవిధి, స్పష్టముగా నొకదాని నుద్దేశించి దానితో

౧. తంత్రవార్తికము. ౩-౬-౨ షేజి. ౧౦౭౮. “ఏవంచ ప్రకృతా వేతత్సంచదశ్యం ప్రతిష్ఠితమ్, వికృతౌచ న యత్రాస్తి సాప్తదశ్యపునశ్శృతిః.”

౨. అనారభ్యవాక్యము = “సప్తదశసామిధేసీ రనుబ్రూయాత్” అను వాక్యము.

౩. తంత్రవార్తికము. ౩-౪-౧౮ షేజి. ౧౦౭౦. “సామాన్యవిధి రస్పష్ట స్సంప్రహితేత భిశేషతః”

సంబంధించునట్లు తెలియఁబడునపుడు, 'ఉపసంహారము' అని మీమాంసకులచే వ్యవహరింపఁబడుచున్నది. అను తంత్రవార్తికము ప్రమాణ మగుచున్నది. వానిలో ననారభ్యవిధి, సామాన్యవిధి యగుచున్నది. మిత్రవిందేష్టి మున్నగువాని ప్రకరణమునందుఁ బరిపఁబడినవిధి యన్ననో, సామాన్యవిధి నేదే నొకక్రతువిశేషముతో సంబంధింపఁజేయుటంజేసి, విశేషవిధి యగుచున్నది. ఇంతటితో విరమించి, ప్రకృతము ననుసరింతము. ఇట్లు వాక్యప్రమాణముచే నంగ మగుట సిద్ధించుచున్నది.

అట్టి యీవాక్యప్రమాణము, ప్రకరణము మున్నగు నితరప్రమాణములకంటె బలవత్తర మగుచున్నది. ప్రకరణము, సాక్షాత్తుగా నంగములను బోధించి, వినియోగింపఁజేయులేదు. ప్రకరణ మనఁగా, అంగములకును, నంగికిని, బరస్పరము నుండు నాకాంక్షయే స్వరూపముగాఁ గలదిగదా! అట్టి యాకాంక్ష, వాక్యము మున్నగు వానిని గల్పింపక, స్వతంత్రముగాఁ బ్రమాణము కానేరదు. మఱే మన, ఆకాంక్ష గలవాక్యమును వినినపుడు, 'ఈవాక్య మేదే నొక యితరవాక్యముతోఁ గలిపి, యొకటేవాక్య మగుచున్నది' అని తెలియుచున్నది. కావున, నాకాంక్ష యను ప్రకరణ, 'మొకవాక్య మింకొకవాక్యముతోఁ గలసి యొకటేవాక్య మగుచున్న' దని నిశ్చయించుటకుఁ బ్రమాణ మగుచున్నది. కాఁగా, బ్రకరణము, వాక్యమును గల్పించి వినియోగమును దెలియఁజేయునంతలో, వాక్యము లింగమును, శ్రుతిని, గల్పించి వినియోగమును దెలియఁజేయఁగలదు. కనుకఁ బ్రకరణమునకంటె, వాక్యము బలవత్తర మగుచున్నది. కావుననే, "ఇంద్రాగ్నీ ఇదం హవి రజుషేతాం, అపీన్వధేతాం మహాజ్యాయో అక్రాతామ్" అనుమంత్రమునందు 'ఇంద్రాగ్నీ' అనుపదము తనయం దుండు లింగముచే, దశ్యేష్టి కంగ మని సిద్ధింపఁగా, 'ఇదం', 'హవిః' అనుపదములుకూడ 'ఇంద్రాగ్నీ' అనుపదముతో, నేకవాక్యతను బొందుటంజేసి,

౧. ఏకత్రువును నారంభించి నిర్దేశింపక, సామాన్యముగాఁ బరిపఁబడువిధి.

౨. ఇంద్రాగ్ని లిద్దఱును నీహవిస్సును బొందిరి. అభివృద్ధిని బొందించిరి. గొప్పజేజువునుగూడఁ గల్పించిరి. తై. బ్రా. ౩ ఆ ౫ ప్ర. ౧౦ అను.

౩. సోమయాజి, దశ్యేష్టియందు, బురోడాశము హవిస్సుగాఁగల యాగ్నేయయాగమును, సాన్నాయ్యము హవిస్సుగాఁగల రెండ్రయోగములను, నాచరించును. సోమయాజి కాక, ఆధానము మాత్రము చేసినదీక్షితుఁడు, దశ్యేష్టియందు బురోడాశమే హవిస్సుగాఁగల యాగ్నేయయాగమును, రైంద్రయాగములను నాచరించును గాని, సాన్నాయ్యయాగముల నాచరింపఁడు. దధి, పయస్సు అను రెండును సాన్నాయ్య మనబడును.

వాక్యప్రమాణముచే దర్శింపబడి యంగము లగుచున్నవి కాని, దర్శపూర్ణమానప్రకరణమునం దీమంత్రము పరిపూర్ణమైనదిగదా యని, ప్రకరణ ప్రమాణముచే, దర్శపూర్ణమానేష్టుల కంగములు కానేరవు. ప్రకరణప్రమాణముకంటె, వాక్యప్రమాణము బలవత్తరముగదా !

ప్రకరణ ప్రమాణవిచారము

రెండు వస్తువుల కొండొంటితోఁగల యాకాంక్ష ప్రకరణము. ఉదాః ప్రయాజాదులను విధించు 'సమిధో యజతి' అను సీమున్నగు వాక్యములందు, విధిని సార్థకముగాఁ జేయుట కిష్టసామాన్యము భావ్యముగా నున్నను, నిష్టవిశేషము భావ్యముగా నిర్దేశింపఁబడకుండుటంజేసి, 'సమిధో యజతి' అను వాక్యమునుండి, 'సమిత్తనుదేవత నుద్దేశించి చేయఁబడు యాగముచేత నుత్పాదింపవలయును' అనుసర్థము తెలిసినవెంటనే, 'దేని నుత్పాదింపవలయును?' అని యీసమిధ్యాగముచే నుపకరింపఁబడుదానినిగూర్చి యాకాంక్ష కలుగుచున్నది. దర్శపూర్ణమానేష్టులను విధించు "దర్శపూర్ణమాసాభ్యాం స్వర్గకామాయజేత" అనువాక్యమునుండికూడ 'స్వర్గమును గోరువాడు దర్శపూర్ణమాస లనెడు నిష్టులచే స్వర్గము నుత్పాదించునది' అను సర్థము తెలిసినవెంటనే, 'యీయిష్టులచే స్వర్గము నుత్పాదించుట యెట్లు?' అని యీయిష్టుల కుపకరించుదానినిగూర్చి యాకాంక్ష కలుగుచున్నది. ఇట్లే రెండింటికిని బరస్పరమును గలుగు నాకాంక్షయనెడు ప్రకరణప్రమాణముచే, ప్రయాజాదులు, దర్శపూర్ణమానేష్టుల కంగము లగుచున్నవి.

ఓయీ! ప్రయాజాదులను విధించు 'సమిధో యజతి' అను నిట్టివాక్యమందు ఇష్టవిశేషము వినఁబడినయెడల, విశ్వజిన్నాయముచే స్వర్గ మనుఫలము కల్పింపఁబడుఁగాక. అది యెట్లంటేని:—విశ్వజి త్తను యాగమును వివరించునధికరణమందు, 'విశ్వజితా యజేత' అనువాక్యమునందు ఫలము వినఁబడకుండుటంజేసియు, ఫలము లేనిదే విధి సార్థకము కాకపోవుటంజేసియు, ఫలము కల్పింపఁబడవలసి యుండఁగా,

౧. సంబంధించుకోరిక,

౨. ౧. తనూనపాతం యజతి, ౨. ఇథో యజతి, ౩. బర్హిర్యజతి, ౪. స్వాహాకారం యజతి అనునవి.

౩. దర్శపూర్ణమానేష్టులు, ప్రయాజాదులు ననురెండు.

౪. విశ్వజి త్తనుయాగము నాచరించుటమూలముగా, నిష్టము నుత్పాదింపవలయును,

స్వర్గ మందఱకును నిష్ట మగుటవలన, నదియే ఫల మగుచున్న దని చెప్పబడినది. ఇందులకు 'స్వర్గ' మందఱకును సమానముగా నిష్ట మగుటంజేసి, కల్పింపఁదగిన ఫల విశేషము, స్వర్గమే యగుచున్నది' అను మీమాంసాసూత్రము ప్రమాణ మగుచున్నది. లేదా, 'రాత్రిసత్రన్యాయము' చేత నైన, సర్థవాదమునందు వినఁబడు ప్రతిష్ఠ యనుఫల, మీప్రయాజాదులకుఁ గల్పింపఁబడుఁగాక. రాత్రిసత్ర మను యాగమును వివరించునధికరణమునందు, 'ప్రతిష్ఠన్తి హవై య ఏ తా రాత్రీ రుపయన్తి' అను సర్థవాదమునకు³ సమీపమునం దుండు 'జ్యోతిర్గా రాయు రితి తృప్తహా భవన్తి'⁴ అను విధివాక్యమందు ఫలము వినఁబడకుండుటంజేసియు, ఫలము లేనిదే విధి వ్యర్థము కావలసి యుండుటంజేసియు, నీ విధియందు ఫల మవశ్యముగాఁ గల్పింపవలసి యుండ, 'ప్రతిష్ఠన్తి' ఈమున్నగు సర్థవాదమునందు వినఁబడిన ప్రతిష్ఠ యనునది, ఫల మగుచున్న దని చెప్పబడినది. విశ్వజిదధికరణమునందు వివరింపఁబడిన న్యాయము ననుసరించి, విశ్వజిద్యాగమున కుపస్థితము కానిస్వర్గ మనుఫలమును గల్పించుటయందును, నా ఫలమును బ్రస్తుత మగు ప్రయాజాదులతో సంబంధింపఁజేయుటయందును, గల్పనాక్లేశ మధికముగా నున్నందున, 'ప్రతిష్ఠన్తి హవై' అనునీమున్నగు సర్థవాదమునం దుపస్థిత మగు, ప్రతిష్ఠ యనుదానిని బ్రస్తుతమైన ప్రయాజాదులకు ఫలముగాఁ గల్పించుట సులు వగుచున్నదిగదా! ఇందులకు ప్రతిష్ఠ యనునది యర్థవాదమునందు నిర్దేశింపఁబడుటంజేసి, ఫలము కాఁదగిన దని, ఆత్రేయుఁ డను నాచార్యుఁడు చెప్పుచున్నాఁడు. "అట్టిఫలము వినఁబడనపుడు, స్వర్గము మున్నగునవి ఫల మని మూఁహింపవలసి యున్నది" అను జైషినిసూత్రము ప్రమాణముగాఁ గలదు. కావున, విశ్వజిన్న్యాయముచేఁ గాని, రాత్రిసత్రన్యాయముచేఁ గాని, ప్రయాజాదులు స్వతంత్రఫలము గల వగుట సంభవించుచుండ, నవి దర్శపూర్ణమానేష్టుల కంగము లని యేల యంగీకరింపవలయును : ఇట్లు 'ఓయా' మొదలుకొని, యింతవఱకును జేయు శంక కీక్రిందిది సమాధానము.

౧. జై. సూ. ౪-౩-౧౫ "న స్వర్గ స్సాన్యత్ సర్వాః ప్రత్యవిశిష్టత్వాత్"

౨. రాత్రి యనుపేరుగల యంగముల నాచరించువారు ప్రతిష్ఠను బొందుదురు.

౩. విధివాక్యములందు విధింపఁబడువానియందలి ప్రాత్యక్షమును దెల్పుటమూలముగా, నా విధివాక్యములతో నేకవాక్యతను బొందుటమూలముగాఁ బ్రమాణము లగువాక్యములు.

౪. "ఫలమాత్రే యో నిర్దేశా ద్రుతౌ హ్యనుమానం సాన్యత్."

అట్లు శంకించుట తగదు. ప్రయాజాదు లేదే నొకస్వతంత్రఫలమునకే యుపయోగించు నని సిద్ధింపజేయుపక్షమున, నీరెండింటిలో నొకదానికే యుండునాకాంక్ష మూలముగానే, యీరెండింటికిని సంబంధము కల్పింపవలసి వచ్చును. అది యెట్లన; ఇచట స్వతంత్రఫలమునకు, సాధన మేది? యనునాకాంక్ష లేదు. విధివాక్యము నంను వినఁబడు ఫలముమాత్రమే, సాధనము నాకాంక్షించును. ఈప్రయాజాదులను విధించువాక్యములయం దట్టి స్వతంత్రఫలము వినఁబడుట లేదుగదా! యిచ్చన, నీ స్వతంత్రఫలమునకు సాధనాకాంక్ష^౩ కలుగలేదు గనుక, ప్రయాజాదులకుమాత్రముండు 'వీనిచే నేఫలము సంపాదింపవలయును?' అను భావ్యాకాంక్షమూలముగానే,^౪ వీని కేదే నొకస్వతంత్రఫలము కలుగుట సిద్ధింపవలసి వచ్చును. ఈప్రయాజాదులు దర్శపూర్ణమానేష్టులకే యుపయోగించు నని చెప్పట కన్ననో, యీరెండింటికిని నుండు రెండొకాంక్షలును గూడఁ బ్రమాణము లగుచున్నవి. ప్రయాజాదులకు "వీనిచే సాధింపఁబడుఫల మెద్ది"? అను భావ్యాకాంక్షయు, దర్శపూర్ణమానేష్టులకు 'వీని నెట్లాచరింపవలయును?' అను కథంభావాకాంక్షయు^౫ ననెడు రెం డొకాంక్ష లిచ్చఁ గలవు గదా! రెండింటిలో నొకదానికిమాత్రమే కలుగునాకాంక్షకంటె, నారెండింటికిని గలుగునుభయాకాంక్ష బలవత్తర మైన దని, ముందు^౬ వివరింపఁబడును. కాఁగా, నీప్రయాజాదులు దర్శపూర్ణమానేష్టుల కుపయోగించు నని చెప్పటయే యుక్తము కాని, యేదే నొకస్వతంత్ర మగుఫలముకొఱ కుపయోగించు నని చెప్పట తగదు. ఇందులకు, "ద్రవ్యము,^౭ సంస్కారము, కర్మము ననునవి తమకంటె నితరము లగువాని

౧. దర్శపూర్ణమానేష్టులు, ప్రయాజాదులు అనునవి.

౨. 'సమిధో యజతి' 'తనూనపాతం యజతి' అను నీమన్నగు ప్రయాజాదులను విధించువాక్యములయం దెచటను ఫలము వినఁబడుటలేదు.

౩. = కరణాకాంక్ష. దీనికి సాధన మేది యనునాకాంక్ష.

౪. సాధ్యాకాంక్ష = ఫలాకాంక్ష = ఫల మేది యనునాకాంక్ష.

౫. = ఇత్థంభావాకాంక్ష = ఇతికర్తవ్యతాకాంక్ష = ఇది యెట్లు చేయవలయు ననెడి యాకాంక్ష.

౬. ప్రకరణ మనుప్రమాణము, స్థానము, సమాఖ్య యనుప్రమాణములకంటె బలవత్తర మైన దని నిరూపించునందర్శమునందు.

౭. జై. సూ. ౪ + ౩-౧ "ద్రవ్యసంస్కారకర్మసు పరార్థత్వాత్ఫలశ్రుతి రర్థవాదస్యాత్." "

కొఱకే యుజయోగించును గనుక, వాని నుద్దేశించి యేదే నొకఫలమును బోధించు స్తుతివాక్య మర్థవాదో మగుచున్నది” అను సూత్రము ప్రమాణ మగుచున్నది. వీనిలో ద్రవ్యము నుద్దేశించి ఫలమును బోధించు స్తుతివాక్యమున కుదాహరణము:— “ఎవనియొక్క జహువు, మోదుగుచెట్టుకట్టుతోఁ జేయఁబడునో, యతఁడు పాప కరములగు వాక్యములను వినఁడు.” అనునీమున్నగునవి.^౧ సంస్కారము నుద్దేశించి ఫలమును బోధించు విధివాక్యమున కుదాహరణము:— “యజమానుఁడు^౨ యజ్ఞదీక్ష యందుఁ దనకంటి కంజన ముంచుకొనుటమూలముగాఁ దనశత్రువుయొక్కకంటిని నశింపఁజేయుచున్నాఁడు”^౩ అనునీమున్నగునవి. కర్మము నుద్దేశించి ఫలమును విధించు విధివాక్యమున కుదాహరణము:—

“ప్రయాజములను,^౪ ననూయాజములను, నాచరించువాఁ డా యజ్ఞమున కొకకవచమును ధరింపఁజేయుచున్నాఁడు” ఈ మొదలైనవి.^౫ “ద్రవ్యము సంస్కారము...” అను పైసూత్రముం దుండు, సంస్కార మనుపదము, ద్రవ్యమునం దేదే నొకసంస్కారమును గలిగించు కర్మమును బోధించుచున్నది గనుక, నచట నుండు

౧. వేదమునందు, మంత్రములు, బ్రాహ్మణములు నను రెండుభాగములు గలవు. వీనిలో బ్రాహ్మణములతో సంబంధించి యేకాన్వయమును జెందువాక్యముల కర్థవాదము లని షేరు

౨. “యస్య పర్ణమయీ జహూ ర్భవతి, న స పాషాన్ శ్లోకగ్న్ శ్రుణోతి.”

౩. “యస్య వైకంకతీ ధ్రువా భవతి, ప్రత్యేవాస్యాహుతయ స్తిచన్ద్రధావైవ జాయతే. = ఎవనియొక్క ధ్రువమును పాత్రము, కాండ్రేపకట్టుతోఁ జేయఁబడునో, యతఁడు చేయు హోమము లతనికిఁ బ్రతిష్ఠను గలుగఁజేయును-అనునీ మొదలైనవి.

౪. “యదాక్షే చక్షురేవ భ్రాతృవ్యస్య వృక్షే.” తె. సం॥ ౬-౧-౧-౫.

౫. “యన్నవనీతే నాభ్యక్షే సర్వా ఏవ దేవతాః ప్రీణాతి” యజమానుఁడు యజ్ఞదీక్షయందు నవనీతమును దనశరీరమునందుఁ బూజికొనటచే, సమస్తదేవతలను సంతోషింపఁ జేయుచున్నాఁడు—

౬. ‘వర్మ వా ఏత ద్యజ్ఞస్య క్రియతే, య త్ప్రియాజానూయజా ఇజ్యంతే’ తె. సం. ౨-౬-౧-౫

౭. ‘య దాజ్యభాగో యజతి, చక్షుషీ ఏవ, తద్యజ్ఞస్య ప్రతిదధాతి’ ఈ మొదలయినవి. = ఆజ్యభాగములనెడు హోమములను జేయువాఁడు, తాను జేయు యజ్ఞమునకుఁ గన్నుల సుంచుచున్నాఁడు.

‘కర్మము’ అనుపదము, ‘ఆరాదుపకారక’^౧ మను కర్మమునే బోధించు నని తెలియు నది. ఈవిషయ మింతటితో ముగింతము.

ఇట్లు ప్రకరణమును ప్రమాణముయొక్క స్వరూపము నిరూపింపఁబడి, యితర ప్రమాణములకంటె దానియందుండువిశేషము తెలియఁజేయఁబడుచున్నది. ఈప్రకరణ మనుప్రమాణ మేదే నొకక్రియనే, యంగముగా వినియోగింపఁజేయును గాని, ద్రవ్యమును, గుణమును సంగములుగా వినియోగింపఁజేయనేరదు. ద్రవ్యగుణముల సంగములుగా వినియోగింపఁజేయవలసినపుడు, వీనితో సంబంధించు నేదే నొకక్రియా మూలముగానే, యిట్లు వినియోగింపఁజేయును. అట్లేల చేయవలయునో వివరించెదను, వినుము. “యజేత స్వర్గకామః” అనువాక్యమందలి ‘యజేత’ పదము దుండు ‘త’ ప్రత్యయమందుండెడి యాఖ్యాతత్వ మనుసంశయమచే, ‘చేయవలెను’ అనుసర్థభావన తెలియఁజేయఁబడుచున్నది. ఈయర్థభావనయందు (i) దేనిని జేయవలయును? (ii) దేనిచే జేయవలెను? (iii) ఎట్లు చేయవలయును? అను మూడంశములు గలవు. వీనిలో ‘భావ్య మేది’ యని యాకాంక్ష కలుగఁగా, షష్ఠాద్యన్యాయము^౨ మూలమున, స్వర్గము భావ్యముగా నన్వయించును. కావున, ‘స్వర్గము నుత్పాదింపవలయును’ అను సర్థ మేర్పడుచున్నది. ఇచటఁ ‘గరణ మేది’ యని యాకాంక్ష కలుగఁగా, ‘భావార్థాధికరణన్యాయము’^౩ ననుసరించి, యర్థభావనను బోధించు ‘త’ ప్రత్యయ ముండు ‘యజేత’ పదముచేతనే, తనయందుండెడి ‘యజ్’ ధాతువుమూలమున బోధింపఁ బడుచున్నయాగము, కరణముగా నన్వయించుచున్నది. కాఁగా, ‘యాగముచేస్వర్గము నుత్పాదింపవలయును’ అనుసర్థ మేర్పడుచున్నది. పిమ్మట యాగముచే స్వర్గము నెట్లుత్పాదింపవలయును? అని కథంభావాకాంక్ష కలుగఁగా, నీవాక్యసమీపమునఁ బరిపఁబడినదియు, నిర్దేశింపఁబడినఫల మేమియు లేనిదియు నగు క్రియాసమూహమే తనచే నేది యుపకరింపఁబడవలయును? అను నాకాంక్షమూలమున, నితికర్తృవ్యతగా నన్వయింపఁదగి యున్నది. లోకమునందు ‘కథంభావాకాంక్ష’ కలుగునపు, డేదే నొకక్రియయే యట్టియాకాంక్షను బూరింప నన్వయించు నని తెలియుచున్నది గదా!

౧. ప్రధానయాగమున కుపకరించుసంగములు, సన్నిపత్యోపకారకము లనియు, ఆరాదుపకారకము లనియు, చెందువిధములు.

౨. ఈన్యాయము ‘సోమేన యజేత’ అను ప్రకరణమున వివరింపఁబడినది.

౩. ఇదియు సోమయాగప్రకరణముననే, వివరముగా వ్రాయఁబడినది.

‘గొడ్డలిచే గట్టి నెట్లు చీల్చవలెను’ అని యాకాంక్ష కలిగినపుడు, ‘హస్త’ మనుషడ ముమాత్ర మట్టిసందర్భమం దుచ్చరింపబడుచున్న దైనను, దానిచే బోధింపబడు చేయి యితీకర్తవ్యతగా నన్వయింపనేరదు. అట్లన్వయింపఁదగిన దేది యన, ‘గొడ్డలిని జేతితోఁ బైకెత్తి, క్రిందఁ బడవైచి’ అని చెప్పఁబడును గనుక, ‘పై కెత్తుట, క్రిందఁ బడవైచుట’ అను సీరెండు క్రియలే యట్లన్వయించును. చేయికూడ నారెండు క్రియలమూలముగానే యట్లన్వయించు నని యెల్లరకును దెలిసినవిషయమే.

ఇంతే కాక, కథంభావాకాంక్ష యనఁగా, గరణమునకు సంబంధించియుండు, ‘ప్రకార మేది’ యనునాకాంక్ష. ‘కథమ్’ శబ్దమునం దుండు ‘థమ్’ అనుప్రత్యయము, ప్రకారమును బోధించును. ప్రకార మనఁగా, నొకానొక సామాన్య, మితరము లగు వానికంటె భిన్న మని, తెలియఁజేయుటకై, దానియం దుండువిశేషము. ఒకానొక క్రియ యనెడిసామాన్యమే, భావనరూపముగా ‘యజేత’ పదమందలి ‘త’ ప్రత్యయ మం దుండు, నాఖ్యాత మనునగళముచే దెలియఁజేయఁబడుచున్నది. ‘యజేత స్వర్గ కామగి’ అనువాక్యమునుండి యున్ననో, యాగముచే స్వర్గము నెట్లుత్పాదింప నగునో, యట్లాయాగమము నాచరింపవలెను.’ అనునర్థము తెలియఁజేయఁబడుచున్నది. ఇచట స్వర్గము నుత్పాదించునట్లు యాగము నాచరించుటలో, నొకానొకవిశేష ముండ వలయు నని తెలియుచున్నది. క్రియ యనెడి సామాన్యమం దుండెడి విశేషము, క్రియయే యగును. బ్రాహ్మణజాతి యనెడు సామాన్యమునం దుండువిశేష మగు పరివ్రాజకుఁడు (సన్న్యాసి) మున్నగువారు, బ్రాహ్మణులే యగుదురు గాని, వారి కంటె వేఱు కానేరరు. కాఁగా, నిచటఁ గరణమగు యాగక్రియయం దుండవలసిన విశేష మేది యని, క్రియావిశేషాకాంక్ష యను మఱియొకపేరుగల కథంభావాకాంక్ష కలుగఁగా, వేటొకక్రియయే యట్టియాకాంక్షను బూరించునట్లన్వయించుటయే, యుచితము. ఇచటఁ గరణమగు యాగమందుండు క్రియావిశేషము, అన్వాధానము మొదలు, బ్రాహ్మణులగు ఋత్విజులను దృష్టిపఱచుటవర్యంతమును గల క్రియాసమూహమే యగుచున్నది. కావున నట్టి క్రియావిశేషము, ప్రకరణమను ప్రమాణము చేతనే గ్రహింపఁజేయఁబడుచున్నది. ఈ క్రియావిశేషము కరణమునం దుండుట యనఁగా, నిది (క్రియావిశేషము) కరణమున కుపకరించుటయే. అట్టి క్రియావిశే

౧. కథమ్ = కిం + థము = క + థము = కథమ్.

౨. ఒకానొక ప్రత్యేకమగు క్రియ.

నము లేకుండినచో, యాగసామాన్యమువలన, ఫలమును జనింపజేయు నపూర్వము పుట్టనేరదుగదా! గొడ్డలిని బై కెత్తుట, క్రిందకట్టమీఁద సరిగాఁ బడవేయుట, అనేడు క్రియలు సరిగా జరుపకున్నచో, నాగొడ్డలిచేఁ గట్టి రెండుగాఁ జీల్చబడదు గదా. కాఁగా, కథంభావాకాంక్ష కలుగునపు, నొకానొకక్రియావిశేషమే, యట్టియాకాంక్షను బూరింప నన్వయించు నని సిద్ధించుచున్నది.

కావుననే, ద్రవ్యమును, దేవతయు సిద్ధము లైనను, నేదే నొకదేవత నుద్దేశించి చేయుద్రవ్యత్యాగరూప మగు యాగముయొక్క స్వరూపము నుత్పాదించుట యను క్రియాద్వారమున, భావనయం దన్వయించు నని, సాంప్రదాయకులచేఁ జెప్పబడుచున్నది. వికృతియాగమునందలి¹ భావనయందుఁగూడఁ, గథంభావాకాంక్ష కలుగునపుడు, మొదటఁ బ్రకృతియాగమందలి కరణమగు యాగమునకుఁ గలిగిన యుపకారములే, యిచ్చటను నతిదేశింపఁబడి,² యాపెంబడినే వానిని (ఉపకారములను) జనింపజేయు క్రియలును నతిదేశింపఁబడు నని, శాబరభాష్యమునందుఁ³ జెప్పఁ బడినది. ఒకవేళఁ గథంభావాకాంక్ష కలుగునపుడు, సిద్ధ మగువస్తు వాయాకాంక్షను బూరింప నన్వయింపఁదగి యున్నపక్షమున, 'సిద్ధములగు ద్రవ్యమును దేవతయు, యాగస్వరూపమును సంపాదించుటద్వారముననే, భావనయం దన్వయించును' అను సాంప్రదాయకుల వాక్యము వ్యర్థ మయ్యెడిని. కావునఁ గ్రియయే యతికర్తవ్యతగా నన్వయింపఁదగినది. కథంభావాకాంక్షను బూరించునట్లన్వయింపఁదగినదియే, యితి కర్తవ్యత యగుచున్నది గదా! 'ఇతికర్తవ్యత' అనుపదమునందలి 'ఇతి' శబ్దము నకుఁ బ్రకార⁴ మర్థము. 'కర్తవ్య' పదమునకు 'చేయఁదగినది' (= క్రియా సామాన్యము = ఏదే నొక క్రియ.) అని యర్థము. కావున, 'ఇతికర్తవ్యత' యనఁగా, 'చేయఁదగిన క్రియాసామాన్యము.'⁵ ప్రకార మనఁగా, నొకానొక సామాన్య

౧. సాంప్రదాయ మనఁగా వేదము. వేదమును సమగ్రముగాఁ దెలిసికొనినవారు సాంప్రదాయకులు.

౨. ఇష్టమును, యాగములును బ్రకృతు లనియు, వికృతు లనియు రెండువిధములుగా నున్నవి.

౩. ఒకసందర్భమునందు విధింపఁబడినవై, వేటొకసందర్భమునందుఁ గూడ స్మరింపఁబడి యన్వయింపఁబడినవి.

౪. జైమినిరచించిన పూర్వమిహంసానూత్రములకు శబరస్వామిచే రచియింపఁబడిన భాష్యము.

౫. విధము = రీతి = పద్ధతి.

౬. ఏదే నొకక్రియ.

మితరము లగువానికంటె భిన్న మని తెలియజేయుటకై, దానియం దుండు విశేష మని, యితరుముందే చెప్పబడినది. ఒకానొకక్రియయం దుండువిశేషము, క్రియయే యగుచున్నది. కావున, సిద్ధ మగువస్తు వెన్నడును నితీకర్తవ్యత కాజాలదు. మతే మన నొకక్రియావిశేషమే యితీకర్తవ్యత కాగలదు. సిద్ధములగు ద్రవ్యము, దేవత మున్నగునవి యన్ననో, కరణ మగు యాగమున కంగములుమాత్రమే కాదగి యున్నవి. అట్లగుటకూడ, శ్రుతి మున్నగు నితరప్రమాణములమూలముగానే కాని, ప్రకరణప్రమాణముమూలమునఁ గాదు. ఇందులకు, “ప్రస్తుతపుఁ గ్రియలసందర్భము లందు” వినఁబడు ద్రవ్యము గాని, గుణము గాని యేకవాక్యముచేఁ గల్పింపఁబడిన యేదే నొక యవాంతరవ్యాపారముతో సంబంధించిననేకాని, యాక్రియలయం దితి కర్తవ్యతగా నన్వయింపనేరదు.” అను ప్రమాణము గలదు. కనుక నే, ‘బర్హిర్దేవ సదసం దామి’ అను నిట్టి మంత్రములు, లింగప్రమాణముమూలముగానే, యా యాక్రియల కంగములగుచున్నవి గాని, ప్రకరణప్రమాణముమూలమునఁ గాదు. అని, రాణకమను గ్రంథమునందలి, యర్థవాదాధికరణమునం దుండు, పూర్వపక్షమును ముగించు సందర్భమునఁ జెప్పబడియున్నది. కొన్ని స్థలములయందు,² ద్రవ్య మితి కర్తవ్యతగా నన్వయించు నని చెప్పినమాటకు ‘అనేకగ్రంథములయం³ దంగీకరింపఁ బడుటచేతను, బైని వివరింపఁబడినయుక్తులచేతను, నాద్రవ్య మంగముగానే యన్వ యించు నని యభిప్రాయము. కాఁగా, బ్రకరణ మనుప్రమాణ మొకానొకక్రియనే యంగముగా వినియోగింపజేయు నని సిద్ధించుచున్నది.

ఈప్రకరణము, మహాప్రకరణము, అవాంతరప్రకరణము నని రెండువిధము లుగా నున్నది.

౧. “నావాంతరక్రియామోగాదృతే వాకోఽపకల్పితాత్, గుణద్రవ్యే కథం భావైర్ గృహ్లాన్తి ప్రకృతాః క్రియాః.”

౨. దేవతలకు స్థానముగా నుద్దేశింపఁబడిన బర్హిస్సును గోయుచున్నాను.

౩. పార్థసారథిమిశ్రుచే రదియింపఁబడిన న్యాయరత్నమాల యను మిహాంసాగ్రంథము.

౪. కాబరభాష్యము, తంత్రవార్తికము, న్యాయసుధ మున్నగుగ్రంథములు.

మహాప్రకరణము

వానిలో, స్వర్గాదిఫలముల నుత్పాదించుట యను ఫలభావనకు సంబంధించు ప్రకరణము మహాప్రకరణము. దర్శపూర్ణమానేష్టులచే స్వర్గము నుత్పాదించుట యను నది ఫలభావన గనుక, మహాప్రకరణముచే బ్రయాజాదులు, దర్శపూర్ణమానేష్టుల కంగము లగుచున్నవి. ఉభయాకాంక్ష ప్రకృతులయందే యుండును గాన, నీమహాప్రకరణము ప్రకృతులందే ప్రవర్తించును గాని, వికృతులందుఁ బ్రవర్తింపనేరదు. ఏ యాగమునందు, భావన కావశ్యకము లగునంగము లన్నియుఁ గర్తవ్యములుగా నుపదేశింపఁబడునో, యట్టియాగము ప్రకృతి. ఉదా:—ఇష్టులలో దర్శపూర్ణమానేష్టుల ప్రకృతులు, ఆయుష్టులందుఁ, బ్రయాజాదులసంబంధము లేనిదే, ప్రధానముల కుండు కథంభావాకాంక్ష యుపశమింప కుండుటంజేసియు, బ్రధానములతో సంబంధము లేనిదే, ప్రయాజాదుల కుండు నుపకార్యాకాంక్ష యుపశమింప కుండుటంజేసియు, నాయుభయాకాంక్ష యనెడు ప్రకరణము ప్రవర్తించి, ప్రధానములకుఁ బ్రయాజాదులంగము లని తెలియఁజేయుచున్నది. వికృతులం దన్ననో, యట్టిప్రకరణము సంభవింపనేరదు. ఏయాగమునందు భావన కావశ్యకము లగునంగము లన్నియుఁ గర్తవ్యములుగా నుపదేశింపఁబడనో, యది వికృతి. ఉదా:—సౌర్యేష్టి మొదలగునిష్టులు, అట్టివికృతియందుఁ గ్రోత్తగాఁ బరింపఁబడు నుపహోమములు మున్నగు పూర్వార్వాంగములు, ప్రకరణప్రమాణముచే నంగములుగా వినియోగింపఁబడనేరవు. ఆలోచింపఁగా, నీవికృతియం దుపదేశింపఁబడిన యపూర్వార్వాంగములకు ‘వీనిచే దేని నుత్పాదింపవలయును ?’ అను నుపకార్యాకాంక్ష కలదు. కాని, యిచట ప్రధానమున కావశ్యకమగు కథంభావాకాంక్ష, ప్రకృతినుండి యతిదేశముచేఁ బ్రాప్తించునంగముల మూలముననే యుపశమించును గాన, నట్టికథంభావాకాంక్ష ప్రధానమున కుండదు. కావున, నుభయాకాంక్ష యనెడు ప్రకరణప్రమాణముచే, నిచ్చటి యపూర్వార్వాంగములకు వినియోగము సంభవింపనేరదు. ‘ప్రకృతియందలి యంగములు వికృతియందుఁ బరింపఁబడ కుండుటంజేసి, యప్రత్యక్షము లగుటవలనను, వికృతియందలి యపూర్వార్వాంగము లన్ననో, వికృతియందే పరింపఁబడుటచేఁ బ్రత్యక్షము లగుటవల

౧. యాగములందు జ్యోతిష్టోమము ప్రకృతి.

౨. యాగములందు బృహస్పతిసంధము మొదల శ్లోకమునందునుగల వన్నియు వికృతులు.

నను, వికృతియందలి ప్రధానములకుండు కథంభావాకాంక్ష యీయపూర్వాంగముల వలననే యేల యుపశమింపఁగూడదు?' అని శంకింపవలదు. ఆయపూర్వాంగములు వికృతియందుఁ బరిమళబడుటచేఁ బ్రత్యక్షము లయినను, వానిచే నిట్టి యుపకారము సిద్ధింపఁగల దని, యంతకుముందు దెలియలేదు గనుక, నీయపూర్వాంగములు వేగముగాఁ బ్రధానమున కుండు కథంభావాకాంక్ష నుపశమింపఁజేయ సమర్థములు కానేరవు. ప్రకృతియందలి యంగము లన్ననో, దానియందలి ప్రధానముల కింతకుముందుపకరించినట్లు తెలియుటవలన, నవి వికృతియం దుపదేశింపఁబడ కుండుటచే నప్రత్యక్షము లయినను, నిచట నతిదేశింపఁబడుటచేతనే—యిందలి ప్రధానముల కుండు కథంభావాకాంక్ష నుపశమింపఁజేయ సమర్థము లగుచున్నవి. ప్రకృతియందలి యంగములను, వికృతియందు స్మరింపఁజేయుటకు సమర్థమగు ప్రమాణము లేకపోలేదు. ఉపమాన మను ప్రమాణముమూలముగా, నవి వికృతియందు స్మరింపఁజేయఁబడఁగలవు. గవయ మను మృగమును జూచినపుడు, గోవుయొక్కపోలిక దానియందుఁ గనుపట్టుటచే, గవయమృగము గోవువంటిదే యని, యుపమానప్రమాణముమూలముగాఁ దెలియుచున్నది. అట్లే, వికృతియగు సౌర్యేష్టిని విధించు 'సౌర్యం చరుం నిర్వపేత్' అనువాక్యమును జూచినపుడు, దీనియందు ఓషధివలఁ బుట్టిన చరు వను ద్రవ్యమును, సూర్యుఁ డను నొకదేవతయు, వినఁబడుటచే నీవాక్యము, అగ్ని యను నొకటే దేవతను, నోషధివలనఁ బుట్టిన పురోడాశ మనుద్రవ్యమును బోధించునదియు, బ్రకృతి యగు దర్శేష్టియందలి ప్రధానమైన యాగ్నేయయాగమును విధించునదియు నగు 'య దాగ్నేయాఽష్టాకపాలోఽమావాస్యాయాం.....' ఈ మున్నగు వాక్యమును సరిగాఁ బోలియున్న దని తెలియుచున్నది. అట్లు తెలియుటచే, గాగ్నేయవాక్యమునుండి^౩ తెలిసికొనఁబడు భావనారూప మగుసర్థమును, భావన కావశ్యకము లగు సంగములును, నీ సౌర్యవాక్యమునుండి^౪ కూడఁ దెలిసికొనఁబడవలసియున్న వని స్పష్టపడుచున్నది.

౧. సూర్యునికొఱకు చరువును నిర్వపించి యజించుటచే నిష్ఠము నుత్పాదించవలయును.

౨. చరువు = హోమమునిమిత్త మగు నన్నము.

౩. దర్శేష్టియందుఁ బ్రధానమగు నాగ్నేయయాగమును విధించు 'యదాగ్నేయ' ఇత్యాది వాక్యము.

౪. వికృతి యగు సౌర్యేష్టిని విధించు 'సౌర్యం చరుం నిర్వపేత్' అనువాక్యము.

ఆభావనయందు సాధ్యము, కరణము, ఇతికర్తవ్యత అను మూడంశములు గలవు. వానిలో బ్రహ్మవర్చసో మను భావ్యమును, 'చరువు' అనుద్రవ్యమునకును సూర్యుడను దేవతకును గల సంబంధముచే నూహింపఁబడు యాగ మనెడి కరణమును, సౌర్యవాక్యమునం దున్నవి గనుక, నిక నితికర్తవ్యతాకాంక్ష కలుగఁగా; నాగ్నేయయాగమునందలి యంగములచే గలిగిన యుపకారమే, యీసౌర్యయాగమందతిదేశింపఁబడి, యాయుపకారమువెంబడినే, దానిని జనింపఁజేయు నంగమగు నితికర్తవ్యతకూడ, నీవికృతియాగమునందతిదేశింపఁబడును. అట్లు చేయుటచే, బ్రహ్మవర్చసమును గోరువాడు, ఆగ్నేయయాగమునందలి యంగములచే జనించినయుపకారమునే వినియోగించి, సౌర్యయాగము నాచరించుటమూలముగా, నట్టి బ్రహ్మవర్చసము నుత్పాదించుకొనవలయును. ఆగ్నేయయాగమునుండి యతిదేశింపఁబడిన యితికర్తవ్యతమూలముగానే, సౌర్యయాగమందలి యితికర్తవ్యత శాంతింపఁగలదు గనుక, వికృతియాగమునందు శ్లేభయాకాంక్ష యనెడి ప్రకరణప్రమాణముచే వినియోగము సంభవింపనేరదు. వికృతియాగమునందు దుష్దేశింపఁబడిన యపూర్వాంగముల కన్ననో, వీనిచే నుపకరింపఁబడున దేది? యను నుపకార్యాకాంక్ష యొక్కటి మాత్రమే యుండుటంజేసి, యొకటేయాకాంక్ష యనెడి స్థానప్రమాణము మూలముగా, నీయపూర్వాంగములు అందలి ప్రధానముతో సంబంధించును. 'ప్రకృతినుండి వికృతిలోనికిఁ దీసికొని రాఁబడు నంగములే ప్రకరణ ప్రమాణము మూలముగా నందలి ప్రధానముతో నేల సంబంధింపఁజేయఁబడఁగూడదు.'? అని చెప్పరాదు. ఆయంగములు ప్రకృతియందలి ప్రధానమున కింతకుముందే యుపకరించిన వగుటంజేసి, వానికిఁ గలిగిన యుపకార్యాకాంక్ష యుపశమించినది గదా! కావున నుభయాకాంక్ష యనెడి ప్రకరణ మిచటఁ బ్రవర్తింపనేరదు.

“ఓయీ! ప్రకృతినుండి యతిదేశింపఁబడిన యంగముల కింక నుపకార్యాకాంక్ష లేకుండుటంజేసి, యవి స్థానప్రమాణము మూలముగానే వికృతియందలి ప్రధానముతో సంబంధింపవలసి యున్నది. వికృతియందు దుష్దేశింపఁబడిన యపూర్వాంగ

౧. 'సౌర్యం చరుం నిర్వపేత్ బ్రహ్మవర్చసకామః' = బ్రహ్మవర్చసమును గోరువాడు, సూర్యునికొఱకు 'చరువు' ను సమర్పించి యుజించుట మూలముగా, నిష్ఠము నుత్పాదించుకొనవలయును. బ్రహ్మవర్చసము = బ్రహ్మతేజము.

౨. స్థాన మనఁగా సన్నిధి. సన్నిధియందుండు నంగములకు నుపకార్యాకాంక్ష యొకటే యుండును.

ముల కన్ననో, యుపకార్యాకాంక్ష యుండుటవలనను, నందలి ప్రధానమునకుఁగూడ నుపకారకాకాంక్ష యుండుటవలనను, నా యపూర్వాంగములు ప్రకరణ ప్రమాణము మూలముగానే యాప్రధానముతో సంబంధింపఁగలవు. స్థానప్రమాణముకంటెఁ బ్రకరణప్రమాణమే యెక్కువ శీఘ్రముగాఁ బ్రవర్తించి, యంగములను వినియోగింపఁ జేయును. కాఁగా నపూర్వాంగములే మొదట వికృతియందలి ప్రధానముతో సంబంధింపవలసి యున్నవి గాని, ప్రకృతినుండి యతిదేశింపఁబడిన యంగములు కాదు” అను శంక కీక్రిందిది సమాధానము : ప్రకరణ ప్రమాణము స్థానప్రమాణముకంటె శీఘ్రముగా వినియోగింపఁజేయు ననుమాట సత్యమే. కాని ప్రమాణముల బలాబలతారతమ్యముకంటెఁ బ్రమేయములందలి బలాబల తారతమ్యమే ముఖ్యముగా గ్రహింపఁ దగి యున్నది. స్థానప్రమాణముకంటెఁ బ్రకరణప్రమాణము బలవత్తర మైనను, బ్రమేయములలోఁ బ్రాకృతాంగము లింతకుముందుఁకరించిన వగుటచే, నికముందుఁకరింపఁబోవు వైకృతాంగములకంటెఁ బ్రబలము లగుచున్నవి. కనుక సతిదేశముమూలముగా స్మరింపఁబడు ప్రాకృతాంగములే, మొదట వికృతియందలి ప్రధానములతో సంబంధించుట యుక్తము. కాని, యికముందు కల్పింపఁబడవలసిన యుపకారము కల వగుటంజేసి, వైకృతాంగములు మొదట నందలి ప్రధానముతో సంబంధించుట యుక్తము కాదు. వికృతియందలి ప్రధానమున కుపకరింపఁ గలిగిన యంగములనుగూర్చి, యాకాంక్ష యుండును గాని, కేవల మేవైన నంగమాత్రములనుగూర్చి కాదు. అట్టి యుపకరించు సామర్థ్యము ప్రాకృతాంగములకే సిద్ధ మైయున్నది గనుక, నవియే మొదట వికృతియందలి ప్రధానముతో సంబంధించుట యుచితము. కాఁగా, వికృతియందుఁ బ్రకరణప్రమాణము ప్రవర్తించి వినియోగింపఁజేయనేరదు.

వికృతియందుఁ బ్రాకృతాంగము ననువదించి, దాని కంగముగా నేదైన విధింపఁబడును. ఉదా : ‘బౌదుంబరో³ యూపో⁴ భవతి’ = యూపస్తంభము మేడి కట్టతోఁ జేయఁబడవలసినది. (తై. సం. ౨-౧-౧-౬) అనువాక్యమువలన, బ్రకృతి

౧. ప్రకృతియందలి యంగములు.

౨. వికృతులయందలి యంగములు.

౩. ‘సోమా పాష్ణం త్రైత మాలభేత పశుకామః’ అనువాక్యమువలన విహితమగు కామ్యపశు యాగముయొక్క సన్నిధియం దీవిధి వినఁబడుచున్నది.

౪. యాగములయందుఁ బశువులను గట్టుట కుపయోగించు స్తంభము.

యందలి యూపము ననువదించి, దాని కంగముగా 'మేడికట్టతోఁ జేయఁబడుట', వికృతియందు విధింపఁబడుచున్నది. ఇట్లు విధింపఁబడిన 'మేడికట్టతోఁ జేయఁబడుట' అనునది యన్ననో, ప్రకరణప్రమాణము మూలమున, నందలి ప్రధానమున కంగముగా గ్రహింపఁబడుచున్నది.

అయ్యో! మేడికట్టతోఁ జేయఁబడుట యనునది క్రియకాదు గనుకఁ బ్రకరణ ప్రమాణముమూలమున నంగముగా గ్రహింపఁబడుదు. క్రియయే ప్రకరణప్రమాణము మూలమున నంగముగా గ్రహింపఁబడఁగలదు గదా!" అనుశంక కీక్రిందిది సమాధాన మగును. ప్రకరణప్రమాణముచేఁ గ్రియయే గ్రహింపఁబడఁగల దనునది సత్యమే, కాని యిచట విధింపఁబడు మేడికట్టతోఁ జేయఁబడుట యనుదానికి 'దీనిచే దేని నుత్పాదించవలయును' అనునాకాంక్ష యుండనేయున్నది. "ప్రకృతియందలి యూపము ననువదించి దానినిగూర్చి వికృతియందు 'బౌదుంబరత్వము' విధింపఁబడుటచేతను, నాయూప మదృష్టమే స్వరూపముగాఁగల దగుటచేతను, 'బౌదుంబరత్వము' ఆయదృష్టముతో సంబంధించుటచేతనే, — యూహవనీయాగ్ని¹ యదృష్టమే స్వరూపముగాఁగల దగుటం బట్టి, 'అగ్న్యధానము'² ఆయదృష్టమును జనింపజేయున దైనను, నట్లు (ఆయదృష్టముతో) సంబంధించుటచేతనే యాధానమున కుండునాకాంక్ష యుపశమించు నట్లు, — దాని (బౌదుంబరత్వముయొక్క) యాకాంక్షకూడ నుపశమించుచున్నది." అని శంకింపవలదు. యూపము కేవల మదృష్టమే స్వరూపముగాఁగలది కాదు. అట్టిదే మైనయెడల, దానినిగూర్చి ప్రకృతియందు విధింపఁబడు ఖాదిరత్వము, బైల్వత్వము, పాలాశత్వము ననునవి, కేవల మదృష్టమే ఫలముగాఁగలవి కావలసివచ్చును. అవి యటువంటివి కావు. అట్లయినచో, ఖదిరము (చంద్రకట్ట) దొరకని పక్షమందు దానికిఁ బ్రతినిధిగా 'కదరము' (తెల్లచంద్రకట్ట)వాడుటకు వీలు లేకపోవలసి వచ్చును. అదృష్టమే ఫలముగాఁగలదానికి, మాఱుగా నేదైన వాడఁబడఁగూడదు గదా! ఖది

౧. ఉదుంబర మనఁగా మేడిచెట్టు. బౌదుంబరత్వమున, మేడికట్టతోఁ జేయఁబడుట.

౨. ఆహవనీయము, గాహ్యపత్యము, దక్షిణాగ్ని అను మూఁ డన్నలకును (దేతాన్న) లని పేరు. యాగములయందలి హోమము లనేకములు ఆహవనీయాగ్నియందే జరుపఁబడును.

3. ఆధానము = త్రేతాగ్నులను మంత్రసంస్కారయుక్తముగా స్థాపించుకర్మము. ఖాదిరత్వము = చంద్రకట్టతోఁ జేయఁబడుట. బైల్వత్వము = మారేడుకట్టతోఁ జేయఁబడుట. పాలాశత్వము = మోదుగు కట్టతోఁ జేయఁబడుట.

రమువలన జనించునదృష్టము, కదరమువలన జనింపజేయఁబడగల దని చెప్పటకుఁ బ్రమాణము లేదు. కావుననే యదృష్టమే ఫలముగాఁ గలవానికిఁ బ్రతినిధి¹ యుండదని నిశ్చయించుటకు “ఇంద్రుఁడు² మున్నగు దేవతలు, ఆహవసీయము మొదలగు నగ్నులు, మంత్రములు, ప్రయాజములు, బ్రోతీణము మున్నగు క్రియలును, నదృష్టమే ఫలముగాఁగల వగుటచే వీనికిఁ బ్రతినిధులుండఁగూడదు.” అనుసూత్రము ప్రమాణముగాఁ గలదు. ఖదిరము మొదలయినవానికి బదులుగా కదరము మున్నగువానిని వాడవచ్చునని, ప్రమాణములగు గ్రంథములయందుఁ జెప్పఁబడినది. యూషము కేవలదృష్టమే స్వరూపముగాఁ గల దగునెడల, ఖదిరత్వము మున్నెనవికూడ నట్టివే కాఁగలవు గనుక, బ్రమాణగ్రంథములయందుఁ జెప్పఁబడిన కదరము మున్నగునవి ప్రతినిధులు కావచ్చు ననుదానికి, విరోధము సంభవించెడిని. కనుక యూషము కేవలమదృష్టము స్వరూపముగాఁగలది కాదు. మఱి మనఁ, గట్టను నఱకుట, చెక్కుట, మొదలయిన క్రియలచే; జనించు ప్రత్యక్షములగు సంస్కారముల యొక్కయు, బ్రోతీణము,³ అంజనము⁴ మున్నగు క్రియలచే జనించు నప్రత్యక్షములగు సంస్కారములయొక్కయు సమూహమే, యూషశబ్దమునకు నర్థమని పార్థసారథిమిశ్రులు⁵ మున్నయిన సాంప్రదాయికుల గ్రంథములయందున్నది.

కాఁగా, యూషమం దుండెడి ప్రత్యక్షముగు చెక్కుట మున్నగుసంస్కారములు, ‘ఉదుంబరము’ (మేడి) కాక మఱియే కట్టు నుపయోగించినను సంభవింపఁగలవు కనుక, నుదుంబరత్వము యూషస్వరూపమును మాత్రము సంపాదించుటచేత దానియాకాంక్ష యుపశమించు నని చెప్పటకు వీలు లేదు. కావున, నొదుంబరత్వమనుదాని కాకాంక్ష యుండనేయున్నది. వికృతీయందలి ప్రధానములకుఁగూడఁ, గథంభావాకాంక్ష కలదు. ఆప్రధానముల కావశ్యకములగు నుపకారకములును, వాని పెంబడినే వానిని జనింపజేయు నంగములును, నాప్రధానముతో సంబంధింప నస్వయించినపుడే, యాకథంభావాకాంక్ష యుపశమించును గాని, యాయుపకారములు

౧. ఒకదానికి మాటుగా వాడఁబడునది.

౨. ‘న దేవతాగ్నిశబ్దక్రియ మన్యార్థత్వాత్.’ జై. మా. ౬-౩-౧౫.

౩. మంత్రముల నుచ్చరించుచు నీటిని జిలకరించుట.

౪. సేయి పూయుట.

౫. వీరిచే రచింపఁబడినగ్రంథములు, ౧. శాస్త్రదీపిక, ౨. న్యాయరత్నమాల మొదలయినవి.

మాత్రమే యాప్రధానముతో నన్వయించినపు డది (అయాకాంక్ష, యుపశమింపదు. కాబట్టి, యిట్లు చెప్పట కీ క్రిందిదికూడఁ గారణ మగుచున్నది. 'దధ్నేంద్రియ కామస్య జహాయాత్' అను విధియందలి 'ఇంద్రియభావనయందు' గరణా కాంక్ష కలుగునపుడు, దధి (పెరుగు) కరణముగా నన్వయించినను, సిద్ధ మగునది కరణము కానేరకుండుటంజేసి, హోమ మా పెరుగున కాశ్రయముగా నన్వయించు వఱకు, నా కరణాకాంక్ష యుండును గాని, పెరుగు కరణముగా నన్వయించినంత మాత్రముచే నాయాకాంక్ష నివర్తింపదు. ఆశ్రయముగా గ్రహింపఁబడుహోమము, కరణాకాంక్ష నుపశమింపజేయుటకొఱకే జరుపఁబడు నని చెప్పఁబడుచున్నది. కాని, హోమమునుగూర్చి యాశ్రయాకాంక్ష (హోమము నాశ్రయముగా నపేక్షించునా కాంక్ష) యను నాలుగవ^౩ యాకాంక్ష లేదు. ఇట్లే వికృతియందలి ప్రధానముల కుండు కథంభావాకాంక్ష, ప్రధానముల కావశ్యక మగునుపకారము లన్వయించి నంతమాత్రమున నివర్తింపక, యాయుపకారములవెంబడినే, వానిని జనింపజేయు నంగ ములన్వయించువఱకు నుండనేయుండును. కాఁగా, నుపకారములవెంబడినే వినియో గింపజేయఁబడునంగములు, కథంభావాకాంక్ష నుపశమింపజేయుటకే యాచరింపఁ బడును. ఇట్లు ప్రకృతినుండి వికృతియం దతిదేశింపఁబడినయంగములు, ఆవికృతియం దలి కథంభావాకాంక్ష నుపశమింపజేయుటకొఱ కాచరింపఁబడున వైనను, నింతకు ముందు ప్రకృతియందలి ప్రధానమున కుపకరించిన వగుటచే, వీనిచే నుపకరింపఁబడ వలసిన దేది? యనునుపకార్యాకాంక్ష లేదుగనుక, బ్రకరణప్రమాణముమూల ముగా, వికృతియందలి ప్రధానముతో సంబంధించునట్లు వినియోగింపఁబడనేరవు. ఔదుంబరత్వము మున్నగునవి యన్ననో, యితరములగు వేనికిని నుపకరింపని వగు టచే, నుపకార్యాకాంక్ష కలవై, ప్రకృతినుండి యతిదేశింపఁబడిన 'పశువును గట్టుట' 'యూపము' అనువానివెంబడినే ఖాదిరత్వము జ్ఞప్తికిఁ రాఁగా, దానిని బాధించి తామే విధింపఁబడుచున్నవి. కనుక, నిచట నుభయాకాంక్ష యుండుటంజేసి, యివి

౧. ఇంద్రియమును గోరువాడు, పెరుగుతో హోమము చేయుటమూలముగా, నిష్ఠము నుత్పాదించుకొనవలయును.

౨. ఇంద్రియముల నుత్పాదించుకొనుట యనుక్రియయనెడి భావన.

౩. భావ్యాకాంక్ష, కరణాకాంక్ష, ఇతికర్తవ్యతాకాంక్ష యనువానికంటె నితర మగునది.

౪. నివర్తింపజేసి.

ప్రకరణప్రమాణముమూలమున వినియోగింపజేయఁబడుటయే యుక్తము. ఒకవేళ, యూపముపెంబడిని ఖాదిరత్వము వికృత్యందు విధింపఁబడునెడ, దానితో నన్వయించుటచేత నిక వికృత్యందలి ప్రధానములకుఁ గథంభావాకాంక్ష యుండదు గనుక, బొదుంబరత్వ మనునది ప్రకరణప్రమాణముమూలముగా వినియోగింపజేయఁబడనేరదు. ఖాదిరత్వ మట్లు విధింపఁబడుట లేదు. ‘ప్రకృతివలెనే వికృతిని నాచరించునది’ అను విధివాక్యమునుండి, ఖాదిరత్వము వినియోగింపజేయఁబడవలసినదిగాఁ దెలియుట లేదు.

“అయ్యా! ఖాదిరత్వము ప్రకృతినుండి యతిదేశింపఁబడి, వికృత్యందుఁ బ్రవర్తించునంతలోనే, దానికి మాటుగా నొదుంబరత్వము విధింపఁబడునెడ దీనిచే ఖాదిరత్వమునకుఁ గలుగుబాధ, మీమాంసాదర్శనమునందలి మూఁడవయథ్యాయము నందు వివరింపఁబడురీతి నప్రాప్తబాధ యయ్యెడిని. అది యెట్లుంటుంది:—బాధ, అప్రాప్తబాధ యనియు, బ్రాప్తబాధ యనియు రెండువిధములు. వానిలో నప్రాప్తబాధ యనునది, తృతీయాధ్యాయమున దిట్లు వివరింపఁబడినది. దుర్బలమగు ప్రమాణము, తనకుఁ బూర్వమునం దుండు ప్రబలప్రమాణములను గల్పించుటద్వారమునఁ బ్రవర్తింప నారంభించునంతలోనే, యొకప్రబలప్రమాణముచే వినియోగము జగుఁపఁబడినపుడు, దుర్బలప్రమాణ మింతవఱకుఁ బ్రవర్తింపలేదు, గనుక, నీప్రబలప్రమాణముమూలమున బోధింపఁబడునంగముచే, దుర్బలప్రమాణముమూలముగా బోధింపఁబడునంగములకుఁ గలుగుబాధ, అప్రాప్తబాధ యనఁబడుచున్నది. చోడక (అతిదేశ) వాక్యముమూలమున, వికృత్యందుఁ బ్రాప్తించు ప్రాకృతాంగమునకుఁ (i) దనకు విరుద్ధ మగునంగ ముపదేశింపఁబడుటచేతను గాని (ii) తననుండి ప్రకృత్యందు జనించుప్రయోజనము వికృత్యందు సంభవింపకపోవుటచేతను గాని (iii) తనకు స్పష్ట మగునిషేధ ముండుటచేతను గాని, కలుగుబాధ ప్రాప్తబాధ యనఁబడుచున్నది. ఉదా:—(i) ప్రకృత్యందలికుశలకు విరుద్ధమగు శరము

౧. ప్రకృత్యందు ‘కాశం బర్హిః’ (= కుశలను బర్హిస్సుగా వాడనియును.) అనువాక్యముచే కుశలు విధింపఁబడుచున్నవి.

౨. ‘కాదీం రోహిణీ మాలభేతాభివరణ’ (= శత్రువధను గోరువాడడు, దుద్రదేశతకొఱకు రోహిణి యనుపశువు నాలంభించి యజించుటచే, నిష్ఠము సుత్పాదించుకొనవలయును.) అనువాక్యముచే విధింపఁబడు నభిచారేష్టి యనెడువికృత్యందు, ‘శరమయం బర్హిః’ (= తెల్లను బర్హిస్సుగా వాడవలయును.) అను వాక్యముమూలమున శరము విధింపఁబడుచున్నది.

(తెల్లు), వికృత్యందు విధింపఁబడుచున్నది. (ii) ఉదా:—ప్రకృత్యందుదలియవఘాతముచే, వ్రీహులయందు జనించు 'వైతుష్యము' (పొట్టూడుట) అనుప్రయోజనము వికృత్యందు గురివెందగింజలయందు సరిపడకపోవుటచేత, నచట (వికృత్యందు,) నిషేధింపఁబడుచున్నది. (iii) ఉదా:—దర్శపూర్ణమానేష్టు లనెడుప్రకృతులనుండి యతి దేశింపఁబడి, మహాపితృయజ్ఞ మనెడి పితృస్త్రిప్తియందుఁ బ్రాప్తించు, హోతృవరణ³ మనునది, 'న హోతారం వృణోత'⁴ అనువాక్యముచే నిషేధింపఁబడుచున్నది. 'బౌదుంబరత్వముచే ఖాదిరత్వమునకుఁ గలుగుబాధ, శరకుశన్యాయముమూలమునఁ బ్రాప్తబాధ యనియే చెప్పవలసియున్నది. చోదకవాక్యముచే ఖాదిరత్వము గ్రహింపఁ జేయఁబడ కుండుటంజేసి, దానికి వికృత్యందుఁ బ్రాప్తియే లేదు గనుక, దానికి 'బౌదుంబరత్వము'చే గలుగుబాధ ప్రాప్తబాధ యని చెప్పట యుచితముగా లేదు."

ఈశంక కీర్తించిది సమాధానము: తృతీయాధ్యాయమునందలి ప్రమాణము మూలముగా వినియోగింపఁజేయఁబడు నంగముచే, నితరమునకుఁ గలుగు బాధ యప్రాప్తబాధ యగుచున్నది. తృతీయాధ్యాయమునందు వివరింపఁబడినది ప్రకరణ ప్రమాణము. కావున దానిమూలముగా వినియోగింపఁజేయఁబడు నౌదుంబరత్వముచే, నితరమునకుఁ గలుగుబాధ యప్రాప్తబాధయే. వికృత్యందు దుష్పదేశింపఁబడు దానిచే వికృత్యనుండి యతిదేశింపఁబడుదానికిఁ గలుగుబాధ, ప్రాప్తబాధయే యని

౧. 'ప్రాజాపత్యం ఘృతే చరుం నిర్వపేత్ శతకృష్ణల మాయుష్కముః' (= ఆయుస్సును గోరువాడు, ప్రజాపతిదేవత నుద్దేశించి, నూటుగురివెందగింజలరూపమును నన్నును సేత్యం దుంచి, యశించుటమూలముగా నిష్ఠము సుత్వాదించుకొనవలయును.) అను వాక్యముచే విహితమును నాయుష్కమేష్టి యనెడి వికృతి కంగమును, గురివెందగింజలయందు, వికృత్యనుండి యతిదేశింపఁబడిన యవఘాతమువలన జనింపఁగలుగు, వైతుష్య మను ప్రయోజనము సంభవింపనేరదు. గురివెందగింజలు బంగారువంటి ఛాయగల వగుటచే, వానియందు వైతుష్య మనుప్రయోజనము సంభవింపదు.

౨. మహాపితృయజ్ఞము.

౩. హోత యను ఋత్విక్కు నెన్నుకొనుట.

౪. హోత యను ఋత్విక్కు నెన్నుకొనఁగూడదు. (మై. సం. ౧-౧౦-౧౮.)

౫. శరకుశన్యాయము:—ప్రకృత్యనుండి యతిదేశము మూలముగా వికృత్యందుఁ బ్రాప్తించు కుశలకు, విశేషవిధివలన విహిత మగునవియు, గుశలకంటె విరుద్ధము లగునవియు నగు శరములచే గలుగుబాధ, ప్రాప్తబాధ యనఁబడును. ఈరీతిని గలుగుబాధ, ప్రాప్తబాధయే యగును.

చెప్పట మీమాంసకులసంప్రదాయము కాదుగదా! కనుక నిది యప్రాప్తబాధ యెట్లగు నని శంకింప వీలులేదు.

యథార్థముగా నిది ప్రాప్తబాధయే, “ఖాదిరత్వము చోదక వాక్యముచే గ్రహింపఁజేయఁబడ కుండుటంజేసి, ప్రాప్తింపలేదు గనుక, దానికి బొదుంబరత్వముచే గలుగుబాధ, ప్రాప్తబాధ యెట్లగును? ఖాదిరత్వము చోదకవాక్యముచే గ్రహింపఁజేయఁబడునపు డైనను, దాని (ఖాదిరత్వము) వలననే, యూహమున కుండు నాకాంక్ష యుపశమించును గనుక, నొదుంబరత్వమును గూర్చి యింక నాకాంక్ష యుండదు గావున, దాని నిచట యూహమున కంగముగా వినియోగింపఁజేయఁ మాణము ప్రకరణము కానేరదు.” అని శంకింపవలదు. ప్రాప్తబాధ కలుగునపుడు, చోదకవాక్యము చే నంగములు ప్రాప్తింపఁజేయఁబడవుగదా! అట్లయినచో ఖాదిరత్వము ‘ప్రకృతి వలెనే, వికృతినగూడ నాచరింపవలెను’ అనుశాస్త్రముచే, బ్రాప్తించును గనుక, దానికి బాధ కలుగనేరదు. మఱి మన, ‘చోదకవాక్యము’ యథార్థముగా వికృతి యందు బాధింపఁబడనియంగములనే ప్రాప్తింపఁజేయును. అట్టి యంగములు చోదక వాక్యమునం దుండు ‘ప్రకృతివలెనే’ అను శబ్దముమూలముగా, బ్రాప్తింపఁజేయఁబడుటంజేసి, పురుషునకు, ‘ప్రకృతియం దాచరించినరీతిగానే వికృతియం దాచరింపవలెను. వికృతియందలి యంగము లన్నియుఁ బ్రకృతియందువలెనే యాచరింపఁబడవలెను’ అను భ్రాంతి కలుగుచున్నది. కాబట్టి, యిట్టి భ్రాంతిమూలముగా, బ్రాప్తించు ఖాదిరత్వము మున్నగునవి, ‘బొదుంబరో యూహగి’ అను ప్రత్యేక శాస్త్రమువలన విధింపఁబడు నొదుంబరత్వము మున్నగువానిచే బాధింపఁబడుచున్నవి గనుక, నిట్టిబాధ ప్రాప్తబాధ^౧ యగుచున్నది. భ్రాంతిమూలముగా, బ్రాప్తించిన యంగముచే, విధివలన బాధింపఁబడు నాకాంక్ష నివర్తింపఁజేయ శక్యము కాకుండుటంజేసి, వికృతియందలి యాకాంక్ష ప్రకృతినుండి భ్రాంతిమూలమున, బ్రాప్తించిన ఖాదిరత్వముచే నుపశమింపనేరదు. కావున నుభయాకాంక్ష యనెడి ప్రకరణప్రమాణ మిచట సంభవించుటంజేసి, ప్రాకృతాంగముల ననువదించి, వానినిగూర్చి వికృతి

౧. = భ్రమము = ఒకవస్తువును జూచి, మఱియొకవస్తువుగా భ్రమపడుట.

౨. ఇట్లు చెప్పటచే నప్రాప్తబాధ కలుగుస్థలములయం దంగములు భ్రాంతిమూలముగానైనను బ్రాప్తించుట యుండ దని, సూచింపఁబడుచున్నది.

యందు విధింపఁబడు నొందుబరత్వము మున్నగువానిని వినియోగింపఁజేయు ప్రమాణము, ప్రకరణ మని చెప్పట యుచితము.

ఇట్లే ప్రకృతియందు దంగము లగు ననూయాజముల ననువదించి, వానిని గూర్చి వికృతియగు సమూహము, చాతుర్మాస్యమూగము, మున్నగువానియందు “పృషదాజ్యే నానూయాజాః యజతి” అను విధివలన విధింపఁబడిన పృషదాజ్యముకూడఁ, ప్రకరణముమూలముగా వికృతి కంగ మగుచున్న దని, న్యాయసుధాకారునిచే ‘సంతర్దనాధికరణము’ నందుఁ జెప్పఁబడినది. ఆపదేవుని తండ్రిగా రగు ననంతదేవు లన్ననో, యింక ముందు వివరింపఁబోవురీతిని జెప్పిరి “పృషదాజ్యము” అనూయాజముల కావశ్యక మగు ద్రవ్యముగా విధింపఁబడుచున్నది. పృషదాజ్యము లేకున్నను మఱి యేద్రవ్యముచేతనైన, సనూయాజముల నావరించుటకు శక్యమగును గాన, నీపృషదాజ్యము, అనూయాజముల స్వరూపము నుత్పాదించుట కావశ్యకము కాకపోవుటంజేసి, యీ పృషదాజ్యమునకుఁ బ్రయోజన మేమి? యని యాకాంక్ష కలుగఁగా, సనూయాజములు, లక్షణమూలమున వికృతియందలి ప్రధానమునుండి జనించుపూర్వమును బోధించునెడ వ్యవధాన మెక్కువ యగును గనుక, నట్లు బోధించుట యుక్తము కాదు. మఱి మన, జ్యోతిష్టోమయూగమున కంగమగు దీక్షణీయేష్టి నుద్దేశించి, విధింపఁబడున స్వరనియమమునకుఁ బ్రయోజన మేమి యని యాకాంక్ష కలుగఁగా, సన్నిహిత మగుటంజేసి, దీక్షణీయేష్టినుండి జనించున పూర్వమే, దీక్షణీయూహదముచే లక్షణమూలమునఁ బ్రయోజనముగా బోధింపఁబడుచున్నది కాని, యెక్కువ వ్యవహిత మగుటంజేసి, జ్యోతిష్టోమమునుండి జనించు

౧. ప్రాకృతాంగము ననువదించి దానినిగూర్చి, విధింపఁబడునొందుబరత్వము, ప్రకరణప్రమాణముచే, వినియోగింపఁజేయఁబడునట్లే.

౨. జ్యోతిష్టోమ మను ప్రకృతి.

౩. పెరుగుచిందువులతోఁ గూడిన నేయి, పృషదాజ్య మనఁబడును. అట్టి పృషదాజ్యముతో, సనూయాజముల నావరించుటచే, నిష్టము నుత్పాదించుకొనవలయును.

౪. ‘యావత్త్యా వాచా కామయతే తావత్త్యా దీక్షణీయాయా మను బ్రూయూత్’ అనువాక్యముచే స్వరనియమము దీక్షణీయేష్టి నుద్దేశించి విధింపఁబడుచున్నది. మీ. దగ్గ. ౯ అగ్గాయము.

౫. శీఘ్రముగా స్ఫురించునది.

౬. మిక్కిలి యాలస్యముగా స్ఫురించునది.

యందు విధింపఁబడు నొందుబరత్వము మున్నగువానిని వినియోగింపఁజేయు ప్రమాణము, ప్రకరణ మని చెప్పట యుచితము.

ఇట్లే ప్రకృతియందు దంగము లగు ననూయాజముల ననువదించి, వానిని గూర్చి వికృతియగు సమూహము, చాతుర్మాస్యమూగము, మున్నగువానియందు “పృషదాజ్యే నానూయాజాః” యజతి” అను విధివలన విధింపఁబడిన పృషదాజ్యముకూడఁ, ప్రకరణముమూలముగా వికృతి కంగ మగుచున్న దని, న్యాయసుధాకారునిచే ‘సంతర్దనాధికరణము’ నందుఁ జెప్పఁబడినది. ఆపదేవుని తండ్రిగా రగు ననంతదేవు లన్ననో, యింక ముందు వివరింపఁబోవురీతిని జెప్పిరి “పృషదాజ్యము” అనూయాజముల కావశ్యక మగు ద్రవ్యముగా విధింపఁబడుచున్నది. పృషదాజ్యము లేకున్నను మఱి యేద్రవ్యముచేతనైన, సనూయాజముల నావరించుటకు శక్యమగును గాన, నీపృషదాజ్యము, అనూయాజముల స్వరూపము నుత్పాదించుట కావశ్యకము కాకపోవుటంజేసి, యీ పృషదాజ్యమునకుఁ బ్రయోజన మేమి? యని యాకాంక్ష కలుగఁగా, సనూయాజములు, లక్షణమూలమున వికృతియందలి ప్రధానమునుండి జనించుపూర్వమును బోధించునెడ వ్యవధాన మెక్కువ యగును గనుక, నట్లు బోధించుట యుక్తము కాదు. మఱి మన, జ్యోతిష్టోమయూగమున కంగమగు దీక్షణీయేష్టి నుద్దేశించి, విధింపఁబడు స్వరనియమమునకుఁ బ్రయోజన మేమి యని యాకాంక్ష కలుగఁగా, సన్నిహిత మగుటంజేసి, దీక్షణీయేష్టినుండి జనించున పూర్వమే, దీక్షణీయూహదముచే లక్షణమూలమునఁ బ్రయోజనముగా బోధింపఁబడుచున్నది కాని, యెక్కువ వ్యవహిత మగుటంజేసి, జ్యోతిష్టోమమునుండి జనించు

౧. ప్రాకృతాంగము ననువదించి దానినిగూర్చి, విధింపఁబడునొందుబరత్వము, ప్రకరణప్రమాణముచే, వినియోగింపఁజేయఁబడునట్లే.

౨. జ్యోతిష్టోమ మను ప్రకృతి.

౩. పెరుగుచిందువులతోఁ గూడిన నేయి, పృషదాజ్య మనఁబడును. అట్టి పృషదాజ్యముతో, సనూయాజముల నావరించుటచే, నిష్టము నుత్పాదించుకొనవలయును.

౪. ‘యావత్త్వా వాచా కామయతే తావత్త్వా దీక్షణీయాయా మను బ్రూయాత్’ అనువాక్యముచే స్వరనియమము దీక్షణీయేష్టి నుద్దేశించి విధింపఁబడుచున్నది. మీ. దగ్గ. ౯ అగ్గాయము.

౫. శీఘ్రముగా స్ఫురించునది.

౬. మిక్కిలి యాలస్యముగా స్ఫురించునది.

లోనికి యూపము నతిదేశించిన వెంటనే, దానికి సాధనముగా, ఖాదిరత్న ముపస్థిత మగునంతలో, ' ఔదుంబరో యూపో భవతి ' అనువాక్యముచే నౌదుంబరత్నము విధింపఁబడుచున్నది కాన, నచట నుభయాకాంక్ష సంభవించుటంజేసి, యౌదుంబరత్నమును బ్రకరణప్రమాణముమూలముగా వినియోగింపఁజేయుట యుచిత మగుచున్నది. అనూయాజములను బ్రకృతినుండి వికృతిలోని కతిదేశించిన వెంటనే, వానికి సాధనముగా నాజ్యసామాన్య ముపస్థిత మగునంతలోనే, ' పృషదాజ్యేనానూయాజా యజతి ' అనువాక్యముచే బృషదాజ్యము విధింపఁబడునెడ, నుభయాకాంక్ష సంభవించుటంజేసి, యీ పృషదాజ్యమునకుఁ బ్రకరణ ప్రమాణము మూలముగా వినియోగము కలిగెడిది. పృషదాజ్యమున కౌదుంబరత్నముతో సామ్యము లేదుగదా! పృషదాజ్య మనునది, యాజ్యమునకంటె వేఱగు ద్రవ్య మేదియును గాదు. అట్లు వేఱగు ద్రవ్యమేయైన యెడల, ఖాదిరత్నమునకంటె భిన్నమగు నౌదుంబరత్నము దానికి (ఖాదిరత్నమునకు) మాటుగా విధింపఁబడురీతిని, బృషదాజ్య మనునది యాజ్యమునకు మాటుగా విధింపఁబడి యుండును. పృషన్మణి మొదలగు శబ్దములయందుండు ' పృషత్ ' అనుపదమునకు ' పలురంగులుగల ' అనునది యర్థ మని తెలియుచున్నది గనుక, బృషదాజ్య మనుశబ్దమునకు ' పలురంగులు గలనేయి ' యర్థ మగుచున్నదిగదా! కావుననే, "ప్రకృతినుండి యతిదేశింపఁబడి వికృతియందుచ్చరింపఁబడు ఆవాహనము^౧ సూక్తవాకము,^౨ మున్నగు మంత్రములయందు, వికృతియందుఁ బృషదాజ్యముచే యజింపఁబడఁబోవు దేవతలనుగూర్చి, ప్రకృతియందువలె ' ఆజ్యపాన్ ' (నేతిని ద్రాగునట్టి) అనియే చెప్పవలయును గాని, యిచటఁ బృషదాజ్యమును ద్రాగువారుగదా యని ' పృషదాజ్యపాన్ ' అని యూహించి చెప్పవలదు " అని భాష్యమునందున్నది. కాఁగా, బృషదాజ్య మనునది ప్రకృతియందలి యాజ్యమునకంటె వేఱు కానేరదు.

౧. సామ్యము = పోలిక.

౨. ప్రకృతియం దాజ్యముచే యజింపఁబడఁబోవు దేవతలను బిజుచుమంత్రము. ' దేవా నాజ్యపానావహ ' అనునది.

౩. యజింపఁబడినదేవతలకు, ఆమోదముమూలముగా సంస్కారమును గలిగించుమంత్రము. ఉదా:—' దేవా ఆజ్యపా ఆజ్య మజువన్త ' (నేతిని ద్రాగుదేవత లీయాగమునందు సమర్పింపఁబడిన యాజ్యమును భజించిరి)

ప్రకృతినుండి యతిదేశముమూలముగా నాజ్యముపత్తిత మగునంతలోనే, దానికి మాఱుగా ‘చిత్రాజ్యము’ (= పృషదాజ్యము) వికృతియందు విధింపఁ బడుటంజేసి, యాచిత్రాజ్యమునకుఁ బ్రకరణప్రమాణముమూలమున వినియోగము సంభవింపఁగల దని చెప్పవలదు. పృషదాజ్య మనుశబ్దముమూలముగా, ‘పలురంగులు’ అను గుణముతోఁ గూడిన యాజ్యము (నేయి) విధింపఁబడుట లేదుగదా! ఒకగుణముతోఁ గూడినదానిని విధించునెడ, నారెండింటినిగూర్చియు, విధివ్యాపారమును గల్పించుట మిగులఁ గష్టమును గలిగించును. మఱి మన ‘లోహితోష్ణిషా ఋత్విజః ప్రచరన్తి’^౧ అనువాక్యమునందుఁ బ్రకృతినుండి ప్రాప్తించిన యష్ణీషము (= పాగా) లనుగూర్చి, వికృతియందు లోహితత్వము (= ఎఱ్ఱనిరంగు గలిగియుండుట) అనెడు గుణముమాత్ర మన్వయభేదము రాకుండునట్లు విధింపఁబడుగీతిని, ప్రకృతియందలి యాజ్యము ననువదించి, దానినిగూర్చి ‘పలురంగులు గలుగుట’ యనుగుణముమాత్ర మన్వయభేదము కలుగకుండఁగనే విధింపఁబడఁగలదు. ఈవిషయము పార్థసారథిమి శ్రులచే రచింపఁబడిన శాస్త్రుదీపికయం దిట్లు వివరింపఁబడినది. ‘పృషదాజ్యే నానూ యాజా^౨ యజతి’^౩ అనువిధిచేఁ బ్రకృతినుండి యతిదేశింపఁబడిన యాజ్యమును గూర్చి, ‘పలురంగులు గలుగుట’ యను గుణముమాత్రము^౪ విధింపఁబడుచున్నది గనుక, ఆవాహనము, సూక్తవాకము మున్నగు మంత్రములయందు ‘నేతిని ద్రాగు దేవతలను’ అనియే యుచ్చరింపవలయును గాని, ‘పలురంగులు గలనేతిని ద్రాగు దేవతలను’ అని యుచ్చరింపరాదు. ప్రకృతినుండి వికృతిలోని కతిదేశింపఁబడిన యాజ్యము నుద్దేశించి, ‘పలురంగులు గలుగుట’ యను గుణముమాత్రము వికృతి యందు విధింపఁబడుచున్నది.

కాఁగా; వికృతియందలి ప్రధానము, ప్రకృతినుండి యతిదేశింపఁబడిన యాజ్యముతోను, నింతకుముందు ప్రకృతియం దుపకరించిన యనూయూజములతోను

౧. రెండింటిని = గుణమును విశేషణమును, దానితోఁ గూడిన విశేష్యము ననునవి.

౨. ఎఱ్ఱనిరంగుల పాగాలను ధరించిన ఋత్విక్కులు సంపదించుచున్నారు.

౩. “న వా గుణశాస్త్రత్వాత్” శై. నూ. ౧౦-౪-౫౯.

౪. పృషదాజ్యమును విధించువైవిధికి శేషముగు ‘ద్వయం వా ఇదం సర్విశ్చ దధిచ.” (శ. బ్రా. ౩-౮-౭-౪.) అనువాక్యమునందు, ఆజ్యమునందుఁ బెరుగును గలుగుట యనుగుణముమాత్రము విధింపఁబడుచున్న దని స్పష్టపడుచున్నది.

సంబంధించుటచే, దన కుండిన యుపకారకాకాంక్ష యుపశమింపఁగా; నటుపిమ్మట 'పుష్పదాజ్యేనానూయాజాన్ యజతి' అనువాక్యముచే విధింపఁబడిన 'చిత్రత్వము' అను గుణమునకు, నక్షత్రేష్టి యను వికృతియొక్క సన్నిధియందు విధింపఁబడిన ఉప హోమము మున్నగు సపూర్వాంగములకువలె, వినియోజక మగు ప్రమాణము ప్రకరణము కానేరదు.

ఒకవేళఁ బ్రకృతియం దుండు నొకానొకగుణమునకు మాటుగాఁ, జిత్రత్వ మనుగుణము విధింపఁబడునెడ, నా ప్రకృతియందలి గుణ మతిదేశముమూలముగా వికృతిలోనికి వచ్చుటకు ముందు, వికృతియం దుండు ప్రధానమునకుఁ గల యాకాంక్ష యుపశమింపదు గాన, సంతలో 'చిత్రత్వము' అను గుణము విధింపఁబడుటంజేసి, దీనికిని వికృతియందలి ప్రధానమునకును, నుభయాకాంక్ష యుండును గావున, నీ చిత్రత్వ మనెడుగుణమున, కీ వికృతియందుఁ బ్రకరణప్రమాణముమూలముగా వినియోగము సంభవించెడిని. ప్రకృతియం దట్టి గుణ మేదియును లేదు. చిత్రత్వ మను గుణము విధింపఁబడుటకు ముందుగానే, యాజ్యము, సనూయాజములును బ్రకృతి నుండి యతిదేశింపఁబడి, యీవికృతియందు విధింపఁబడుటంజేసి, 'చిత్రత్వము' వానికి మాటుగా వానిస్థానము నాక్రమించినది కాలేదుగదా! ప్రకృతినుండి యతిదేశము మూలముగా నాజ్యము వికృతిలోనికి వచ్చినవెంటేనే, ప్రకృతియందలి నిర్గుణత్వము (= గుణ మేదియు లేకుండుట) అతిదేశముమూలముగా వికృతిలోనికి వచ్చునం

౧. పలురంగులు గలిగియుండుట.

౨. నక్షత్రేష్టి యనువికృతియొక్క సన్నిధియందు "అగ్నే స్వాహా, కృత్తికాభ్య స్వాహా" అను నీమన్నగు సుపహోమములు విధింపఁబడుచున్నవి. ఈవికృతియం దుండుభావన, ప్రకృతియం దుపకరించి, యిం దతిదేశింపఁబడిన యంగములతో సంబంధించుటచే, వికృతియం దుండు సుపకారకాకాంక్ష యుపశమించుచుండుటంజేసి, యీ యుపహోమము మున్నగునవి, ప్రకరణప్రమాణముచే వినియోగింపఁజేయఁబడనేరవు. ఇట్లే పుష్పత్వము (పలురంగులు గలిగియుండుట) కూడఁ బ్రకరణప్రమాణముచే వినియోగింపఁజేయఁబడనేర దని తెలిసికొనవలయును.

౩. వినియోగింపఁజేయునది.

౪. 'పుష్పత్వము' అనుగుణము 'అనూయాజములు' 'ఆజ్యము' నను నీరెండింటిని సుదేశించి విధింపఁబడుటంజేసి, యీపుష్పత్వము విధింపఁబడుటకు ముందే, యివి రెండును బ్రకృతినుండి యతిదేశముమూలముగా వికృతిలోనికి వచ్చియుండుట యావశ్యకము గనుక, నీపుష్పత్వ మనుగుణము, వాని స్థానము నెన్నడును నాక్రమింపనేరదు- అని తెలియునది.

తలోఁ జిత్రత్వ మనుగుణము, తాను విధింపఁబడుటమూలమున, నా నిర్గుణత్వము యొక్కస్థానము నాక్రమింపఁగలుగును గనుక, నీ చిత్రత్వమునకుఁ బ్రకరణప్రమాణముచే వినియోగము సంభవింపవచ్చునే? యని శంకింపరాదు. నిర్గుణత్వ మనునది ప్రకృతియందు విధింపఁబడ కుండుటబట్టి, పాణికంఠూయనమువలె నంగము కానేరదు. కనుక, దానినిగూర్చి వికృతియందలి ప్రధానమున కుపకారకాకాంత్య యుండదు గదా! అది యెట్లుంటేని:—జ్యోతిష్టోమ మను ప్రకృతియూగమందలి సుత్యాదివసమునం దుండు, మాధ్యందినవసమున విహితమగు దక్షిణాదానము^౧ జరిగినవెంటనే, యావశ్యక మగునప్పుడు గోఁకొనుటకు యజమానునిచే స్వీకరింపఁబడిన కృష్ణవిషాణమును,^౨ ‘చాత్వాలము’ అను ప్రదేశమునందుఁ బాటవేయుట’ విధింపఁబడి యున్నది. ఇది చోదకవాక్యముచే^౩ నతిదేశముమూలముగా, ద్వితీయాత్రము మున్నగు వికృతులయందుఁ బ్రాప్తించి సుత్య^౪ జరుగు మొదటిదినమున జరుపఁబడవలసి యుండియు, నట్లు జరుపఁబడుటలేదు. ఆమఱునటిదినమున, దక్షిణాదానమునకు ముందు జరుపఁబడదగినయంగముల నాచరించునపుడు, కృష్ణవిషాణముతో^౫ గోఁకొనుట యనునది శాస్త్రవిహిత మగుటచే, నావశ్యక మగుచున్నదిగదా! జ్యోతిష్టోమమునందు, దక్షిణాదానమునకుఁ బిదప, గోఁకొనుట యావశ్యకము కాఁగాఁ, గృష్ణవిషాణము పాటవేయఁబడుటచే, దగ్గఱ సిద్ధముగానుండు చేతితో గోఁకొనుట జరుగుచున్నది. అయినను, నిది యతిదేశముమూలముగా, ద్వితీయాత్రము మున్నగు వికృతులయందలి మొదటిరోజున, దక్షిణాదానమునకుఁ దరువాతియంగముల నాచరించునపుడు, అపేక్షింపఁబడుట లేదు. ఇది (చేతితో గోఁకొనుట) వేఱుగతి లేకుండుటచేతను, సౌకర్యముచేతను, బ్రకృతియం దాచరింపఁబడుటందేసి, శాస్త్రవిహిత మగునది కాలేదు.

౧. చేతితో గోఁకొనుట.

౨. దక్షిణ లిచ్చుట.

౩. లేడికొమ్మ.

౪. మహావేది కీశాన్యపుమూలనుండి, యజ్ఞమునం దుపయోగింపఁబడిన వస్తుశేషములను పాటవేయుట కుపయోగించు ప్రదేశము.

౫. విధివాక్యము.

౬. సోమలతనుండి రసమును బిండుట.

౭. “నీతాసు దక్షిణాసు చాత్వాలే కృష్ణవిషాణాం ప్రాన్యతి” తై. సం. ౬-౧-౩.

కాగా; శాస్త్రవిహితము కాకపోవుటచే నంగము కానేరదు గనుక, దీనినిగూర్చి వికృతియగు ద్వితీయాశ్రయమునం దాకాంక్ష లేకపోవుచున్నది. కావుననే, ద్వితీయాశ్రయమునందలి దక్షిణాదానమునకుఁ బదప, 'చేతితో గోరికొనుట' అచరింపఁబడక పోవుటయు, గనుకనే మొదటిదినమునఁ గృష్ణవిష్ణుణమును బాటవేయకపోవుటయును సిద్ధించుచున్నవి.

ఇట్లే నిర్గుణత్వము విధింపఁబడకపోవుటవలన, దానినిగూర్చి వికృతియందలి ప్రధానమున కాకాంక్ష యుండదు. కావునఁ బృథుదాజ్యమునకు ముం దతిదేశము మూలముగాఁ బ్రాప్తించిన యాజ్యము, ననూయాజములు, నను సీరెండింటిచే, వికృతియందలి యుపకారకాకాంక్ష యుపశమింపఁగలుగుటంజేసి, యుభయాకాంక్ష లేదు గనుక, పృథుదాజ్యమునకు వికృతియందుఁ బ్రకరణప్రమాణముమూలమున వినియోగము సంభవింపనేరదు. కావున, సీవిషయమునుగూర్చి యింక నధికముగాఁ జర్చింపఁ బని లేదు. కాగా; మహాప్రకరణమును ప్రమాణము, ప్రకృతియందు విధింపఁబడు వానినే దాని కంగములనుగా వినియోగింపఁజేయు ననియు, వికృతియం దన్ననో, ప్రకృతియం దుపకరించినవియు, బ్రత్యక్ష మగు ప్రయోజనము గలవియు, నగునంగముల ననువదించి, విధింపఁబడుదానిని వినియోగింపఁజేయు ననియు, వికృతియందు విధింపఁబడు నపూర్వాంగముల నట్లు వినియోగింపఁజేయనేర దనియును, సిద్ధించుచున్నది.

వికృతియందుఁగూడ, బ్రకృతియందలి ధర్మముల నుద్దేశించి విధింపఁబడు రెండుధర్మముల నడుమఁ బరిమింపఁబడెడు నపూర్వాంగ మన్ననో, ప్రకరణప్రమాణము మూలముగానే, యావికృతి కంగముగా వినియోగింపఁజేయఁబడుచున్నది. అలోచింపఁగా, వికృతి కుండెడు కథంభావాకాంక్ష, ప్రకృతినుండి యతిదేశముమూలముగాఁ బ్రాప్తించినయంగములతోనే యుపశమింపఁగలదు. కాని యెచటఁ బ్రకృతియందలి యంగముల ననువదించి ధర్మ మేదైన వికృతియందు విధింపఁబడునో, యచట వికృతి

౧. ప్రకృతియం దప్రత్యక్ష మగు ప్రయోజనముగల యంగముల ననువదించి, వికృతియందు విధింపఁబడునది యా యుద్దేశ్య మగు నంగముయొక్క స్వరూపము నుత్పాదించుటవిషయమై నిష్ఫలము కాకపోవుటంజేసి, యట్టి ప్రయోజనమును సిద్ధింపఁజేయుటమూలముగానే, దీని కుండు నాకాంక్ష యుపశమింపఁగా, నిది వికృతియందలి యపూర్వమున కుపకరించుట యను ప్రయోజనము సిద్ధింపదు కావున, సుభయాకాంక్ష లేక యిది ప్రకరణప్రమాణముమూలమున వినియోగింపఁజేయఁబడ నేర దని తాత్పర్యము.

దానితో 'ఆవిధింపఁబడుధర్మముతో' సంబంధించువఱకును, దాని కుండెడు కథంభావాకాంక్ష యుపశమింపదు. కావున, వికృతికిఁ గథంభావాకాంక్ష యుండుటంజేసియు, నీయపూర్వాంగమునకుఁగూడ^౨ భావ్యాకాంక్ష^౩ యుండుటంజేసియు, నీయపూర్వాంగము ప్రకరణప్రమాణముమూలమున వికృతి కంగ మగుట యుక్తముగా నున్నది. ఉదా:—ఆమనహోమములు.^౪ అవి ప్రకృతియందలియంగముల ననువదించి విధింపఁబడు రెండు ధర్మములమధ్యను,^౫ విధింపఁబడుచున్న వని తంత్రరత్నము మున్నగు గ్రంథములం దున్నది. ఇది యిట్లుండుఁగాక.^౬

౧. వికృతికి.

౨. ప్రకృతినుండి యతిదేశింపఁబడిన ధర్మముల ననువదించి, వికృతియందు విధింపఁబడు రెండు ధర్మములనడుమ విహితమగు నపూర్వాంగము.

౩. దీనికి భావ్యము (= సాధ్యము) ఏది యనునాకాంక్ష.

౪. 'వైశ్వదేవీం సాంగ్రహణీం నిర్వపేత్ గ్రామకామః' (తై. సం. ౨-౩-౯-౨) అను వాక్యముచే, సాంగ్రహణేష్టి యను వికృతిని విధించి, దానిసందర్భమునందు 'ఆమన మస్యా మనస్య దేవా ఇతి తిస్ర ఆహుతీ ర్జుహోతి' (తై. సం. ౨-౩-౯-౪) అను వాక్యముచే విధింపఁబడు మూడుహోమములకు 'ఆమనహోమములు' అని పేరు.

౫. ఇచట నీయామనహోమములు, ప్రకృతినుండి వికృతిలోని కతిదేశింపఁబడు 'ప్రయాజములు,' 'అనూయాజములు,' అనునీరెండింటినడుమను విధింపఁబడుచున్న వని 'యత్ప్రయాజానాం పురస్తాత్ జుహుయాత్, బహిరాత్మానం స జాతానాం దధ్యాత్, యదనూయాజానాం పరస్తాత్ జుహుయాత్, స్వర్గం లోక మప్రకామేత్, మధ్యే జుహోతి' (మై. సం. ౨-౩-౨) అనువాక్యమువలనఁ దెలియుచున్నది. ఇందుల కితరప్రమాణములు:—సార్థసారథిమిత్రుఁడు (i) "ప్రకృతి నుండి యతిదేశముమూలముగా వికృతియందుఁ బ్రాప్తించిన రెండంగములయొక్కమధ్యను బలింపఁబడినది. ఉదా. "ఆమనహోమములు" అని న్యాయరత్నమలయందును, (ii) "ఆమనహోమములు ప్రకృతినుండి యతిదేశముమూలముగా, వికృతియందుఁ బ్రాప్తించిన రెండంగములమధ్య విధింపఁబడుటంజేసి," అని శాస్త్రసీషికయందును, వ్రాసియుండెను. తంత్రరత్నమునందుఁగూడ "ప్రకృతినుండి వికృతియం దతిదేశింపఁబడిన యంగము లుపకార్యాకాంక్ష కల వగుటచే, వికృతి కంగము లగుచున్నవి. వానిలో రెండింటి కిని నడుమఁ బలింపఁబడిన యపూర్వాంగముగూడ, వికృతి కుండునాకాంక్ష యుపశమింపకముందే విధింపఁబడుటంజేసి, యుభయాకాంక్ష యనుప్రకరణముమూలముగానే, యావికృతి కంగ మగుచున్నది. ఉదా. "యత్ప్రయాజానాం పురస్తాత్ జుహుయాత్, బహిరాత్మానం స జాతానాం దధ్యాత్, యదనూయాజానాం పరస్తా జుహుయాత్, స్వర్గం లోక మప్రకామేత్, మధ్యే జుహోతి మధ్యత ఏవ స జాతానా మాత్మక ధత్తే" అనువాక్యమువలనఁ బ్రకృతి

అవాంతర ప్రకరణము

ఇట్లు మహాప్రకరణము నిరూపింపఁబడి, యీగముం దవాంతర ప్రకరణము నిరూపింపఁబడుచున్నది. స్వర్గము మున్నగు ఫలముల నుత్పాదించు ఫలభావనయం, దితీకర్తవ్యతారూపమగు సంగభావనయం, దుపకరించు సంగములను వినియోగింపఁ జేయు ప్రకరణము 'అవాంతర ప్రకరణము.' దానిచే నభిక్రమణము మున్నగు క్రియలు, దర్శపూర్ణమానేష్టులయందలి ఫలభావనయం^౩ దితీకర్తవ్యత యగు, ప్రయాజములు మున్నగువాని కంగములుగా, వినియోగింపఁజేయఁబడుచున్నవి. ఈ యవాంతరప్రకరణ మనునది సందంశన్యాయముచేఁ దెలియఁజేయఁబడుచున్నది.

నుండి వికృతిలోని కతిదేశింపఁబడు ప్రయాజములకును, అనూయాజములకును, మగ్ధమ ఆమనహోమములు విధింపఁబడినట్లు తెలియుచున్నది." అని యున్నది.

౧. తంత్రత్నమునందు, ఈయపూర్వాంగము ప్రకరణప్రమాణముమూలమున వికృతి కంగముగా వినియోగింపఁజేయఁబడు నని చెప్పఁబడినను, శాస్త్రద్వివికయందు 'ఈయపూర్వాంగము, సన్నిధి యనుస్థానప్రమాణముమూలముననే, వినియోగింపఁజేయఁబడవలసిన' దని చెప్పి యిది ప్రకరణ ప్రమాణముమూలమునఁగూడ, వినియోగింపఁజేయఁబడవచ్చు నని చెప్పటచేఁ, బ్రకరణప్రమాణముచే వినియోగింపఁజేయుట యనునది స్వారస్యముగా లే దని నూచింపఁజేయఁబడుచున్నది. కావుననే, న్యాయసుధయందలి బూబలాధికరణమునందు, 'ఆమనహోమములు సన్నిధి యను స్థానప్రమాణము చేతనే వినియోగింపఁజేయఁబడవలసినవి.' అని చెప్పఁబడినది. ఇట్లుండ, నిట్టియపూర్వాంగములకుఁ, బ్రకరణప్రమాణముమూలమున నెట్లు వినియోగము సంభవింపవగును? అని శంక కలుగఁగా, నిట్లు సమాధానము చెప్పఁబడుచున్నది. అలోచింపఁగా ఆమనహోమములకు, సన్నిధి యనుస్థానప్రమాణము మూలమున వినియోగమే యుచిత మైయున్నది. అది యాపదేవునికిని నిష్టమే. కాని, తంత్రత్నము మున్నగు గ్రంథములయందుఁ జెప్పఁబడినరీతినిమాత్ర మవలంబించి, ప్రస్తుతోదాహరణముకొఱకుఁ బ్రకరణప్రమాణముమూలముగానే, యిట్టి యపూర్వాంగమునకు వినియోగము కావలసిన దని కొందఱు మీమాంసకులచేఁ జెప్పఁబడినది.

౨. ఒక్కొక్కప్రయాజమే యాచరించునపు, డధ్వర్యుడు కొన్నియడుగులు నడిచి యాహవనీ యముదగ్గఱకుఁ బోవుట.

౩. స్వర్గము మున్నగు ఫలములు భావ్యముగాఁ గల భావన; ఇది 'స్వర్గమును గోరువాఁడు దర్శపూర్ణమానేష్టుల నాచరించుటచే నిష్టము నుత్పాదించుకొనవలయును' అను విధిమూలమునఁ దెలియుచున్నది.

౪. సందంశము = పట్టుకారు. దీనిచేఁ బట్టుబడువస్తువు, తన కిరుహార్హములయందు నుండు నినుపయాచులు రెండిటికి నధీనమైయుండునట్లు, సమానజాతిగల రెండువస్తువులనడుమ నుండు మఱియొక వస్తువుకూడ, నదేలాతిలోఁ జేర్చు నని నిర్ణయించుట, సందంశన్యాయ మనఁబడుచున్నది.

ఆ సందంశన్యాయమే ప్రవర్తింపనియెడల విశేష (భేద) మేమియు లే కుండుటం జేసి ప్రధానముల సందర్భమునందుఁ బ్రయాజాదులవలె, నీ యభిక్రమణాదులు కూడ విధింపఁబడుటవలన, ప్రయాజములు, అభిక్రమణాదులు, మొదలగు నివి యన్నియు ఫలభావనయందలి కథంభావాకాంక్షను బూరించుటకు సమానముగా నావశ్యక మగుటచేఁ బ్రధానములకే యంగములు కావలసివచ్చును గదా!

ప్రధానమున కుపకరించు నంగములలో నేదే నొకదాని ననువదించి (దాని నుద్దేశించి) విధింపఁబడు రెం డంగములనడుమను, మఱియొక క్రియ విధింపఁబడుట, సందంశ మనఁబడుచున్నది. ఇదా:— అభిక్రమణ మనుక్రియను విధించుట అది యెట్లంచును—ప్రయాజాదుల ననువదించి, దానికొఱకు “సమాన³యతే జహ్వం, ఉపభృత స్తేజో వా, ఆజ్యం ప్రజా బహ్విః ప జాస్వేవ తేజో దధాతి ” అను మంత్రముచే, నుపభృత్తను పాత్రమునుండి సగము ఘృతమును దీసికొని వచ్చి, జహు వను పాత్రమునం దుంచుట యను నంగమును విధించి, తరువాత ‘యన్వైవం విదుషః ప్రయాజా ఇజ్యంతే ప్రైభ్యో లోకేభ్యో భ్రాతృవ్యాన్ తుదతే. అభిక్రామన్ జహో త్యభిజిత్యై’^౪ అను వాక్యముచే నభిక్రమణ మనుక్రియ విధింపఁబడుచున్నది. దీనియనంతరమే, ‘యోవై ప్రయాజానాం మిథునం వేద, స ప్రజయా పశుభిర్మిథునై ర్జాయతే’^౫ అను వాక్య

౧. సమిధో యజతి, తనూనపాతం యజతి, ఇదో యజతి, బర్హిర్యజతి, స్వాహా కారం యజతి, అనునైవవాక్యములచే విధింపఁబడు నంగయాగములకుఁ బ్రయాజము లని పేరు. ఇవి ప్రధానయాగమునకు ముం దాచరింపఁబడును.

౨. ‘అభిక్రామన్ జహోత్యభిజిత్యై’ (= శత్రువును జయింపఁగోరువాడు ‘అభిక్రమణ’ మను క్రియ నాచరించుచుఁ బ్రయాజము లనెడి హోమముల నాచరింపవలయును.) అను విధిచే విధింపఁబడు క్రియల కభిక్రమణము లని పేరు.

౩. ఉపభృత్తనుపాత్రనుండి సగము ఆజ్యము తీసికొని వచ్చి, జహువను పాత్రయం దుంపవల సినది. ఈ బహిర్యాగ మనునాలుగవ ప్రయాజము, సంతతిస్వరూప మైనది గనుకను, ఆజ్యము లేజన్ము గనుకను, నిట్లాచరించుటచే యజమానుని సంతతియందుఁ దేజస్సు స్థాపింపఁబడును. (తై. సం. ౨-౬-౧-౨)

౪. = ఇట్లు తెలిసికొని ప్రయాజాదుల నాచరించువాఁ, దీహోకమునుండి వెడలి శత్రువులను చాఢించి, జయము నొందును. ఇట్టి జయముకొఱకు, అభిక్రమణ మను క్రియను జేసి, హోమముల నాచరింపవలయును.

౫. ఎవఁడు ప్రయాజాదుల సంఘమును దెలిసికొనుచున్నాఁడో, యతఁడు సంతతి, పశువులు, భార్యలు కలవాఁ డగును. (తై. సం. ౨-౬-౧-౪.)

ముచే నొకయంగము విధింపఁబడుచున్నది. కాఁగా, నిచట మొదటిదియు, మూడవదియు నగు ప్రయాజాంగములనడుమ, విధింపఁబడిన యభిక్రమణ మనునది, సందంశన్యాయముచే బ్రయాజాదుల కంగ మగుచున్నది. ఈప్రయాజాదుల కుండు కథంభావాకాంక్ష, యీ రెండంగములనడుమను బరింపఁబడు నభిక్రమణ మనునదికూడ నంగముగా నన్వయించువఱకు నుపశమింపదుగదా! ఇందులకు, 'ఏవేని రెండుక్రియ లొక ప్రధానయాగప్రకరణమునం దుండునంగమున కుపకారకము లగునంగము లన్ని శ్రుతి, లింగము, వాక్యము, అను మూఁడుప్రమాణములమూలమునను దెలియఁ జేయఁబడఁగా, నీరెండుక్రియ నడుమను బరింపఁబడు వేటొకక్రియకూడ, సందంశన్యాయముచే వానికే (ప్రధానయాగప్రకరణమం దుండునంగములకే) యుపకారక మగు నంగ మగుచున్నది' అనుప్రమాణము కలదు. 'ప్రధానభావనయందు ఫల ముండుటచే గథంభావాకాంక్ష యుండును గాని, యంగభావనయందు ఫలము లేకుండుటచే, నట్టి కథంభావాకాంక్ష యుండదు. ఇట్లుండ నభిక్రమణము, ప్రయాజముల కుండు కథంభావాకాంక్ష నుపశమింపఁజేయుటమూలముగా, వాని కంగము కాఁగల దని యెట్లు చెప్పవచ్చును? అని శంకింపవలదు. ఆ యంగభావన ఫలభావనతో సమాన మగు భావనయే కనుక, దానియందుఁగూడఁ గథంభావాకాంక్ష కలుగునుగదా! అ దెట్లుంటేని; ప్రయాజములచే నపూర్వము నుత్పాదించి, ప్రధానయాగమున కుపకారము చేయవలసిన దని చెప్పఁబడఁగా, నాప్రయాజములచే నపూర్వము నుత్పాదించు ప్రకారమును దెలియనివానికి, 'ఈప్రయాజములచే నపూర్వము నెట్లుత్పాదింపవలయును?' అను కథంభావాకాంక్ష యుండనేయుండును. అట్టి యాకాంక్ష సందంశపతితము లగు^౩ నంగములచేతఁ గాని యట్టియంగములు లేనపుడు, ప్రత్యేకవిధి వాక్యములవలన^౪ విధింపఁబడు నంగములచేఁ గాని, యట్టియంగములును లేనపుడు,

౧. "పరప్రకరణస్థానా మంగే శ్రుత్యాదిభి స్త్రిభిః, జ్ఞాతే పునశ్చ తైరేవ సందంశేన త దివ్యతే" (తం. వా. ౩-౧-౧౪) (పుష్టము. ౭౫౮)

౨ ఇది ప్రభాకరు ననుసరించు మీమాంసకుల మతము.

౩. ఏదే నొక యంగమున కుపకారకములుగా విధింపఁబడు, రెండు క్రియలనడుమఁ బరింపఁబడు నవి. ఉదా:— అభిక్రమణము మున్నగు క్రియలు.

౪. 'ఇంద్ర ఊర్ధ్వో అధ్వర ఇత్యాఘార మాఘారయతి' అను ప్రత్యేక విధివాక్యముచే విధింపఁబడు 'అఘారము' మున్నగు క్రియలు.

ముచే నొకయంగము విధింపఁబడుచున్నది. కాఁగా, నిచట మొదటిదియు, మూడవదియు నగు ప్రయాజాంగములనడుమ, విధింపఁబడిన యభిక్రమణ మనునది, సందంశన్యాయముచే బ్రయాజాదుల కంగ మగుచున్నది. ఈప్రయాజాదుల కుండు కథంభావాకాంక్ష, యీ రెండంగములనడుమను బరింపఁబడు నభిక్రమణ మనునదికూడ నంగముగా నన్వయించువఱకు నుపశమింపదుగదా! ఇందులకు, 'ఏవేని రెండుక్రియ లొక ప్రధానయాగప్రకరణమునం దుండునంగమున కుపకారకము లగునంగము లన్ని శ్రుతి, లింగము, వాక్యము, అను మూఁడుప్రమాణములమూలమునను దెలియఁజేయఁబడఁగా, నీరెండుక్రియ నడుమను బరింపఁబడు వేటొకక్రియకూడ, సందంశన్యాయముచే వానికి ప్రధానయాగప్రకరణమం దుండునంగములకే' యుపకారక మగునంగ మగుచున్నది^౧ అనుప్రమాణము కలదు. 'ప్రధానభావనయందు ఫల ముండుటచే గథంభావాకాంక్ష యుండును గాని, యంగభావనయందు ఫలము లేకుండుటచే, నట్టి కథంభావాకాంక్ష యుండదు. ఇట్లుండ నభిక్రమణము, ప్రయాజముల కుండు కథంభావాకాంక్ష నుపశమింపజేయుటమూలముగా, వాని కంగము కాఁగల దని యెట్లు చెప్పవచ్చును? అని శంకింపవలదు. ఆ యంగభావన ఫలభావనతో నమాన మగు భావనయే కనుక, దానియందుఁగూడఁ గథంభావాకాంక్ష కలుగునుగదా! అ దెట్లుంటేని; ప్రయాజములచే నపూర్వము నుత్పాదించి, ప్రధానయాగమున కుపకారము చేయవలసిన దని చెప్పఁబడఁగా, నాప్రయాజములచే నపూర్వము నుత్పాదించు ప్రకారమును దెలియనివానికి, 'ఈప్రయాజములచే నపూర్వము నెట్లుత్పాదింపవలయును?' అను కథంభావాకాంక్ష యుండనేయుండును. అట్టి యాకాంక్ష సందంశపతితము లగు^౨ నంగములచేతఁ గాని యట్టియంగములు లేనపుడు, ప్రత్యేకవిధి వాక్యములవలన^౩ విధింపఁబడు నంగములచేఁ గాని, యట్టియంగములును లేనపుడు,

౧. "పరప్రకరణస్థానా మంగే శ్రుత్యాదిభి స్త్రిభిః, జ్ఞాతే పునశ్చ తైరేవ సందంశేన త దివ్యతే" (తం. వా. ౩-౧-౧౪) (పుష్టము. ౭౫౮)

౨ ఇది ప్రభాకరు ననుసరించు మీమాంసకుల మతము.

౩. ఏదే నొక యంగమున కుపకారకములుగా విధింపఁబడు, రెండు క్రియలనడుమఁ బరింపఁబడు నవి. ఉదా:— అభిక్రమణము మున్నగు క్రియలు.

౪. 'ఇంద్ర ఊర్ధ్వో అధ్వర ఇత్యాఘార మాఘారయతి' అను ప్రత్యేక విధివాక్యముచే విధింపఁబడు 'అఘారము' మున్నగు క్రియలు.

క్రియ లేవియు నుండవో, యా యంగములనుగూర్చి కథంభావాకాంక్ష గలిగినను, నట్టి యాకాంక్ష, యా యంగముల స్వరూపమునుమాత్ర ముత్పాదించునట్లొనరించుటచేతనే యుపశమించును, గాని, సాధారణముగా సందంశపతితములు మున్నగు వానిలో, నేవియు నుండకుండుట శతస్థింపదు. కాబట్టి, అభిప్రకాశము మను క్రియ, ప్రయాజాదుల కంగ మగు నని చెప్పట యుక్తముగానే యున్నది.

ఇట్లు వివరింపఁబడిన అవాంతరప్రకరణము, మహాప్రకరణముకంటె బలవత్తరమైనది. 'సందంశపతితము లగు ధర్మములు దేని కుపశమింపవలయును?' అను నాకాంక్ష కలుగఁగా, బ్రధానయాగమునుండి జనించు నపూర్వముకంటె, దగ్గఱనుండు ప్రయాజములచే జనించు నపూర్వమే, యతి శీఘ్రముగా నుపశ్చిత మగుచున్నది కాన నీధర్మములు ప్రయాజములనుండి జనించు నపూర్వమునకే యుపశమించు నని, సిద్ధించుచున్నదిగాదా! ఇంకఁ బ్రస్తుతము ననుసరితము. ఇట్లు వివరింపఁబడివరీతిని, రెండు విధము లగు ప్రకరణ మాయా యంగములను వినియోగింపఁజేయు నని సిద్ధించుచున్నది.

ఈప్రకరణ మనుప్రమాణము, స్థానము మొదలగు ప్రమాణములకంటె బలవత్తరమైనది. స్థానప్రమాణముచే నంగ మగుట బోధింపఁబడు సందర్భములయందు 'అంగప్రధానము'లో నేదే నొకదాని కుండు నాకాంక్ష, వేఱువిధముగా నుపశమించియే యుండును. ఆకాంక్ష కలది, (అంగము) యుపశమించిన యాకాంక్ష కలదానికి దనతో నేదే నొకయాకాంక్షను గల్పింప కుండఁగ, దానితో (నిరాకాంక్షముతో) సంబంధింపనేరదు. కావున, అంగప్రధానములలో నేదే నొకదానికి గలుగు నాకాంక్ష యభయాకాంక్ష యనెడి ప్రకరణమును గల్పించుటమూలముగా, వాక్యము మున్నగు ప్రమాణములను గల్పించుట కారంభించునంతలో, బ్రకరణము, శీఘ్రముగా వాక్యము మున్నగుప్రమాణములను గల్పించి, యచటియంగములను వినియోగింపఁజేయఁగలదు గనుక, స్థానముకంటె బ్రకరణము బలవత్తర మగుచున్నది.

౧. అగ్నిహోత్రహోమము, నారీవృహోమములు, పితృలేపహోమము, ఫలీకరణహోమము, ననువానిలో నేదైన నీదర్శిహోమమునకుఁ, బ్రకృతి యని, నిర్ణయించుటకుఁ బ్రమాణ మేమియు లేదు.

౨. మహాప్రకరణము, అవాంతరప్రకరణము అనునవి.

౩. స్థానము, సమాఖ్య యనునవి.

౪. వాక్యము, లింగము, శ్రుతి యను ప్రమాణములు.

కావుననే 'అత్తైర్దీవ్యతి రాజన్యం జినాతి; కౌనశ్శేష మాఖ్యాపయతే' అనువాక్యములచే విధింపఁబడు, జూద మాడుట మొదలగు ధర్మములు, అనేకయాగముల సంఘరూపమగు రాజసూయయాగమునం^౧ దంతర్గత మైనదియు, 'అభిషేచనీయము' అను పేరుగలదియునగు సోమయాగముయొక్క విశేషమందుఁ బరింపఁబడినవైనను, నవి స్థాన మను ప్రమాణముచే నభిషేచనీయయాగమున కంగ మగు నని చెప్పటకు వీలు లేదు. అవి యభిషేచనీయమునకే యంగములు కావలె నన్న, స్థానప్రమాణముచేతనే యట్లు కాఁగలవు గాని, ప్రకరణప్రమాణముచేఁ గాదు. అభిషేచనీయయాగము, యాగస్వరూప మగు ద్రవ్యము దేవతయు, నను నీరెండింటిని బోధింపని^౨ విధిచే విధింపఁబడుటంజేసి సోమయాగమునకు వికృతి యగుచున్నది గనుక, నీయభిషేచనీయమున కుండు నంగాకాంత, ప్రకృతియగు సోమయాగమునందలి యంగములతో సంబంధించుటమూలముననే యుపశమించుచున్నదిగదా! కాఁగా, నీవిదేవనము (= జూదము) మొదలయిన ధర్మములు, ప్రకరణప్రమాణముమూలమున రాజసూయయాగమునకే యంగము లగుచున్నవి.

అయ్యా! "రాజా రాజసూయేన స్వా రాజ్యకామో యజేత" అనువాక్యమందలి రాజసూయ మనుశబ్దము, నామధేయ మగుటంజేసి, యీవాక్యమందలి 'యజేత' పదమునందుండు నాఖ్యాతమునకు లోఁబడినదై,^౩ యది తెలియఁజేయునర్థమునే బోధిం

౧. ధర్మములు = అంగము లగు కృత్యములు.

౨. 'రాజా రాజసూయేన స్వా రాజ్యకామో యజేత' (= స్వర్గరాజ్యమును గోరుకొన్నట్టి యొకడు రాజసూయ మను యాగము నాచరించుటచే నిష్ఠము నుత్పాదించుకొనవలయును.) అను విధిచే రాజసూయ మను యాగము విధింపఁబడుచున్నది. దీనియందు 'అనుమతి' మున్నగు నిష్ఠలు, 'పంచావతీయ' మున్నయిన దర్శిహోమములు, "ఆదిత్యాం మహ్నాం గర్భిణీ మాలభతే" ఈ మొదలయిన వాక్యములచే విధింపఁబడు పశుయాగములు, పవిత్ర, అభిషేచనీయ, దిశపేయ, కేశవపనీయ, ప్యుష్టి, ద్వీరాత్ర, క్షత్రధృతి అను నాఱు సోమయాగములును, నాచరింపఁబడవలసినవిగా విధింపఁబడుచున్నవి. వానిలో 'అభిషేచనీయము' అను సోమయాగము యొక్క సన్నిధియందు, 'అత్తైర్దీవ్యతి' మున్నగు పయిని వ్రాయఁబడిన మూడువాక్యములచే, జూద మాడుట, రాజులను జయించుట, శునశ్శేఫుని చరిత్రమును జెప్పించుట యనునవి విధింపఁబడుచున్నవి.

౩. ఈ విషయము, 'అవ్యక్తాను తు సోమస్య' (జై. సూ. ౮-౧-౧౬) అను మీమాంసాశ్రమందు వివరింపఁబడియున్నది.

౪. రాజసూయశబ్దము, తనకు నియమితమైన ప్రసిద్ధ మగునర్థము లేకుండుటంజేసి, యాఖ్యాతము ననుసరించి, దానిచేఁ దెలియఁజేయఁబడు నర్థమునే బోధించు నని భావము.

చును. ఇచట నొక డిట్లు శంకించుచున్నాడు. ‘దర్శపూర్ణమాసాభ్యాం స్వర్ణకామో
యజేత’ అను విధివాక్యమునందలి ‘దర్శపూర్ణమాస’ పదము, నామధేయ మయి
నను, నచటి యాఖ్యాతమునకు లోబడి యుండలేదు. అది యెట్లన; ఈవాక్యము
దలి ‘యజేత’ యను నాఖ్యాతము, సమాసముగా దర్శపూర్ణమాసేష్టులందలి ప్రధా
నము లయిన ప్రకృతియాగముల నైదింటిని, బ్రహ్మజములు, అనూయాజములు,
ఆఘారములు ననునంగయాగములను దెలియజేయుచున్నది. ‘దర్శపూర్ణమాసపద
మన్ననో, యాయష్టులందుఁ బ్రధానములగు ‘ఆగ్నేయము’ మున్నగు నైదుయాగ
ములనుమాత్రమే తెలియజేయఁగలదు గాని, ప్రమాజములు మున్నగు నంగయాగ
ములనుగూడఁ దెలియజేయనేరదు. కనుక, నీ ‘దర్శపూర్ణమాస’పదము, ‘యజేత’
అను నాఖ్యాతమునకు లోబడి యుండలేదు. ఇట్లే రాజసూయపదముకూడ, నామ
ధేయ మైనను, దన్ను విధించువాక్యమునం దుండు నాఖ్యాతమున కేల లోబడక
యుండఁగూడదు? ఇట్లు చేయఁబడినశంక సరికాదు. ప్రసిద్ధమగు నర్థము లేనిపద
ముచే బోధింపఁబడవలసిన యర్థము, దగ్గట నుండునదియు, బ్రసిద్ధముగా నిర్ణీత
మయినయర్థము గలదియు, నగుపదముచే నిర్ణయింపఁబడును. ఇందులకు “దీని కిది
నిర్ణీత మైనయర్థ మని తెలియనిదియు, దీని కీయర్థ ముండునా, లేదా యను సంజే
హము గలదియు, నగుపదముచే దెలియజేయఁబడవలసిన యర్థము, దానిదగ్గట
నుండునవియు, బ్రసిద్ధముగా నిర్ణీతమగునర్థము గలవియు, నగుపదములమూలముగా
నిర్ణయింపఁబడును. ప్రసిద్ధముగా నిర్ణీతమైన యర్థముగల పద మున్ననో, యట్టి
పదములు దగ్గటగా నున్నను, దన యర్థమును విడిచి వేటొకయర్థమును బోధింపదు”
అను ప్రమాణము గలదు.

దర్శపూర్ణమాసపదము, ‘అమావాస్య, పూర్ణిమ’ అను కాలవిశేషములను,
శక్తిమూలమున బోధించుచున్నది. ఆగ్నేయయాగము మున్నగు నైదు³ ప్రధాన

౧. ఈవిధముగా ‘అనుమత్యై పురోహత మష్టాకపాలం నిర్వహతి’ (త్రై.సం. ౧-౨-
౧-౧.) అనునీమున్నగు వాక్యములచే విహితమగు ఇష్టాలు, పశుయాగములు, సోమయాగములును, రాజ
సూయపదముచే గ్రహింపఁ జేయఁబడవలయు నని తాత్పర్యము—

౨. “పద మజ్ఞాతసంబద్ధం ప్రసిద్ధై రపృథక్ చ్యుతి, నిర్ణీయతే నిరూఢంతు న
స్వార్థా దపనీయతే.” (తిం. వా. ౧-౪-౨ పృథము. ౨౮౬)

౩. ఆగ్నేయము, అగ్నిహోమియము, ఉపాంశుయాజము. వింద్రయాగములు రెండు,

యాగములకును, నీ కాలవిశేషములతో సంబంధము కలదని, యీ యాగములను విధించు నుత్పత్తివాక్యములమూలమున^౧ దెలియుచున్నది. కావున, నీ దర్శపూర్ణ మాసపదమున కీ మైదుయాగములు నర్థమని ప్రసిద్ధముగాఁ దెలియుచున్నది. ఆగ్నేయము మొదలగుయాగము లనేకము లున్నవి గనుక, వీని నన్నిటిని దెలియఁజేయఁ దగు దర్శపూర్ణ మాసపదము, 'దర్శపూర్ణ మాసాభ్యాం...' ఇత్యాదివాక్యమునందు, 'దర్శపూర్ణ మాసాభ్యాం' అని ద్వివచనాంతముగా నుండుట తగదని చెప్పవలదు. 'య ఏవం విద్వాన్ పౌర్ణమాసీం యజతే', 'య ఏవం విద్వా సమావాస్యాం యజతే' అను విద్యద్వాక్యములయం దుండు^౨ పౌర్ణమాసీపదము 'ఆగ్నేయము, అగ్ని షోమీయము, ఉపాంశుయాజము' అను మూడుయాగముల సముదాయమును, అమావాస్యపదము 'ఆగ్నేయము, వింద్రదధియాగము, వింద్రపయోయాగము నను మూడుయాగముల సముదాయమును, దెలియఁజేయుచున్నవి కనుక, 'దర్శ', 'పూర్ణ మాస', అనుపదములచే, రెండుసముదాయములే బోధింపఁబడుటజేసి 'దర్శ పూర్ణ మాసాభ్యాం' అను ద్వివచన మంతముగాఁ గల ప్రయోగము సరిగానే యున్నది. కాఁగా, : దర్శపూర్ణ మాసపదము ఆగ్నేయము మొదలైన మైదు యాగములను బోధించు నని నిర్ణయింపఁబడఁగా, సీపదమునే యనుసరించి, 'యజేత' అను నాఖ్యాతముకూడ, నామైదుయాగములనే బోధించుచున్నది. అట్లు బోధించుటచే నీ యాఖ్యాతము, తన యర్థము నెంతమాత్రము విడువలేదు. రాజసూయపద మన్ననో యిట్టియర్థమునే రూఢముగా బోధించు నని నిర్ణయింపఁబడలేదు. కావున, నాపద మాఖ్యాతమునకు లోఁబడియే^౩ యుండును. ఆయాఖ్యాతము, సమానముగాఁ బైని వివరముగాఁ దెలుపఁబడిన యిష్టులను, సోమయాగములను, బశుయాగములను దెలియఁజేయుచున్నది. అట్టి యాఖ్యాతమునకు లోఁబడి యుండుటంజేసి, రాజ సూయపదముకూడ వాని నన్నింటిని బోధించుచున్నది.

౧. "య దాగ్నేయోఽష్టాకపాలోఽమావాస్యాయాం పౌర్ణమాస్యాం చాచ్యుతో భవతి", "తాభ్యా మేత మగ్ని షోమీయ మేకాదశకపాలం పూర్ణమాసే ప్రాయచ్చత్" "ఉపాంశుయాజ మంతరా యజతి", "వింద్రం దధ్యమావాస్యాయామ్", "వింద్రం పయోఽమావాస్యాయామ్" అనునవి.

౨. విద్యద్వాక్యము = కర్మములను దెలిసికొనుటవలనఁ గలుగు మహిమను దెలియఁజేయువాక్యము.

౩. 'లోఁబడి' దీనియర్థము ౯౬ పేజి ౪ టిప్పణిలో వివరముగాఁ దెలుపఁబడినది.

“రాజసూయపదమునందలి ‘రాజసూయ’ అను నవయవములనుండి, సోమరసమును బిండుట యనుక్రియ యర్థము అని తెలిసికొనఁబడుటంజేసియు, ‘సోమ మభిషేచనోత్తి’ అనువాక్యమువలన, నీక్రియ సోమయాగమునం దుండునట్లు తెలియుటంజేసియు, నీ రాజసూయపదము సోమయాగమునే బోధించును గాని, పైని వివరింపఁబడిన యిష్టము, పశుయాగములు, మున్నగువాని నన్నిటినిమాత్రము బోధింపదు.” అని శంకింపరాదు. అభిషేచనీయము మొదలయిన సోమయాగములయందు, సోమమును బిండుట యనుక్రియ, ప్రత్యక్ష మగు వాక్యముచే విధింపఁబడుట లేదు. ఆ క్రియను బోధించు ‘సోమ మభిషేచనోత్తి’ అనువాక్యము, ప్రకృతియగు జ్యోతిష్టోమయాగముయొక్క సందర్భమునందు వినఁబడుచున్నదిగదా! జ్యోతిష్టోమయాగమునందలి యీవాక్యము నతిదేశముచే నీసోమయాగమునందుఁ బ్రవర్తింపఁజేయుట మూలముగా, నీ క్రియ సోమయాగముతో సంబంధించునట్లు తెలిసికొనవచ్చు నని చెప్పవలదు. భావనయందు మొదట ఫలాకాంక్ష, పిమ్మటఁ గరణాకాంక్ష, తరువాతఁ గథంభావాకాంక్ష, యను క్రమముననే, యాకాంక్షలు కలుగును గాన, భావన కేదే నొకఫలముతో సంబంధ ముండునట్లు తెలిసినతరువాతనే, కథంభావాకాంక్ష నుపశమింపఁజేయు నతిదేశ మావశ్యక మగుచున్నది గనుక, నట్టి ఫలసంబంధమును బోధించు ‘రాజా రాజసూయేన స్వారాజ్యకామో యజేత’ అనువాక్యముయొక్క యర్థము సంపూర్ణముగాఁ దెలిసినపిమ్మటఁగదా! యీ యతిదేశము చేయవలసి వచ్చును! ఈ “రాజసూయేన...” ఇత్యాదివాక్యముచే రాజసూయయాగమునకు ఫలముతోఁగల సంబంధము తెలిసికొనఁబడఁగాఁ, పిమ్మటఁ గథంభావాకాంక్ష కలుగఁగా, నట్టి యతిదేశమును గల్పింపవలసి యున్నది. కావున, నా యతిదేశమును

౧. రాజా చేయుచున్నది గనుక రాజసూయము. లేదా, దీనియందు సోమలతనుండి రసము పింఛఁబడును. అని వ్యుత్పత్తిర్థము గలదు. రాజా=సోమరసము. సూయ=పింఛఁబడుట.

౨. సోమరసమును సోమలతనుండి పిండుటచే నిష్ఠము నుత్పాదించుకొనవలయును.

౩. కావున నీసోమయాగమునందలి సోమమును బిండుట యనుక్రియ, యుపస్థితము కానేరదు.

౪. ‘రాజా రాజసూయేన’ అను నీమున్నగువాక్యముయొక్క యర్థము పూర్తిగాఁ దెలిసిన పిమ్మటఁ గలుగవలసిన కథంభావాకాంక్ష, యీవాక్యార్థమును విమర్శించుదశయం దుపస్థితము కానేరదు. కనుక, నట్టియాకాంక్ష నుపశమింపజేయు నంగమాలయోపస్థితియు, నట్టియుపస్థితిని గలిగించునతిదేశమును, నిపుడు సంభవింపనేర కుండుటంజేసి, యా యతిదేశము నాధారముగాఁ గైకొని, దానిమూలమున, రాజసూయపదము యాగనామధేయ మని చెప్పట యుక్తము కా దని తాత్పర్యము.

జేయుటకు ముందుగానే, యీరాజసూయవాక్యముయొక్క యర్థమును వివరింపవలసి యున్నది. కాఁగా, నీవాక్యార్థమును విమర్శించు దశయందు, సోమమును బిండుట యనుక్రియ, యీ యాగముతో సంబంధించునట్లు తెలియ కుండుటంజేసి, యిందలి రాజసూయపదము, ప్రసిద్ధ మగునర్థమును బోధించెడిది యెంతమాత్రమును గానేరదు. కావుననే, యీ రాజసూయపదము, 'అశ్వకర్ణ' శబ్దమువలె నవయవార్థ మేదియు బోధింపక, సముదాయముచేతనే, సంకేతముచే రూఢ మగునర్థమును బోధించు నని, సాంప్రదాయకులచే జెప్పబడినది.

కాఁగా; రాజసూయపదము, ప్రసిద్ధ మగునర్థ మేదియు లేని దగుటంజేసి, 'యజేత' అను నాఖ్యాత్రమునకు లోఁబడి యుండును గనుక, నా పదముచే బైన వివరింపఁబడిన యిష్టలు, పశుయాగములు, సోమయాగములును దెలియంజేయఁబడు చున్నవి. ఆ యిష్టలు మున్నగునవి, వానివాని ప్రకృతులనుండి యతిదేశింపఁబడు ధర్మములచే, నిరాకాంక్షము^౧ లగును గనుక, విదేవనము^౨ మొదలయిన ధర్మములను రాజసూయమున కంగములుగా వినియోగింపఁజేయు ప్రమాణము, ప్రకరణము కానేరదు. విదేవనము మొదలగు ధర్మములకుమాత్రమే యుపకార్యాకాంక్ష యున్నది కాని, రాజసూయమునందలి యిష్టలు మున్నగువాని యాకాంక్ష, వానివాని ప్రకృతులనుండి యతిదేశింపఁబడు ధర్మములచే నిరాకాంక్షము లగును గనుక, విదేవనము మొదలయిన ధర్మములను రాజసూయమున కంగములుగా వినియోగింపఁజేయు ప్రమాణము ప్రకరణము కానేరదు. విదేవనము మొదలయిన ధర్మములకుమాత్రమే యుపకార్యాకాంక్ష యున్నది గాని, రాజసూయమునందలి యిష్టలు మున్నగువాని యాకాంక్ష, వానివాని ప్రకృతులనుండి యతిదేశింపఁబడు ధర్మములచే నుపశమించుటంజేసి, రాజసూయమున కుపకారకాకాంక్ష లేదు. కనుక, నీ విదేవనము మున్నగు ధర్మములవిషయమై, యుభయాకాంక్ష లేదుగదా ! ఇచట నొకఁ డిట్లు శంకించు

౧. ఈక్రియ యతిదేశముమూలముననే తెలియవలయునట్లొందెను, నట్టియతిదేశము ఈదశయందు దావశ్యకము కాకపోవుటంజేసియు, నీక్రియ, యిష్ట డీరాజసూయయాగముతో సంబంధించునట్లు తెలిసి కొనఁబడదు.

౨. అనునతి మున్నగునెట్లెవరుఁ బ్రకృతులు, దర్శనార్థమానేష్టులు ; పశుయాగములకుఁ బ్రకృతి, యగ్ని సోమాయయాగము. పవిత్ర మున్నయిన సోమయాగములకుఁ బ్రకృతి, జ్యోతిష్సోమయాగము.

౩. ఉపశమించినయాకాంక్ష కలవి.

౪. = జూద మాడుట.

చున్నాడు, “యాగ, మేస్వరూపముతో ఫలము నుత్పాదించగలదో, యట్టి స్వరూపము గలవానికే కరణాకాంక్షయు, గథంభావాకాంక్షయును గలుగును. కావున, నిష్ఠులు, పశురూగములు, మున్నగు ప్రత్యేకస్వరూపములుగల యాగముల కుండెడి యాకాంక్ష, వానివాని ప్రకృతులనుండి యతిదేశింపబడు ధర్మములచే నుపశమించినను, నా యిష్టము మొదలైనవి, రాజసూయత్వ మనెడుధర్మమును బురస్కరించుట మూలముననే, స్వారాజ్య మను ఫలము నుత్పాదించగలుగుటంజేసి, యట్టిధర్మముగల యా యిష్టము మొదలుగాగలవానికి, గథంభావాకాంక్ష యుండును గనుకను, నా యాకాంక్ష, యే యంగములచేతను నుపశమింపదు గనుకను, నీ విదేవనము మొదలయిన ధర్మములవిషయమై, యుభయాకాంక్ష యుండనేయున్నది.” అని యిట్లు చేయఁబడిన శంక తగదు. ఏల యన? ఇష్టము, పశురూగములు మొదలగువానిని విధించు వాక్యములయందలి భావన లన్నియు, రాజసూయయాగమును విధించు ‘రాజా రాజసూయేన స్వారాజ్యకామో యజేత’ అనువాక్యముమూలముననే ఫల సంబంధమును బోధించుచుండుటంజేసి, యాభావనలకంటె, రాజసూయవాక్యమునందుండుభావన వేఱు కానేరదు గనుక, నీభావన లన్నింటియందును గథంభావాకాంక్ష యొకటియే యున్న దని, యంగీకరించుట యచిత మగుచున్నది. కాఁగా నిచట రెం డాకాంక్ష లున్న వని యూహించుటకుఁ బ్రమాణ మేమియు లేదు.

ఇంతేకాక, ఇష్టము, పశురూగములు, మున్నగు ప్రత్యేకయాగములకుఁ గథంభావాకాంక్ష కలుగఁగా, వానివాని ప్రకృతులనుండి యతిదేశింపబడు ధర్మము, లాకాంక్ష నుపశమింపఁజేయున ట్లన్వయించుకు ముందే, విదేవనము మున్నయిన ధర్మములు విధింపఁబడుటంజేసి, వీనికిఁ బ్రకరణప్రమాణముచే వినియోగ మేల యుండఁగూడ దని శంకింపరాదు. ఇష్టము మున్నగు ప్రత్యేకయాగములకు ఫలసంబంధము తెలిసినపిమ్మటనే, వానికిఁ గథంభావాకాంక్ష కలుగును. అట్టిసంబంధము రాజసూయ మనురూగమునకే యుండునట్లు, రాజసూయవాక్యమునుండి తెలియుచున్నది. కాని యిష్టము, పశురూగములు, మొదలయిన యాగములకుమాత్ర మట్టిసంబంధముండునట్లు తెలియుట లేదు. రాజసూయయాగమునకు ఫలసంబంధముమూలముగాఁ గలుగు కథంభావాకాంక్ష, విదేవనము మున్నయిన ధర్మములచే నుపశమించునెడ,

౧. యాగము ఫలము నుత్పాదించుట యనుసంబంధము.

౨. రాజసూయయాగమును విధించువాక్యము.

నాయా ప్రకృతులనుండి ధర్మముల నతిదేశించుట యనావశ్యక మయ్యెడిని. సామాన్య స్వరూపముగల రాజసూయయాగమునకును, విశేషస్వరూపముగల యిష్టులు, పశు యాగములు, మున్నగువానికిని, వేటువేటుగా ఫలసంబంధమును బోధించు రెండు వాక్యము లున్న పక్షమున, రెండు వేటగు నాకాంక్ష లుండుటంజేసి, యొకయాకాంక్ష, విదేవనము మొదలుగాఁగల ధర్మములచేతను, రెండవయాకాంక్ష, యాయాప్రకృతుల నుండి యతిదేశింపఁబడు సంగములచేతను, నుపశమించుట సంభవించెడిని. కాని, యట్టి రెండువాక్యములు వేటువేటుగా నిచట లేవు. కావున నిచట నుండు నొకలే యాకాంక్ష, యాయాప్రకృతులనుండి యతిదేశింపఁబడు ధర్మములచే నుపశమించును గనుక, విదేవనము మొదలగు ధర్మములను వినియోగింపఁజేయుప్రమాణము, ప్రకరణము, కానేరదు.

అయ్య! “రాజా రాజసూయేన స్వారాజ్యకామో యజేత” అనువాక్యము మొదలుకొని, యంతవఱకును జేయఁబడిన పూర్వపక్షమున కీ క్రిందిది సిద్ధాంత మగుచున్నది. పూర్వపక్షి యంతవఱకును జెప్పినది సరియే. కావుననే, యీ విదేవ నము మొదలగుధర్మములు సందంశపతితము లగుచున్న వని, సాంప్రదాయికులచే నిరూపింపఁబడినది. ఇష్టులు పశుయాగములు మున్నగు యాగములకుండు రాజసూ యత్వ మనెడు ధర్మమును బురస్కరించుకొని, విధింపఁబడిన ‘రాజసూయాయ హ్యేనా ఉత్పనాతి’ అను నీమున్నుగాఁగల యంగములనడుమను, విదేవనము మొదలగునవి పరింపఁబడుచున్నవి. కావునఁ బ్రయాజముల నుద్దేశించి విధింపఁబడు ధర్మములమధ్యను బరింపఁబడిన యభిక్రమణ మనుక్రియ, సందంశన్యాయముచే నా ప్రయాజముల కంగ మెట్లగుచున్నదో యట్లే, విదేవనము మొదలుకొని యభిషే కమువఱకు నుండు ధర్మము లన్నియు, నా సందంశన్యాయముమూలమున, రాజసూయ యాగమున కంగము లగుచున్నవి. కాఁగా; విదేవనము మున్నగుధర్మములు, ప్రక రణప్రమాణముమూలముగా, రాజసూయయాగమున కంగము లగు నని చెప్పినది,

౧. విదేవనము మున్నగువానికంటె ముందుగానే, ప్రకృతులనుండి యతిదేశింపఁబడుధర్మము లంగ ములుగా నన్వయించి, యిచటియాకాంక్ష నుపశమింపఁజేయఁగల వని, తప్పక యంగీకరింపవలయున్నది గనుక

౨. అధ్యర్థుడు, రాజాభిషేకముకొఱకుఁ దీసికొని రాబడినయుదకములను, రాజసూయయాగ మున కంగములుగా వినియోగించుటకై, వానికి ‘ఉత్పవనము’ అనుసంస్కారము నాచరింపవలయును. (తై. బ్రా. ౧-౨-౬.)

యుక్తముగా నున్నది. ఇట్లు ప్రకరణప్రమాణము, స్థానప్రమాణముకంటె బలవత్తర మగుచున్న దని సిద్ధించుచున్నది.

స్థాన ప్రమాణము

స్థాన మనఁగా సమానమైన దేశమును గలిగియుండుట. = ఒకచోటనే విధింపఁబడుటచే దగ్గఱగా నుండుట). అది, 'పాఠమునందు దగ్గఱగా నుండుట, అనుష్ఠానమునందు దగ్గఱగా నుండుట' అని రెండువిధములుగా నున్నది. ఇందులకు, "ఒకచోటనే విధింపఁబడుట యను స్వరూపముగల క్రమము, 'పాఠమునందు దగ్గఱగా నుండుట, అనుష్ఠానమునందు దగ్గఱగా నుండుట' యని రెండువిధములుగా నున్నది. ఇట్టి క్రమము, కొన్నిచోట్ల సంగములను వినియోగింపఁజేయుటకై, ప్రమాణ మగుచున్నది." అను (తం. వా. ౩-౩-౫ పేజి ౮౩౨) నది ప్రమాణము గాఁగలదు. స్థానము, క్రమము, అనునవి, సమానమైన యర్థముగల పదములు. పాఠమునందు దగ్గఱగా నుండుట యనునదికూడ, (i) యథాసంఖ్యముగాఁ బరిమితి బడుట (ii) సన్నిధియందుఁ బరిమితిబడుట, అని రెండువిధములు గలది. కామ్యేష్టి కాండ మను పేరుగల ఫలవిశేషముకొఱ, కిష్టివిశేషములను విధించునదియు, గనుకనే కామ్యేష్టికాండ మను పేరుగలదియు, నగు బ్రాహ్మణభాగమునందు "బంద్రాగ్న మేకాదశకపాలం నిర్వపేత్"^౧ "వైశ్వానరం ద్వాదశకపాలం నిర్వపేత్"^౨ అను నీమున్నగునిష్ఠలు వరుసగా విధింపఁబడుచున్నవి. ఇట్లే 'కామ్యేష్టి యాజ్ఞానువాక్యాకాండము' అను మంత్రభాగమునందు, "ఇంద్రాగ్నీ రోచనా దివగ్ని"^౩ అనునీమున్నగు యాజ్ఞానువాక్య లనెడు మంత్రములు, వరుసగాఁ బరిమితి

౧. తత్ర క్రమా ద్విధైవేష్టో దేశసామాన్యలక్షణః, పాఠానుష్ఠానసాదేశ్యా ద్వినియోగస్య కారణమ్.

౨. ఇంద్రాగ్న లనెడు వ్యాసక్తదేవతలకొఱకు, బరునొకండు కపాలములయందు సంస్కరింపఁ బడిన పురోడాశమును నిర్వపించి, యజించుటచే నిష్ఠము నుత్పాదించునది. (మై. సం. ౨-౧-౧). వ్యాసక్త = జంటగా నుండు.

౩. వైశ్వానరుఁ డను నగ్నికొఱకు, బండ్రెండు కపాలములయందు సంస్కరింపఁబడిన పురో డాశమును నిర్వపించి యజించుటచే, నిష్ఠము నుత్పాదించుకొనవలెను. (మై. సం. ౨-౧-౩) కపాలము = ప్రమిద.

౪. "ఇంద్రాగ్న లను వ్యాసక్తదేవతలు, స్వర్గమును బ్రకాశింపఁజేయుచుండుదురు. (మై. సం. ౪-౧౧-౧)

బడుచున్నది. ఇట్లుండ, నీ యిష్టులలో మొదటియిష్టికి యాజ్ఞానువాక్యమంత్రము లలో మొదటిమంత్రము, రెండవయిష్టికి రెండవమంత్రము, ననుసక్రమమున నంగము లుగా వినియోగించుట యనునది, 'వరుసగాఁ బరింపఁబడుట' అను ప్రమాణము మూలముగానే, కలుగుచున్నది. వీనిలో మొదటఁ బరింపఁబడిన మంత్రమువిషయమై, 'యిది దేని నిమిత్తము' అని యాకాంక్ష కలుగఁగా, బై నుదాహరింపఁబడిన కర్మములలో మొదట విధింపఁబడిన 'విద్రాగ్నయాగ' మనుకర్మమే, యథాసంఖ్యము = వరుసగాఁ బరింపఁబడిన దగుటచే, మొదటనే యాయాకాంక్షను బూరించునట్లన్వయించుటకు సిద్ధపడుచున్నది. ఇట్లే రెండవమంత్రమువిషయమైకూడఁ గలుగు నాకాంక్షను, రెండవదగు వైశ్వానరయాగము పూరించుచున్నది. ఇట్లు యథాసంఖ్య పాతము నిరూపింపఁబడి, (క్రమప్రాప్తమగు) సన్నిధిపాత మీక్రింద నిరూపింపఁబడుచున్నది.

ప్రాకృతాంగముల ననువదించి, వికృతులయందు విధింపఁబడినవియు, సందంశ పతితములు కానివియు, నగు నంగము లన్ననో, వికృతులసన్నిధియందుఁ బరింపఁ బడుటవలన, సన్నిధిపాత మను ప్రమాణముమూలమున, నావికృతులతోనే, యన్వయించుచున్నవి. ఉదా:—ఆమనహోమములు. ఈయామనహోమములవిషయమై, 'ఇవి దేనికొక గడుచున్నవి?' లేదా, 'వీనికి భావ్య మేమి?' అను నాకాంక్ష కలుగఁగా, ఫలము గలదియు, వికృతులవలన జనించునదియు, నగు నపూర్వమే పెంటనే 'స్మరింపఁబడుటచే, భావ్యముగా నన్వయించుచున్నది. కావుననే, యాయంగములకు ఫలమును గల్పించుటవిషయమై, విశ్వజిన్న్యాయమును^౧ బ్రవర్తింపజేయుట లేదు. ఈహోమములకు స్వతంత్రమగు ఫలము కలదని చెప్పినచో, వీనిని వికృతులసన్నిధిని బరించుట వ్యర్థము కావలసివచ్చునుగదా!

ఇట్లు రెండువిధములగు 'పాతమునందు దగ్గఱగా నుండుట' అనుప్రమాణము నిరూపింపఁబడి, యిక 'అనుష్ఠానమునందు దగ్గఱగా నుండుట' అనునది నిరూపింపఁ బడుచున్నది. ఉపాకరణము,^౨ పర్యగ్నికరణము,^౩ నియోజనము,^౪ మున్నగు పశు

౧. ఇది యంతకుమందు వివరింపఁబడినది.

౨. 'ప్రజాపతే ర్జాయమానాః', 'ఇదం పశుమ్', ఆనునీరెండు ఋక్కులచేఁ బశుతమ స్పృశించుట.

౩. దక్షుడు గాల్చి పశువుచుట్టును ముమ్మాటు తిప్పుట.

౪. పశువును ద్రాటితో యుష్మమునకుఁ గట్టుట.

ధర్మములు 'అనుష్ఠానసాదేశ్యము' మనుప్రమాణముమూలమున, నగ్నిహోమీయమను పశువున కంగము లగుచున్నవి. అది యెట్లనిన, 'ఔపవసధ్య' మనుదినమున, 'అగ్నిహోమీయము' అను పశువు వినియోగింపబడును. ఆ దినముననే యాచరింపబడవలసినవిగాఁ బరింపబడు ధర్మములనడుమను, 'ఉపాకరణము' మున్నగు పశుధర్మములుకూడఁ బరింపబడుచున్నవి. కావున, నీ ధర్మములవిషయమై, 'ఇవి వేనికొఱకు?' అను నాకాంక్ష కలుగఁగా, నుత్తరక్షణముననే వినియోగింపబడఁబోవునదిగా స్మరింపబడు, పశువునుండి జనించు నపూర్వమే, భావ్యముగా సంబంధించును. కావున నీ ధర్మములు, 'అనుష్ఠానసాదేశ్యము' అను ప్రమాణముమూలమున, నగ్నిహోమీయ మను పశువునకే యంగము లగుట యుక్త మగుచున్నది. ఔపవసధ్య మనుదినమునం దగ్నిహోమీయ మనుపశువును వినియోగించుటంజేసి, యది యాదినమందే పరింపబడును* గనుక, నీ పశుధర్మము లన్నియు, 'అనుష్ఠానసాదేశ్యము' మూలమునఁ గాక, దానికంటె బలవత్తర మగు పాఠసాదేశ్య మను ప్రమాణముమూలముననే, యగ్నిహోమీయపశువున కంగము లేల కాఁగూడ దని శంకింపవలదు. అగ్నిహోమీయపశువు, సోమక్రయములనన్నిధియందుఁ బరింపబడుచున్నది కాని, యాపవసధ్య మనుదినమునందుఁ, బరింపబడుట లేదుగదా! 'ఏది

౧. పశువునకుఁ జేయుసంస్కారములు.

౨. అనుష్ఠానమనందు దగ్గఱగా నుండుట.

౩. జ్యోతిష్టోమమందు సోమరసమును సిద్ధపఱచుదినమునకుఁ బూర్వపుదినము. అనఁగా, దీక్షదినమునుండి నాలుగవరోజు.

౪. జ్యోతిష్టోమయాగమునం 'దగ్నిహోమీయము, సవనీయము, అహబంధ్యము' అను మూడు పశువులు వినియోగింపబడును.

౫. ఔపవసధ్యదినమనందు "ఆగ్నేయమగ్నిష్టోమ ఆలభతే" (= అగ్నిష్టోమయాగమునం దగ్ని దేవతకొఱకు, సవనీయ మనుపశువు నాలంభించి యజించుటచే, నిష్ఠము నుత్పాదించుకొనవలయును.) అను వాక్యముమూలమున, సవనీయ మనుపశువు పరింపబడుచున్నది గాని, యగ్నిహోమీయ పశువు పరింపబడుట లేదు. అయినను, నిచటఁ బరింపబడిన సవనీయపశువును, అగ్నిహోమీయపశువునుగా భ్రమించుటచే, నీశంక కలుగుచున్నది.

౬. సోమలతను గొనుట. జ్యోతిష్టోమయాగమునందు, దీక్షణీయేష్టి నాచరించుదినమునకు మఱునటి దినమున, (అనఁగా రెండవదినమున) "అరుణయా పింగాయ్యో ఏకహాయన్యాయా గవా సోమం క్రిణాతి" (అర్థము చూ. ౨౩ పేజీ.) అనువాక్యముచే, సోమక్రయములు విధింపబడుచున్నవి.

మునుబట్టి, యీ ధర్మములు, స్థానప్రమాణముమూలమున, సోమయాగమునందలి యగ్నిపోమియపశుయాగమునకే యంగము లగుట యుక్తము.

ఇచటఁ బశుయాగమునకు, ఉపాకరణాదిధర్మములనుగూర్చి, కథంభావాకాంక్షయు, నీధర్మములకుఁ బ్రయోజన మేమి యని యొకయాకాంక్షయు, నను నీరెండా కాంక్షలు నుండుటంజేసి, యీధర్మములు, ప్రకరణప్రమాణముమూలముననే, యీ పశుయాగమున కంగము లేల కాఁగూడ దని చెప్పవలదు. అగ్నిపోమియపశుయాగమున కుండు కథంభావాకాంక్ష, ప్రకృతియం దుపకరించినవియు, గావుననే యతి దేశముమూలముగా నుపస్థిత మగునవియు, నగు ప్రాకృతధర్మములచే, నుపశమించి నదిగదా! ఆలోచింపఁగా, అగ్నిపోమియయాగము, ఇతరపశుయాగము లన్నిటికిని బ్రకృతియే; అయినను, దీనియందుఁ గొన్నియంగములుమాత్రమే పరింపఁబడుటంజేసి, దేవతలను బిలుచుట మొదలగు సన్నిపత్యోపకారకములనుగూర్చి, యాకాంక్ష యుండనేయున్నది. మఱియు, సోమక్రయముయొక్క సన్నిధియం దీయగ్నిపోమియ పశువు పరింపఁబడుచున్నది. ఈధర్మము లన్ననో, యచటఁ బరింపఁబడక, ఔపవ సభ్య మనుదినమునందు విధింపఁబడుచున్నవి. పశువును విధించుచోటఁ గలుగు, నితి కర్తవ్యతాకాంక్ష, వేటొకచోట నుండు ధర్మములచే నుపశమింపలేదు గనుక, నీప శువు, వేటొకచోట నుండుధర్మముల నతిదేశముమూలముగా, గ్రహింపవలసి యుండఁ గా, దర్శపూర్ణ మానేష్టులయం దంతర్గతమగు సాన్న్యాయ్యయాగమగు ప్రకృతినుండి, కొన్నిధర్మము, లతిదేశము మూలముగా నీ పశువునోద్దకుఁ దీనికొని రాఁబడవలసి యున్నవి. సాన్న్యాయ్యయాగము, పశుయాగము, నను నీరెండింటియందును, బశువు నుండి జనించు ద్రవ్యమును¹ వినియోగించుట యనునది సమానముగా నున్నది గదా! ఇందులకు, “పశుయాగమునందును,² బశువునుండి జనించు ద్రవ్యములే

౧. కనుక, నుభయాకాంక్ష యుండదు. కాఁగా, నీధర్మములు వికృతిసన్నిధియందుఁ బరింపఁ బడుట వృద్ధులు కావలసి యుండుటంజేసి, వీని కుండునుపకార్యాకాంక్షయందలి బలముచేతనే, వికృతికిఁ గూడ వీనినిగూర్చి యాకాంక్షను గల్పించి, యాధర్మములను వికృతితో సంబంధింపఁజేయవలసి యున్నది. కావున, నొకటేయాకాంక్ష యనుస్థానప్రమాణముమూలముననే, యీ ధర్మములు ఇచటి వికృతి యగుపశుయాగమున కంగములుగా వినియోగింపవలె నని సిద్ధించుచున్నది.

౨. సాన్న్యాయ్యయాగమునందుఁ బశువునుండి జనించు ద్రవ్యము, పెరుగు, పాలు ననెడి సాన్న్యాయ్య మగుచున్నది. పశుయాగమునందుఁ, బశుశరీరమునుండి జనించుద్రవ్యము, హోమము కొఱకు వినియోగింపఁజేయఁబడుదాని యవయవములసమాహేయగుచున్నది.

౩. “సాన్న్యాయ్యం వా తత్ప్రభవత్వాత్” (జై. సూ. ౮-౨-౧౩).

సమానముగా వినియోగింపఁబడుటంజేసి, పశుయాగమునకు సాన్న్వాయ్యయాగమే ప్రకృతి యగుచున్నది.” అను మీమాంసాసూత్రము ప్రమాణముగాఁ గలదు. “సాన్న్వాయ్యం దధిషయసీ” (= సాన్న్వాయ్య మనఁగా, బెరుఁగు పాలు నను నీ రెండువస్తువులే.) పాలు సాక్షాత్తుగాఁ బశువునుండి జనించుద్రవ్య మగుటచేతను, బెరుఁ గన్ననో, పాలమూలమునఁ గొంచె మాలస్యముగా జనించుద్రవ్య మగుటచేతను, నిచటఁ బశుయాగమునకుఁ, బయోయాగమే ప్రకృతి కాఁగలదు. కావున, నతి దేశవాక్యముచేఁ బ్రాప్తించిన సాన్న్వాయ్యయాగము (= పయోయాగము) నందలి ధర్మములమూలముననే, యీ పశుయాగమున కుండు నాకాంక్ష యుపశమించును గనుక, నిచటి ధర్మములను (ఉపాకరణాదులను), పశుయాగమున కంగములుగా వినియోగింపఁజేయు ప్రమాణము, ప్రకరణము కానేరదు. మఱియేమన, నట్టిప్రమాణము స్థానమే యగుచున్నది. కాఁగా, నిట్లు స్థానప్రమాణముచే నంగములను వినియోగించుట సంగ్రహముగాఁ దెలుపఁబడినది.

అట్టి స్థానప్రమాణము, సమాఖ్య యను ప్రమాణముకంటె బలవత్తరమైనది. స్థానప్రమాణముచే, బదార్థము లంగములుగా వినియోగించునపు, డీ పదార్థముల కంగి యగు పదార్థముతోఁగల, దేశసామాన్య³ మను సంబంధము ప్రత్యక్షమే. సమాఖ్య యను ప్రమాణముచే, బదార్థముల నంగములుగా వినియోగించునపు డన్ననో, యట్టి సంబంధము ప్రత్యక్షము కానేరదు. ఇచట ‘అంగములు,’ ‘అంగి’ యనెడు పదార్థములు, వేఱువేఱు స్థలములయం దుండునుగదా! ఆసమాఖ్యయే పదార్థముల కుండు సంబంధమును దెలియజేయఁగల దని చెప్పవలదు. యశాగి

౧. పాలతోఁ జేయుయాగము.

౨. ఉభయాకాంక్ష, అన్యతరాకాంక్ష యను రెండువిధములగు పాతసాదేశ్య మింకను నిరూపింపఁ బడవలసి యున్నను, గ్రంథము విస్తార మగునను భీతిచే వానివివరణము మానివేసి, ప్రసిద్ధము లగుటంజేసి యావశ్యకము లైనవిమాత్రమే, యిచట వివరింపఁబడిన వని భావము.

౩. దేశసామాన్యము = ఒకటేచోటునం దుండుట. అనఁగా, నొకటేస్థలమునందుఁ బఠింపఁబడుట, ఒకటేస్థలమునందు వినియోగింపఁబడుట.

౪. వీనిలో నొకటి మంత్రకాండమునందును, రెండవది బ్రాహ్మణములయందును, నుండు నని తాత్పర్యము.

౫. సమాఖ్య - పేరు.

కము లగు శబ్దములు ద్రవ్యమును బోధించున వగుటజేసి, సంబంధమును దెలుప నేరవుగదా! అది యెట్లుంటుంది:—

సమాఖ్య (= పేరు), సామాన్యసంబంధమును బోధింపగలదా? లేక, సంయోగ సంబంధము సమవాయసంబంధము, నను విశేషసంబంధములను దెలియజేయగలదా? అది సామాన్యసంబంధమును బోధించునది కానేరదు. అట్లు బోధించుటచే బ్రవృత్తి కలుగకుండుటజేసి, ప్రయోజన మేమియు లేకుండుటయు, సమవాయము మున్నగు విశేషసంబంధము లన్నిటియందును, సంబంధత్వము సమానముగా నుండుటవలన, నావిశేషసంబంధములను బోధించు యాగికశబ్దము లన్నియు, బర్యాయ శబ్దములు కావలసివచ్చుటయును, సంభవించెడివిగదా! ఈసమాఖ్య విశేషసంబంధమును బోధించునెడ, నీ సంబంధముగల పదార్థములు రెండును, బోధింపబడవలసియుండును. ఈ విశేషసంబంధముగల పదార్థములు రెండును లేనిచే, యా పదార్థము నందు విశేష మేమియు లేకుండుటయు, నా సంబంధముగల పదార్థములు రెండును దెలియనిచే, యా విశేషసంబంధము తెలియకపోవుటయును, సంభవించెడివిగదా! కావున, సమాఖ్య, సంబంధముగల పదార్థములను రెండింటిని దెలియజేయగల దని చెప్పవలసి యున్నది. కనుక సమాఖ్య, సంబంధమును శక్తిమూలమున దెలియజేయనేరదు. సమాఖ్య, శక్తిమూలమున, సంబంధము లగు రెండింటిని బోధించి, యట్లు బోధించుటమూలముగానే, వాక్యమునందలి పదార్థముల కుండు పరస్పరసంబంధ, మాయా పదములకూడికద్యారమున భాసిల్లురీతిని, నా రెండుపదార్థముల కుండు సంబంధమునుగూడ దెలియజేయగలుగు చుండగా, నీ సమాఖ్య కట్టి సంబంధము నందు వేరుకాని గల్పించుట మిగుల క్లేశకరముకదా! ఇందులకు, “అంతటను” యాగికములగు శబ్దములచే, ద్రవ్యమే శక్తిమూలమున దెలియజేయబడుచున్నది. ఆశబ్దములకు, సంబంధమునందుగూడ శక్తిని గల్పించినచో, క్లేశ మధిక మగును గనుక, నా శబ్దములచే నట్టి సంబంధము శక్తిమూలమున దెలియజేయబడనేరదు.”

౧. యాగికములు = తమయవయవములనుండి సచ్చసర్థమునే బోధించునవి.

౨. ద్రవ్యము = యాగికశబ్దముల యవయవములచే దెలియజేయబడునది.

౩. సర్వత్ర యాగికైశ్వర్యైర్ ద్రవ్య మేవాభిధీయతే, నహి సంబంధవాచిత్యం సంభవ త్యతిగౌరవాత్ || (తం. వా).

అనియు, “పాచకం” అను పదమునందలి ‘పచ్’ అను ధాతువు మొత్తగా నుడికించుటను, ‘అక’¹ అను ప్రత్యయము కర్తను, దెలియఁజేయును. మొత్తగా నుడికించుట యను క్రియతో సంబంధించుకర్త (మొత్తగా నుడికించువాఁడు) యన్ననో, ధాతువు, ప్రత్యయము, నను నీ రెండింటిలో దేనిచేతనుగూడఁ బ్రత్యేకముగా బోధింపఁబడఁడు. మఱి మన, నిచటి ధాతువగు ప్రకృతికిఁ బ్రత్యయముతోఁగల సంబంధముమూలముగా, ‘మొత్తగా నుడికించుట యను క్రియను జేయుకర్త’ అనునర్థ మేర్పడుచున్నది.” అనియును, బ్రమాణములు గలవు. కావున, సమాఖ్య, పదార్థములకుండు సంబంధమును శక్తిమూలముగాఁ దెలియఁజేయనేరదు. ‘హోతృచమసము’² అను నీమున్నగు వైదికసమాఖ్య³ యన్ననో, ‘నిషాదస్థపతి’⁴ అను శబ్దమువలె, షష్ఠీవిభక్తి కర్థమగు సంబంధమును శక్తిమూలమున బోధింపలేదు. “వాక్యార్థము (తాత్పర్యము) అనునది, యా వాక్యమునందలి ప్రత్యేకపదములచే బోధింపఁబడకున్నను, నాయాపదముల కూడికచే నెట్లు తెలియఁజేయఁబడు చున్నదో, యట్లే యిచ్చట షష్ఠీ కర్థ మగు సంబంధ మనునది, హోతృచమస మను పదముచే, శక్తిమూలమున బోధింపఁబడ కున్నను, నా పదముచేతనే తాత్పర్యముగాఁ దెలియఁజేయఁబడఁగలదు.” అని చెప్పవలదు. పదార్థములసిద్ధి, ప్రమాణముల ననుసరించియే యుండును. ఈ హోతృచమస మను సమాఖ్య, పద మగుటవలనఁ, బ్రమాణము కానేరదుగదా! ‘పూరోఽశికము’⁵ అను నీమున్నగు సమాఖ్య లన్ననో, లౌకికములగుటమూలమునఁ బురుషునిజ్ఞానము నపేక్షించుటవలనను, నేదే నొక కాండవిశేష

౧. “పాకం తు పచిరేవాహ కర్తారం ప్రత్యయోఽప్యకః, పాకయుక్తః పునః కర్తా వాచ్యో వైకస్య కస్యచిత్” (తంత్రవార్తికము).

౨. ‘ఋత్’ అను ప్రత్యయమునకు, ‘అక’ అనురూప మాదేశముగా వచ్చును.

౩. యజ్ఞమునందు వాడఁబడు చమసము లను పాత్రవిశేషములలో నొకటి.

౪. వేదమునందుఁ బఠింపఁబడుసమాఖ్య.

౫. ‘నిషాదస్థపతి’ అను శబ్దము, షష్ఠీ కర్థమగు సంబంధమును బోధించుటయందు, లక్షణము గల్పింపవలసి యుండుటంజేసి, యీ శబ్ద మట్టి సంబంధమును బోధింపనేరదు.

౬. మీమాంసకులకు వాక్యమే ప్రమాణము గాని, పదము ప్రమాణము కాదు.

౭. పూరోఽశికమునకు సంబంధించెడి విషయములను బోధించు కాండమునకు, ‘పూరోఽశికము’ పేరు వాడఁబడుచున్నది.

ముతో సంబంధించుటంజేసి, యా కాండమునందలి పదార్థములను^౧ దెలియఁజేయు లేకపోవుటవలనను, నతిదుర్బలము లగుచున్నవి. ఈ పౌరోడాశిక మను సమాఖ్య, కాండత్వ మనెడి సామాన్యధర్మమును బురస్కరించుకొని, కాండమును దెలియఁ జేయుట లేదు. మఱి మనఁ, పౌరోడాశికత్వ మను విశేషధర్మమును బురస్కరించు కొనియే, కాండమును దెలియఁజేయుచున్నది. ‘ఏకహాయని’^౨ యను శబ్దము, బహు వ్రీహిసమాసము (= ఒకసంవత్సరము వయసుగలది) అగుటచేఁ, దనయందలి పదముల కుండు సర్థములకంటె వేఱగు ద్రవ్యమును బోధించున దైనను, ఆ ద్రవ్యమును, గోత్వ మను సామాన్యధర్మముమాత్రము గలదానినిగానే బోధించుట లేదు. మఱి మన, నా ద్రవ్యమును ‘ఏకహాయినీత్వము’ (ఒక సంవత్సరము వయస్సు గలిగి యుండుట) అను విశేషధర్మము గలదానినిగానే బోధించుచున్నది.

స్థాన మను ప్రమాణముచే నంగములను వినియోగించునపు డన్ననో, యచటి పదార్థముల విశేషధర్మములను బురస్కరించియే, వాని కుండు సంబంధము ప్రత్యక్ష ప్రమాణముమూలముగాఁ దెలియఁగలదు. కావున, సమాఖ్యను దెలిసికొని, యచటి పదార్థములకు సంబంధము కలదని కల్పించునంతలోఁ, బ్రత్యక్షముగాఁ దెలిసినసంబంధముచే, నీ రెండు పదార్థములకును, బరస్పర మాకాంక్ష యుండునట్లు తెలియును. అట్టి యాకాంక్ష లేనిచో, వానికి సంబంధ ముండుట కుదురదుగదా! సమాఖ్య మూలమున సంబంధమును గల్పించి, దానిమూలముగా నాకాంక్షను గల్పించు నంతలో, స్థానముమూలమునఁ బ్రత్యక్షముగాఁ దెలిసినసంబంధముచే నేర్పడిన యాకాంక్షద్వారమున, వాక్యము^౩ మున్నగు ప్రమాణములను గల్పించి, యిచటి పదార్థముల నంగములుగా వినియోగించుట జరుగుచున్నది. కావున, స్థాన ప్రమాణము, సమాఖ్య యను ప్రమాణముకంటె బలవత్తర మని సిద్ధించుచున్నది. కాఁగా ‘శుంధధ్వం దై వ్యాయ కర్తణే’ ఈమున్నగు మంత్రము పాఠ ‘సాదేశ్యము’ అను ప్రమాణముచే, సాన్నాయ్యపాత్రమునకే^౪ యంగ

౧. పదార్థములు = విషయములు.

౨. ఒకసంవత్సరము వయస్సుగల గోవు.

౩. శ్రుతి, లింగము, వాక్యము అనునవి.

౪. పెరుగును బాలును వినియోగించునపు డుపయోగించు పాత్రములు. అవి, కుంభి, కాళా పవిత్రము, అభిధాని, దోహనపాత్రము మున్నగునవి.

మగుచున్నదిగాని, తనకు 'పూరోడాశిక' మను సమాఖ్య కలదుగదా యని, పూరోడాశపాత్రమున^౧ కంగము కాదు. ఇట్లు స్థానము సమాఖ్యకంటె బలవత్తర మనునంతము నిరూపింపఁబడి, యింక సమాఖ్య యను ప్రమాణముయొక్క స్వరూప మును, వినియోగమును వివరింపఁబడుచున్నది.

సమాఖ్య ప్రమాణము

సమాఖ్య యనఁగా, యాగిక మగుశబ్దము. అది వైదికసమాఖ్య^౨, తాకిక సమాఖ్య^౩ యని రెండు విధములుగా నున్నది. వీని కుదాహరణములు : (i) చమ సము లనెడి పాత్రములలో నొకదానికి 'హోతృచమసము'^౪ అనుపే రుండుటవలన, నా చమసమునందు హోమము చేయఁగా మిగిలిన హవిస్సును భక్షించుట యను క్రియకు, హోత యను ఋత్విజుఁ డంగ మగుచున్నాఁ డని తెలియుచున్నది. ఇట్టి పేరు, వేదమునందు వినఁబడుటంజేసి, వైదికసమాఖ్య యగుచున్నది. (ii) యజ్ఞము నం దాచరింపఁబడు కొన్నిక్రియలకు, 'ఆధ్వర్యవములు'^౫ అనుపే రుండుటవలన, నా క్రియల కధ్వర్యుఁ డంగ మగుచున్నాఁ డని తెలియుచున్నది. ఇట్టిపేరు, యాజ్ఞకులచే వాడఁబడుటంజేసి, తాకికసమాఖ్య యగుచున్నది. ఇట్లు శ్రుతి మున్నగు నాఱు ప్రమాణములును సంక్షేపముగా నిరూపింపఁబడినవి.

“ఈ యాఱుప్రమాణములచే నుపకరింపఁబడిన 'సమిధో యజతి' మొద లగు వాక్యములచే విధింపఁబడిన, ప్రయాజములు, అనూయాజములు మున్నయిన వానినుండి జనించు నుపకారమును బొందిన, దర్శపూర్ణమాసేష్ఠుల నాచరించుట మూలమున, స్వగ్గ మనెడి ఫలము నుత్పాదించుకొనవలయును.” అను నిట్టి వినియోగ

౧. పూరోడాశము నుత్పాదించి వినియోగించునపు దుపయోగించు పాత్రములు. అవి, త్రోలు, రోఁకలి, కృష్ణాజనము, తిరుగలి, పాత్ర మొదలగునవి.

౨. వేదమందు వినఁబడినది.

౩. యాజ్ఞకులసంప్రదాయముచేఁ బ్రసిద్ధమగు, లేదా, యజ్ఞమును జేయించు ఋత్విక్కులచే వాడఁబడు పేరు.

౪. హోతకు సంబంధించు చమసము.

చే నాచరింపఁబడు క్రియల సముదాయము.

విధివలన, నేవి ప్రధానముల కుపకరించునవిగా వినియోగింపఁబడుచున్నవో, యవియే యంగములు. అవి సిద్ధరూపములు, క్రియారూపములు నని రెండువిధములు గలవి.

వానిలో సిద్ధరూపము లగు నంగముల కుదాహరణము:—బ్రాహ్మణత్వము మున్నగు జాతులు, వ్రీహులు మున్నయిన ద్రవ్యములు, ఏకత్వము మొదలుగాఁగల సంఖ్యలు, మున్నగునవి. ఈ యంగములు, యాగస్వరూపము నుత్పాదించుటచే బ్రత్యక్ష మగు ప్రయోజనముగలవి యగుచున్నవి. క్రియారూపములు కూడ, గుణకర్మము^౧, ప్రధానకర్మము^౨ నని రెండు విధములుగా నున్నవి. ఈ యుభయ విధములగు క్రియారూపములే, సన్నిపత్యోపకారకములు, ఆరాదుపకారకములు నని కూడ రెండు విధములుగా నున్నవి.

సన్నిపత్యోపకారకములు

కర్మమున కంగములగు ద్రవ్యము మున్నగువాని నుద్దేశించి విధింపఁబడు కర్మములు, సన్నిపత్యోపకారకము^౩ లనఁబడుచున్నవి. ఉదా:—అవఘాతము,^౪ ప్రోక్ష

౧. ఎఱుపు మొదలగు గుణములు, పుంస్తవ్యము మొదలుగాఁగల లింగములును.

౨. గుణకర్మములు = కర్మాంగము లగు ద్రవ్యాదులయందు సంస్కారమును జనింపఁజేయుటచే గుణ (అప్రధాన)ము లయిన క్రియావిశేషములు. ఉదా:—అవఘాతము మున్నగునవి.

౩. ప్రధానకర్మములు = ప్రధాన మైన ఫలాపూర్వమున కుపకరించు క్రియావిశేషములు. ఉదా:—ప్రయాజాదులు. గుణకర్మమునందు, ద్రవ్యము ప్రధానము, కర్మము గుణము (అప్రధానము) నగుచున్నవి. ఉదా:—‘క్రీహీ నవహన్తి’ యనుచోట, వ్రీహులు ప్రధానము, అవహనన మను కర్మము దాని కంగము. (= గుణము). ఇట్లే, ప్రధానకర్మమునందు, గర్మము ప్రధానము, ద్రవ్యము గుణము నగుచున్నవి. ఉదా:—ప్రయాజాదులయందు, హోమము మున్నగుకర్మము ప్రధానము. ఆజ్యము మున్నగు ద్రవ్యము, దాని కంగము. (= గుణము = అప్రధానము) నగుచున్నవి. ఈ విషయము ‘తాని ద్వైధం, గుణప్రధానభూతాని. యైః ద్రవ్యం న చిక్షీర్ష్యతే, తాని ప్రధానభూతాని, ద్రవ్యస్య గుణభూతత్వాత్. యైస్తు ద్రవ్యం చిక్షీర్ష్యతే, సుస్తత్ర ప్రతీయేత; తస్య ద్రవ్యప్రధానత్వాత్’ అను (జై. సూ. ౨-౧-౬, ౭, ౮) నూత్రములవలన బోధింపఁబడుచున్నది.

౪. సాక్షాత్తుగాఁగాని, పరంపరగాఁగాని, ఫలసాధనమైన యాగముయొక్క శరీరమున ద్రవ్య దేవతల నుత్పాదించుటమూలమున, వానితో సంబంధించి, యా యాగముచే జనింపఁజేయఁబడు ఫలాపూర్వమున కుపకరించు క్రియావిశేషములు. (సన్నిపత్య = సంబంధించి, ఉపకారకాణి = ఉపకరించునవి).

౫. అవఘాతము = అవహనము = దంపుట.

ణము, మొదలయినవి.^౧ అవి (i) దృష్టార్థములు, (ii) అదృష్టార్థములు, (iii) దృష్టార్థములు నని మూడు విధములుగా నున్నవి. ఉదా:—(i) అవఘాతము మున్నగునవి,² వీహులను బియ్యముగా మార్చుట మొదలగు దృష్టప్రయోజనములను జనింపజేయుటమూలముగా, యాగస్వరూపమునకును, యాగోత్పత్త్యపూర్వమునకును హేతు వగుచున్నవి గాన, దృష్టార్థము³ లనబడుచున్నవి. (ii) ప్రోక్షణము మొదలయినవి,⁴ సంస్కారములు మొదలగు ప్రత్యక్షములు కాని ప్రయోజనములను జనింపజేయుటద్వారమున, బ్రధానయాగోత్పత్త్యపూర్వమున కుపకరించును గాన, 'అదృష్టార్థము'⁵ లనబడుచున్నవి. (iii) పశుయాగమున కంగమయిన పురోడాశయాగము మున్నయినవి,⁶ దృష్టాదృష్టార్థము లనబడుచున్నవి. అవి యజమానునిచే జేయబడు ద్రవ్యత్యాగముమూలముగా, నదృష్టప్రయోజనములను, దేవతల నుద్దేశించి స్మరించుట యను దృష్టప్రయోజనమును, జనింపజేయుచున్నవి. ఇట్టి యుభయప్రయోజనములుగల సన్నివేశోపకారకమే 'ఆశ్రయి

౧. మంత్రముతో జలమును జిలుకరించుట.

౨. మొదలైనవి యనుటచే, స్విప్తకృద్యాగము, పశుయాగమునందలి పురోడాశయాగము, ఇదయను పాత్రమునందు హోమము చేసినపిదప మిగిలిన హవిస్సును ఋత్విజులు భక్షించుట మొదలయినవి.

౩. దీనిచే 'కేషణము' (= పిండిగా విసరుట), సంయసనము (కలుపుట) మొదలగునవి గ్రహింపబడును.

౪. ప్రత్యక్ష మను ప్రయోజనము గలవి.

౫. మొదలయిన వనుటచే, సమ్మార్జనము (= తోముట), పర్యగ్నికరణము మున్నయినవి గ్రహింపబడుచున్నవి.

౬. అపూర్వము ప్రయోజనముగాగలవి.

౭. స్విప్తకృద్యాగము, వాజినయాగము మొదలయినవి యాగమునందు యజమానుఁ డేదే నొక దేవత నుద్దేశించుట, దానికొక కొకద్రవ్యమును మనసుచే ద్యాగముచేయుట, పిదప నా ద్రవ్యము నగ్నియందుంచుట యను మూడంశము లుండును. పశుయాగమునందలి పురోడాశయాగమునందు, 'త్యాగ' మను సంశయచే నపూర్వ మను ప్రయోజనమే కలుగును గాని, దృష్టమను ప్రయోజన హేతుయను గలుగదు. ఉద్దేశించుట యనుసంశయచే, నింతకుముందు జరిగిన వపాయాగమునందు పయోక్తమై, యికముందు జరుగఁబోవు హృదయాద్యంగయాగమునందు పయోగింపఁబడఁబోవు, దేవతను స్మరించుట యనెడు దృష్టప్రయోజనము జనించుచున్నది. ఇవట స్మరింపఁబడుటచేతనే, యాదేవత, ముందు జరుగఁబోవు హృదయాద్యంగయాగమునందు శీఘ్రముగా నుపస్థితము కాఁగలదుగదా కావున, నీ పశుపురోడాశయాగము, దృష్టప్రయోజనము గలదియు, నదృష్టప్రయోజనము గలదియు నగుచున్నది.

కర్మ' మనికూడఁ జెప్పఁబడుచున్నది. పార్థసారథిమిశ్రుడు శాస్త్రదీపికయం దిట్లే చెప్పెను.

ఆ సన్నిపత్యోపకారకము (i) ఉపయోక్త్యమాణార్థము (ii) ఉపయుక్తార్థము నని రెండువిధములుగా నున్నది. వానిలో, అవఘాతము, ప్రోక్షణము మున్నగునవి, యాగమునందు ముం దుపయోగింపఁబడఁబోవు ప్రీహుల నుద్దేశించి యాచరింపఁబడుటంజేసి, యుపయోక్త్యమాణార్థము లగుచున్నవి. ఇడాభక్షణము వంటి ప్రతిపత్తికర్మము, యాగమునం దింతకుముం దుపయుక్త మగు పురోడాశ మునకుఁ జేయంబడు సంస్కార మగుటంజేసి, యుపయుక్తార్థ మగుచున్నది. యాగమునం దుపయుక్త మయి, యచ్చటచ్చటఁ జిమ్మఁబడియుండు ద్రవ్యమును, విధింపఁబడిన స్థలమునందుఁ బడవైచుట యనెడి కర్మము, ప్రతిపత్తి కర్మ మనఁబడునుగదా! ఉపయుక్తసంస్కారమునిమిత్తమగు కర్మము, ఉపయోక్త్యమాణసంస్కారమునిమిత్త మగు కర్మముకంటె, దుర్బల మగుచున్నది. ఉపయుక్తము లగువానికంటె, నుపయోక్త్యమాణ మగువానియందు, అదర మధికముగ నుండునుగదా! కావుననే, "ప్రాయణీయేష్టియందలి" చరువును* వండిన పాత్రిని¹ గడుగుట కుపయోగింపఁబడి, దానియందే యుంపఁబడిన జలము నందుఁ దరువాత జరుపఁబడు ఉదయనీయేష్టియందలి చరువును నిర్వపించుటచే, నిష్టము నుత్పాదించుకొనునది" అనుచోట, ప్రాయణీయేష్టికి సంబంధించు జలము, ముం దుపయోగింపఁబడఁబోవు, 'ఉదయనీయేష్టి'కి సంబంధించు చరువును నిర్వపించుట

౧. ముందు యాగమునం దుపయోగింపఁబడఁబోవు ద్రవ్యము నుద్దేశించి, యాచరింపఁబడునది.

౨. ఇంతకుముందు యాగమునం దుపయుక్త మయిన ద్రవ్యము నుద్దేశించి, సంస్కారరూపముగా నాచరింపఁబడునది.

౩. ఉపయోక్త్యమాణ మగుదానియందు, సంస్కారమును గలిగించుటకంటె నుపయుక్త మగు దానియందు సంస్కారమును గలిగించుట దుర్బలము గనుకనే.

౪. జ్యోతిష్టోమమునందు, 'ప్రాయణీయము, ఉదయనీయము' ననుపేళ్లుగల రెం డిష్టివిశేషములు గలవు. వానిలో 'ప్రాయణీయము, ఉదయనీయము,' అనునది, రెండవరోజున నాచరింపఁబడును. వీనియందలి చరువును వండినపాత్రను గడుగుజలమును దానియందే యుంచి, యాజలమునందే యవశ్యకమైనవిన్నుట నాచరింపఁదగిన యుదయనీయేష్టియందలి 'చరువు' అభ్యర్థ్యనిచే నిర్వపింపఁబడుచున్నది.

౫. చరువు = హోమము చేయుటకై వండఁబడినయన్నము.

౬. ఆ చరువును వండెడుగిన్నెకు, పాత్రి యని పేరు.

కొఱకే యగుచున్నది గాని, ప్రాయణీయేష్టియందలి పాత్రయం దుంపఁబడిన జలమునయుక్త మయినది గనుక, నుదయనీయేష్టియందలి చరువును నిర్వపించుట, దానిని సంస్కరించుటకొఱకుఁ గానేరదు. అని మీమాంసాదర్శనమునందు వివరింపఁబడినది.

ఇట్లు నిరూపింపఁబడిన సన్నిపత్యోపకారకము, ఆరాదుపకారకముకంటె బలీయ మగుచున్నది. “ఓయీ! అవఘాతము మొదలగునవి” దృష్టార్థము లగుట చేతను, దృష్టమగు ప్రయోజనము సంభవించునపుడు, ‘అదృష్ట’ మగు ప్రయోజనమును గల్పించుట యన్యాయము గనుకను, అవఘాతము మున్నగునవి, ‘ఆరాదుపకారకము’లకంటె బలవత్తరములు కావచ్చును. ప్రోక్షణము మున్నగు సన్నిపత్యోపకారకము లన్ననో, ఆరాదుపకారకములవలె, నదృష్టార్థములే యగుచుండఁగా, నవి ప్రోక్షణము మున్నగునవి) యారాదుపకారకములకంటె నెట్లు బలవత్తరములు కాఁగలవు? ఇంతే కాక, ఆరాదుపకారకము, ప్రధానముకంటె వేఱగు దేని నుద్దేశించియు నాచరింపఁబడ కుండుటంజేసి, సామ్యోత్పాదక బ్రధానమునకే యంగ మగుచున్నది. అవఘాత మను సన్నిపత్యోపకారము, ప్రధానమున కంగముగా నుండు ప్రీహుల నుద్దేశించి యాచరింపఁబడుచున్నది గదా! ప్రధానమునకు సంబంధించునంగమున కంగ మగుదానికంటె, సామ్యోత్పాదక బ్రధానమునకే యంగ మగునది, బలవత్తర మగుచున్నది. “ప్రధానమున కంగ మగుదానికే బ్రధానమున కంగ మగుదాని యంగముతో, విరోధము సంభవించునపుడు, ప్రధానమున కంగ మగునదియే ప్రధానమునకు సామ్యోత్పాదక నుపకరించున దగుటంజేసి, బలవత్తర మగుచున్నది.” అను న్యాయము కలదుగదా! కావుననే, ‘య ఇష్ట్యా పశునా సోమేన యజేత’ అను విధి

౧. ఇట్లునుటచే దృష్టార్థములగు పేషణము (విసరుట), శ్రవణము, (ఉడికించుట) మొదలయిన సన్నిపత్యోపకారములు గ్రహింపఁదగి యున్నవి.

౨. అంగగుణవిరోధే చ తాదర్థ్యాత్ జై. సూ. ౧౨-౨-౨౫.

౩. దీక్షణీయేష్టిని గాని, అగ్నిహోమీయ పశుయాగమును గాని, సోమయాగమును గాని, యాచరించి యజింపఁ గోరువాఁడు, ఆ కర్మములను అమావాస్యయందుఁ గాని, పూర్ణిమయందుఁ గాని, యాచరించి యిష్టము నుత్పాదించుకొనవలయును. (కాతకసంహిత, ౬-౧)

౪. సోమయాగమునందు మొదటిరోజున దీక్షణీయేష్టియు, నాలుగవ రోజున సగ్నిహోమీయ పశుయాగమును, నైదవరోజున బ్రధానముగు సోమయాగమును, నాచరింపఁబడును. “య ఇష్ట్యా” అను విధినిబట్టి, దీక్షణీయేష్టిని గాని, పశుయాగమును గాని, పర్యకాలమునం దాచరించిన యెడలఁ బ్రధాన మగు సోమయాగమును బంచమియందుఁ గాని, పాడ్యమియందుఁ గాని, యాచరింపవలసి యుండుటంజేసి, యావిధిచే విధింపఁబడిన పర్యకాలమునకు బాధ సంభవించెడిది. లేదా, ప్రధానముగు సోమయాగ

యందు, “దీక్షణీయేష్టి,^౧ పశుయాగము^౨ సోమయాగము^౩ ననుమూడును సమానముగా, సమావాస్య, పూర్ణిమ యనెడు పర్వములందే కర్తవ్యములుగా విధింపఁబడినను, బర్హమునందుఁ బ్రధానమగు సోమయాగమే యాచరింపఁబడవలసినది గాని, దీక్షణీయేష్టి గాని, పశుయాగము గాని యాచరింపఁబడఁగూడదు.” అని మీమాంసా దర్శనమునందలి మైదవయధ్యాయమునందు వివరింపఁబడినది. ఇట్లుండ, ‘ప్రధానమున కంగ మైనదాని కంగమగు సన్నిపత్యోపకారకము, ప్రధానమునకే యంగ మై యుండు ‘ఆరాదుపకారకముకంటె, నెట్లు బలవత్తరము కాఁగలదు?’ ఇట్లీకాండ శంకించుచున్నాఁడు.

‘ఓయీ! అనునది మొదలుకొని యింతవఱకును జేయఁబడిన శంక కీక్రిందిది సమాధానము సన్నిపత్యోపకారకము, ఆరాదుపకారకమునను నీరెండును, సదృష్టార్థములే మైనను, సన్నిపత్యోపకారక, మారాదుపకారకముకంటె బలవత్తరమే. అదియెట్లంటేని:—సన్నిపత్యోపకారకమును కర్మమం దుపకార్యములగు ప్రీహులకును, ఉపకారకమగు బ్రోక్షణమునకును గల సంబంధము, ‘ప్రీహులను బ్రోక్షించునది’ అనువాక్యమునం దేకవాక్యతను బొందు ప్రీహులు, బ్రోక్షణము నను నీరెండింటి * సమభివ్యాహారముమూలమున, సిద్ధ మయియే యున్నది. ప్రీహులకును, బ్రోక్షణమునకును, బరస్పర ముపకార్యోపకారకభావము లేక, యా రెండింటికి నేకవాక్యత కుదురదు గనుక, ప్రీహులకుఁ బ్రోక్షణమువలన నుపకార మవశ్యముగా నుండవలసినదని, యుక్తిమూలముగా, ప్రీహులకుఁ బ్రోక్షణమువలన నుపకారముమాత్రము కల్పింపవలసియున్నది. ఆరాదుపకారములను విధించుసందర్భమునం దన్ననో, దర్శపూర్ణ మాసేష్టులు, ప్రయాజములు ననునీ రెండును, వేఱువేఱు స్థలములయందుఁ బరింపఁబడుటచే, వానికి సమభివ్యాహారము లేకుండుటంజేసి, వానికి, బరస్పరసంబంధము లేని

మును బర్హకాలమునం దాచరింపినచో, దీక్షణీయేష్టి నా పర్వమునకు ముందటి యేకాదశియందును, పశుయాగమును జుశుర్దశియందును, నాచరింపవలసి యుండును గనుక, దీక్షణీయేష్టి, పశుయాగము నను నీ రెండింటి విషయమై, విధ్యుక్తమగు పర్వకాలము బాధింపఁబడెడిని. ఇచట నెట్లాచరింపవలయు నని సంశేషించి, పర్వకాలమునందుఁ బ్రధానము నాచరించుటయే యుక్తమగాని, యంగముల నాచరించుట యుక్తము కాదు, అని మీమాంసకులచే నిర్ణయింపఁబడినది.

౨. పశుయాగము నాల్గవదినమునఁ జేయఁదగు నగ్నిహోమియ పశుయాగము.

౩. జ్యోతిష్టోమమునందైదవరోజున నాచరింపఁబడు, ప్రధానమగు సోమయాగము.

౪. కూడిక.

జే, ప్రమాణములు దర్శపూర్ణమానేష్టుల ప్రకరణమునందుఁ బరిపఁబడుట కుదురదు గదా! యని, వానికిఁ బరస్పరసంబంధమును, దర్శపూర్ణమానేష్టులకుఁ బ్రయాజాదుల వాన నుపకారమును గూడఁ గల్పింపవలసియున్నది. సంబంధము, నుపకారము నను వీరెండింటిని గల్పించుటకంటె, నుపకార మొకటినిమాత్రమే కల్పించుట సులువు గను క, నారాదుపకారకముకంటె, సన్నిపత్యోపకారకమే ప్రబలము కాఁగలదు. మఱియు, ఆరాదుపకారకమును విధించునందర్భమునందు, దాని నంగముగా వినియోగింపఁ జేయు ప్రమాణము ప్రకరణము. సన్నిపత్యోపకారకస్థలములందన్ననో, ప్రోక్షణమును, సన్ని పత్యోపకారకముగా వినియోగింపఁజేయు ప్రమాణము, 'ప్రీహులను బ్రోక్షించుట మూలముగా నిష్ఠము నుత్పాదించునది' యనువాక్యమే. ఇది, 'ప్రీహి'పదముచే లక్షణములమున, 'అపూర్వమును సాధించునుపాయము' అనుసర్థమును బోధింపఁజేసి, ప్రోక్షణమును గ్రతువున కంగముగా వినియోగింపఁజేయును. కావున సన్నిపత్యోపకారకమే బలవత్తర మగుచున్నది. "ప్రధానమున కంగ మగుదానికి" ఈమున్నగున్యాయముచే సన్నిపత్యోపకారకము, ఆరాదుపకారకముకంటె దుర్బల మగుచున్న దని పూర్వపక్షి చెప్పినమాట సరికాదు. ప్రీహి మున్నగువాని నుద్దేశించి విధింపఁబడు ప్రోక్షణము మొదలగునవి, ప్రీహులస్వరూపము నుత్పాదించుట కసమర్థము లగుటండేసి, ప్రీహులకొఱకుఁ గానేరవు. మ తే మన, నా ప్రీహులను సంస్కరించుట మూలముగా, నవి (ప్రోక్షణాదులు) క్రతువున కుపకరించునంగములే యగుచున్నవి. సన్నిపత్యోపకారకము, లుత్పత్త్యపూర్వమును జనింపఁజేయుటమూలముగాఁ గ్రతువునకే యపయోగించునంగము లగు నని ముందు చెప్పఁబడఁగలదుగదా! కాఁగా సీరెండువిధము లగునంగములును, సమానముగాఁ గ్రతువున కుపకరించునవియే యగును గానఁ, బూర్వపక్షిచేఁ బ్రస్తావింపఁబడిన "ప్రధానమునకే యంగ మగుదానికి..." ఈమున్నగున్యాయ మిచటఁ బ్రవర్తింపనేరదు. దీక్షణీయేష్టి, అగ్ని పోమీయశకుయాగము, ననునవి రెండును, బర్వదినమునందు ఆచరింపఁబడుట; వానిస్వరూపముల నుత్పాదించుటయందసమర్థము కావలసియుండఁగా, నిది (పర్వదినమునందాచరించుట),

౧. ప్రోక్షణము లేకున్నను, ప్రీహులస్వరూప ముత్పాదించఁబడఁగలదు గనుకఁ, ప్రోక్షణము వానిస్వరూపము నుత్పాదించ సమర్థము కానేర దని తాత్పర్యము.

౨. అలోచింపఁగా, సన్నిపత్యోపకారకము లుత్పత్త్యపూర్వమును, ఆరాదుపకారకములు పూర్వమును జనింపఁజేయుటంచేసి, యీ రెండింటికిని గొంతెము భేద ముండును. అయినను నీతో యుపకరించుట యనునది, యీ రెండింటికిని సమానమే యని తాత్పర్యము.

వానినుండి జనించునుత్పత్త్యపూర్వమున కుపకరించున దగుటంజేసి, యీ దీక్షణీయేష్టి, పశుయాగములు ననువానికొకటే యగు నని స్థిరపఱుపఁబడినది. కాఁగా, బ్రధానమైన సోమయాగమును బర్వమునం దాచరించుట యనుదానిచేత, సంగములగు దీక్షణీయేష్టి, పశుయాగము ననువానిని, బర్వమునం దాచరించుట యనునది బాధింపఁబడుచున్నది. కనుక, సన్నిపత్యోపకారక, మారాదుపకారకముకంటె బలవత్తరమని సిద్ధించుచున్నది.

కావుననే, లోకమునందు 'దేవదత్తునిచే నేదే నొకకార్యముకొఱకు ధరింపఁబడిన మాలికను, ఆ కార్య మైనపిదప పవిత్రమైన యొక ప్రదేశమునందు సత్కారముతో నుంచుట, ఆ మాలికద్వారమున, దానితో సంబంధము గలిగిన దేవదత్తునే సంస్కరించునది యెట్లగుచున్నదో యట్లే, 'స్థాణౌ స్థాణ్వహుతిం జహోతి' అను విధిచే విధింపఁబడిన, స్థాణ్వహుతి యనుపేరుగల హోమము, యూపమును నఱుకఁగా మిగిలిన స్థాణువుద్వారమున నా యూపమునందే యొకసంస్కారము నుత్పాదించుట యను ప్రయోజనము గల దగుచున్నదే కాని యారాదుపకారక మగుటలేదు. అని మీమాంసాదర్శనమునందలి పదీయవయధ్యాయమందుఁ బ్రథమపాదమునం దుండు నాటవయధికరణమునందు వివరింపఁబడినది. ఇట్లే యిట్టి స్థలములయం దంతటను గ్రహించునది.

ఆరాదుపకారకములు

ప్రధానమున కంగములగు ద్రవ్యము మొదలగువాని నుద్దేశింపక, దాని (ప్రధానముమొక్క) సందర్భమునందుమాత్రము విధింపఁబడు కర్మ మారాదుపకారకము. ఉదా:— ప్రయాజములు, అనూయాజములు మున్నగునవి.

ఇట్లు 'ఆరాదునిధములగు సంగములసమూహము నిరూపింపఁబడినది. ఆయంగ సముదాయము లేకున్నను,^౧ యాగములు మున్నగువాని స్వరూపము సిద్ధింపఁగలు

౧. మాకేడుచెట్టునుండి, యజ్ఞమునకుఁ గావలసిన పరిమాణముగల యూపస్తంభమును గత్తితోఁ గొట్టినపిదప మిగిలిన స్థాణువునందు, స్థాణ్వహుతి యను పేరుగల హోమము నాచరించుటచే నిష్ఠము నుత్పాదించునది. స్థాణువు=చెట్టునుండి యూపమున కుపయోగించు కట్తిను నఱుకఁగా మిగిలినమోడు. ఆ మోడునం దధ్వర్యునిచే జేయఁబడు నాజ్యహోమము, స్థాణ్వహుతి యనఁబడును.

౨. సన్నిపత్యోపకారకములు, ఆరాదుపకారకములు ననునవి.

౩. ఆలోచింపఁగా, అపహృతము, పేషణము మున్నయిన దృష్టాంతములైన సన్నిపత్యోపకారకములు, యాగములు మున్నగువాని స్వరూపము నుత్పాదించఁగలవు. అయినను వానివలనఁ గలుగు ప్రయో

గుటంజేసి, యది (అంగసమూహము), యాగములు మున్నగువానిస్వరూపమును తాప దించుట కసమర్థ మగుచున్నది, గనుక, వాని స్వరూపమును సిద్ధింపజేయుట కావ శ్యకము కానేరదు. మ తే మన, నీయంగముల సముదాయము, యాగములు మున్న గువానినుండి జనింపఁబోవు షరమాపూర్వమున, కుషకరించు నుత్పత్త్యపూర్వము నుత్పాదించుటకే, యుపయోగించును. ఈయంగముల నాచరింపనిదే, యట్టియుత్ప త్త్యపూర్వము సిద్ధింపఁగల దని తెలియఁజేయు తాకికప్రమాణ మేమియు లేదు. అట్టి యుత్పత్త్యపూర్వము, తాకికప్రమాణముచే దెలిసికొనఁబడనేరదుగదా!

ఈయంగము లన్నియుఁ బ్రధానములగు ఫలముతో నన్వయింప నర్హములగు టంజేసియు, తాకికప్రమాణములచే దెలియఁబడ కుండుటంజేసియు, సాక్షాత్తుగాఁ బ్రధానమగు స్వర్గము మున్నయిన ఫలముతోనే, యేల సంబంధింపఁగూడదు? అని చెప్పవలదు. స్వర్గము మున్నగు ఫలభావనయందుఁ గరణాకాంత కలుగఁగా, భావా ర్థాధికరణన్యాయముచే, సమానపదశ్రుతిమూలమున, 'యజేత' అనుపదమునందలి ధాత్వర్థమగు యాగము, కరణముగా నన్వయింపఁగా, దాని (యాగమున) కుషకరించున ట్లంగీకరింపఁబడిన యీయంగములు, ఆ యాగస్వరూపము నుత్పాదించుట కస మర్థము లగుటంజేసి, వీనిలో నన్ని పత్యోపకారకములు, శీఘ్రముగా నుపస్థితమగు నుత్పత్త్యపూర్వమును, ఆరాదుపకారకములును నట్లే యుపస్థితమగు షరమాపూర్వ మును, సిద్ధింపఁజేయుటకై యుపకరించును. ప్రధానమగు సోమయాగమున కంగముల గు నీ దీక్షణీయేష్టి మున్నయినయిట్లు లన్నియుఁ బ్రధానయాగస్వరూపము నుత్పాదిం చుట కసమర్థములై, షలాపూర్వమున కుషకరించు నాయూ యుత్పత్త్యపూర్వముల నుత్పాదించుటకు వినియోగించుచున్నవని, యీదీక్షణీయేష్టి మున్నగుశబ్దములనుండి యెట్లు తెలియుచున్నదో యట్లే, యీయంగము లన్నియు నాయూ యపూర్వము నుత్పాదించుటకే యుపకరించును గాని, స్వర్గము మున్నగు 'ప్రధానఫలము' ఎక్కువ యాలస్యముగా నుపస్థిత మగుటంజేసి, దాని నుత్పాదించుటకొక కుషకరింపనేరవని తెలియునది. కాఁగా, నీ యంగములు ప్రధానమగు ఫలముకొఱకుఁ గర్తవ్యములు

జనము వేటునిధముగా సిద్ధింపఁగలదు గాన, వీనిని విధించునియమవిధి వ్యర్థ మగును. అచ్చప్రార్థనములగు నన్ని పత్యోపకారకములు, ఆరాదుపకారకములును, యాగస్వరూపము నుత్పాదించు లేకుండుటంజేసి, వానిని విధించుటకూడ వ్యర్థ మగుచున్నది. కావున వీని యన్నిటికిని, బరమాపూర్వమున కుషకరింపు నుత్పత్త్యపూర్వము నుత్పాదించుటయే, ప్రయోజన మని తత్పర్యము.

కాఁజాలవు. కావుననే, దర్శపూర్ణమాస్మకరణమందలి, యజమానకాండమునందుం యజమానునిచే బలింపఁబడవలసినదిగా విధింపఁబడు “అగన్యనువః నువరగన్య” అనుమంత్రము, స్వర్గఫలముకొఱ కావశ్యకము కాదుగనుకనే, వికృత్యుగు సార్వేష్టి యం దతిదేశముమూలముగా నూహింపఁదగి యున్న దని, మీమాంసాదర్శనమునం దలి, తొమ్మిదవ యధ్యాయపు బ్రథమపాదమం దుండెడి, నాలుగవసూత్రమగు “ఫల దేవతయోశ్చ” అనుదానియందుఁ జెప్పఁబడి యున్నది. ఈ మంత్రము, సాక్షాత్తుగా ఫలమును సాధించుటకే యుపయోగించుపక్షమున, సార్వేష్టి మున్నగు వికృతులందు స్వర్గ మనెడి ఫలము లేకుండుటంజేసి, యిది (ఈమంత్రము) వీనియందుఁ బ్రవర్తింప కుండుటయు, నెంతమాత్రము నూహింపఁబడ కుండుటయును, సంభవించెడిని. కాఁగా, సంగములు వ్రతీదేనిని సాక్షాత్తుగా సాధించుట కుపయోగింపనేరవు గనుక, నపూర్వ మును సాధించుటకే కర్తవ్యము లగుచున్న వని సిద్ధించుచున్నది.

వానిలో, సన్నివత్యోపకారకములు, ద్రవ్యము,^౧ దేవత^౨ మున్నగువానిని సంస్కరించుటద్వారమున, యాగస్వరూపము నుత్పాదించుట కుపయోగించును గాన నివి (సన్నివత్యోపకారకములు), ఉత్పత్త్యపూర్వమే ప్రయోజనముగాఁ గల వగుచు న్నవి. కావుననే, యోషధులవలన జనించు వ్రీహులు మున్నగువానికిఁ జేయఁదగు ‘అవఘాతము’ మొదలగు సంగములు, ఆగ్నేయపురోడాశయాగమునుండి జనించు నపూర్వమున కుపకరించుటచేతను, ఆజ్య మాయాగమందలి పురోడాశమున కుపకరిం పకపోవుటచేతను, నివి (ఈ సంస్కారములు) ‘ఆజ్యమునం దాచరింపఁబడవు’^౩ అని,

౧. యజమానునిచే బలింపఁబడవలసిన మంత్రములుగల భాగము.

౨. మేము స్వర్గమును బొందితిమి. స్వర్గమును మేము పొందితిమి. (తై. సం. ౧-౫-౬-౧.)

౩. స్వర్గము మున్నగు ఫలములు, నగ్ని మున్నగు దేవతలును సంగముల నాచరింపఁ జేయుటకుఁ ప్రయోజకము లగు హేతువు లగును.

౪. అవఘాతము, ప్రోక్షణము మున్నయినవి, వ్రీహులు మొదలగు ద్రవ్యములను సంస్కరించును.

౫. ఆవాహన చేయుట, సశుయాగమునందలి పురోడాశయాగమునం దుద్దేశించుట; మొదలగు సంగములు, దేవతలను సంస్కరించును.

౬. ఆజ్యము, పురోడాశము నభిఘరించుట కుపయోగించినను, యాగమునందు దేవతకు సమ ర్పింపఁబడునది గాని, పురోడాశము నుత్పాదించు మూలద్రవ్యము కాని కానేరదు. అవఘాతము మున్నగునవి యన్ననో, యాగమునందు సమర్పింపఁబడు పురోడాశమునకు మూలద్రవ్య మైన, వ్రీహు లయం దాచరింపఁబడుచున్నవి. కావున నవఘాతాదు లాజ్యమునం దుపయోగింపఁబడవు,

మీమాంసాదర్శనమునందలి మూడవయథ్యామమునందుఁ జెప్పఁబడినది. ఆరాదుప
కారకము లన్ననో, ద్రవ్యముతోఁ గాని, దేవతతోఁ గాని, సంబంధించునట్లు కాక,
సాక్షాత్తుగా విధింపఁబడుటంజేసి, యాగస్వరూపము నుత్పాదించుట కనుషయ్యుక్తము
లగుటవలన, ఫలమును జనింపఁ జేయు పరమాపూర్వమే ప్రయోజనముగాఁగల పగు
చున్నవి.

యాగమునకు సంబంధించునుత్పత్త్యపూర్వము, ఆ యాగస్వరూపము నాచరిం
చినపిమ్మటనే పుట్టుచున్నది గనుకఁ బ్రధానయాగమునకుముం దాచరింపఁబడు సన్ని
పత్యోపకారకము, లా యుత్పత్త్యపూర్వము నుత్పాదించుట కుపయోగించును.
ప్రధానయాగమునకుఁ దరువాత నాచరింపఁబడు నంగము లన్ననో, యా యుత్పత్త్య
పూర్వము నుత్పాదించుట కుపకరింపక, యంతకుముందే పుట్టినదానిని (ఆయుత్పత్త్య
పూర్వమును) నిలుపుట కుపయోగించును. ఫలమును జనింపఁజేయు పరమాపూర్వ
మన్ననో, ప్రధానయాగమును, నంగమును బూర్తిగా నాచరించినపిదపనే పుట్టును
గనుకఁ బ్రధానయాగమునకు ముందును, దరువాతను నాచరించు నారాదుపకార
కము లన్నియు, నా పరమాపూర్వము నుత్పాదించుట కుపకరించును. అంగము లన్ని
టితోఁగూడఁ బ్రధానయాగము నాచరించి, ప్రయోగమును సమాప్తిని బొందించిన
పిదప, నాచరించు నంగము లన్ననో; పరమాపూర్వ మంతకుముందే పుట్టియుండు
టంజేసి, యా పరమాపూర్వము నుత్పాదించుట కుపకరింపక, దానిని నిలుపుటకు
మాత్ర ముపయోగించును. ఉదా:—“వాజపేయేనేష్ట్యా బృహస్పతినవేన యజేత”
అనువిధిచే, వాజపేయయాగమును సాంగముగా నాచరించినపిదప, దాని కంగముగా
విధింపఁబడిన బృహస్పతినవ మనుయాగము, తనకంటె ముందే పుట్టిన ³వాజపేయా
పూర్వమును; నిలుపుట కుపయోగించు నని, మీమాంసాదర్శనమునందలి, నాల్గవ
యథ్యామపు మూడవపాదమునం దుండు పదుమూడవసూత్రమునందుఁ జెప్పఁబడి
యున్నది. కాఁగా, నంగము లన్నియు సర్వథా యపూర్వమే ప్రయోజనముగాఁగల

౧. యాగము మున్నగు కర్మముల నాచరించుట.

౨. వాజపేయయాగమును సాంగముగా నాచరించినపిదప, బృహస్పతినవ మను యాగము
నాచరించుటచే నిష్ఠము నుత్పాదించుకొనవలెను.

౩. వాజపేయయాగమునుండి జనించు పరమాపూర్వము.

స్వీ విధములచేతను,

వని సిద్ధించుచున్నది. ప్రస్తుతము ననుసరింతము. ఇట్లు వినియోగవిధి సంగ్రహముగాఁ దెలుపఁబడినది.

ప్రయోగవిధి

ఇంకఁ గ్రమప్రాప్తమగు ప్రయోగవిధి వివరింపఁబడును. ప్రయోగము నాలస్యము లేకుండ, వేగముగా జరుపురీతిని బోధించువిధి ప్రయోగవిధి యనఁబడుచున్నది. అది యావశ్యకమగు సంగములను విధించువాక్యములతో, నేకవాక్యతను బొందు, ప్రధానవిధియే యగుచున్నది. ప్రయోగవిధి యావశ్యక మగుసంగములతోఁ గూడిన ప్రధానయాగము నాచరింపఁజేయుచు, వీనిలో నడుమనడుమ నాలస్య ముండుటకుఁ బ్రమాణ మేమియు లేకుండుటంజేసి, 'ఆలస్య మేమియు లేకుండఁజేయుట' అను ప్రయోగవేగమును విధించును. ఆలస్యముతో నాచరించుటకువలె, నాలస్యములేకుండ నాచరించుటకుఁగూడఁ బ్రమాణ మేమియు లేదే యని చెప్పవలదు. నడుమనడుమ నాలస్యముతో నాచరించునెడ, సంగములను బోధించు విధులకును, బ్రధానమును బోధించు విధికిని, నేకవాక్యత యుండుటచేఁ గలుగు 'అంగములను, బ్రధానమును నొకటేసారి యాచరించుట.' యనెడి^౧ సహానుష్ఠానము, కుదురకపోవుట సంభవించెడిని. నడుమ నాలస్యముతో నాచరింపఁబడు రెండుక్రియలకు, 'కలసి యాచరింపఁబడుట' యనెడి^౨ సాహిత్యమున్నదని చెప్పెడువాడుక లేదు.

'ఇట్లు ఆలస్యముతో నాచరింపఁబడు రెండుపదార్థములకు సాహిత్యము కుదురకుండుటంజేసి, యివి యొకటేకాలమునం దాచరింపఁబడుటయే సంభవించును గాని యాలస్య మేమియు లేకుండ నాచరింపఁబడుట సంభవించదు. నడుమ వ్యవధానములేక, ముందువెనుకలుగా నాచరింపఁబడు రెండుక్రియలనుగూర్చి, 'ఆలస్యము లేకుండ నాచరింపఁబడునవి' అను వాడుక కలదుగదా!' యని చెప్పవలదు. అనేకక్రియ లొకటేకాలమునం దాచరింపఁబడుట కుదురదుగదా! 'క్రియ లెన్ని యుండునో యందఱు

౧. ఏకాన్వయము.

౨. ప్రధానయాగమునకు ఫలసంబంధమును బోధించువిధి. దీనినే యధికారవిధి యనియు నందురు.

౩. అన్నిటిని జేర్చి యొకటేసారి పఠనగా నాచరించుట.

౪. సాహిత్యము = సహానుష్ఠానము = కలసి యాచరింపఁబడుట = ఆలస్య మేమియు లేక పఠనగా నాచరింపఁబడుట.

కర్తలను సంపాదించుటచే నవి యన్నియు నొకటే కాలమునం దేల యాచరింపఁబడ నేరవు?' అని శంకింపరాదు. "తస్యై తస్య యజ్ఞక్రతోశ్చత్వార ఋత్విజః" అనునీ మున్నగు వాక్యమునుండి యజ్ఞక్రతువునకు అధ్వర్యుఁడు సోత, ఆగ్నిధ్రుఁడు, బ్రహ్మ యను నలుగురు ప్రధాను లగు ఋత్విజులుమాత్రమే యుందు రని తెలియుచున్నది గదా!

కావున, సంగములను బోధించువాక్యములతో, నేకవాక్యతను బొందుప్రధాన నవిధి, యట్టి యేకవాక్యతచే దెలియఁజేయఁబడు సాహిత్యమును విధించుచు, బైని వివరింపఁబడినరీతిని, సంగములును, బ్రధానములును నొకటేకాలమునం దాచరింపఁ బడుట కుదురకుండుటజేసి, వానిని నడుమ నాలస్య మేమియు లేకుండ నాచరింపఁ బడవలసినవానినిగా విధించుచున్నది. కావునఁ బ్రయోగము నాలస్యము లేకుండ, వేగముగా జరుపురీతిని బోధించువిధి, ప్రయోగవిధి యని సిద్ధించుచున్నది.

అట్లాలస్య మేమియు లేకుండ వాని నాచరించుట, వాని నొక నియతమగు వరుసతో నాచరించునపుడే సిద్ధించును. అట్టి నియతమగు వరుస నవలంబింపనియెడల, నీ కర్మము దీనియనంతర మాచరింపవలయునా? దానియనంతర మాచరింపవలయునా? యని ప్రయోగమునం దెల్ల సంశయము కలుగుచునేయుండెడిది. కావునఁ బ్రయోగవిధియే, తనచేత విధింపఁబడుక్రియలకు, వేగముతో నాచరింపఁబడుట సిద్ధించుటకొఱ, కా క్రియలను నియతమగు క్రమముతో నాచరింపఁబడవలసినవానినిగా విధించుచున్నది.

క్రమము

ఒక్కొక్కక్రియ, ముందు గాని, తరువాతఁ గాని, వేటొక క్రియతో నెడతెగక కలసియుండుట, లేదా, అనేకక్రియలు, శాస్త్రమునందు నిర్ణయింపఁబడినరీతిని, ముందు వెనుకలుగా నుండుట క్రమ మనఁబడును. అట్టిక్రమమును బోధించుటకు, శ్రుతి, అర్థము, పఠనము (=పాఠము) స్థానము, ముఖ్యము, ప్రవృత్తి యను నాఱుప్రమాణములు కలవు.

౧. శ్రే. బ్రా. ౨-౩-౬ యజ్ఞక్రతువునకు నలుగురు ప్రధానులగు ఋత్విజులుమాత్రమే కలరు.

౨. శాస్త్రముచే నిర్ణయింపఁబడిన.

క్రమమును బోధించు శ్రుతి ప్రమాణము

అందుఁ గ్రమమును బోధించువేదవాక్యము, శ్రుతి యనఁబడుచున్నది. అది, (i) కేవలము క్రమమునుమాత్రము బోధించునదియు (ii) క్రమముతోఁ గూడిన క్రియలను బోధించునదియు నని రెండువిధములుగా నున్నది. వానిలో “వేదం కృత్వా వేదిం కరోతి” అనుశ్రుతి, కేవలక్రమమును బోధించునది. వేదిని నిర్మించుట మున్నగుక్రియలు, వేటువాక్యములచే బోధింపఁబడినవిగదా! “వషట్కర్తుః ప్రథమభూతిః” అనుశ్రుతి యన్ననో, క్రమముతోఁ గూడినక్రియలను బోధించుచున్నది. ఈవాక్యము సంపూర్ణమగు నొకటేయర్థమును బోధించుట కుదుర³ దను భయ ముండుటంజేసి, వేటువిధియందు విధింపఁబడినభక్షణము ననువదించి, దాని కంగమునుగాఁ గ్రమమునుమాత్రము విధించుట శక్యము కాదుగదా!

ఈశ్రుతి, అర్థము మున్నగు నితరప్రమాణములకంటె, బలవత్తరమైనది. అవి శ్రుతిని గల్పించుట⁴ ద్వారమునఁ గ్రమమును బోధించుప్రమాణము లగుచున్నవి గదా! కావుననే “వింద్రవాయవం గృహ్ణతి,⁵ మైత్రావరుణం గృహ్ణతి,⁶ ఆశ్విసం

౧. వేద మనుపేరుగల దర్శనకట్టును గట్టినపిదప, వేదిని నిర్మింపవలయును. వేది యనఁగా, శ్రేతా గ్నులనడుమ నుండు చోటు.

౨. యాజ్ఞావాక్యమును జదివినపిదప, బలింపఁబడవలసినదిగా విధింపఁబడిన, ‘వషట్’ అను శబ్దమును బఠించుచోత, హోమమును జేయఁగా మిగిలినహవిస్సును, మొదటఁ దినవలయును. ఇది ప్రధానము లగు నలుగురు ఋత్విక్కులను దినవలసి యుండఁగా, వానిలో, ‘వషట్’ అనుశబ్దమును బఠించుచోత, తనభాగమును దినవలయు నని తాత్పర్యము.

౩. ఇచట భక్షణము ననువదించి, ప్రాథమ్యమును విధించునెడ, సుద్దేశ్యమగు భక్షణము, విధేయ మగు ప్రాథమ్యముతో నన్వయించుటకుముందు, క్రియతో నన్వయించు నని యంగీకరింపవలసి యున్నది గనుక, నట్లు క్రియతో నన్వయించుటకంటె ముందుగా, భక్షణమునకును బ్రాథమ్యమునకును, విశేషణ విశేష్య భావ ముండునట్లు తెలియవి, సేకార్థి భావ మనెడు సామర్థ్య ముండకపోవుటచే “ప్రథమభూతిః” అను సమాసము కుదురనేర దని తాత్పర్యము.

౪. అర్థము మున్నగు నితరప్రమాణము లుండుచోటఁ, బ్రత్యక్షమగు శ్రుతి లేకుండుటంజేసి, యివి క్రమమును బోధించుశ్రుతిని గల్పించుట కారంభించునంతలోఁ, బ్రత్యక్షమై సిద్ధమగు శ్రుతిచేఁ, గ్రమము బోధింపఁబడఁగలదు గాన, నచట నవి యేవియుఁ బ్రవర్తించఁజాలవు. కావున, నవి యన్నియు శ్రుతికంటె దుర్బలము లగుచున్నవి.

౫. ఇంద్రుఁడు, వాయువు నను జంటఁజేవలకొఱ కుద్దేశింపఁబడు హవిస్సును ధరించుగ్రహమును (యజ్ఞపాత్రము) దీసికొనునది.

౬. మిత్రుఁడు, వరుణుఁడు నను జంటఁజేవలకొఱ కుద్దేశింపఁబడు హవిస్సును ధరించు గ్రహమును దీసికొనునది.

గృహ్యోత్తి^౧ అనునీ మున్నగు గ్రహములను బరించినవరుసలో, ఆశ్వినగ్రహము 'ఆశ్వినం గృహ్యోత్తి' యనువాక్యముచే, మూడవదిగా గ్రహింపఁదగి యుండఁగా, 'ఆశ్వినో దశమో గృహ్యోత్తి' అను ప్రత్యేకవచనము (శ్రుతి) ఉండుటంజేసి, యిచటిపాఠక్రమమును వదలి, యీవచనమునే ప్రమాణముగా ననుసరించి, గృహ్యిన గ్రహము పదియవదిగానే గ్రహింపఁబడవలసిన దని, మీమాంసాదర్శనమునందలి, పంచమాధ్యాయపుఁ జతుర్థపాదమం దుండెడి ప్రథమసూత్రమునందుఁ జెప్పఁబడినది.

అర్థక్రమము

ప్రయోజనము ననుసరించి నిర్ణయింపఁబడు క్రమము 'అర్థక్రమము' అనఁబడును. ఉదా:—“అగ్నిహోత్రం జుహోతి,² యవాగూం పచతి³” అని క్రమముగాఁ బరింపఁబడువాక్యములచే విధింపఁబడెడి 'అగ్నిహోత్ర' మను హోమము, యవాగువును (గంజిని) వండుట, అనునీ రెండింటిలో, నగ్నిహోత్ర మను హోమము నుద్దేశించి యవాగువును ద్రవ్యముగా విధించు 'యవాగ్వా అగ్నిహోత్రం జుహోతి' అనువాక్యమునుండి, యవాగువును వండుటకు, అగ్నిహోత్ర మను హోమము నాచరించుట యను ప్రయోజన మున్న దని, తెలియుటంజేసి, యవాగువును వండుట ముందును, దానితో అగ్నిహోత్ర మనుహోమము నాచరించుట తరువాతను జరుపఁబడుచున్నది.

ఆ యర్థక్రమము, పాఠక్రమముకంటె బలవత్తర మైనది. ఇచటనే 'అగ్నిహోత్రం జుహోతి, యవాగూం పచతి' అనువాక్యములను బరించినవరుస ననుసరించి, ముం ఁదగ్నిహోత్రహోమమును, తరువాత యవాగువును వండుటను జరిపిన

౧. ఆశ్వినేవతలకొఱ కుద్దేశింపఁబడు హవిస్సును ధరించుగ్రహమును దీసికొనునది.

౨. ఆశ్వినగ్రహమును బదియవదానినిగా గ్రహింపవలయును.

౩. అగ్నిహోత్ర మను హోమము నాచరించుటమూలముగా, నిష్ఠము నుత్పాదించవలయును.

౪. గంజిని వండవలయును.

౫. యవాగువుతో నగ్నిహోత్ర మను హోమము నాచరించుటమూలముగా, నిష్ఠము నుత్పాదించుకొనవలయును.

౬. పాఠము ధనుసరించి నిర్ణయింపఁబడు క్రమము = విధివాక్యముల పాఠమునందలి వరుస ననుసరించి, వానిచే విధింపఁబడు క్రియల నాచరించుటకై, నిర్ణయింపఁబడుక్రమము.

యెడల, వండినయవాగువుచే నగ్నిహోత్రహోమము నాచరించుట యను ప్రయోజనమునకు^౧ బాధయు,^౨ యవాగువును వండుట కదృష్టమగు ప్రయోజనమును గల్పింప వలసి యుండుటయును సంభవించెడిని. అగ్నిహోత్రహోమము నాచరించినపిదప, జరుపఁబడిన యవాగువును వండుట యనుదానికి దృష్ట (ప్రత్యక్ష) మగు ప్రయోజనమేమియు లేదుగదా!

పాఠక్రమము

క్రియలను బోధించు విధివాక్యములను బరించుక్రమము, పాఠక్రమము. దాని ననుసరించియే, యీక్రియల నాచరించుక్రమము నిర్ణయింపఁబడును. వాక్యము లే క్రమమునఁ బరింపఁబడునో, యాక్రమముతోనే చదువఁబడి, తమయందలియర్థమును దెలియఁజేయును. వాక్యములయర్థమును దెలిసినవరుసనే, వానిచే విధింపఁబడు క్రియలనుష్ఠింపఁబడునుగదా!

అట్టిపాఠము (౧) మంత్రపాఠము^౩ (౨) బ్రాహ్మణపాఠము,^౪ నని రెండువిధములు. దర్శపూర్ణమానేష్టుల ప్రకరణమునందలి^౫ మంత్రకాండమునందుఁ, బ్రయాజములు, ఆజ్యభాగములు, మున్నగు మంత్రములను బరించినపిదప, నాగ్నేయయాగమునకు సంబంధించు “అగ్నిర్హూర్ధ్వ భువోయజ్జస్య” అను యాజ్ఞావాక్యము రెండును, దరువాత ఉపాంశుయాజమునకు సంబంధించెడి మంత్రములను బరించిన పిదప, నగ్నే షోమీయయాగమునకు సంబంధించెడు ‘అగ్ని షోమాసవేదసా,’ ‘యువమేతాని’ అను యాజ్ఞావాక్యము రెండును వినఁబడుచున్నవి. ఈయాజ్ఞావాక్యములను బరించినక్రమమునే యనుసరించి, ఆగ్నేయయాగము ముందును, అగ్నే షోమీయాగము తరువాతను జరుపఁబడుచున్నవి. ఇట్లే రెండు యాగములను నాచరించుటకు నిర్ణయింపఁబడినక్రమము వానివాని యాజ్ఞావాక్యములనెడి మంత్రములపాఠమునే యనుసరించియున్నది.

౧. అగ్నిహోత్ర మనుషేరుగల హోమము.

౨. బాధ = లోపము = జరుగకపోవుట = నివర్తించుట.

౩. మంత్రములను వరుసగాఁ బరించుట.

౪. విధించు బ్రాహ్మణవాక్యములను వరుసగాఁ బరించుట.

౫. మంత్రములసమూహము.

౬. తె. బ్రా. ౩-౫-౨.

అట్టి మంత్రపాఠము, బ్రాహ్మణపాఠముకంటె బలవత్తరమైనది. మంత్రవాక్య మనుష్ఠానమునకు మిక్కిలి సంబంధించి యుండుటంజేసి, బ్రాహ్మణవాక్యమునకంటె దాని యనుష్ఠానమున కెక్కువ యావశ్యక మగుచున్నదిగదా! అది యెట్లంటేని, బ్రాహ్మణవాక్యము ప్రయోగమునకుఁ బూర్వమే 'దీని నిట్లు చేయవలయును.' అని విధిమూలమున బోధించి సార్థక^౧ మగుచున్నది గాన, మరలఁ బ్రయోగమును జరుపుకాలమునందుఁ బ్రవర్తింపనేరదు. మంత్రవాక్యము లన్ననో యితరప్రయోజనమేమియు లేనివై, ప్రయోజనమునం దావశ్యకము లగు క్రియలను స్మరింపజేయు నని, ముందు చెప్పెదము. కావునఁ గర్మముల నాచరించుక్రమము, వానిని స్మరించుక్రమము ననుసరించి యుండుటచేతను, వానిని స్మరించుక్రమము, వానిని స్మరింపజేయు మంత్రములను బఠించినక్రమము ననుసరించి యుండుటచేతను, మంత్రపాఠము, బ్రాహ్మణపాఠమునకంటె ననుష్ఠానమున కెక్కువ యావశ్యకమై, యితరమైన దానికంటె బలవత్తర మగుచున్నది. కావుననే, తైత్తిరీయసంహితయందులి, రెండవకాండయందుండు వైదవ ప్రపాఠకమం దుండెడి, రెండవయనువాకమునం దుండు "తాభ్యా మేత మగ్నీషోమీయ మేకాదశకపాలం పూర్ణమాసే ప్రాయచ్చత్" అను బ్రాహ్మణవాక్యముచే, నగ్నీషోమీయయాగమును, నాకాండమునందే యావిప్రపాఠకపుమూడవ యనువాకమునం దుండెడు "యదాగ్నేయో^౨ష్టాకపాలో^౩మావాస్యాయాం^౪పౌష్ణమాస్యాం చాచ్యుతో^౫భవతి" అను బ్రాహ్మణవాక్యముచే నాగ్నేయయాగమును, విధింపఁబడుటంజేసి, య బ్రాహ్మణవాక్యములను బఠించినక్రమము ననుసరించి మొదట నగ్నీషోమీయయాగమును, దరువాత నాగ్నేయయాగమును నాచరింపవలసి యుండఁగా, నీ బ్రాహ్మణవాక్యముల క్రమమును బాధించి, మంత్రపాఠము ననుసరించుటచే, మొదట నాగ్నేయయాగమును, బిదప నగ్నీషోమీయయాగమును ననుక్రమముతో నీ రెండును నాచరింపఁబడుచున్నవి.

ప్రయోజములను విధించు 'సమిధో^౧ యజతి' 'తనూనపాతంయజతి' 'ఇడో^౨ యజతి' 'బర్హిర్యజతి' 'స్వాహాకారం యజతి' అను బ్రాహ్మణవాక్యములను బఠిం

౧. = సఫలము. బ్రాహ్మణవాక్యము విధించువాక్య మగుటచే 'నిది యిట్లు చేయవలయును.' అని విధించుటచేతనే, దాని కుండునాకాంక్ష యుపశమించుటంజేసి యది సార్థక మైన దని తాత్పర్యము.

౨. యాజ్ఞావాక్యమంత్రములపాఠము.

౩. (తై. సం. ౨-౧-౧-౧) సమిత్తమ దేవతగల యాగము నాచరించుటయూలముగాఁ, గ్రతు శ్చన కువకారము నుత్పాదించుకొనవలెను. ఇట్టి యితరవాక్యములకును నర్థము తెలిసికొనవలయును.

చినక్రమము ననుసరించి, వానిచే విధింపబడిన యాగముల నాచరించుట కవలంబింపఁ బడు క్రమము, బ్రాహ్మణపాఠమువలన నిర్ణయింపబడు క్రమ మగుచున్నది. ఇచట నాలోచింపఁగా, బ్రాహ్మణవాక్యములు, తమయందు వినఁబడు క్రియలను విధించుట చేతనే చరితార్థములు కాఁగలవు. అయినను, నీ ప్రయాజములను స్మరింపఁజేయునవి మఱియు లేకుండుటంజేసి, యీ బ్రాహ్మణవాక్యములే యీ ప్రయాజములను స్మరింపఁజేయునవిగా నంగీకరింపఁబడుచున్నవి. కాఁగా, నీ బ్రాహ్మణవాక్యములు తామే క్రమమునఁ బరింపబడినవో, యా క్రమముననే, తమచే విధింపఁబడు క్రియలను స్మరింపఁజేయును గాన, వానిక్రమముననే యా క్రియల నాచరించుట యుచిత మగుచున్నది. కావున, బ్రాహ్మణవాక్యములను బరిచినక్రమము ననుసరించి, వానిచే విధింపఁబడిన ప్రయాజముల నాచరించుక్రమము నిర్ణయింపఁబడు నని సిద్ధించుచున్నది.

ఓయీ! ప్రయాజములను విధించుటచే జరితార్థములగు బ్రాహ్మణవాక్యములు, ఆ ప్రయాజముల ప్రయోగమునం దావశ్యకము లగు క్రియలను స్మరింపఁజేయునవిగా నేల యంగీకరింపవలయును? ఆగ్నేయాగ్ని ఘోమీయయాగములందువలె, నిచటఁగూడ నీ ప్రయాజముల ప్రయోగమునందలి క్రియలను స్మరింపఁజేయు, “నమి థి” అగ్ని ఆజ్యస్య పియన్తు, ‘తనూనపాదగ్ని ఆజ్యస్య వేతు’ అను నీమున్నగు యాజ్యామంత్రము లున్నవిగదా! ఈ యాజ్యామంత్రములు, అందందలి దేవతలను స్మరింపఁజేయుటంజేసి, యీ బ్రాహ్మణవాక్యమే ప్రయోగమునం దావశ్యకములగు క్రియలను స్మరింపఁజేయునట్లంగీకరింపఁబడుచున్న దని చెప్పవలదు. అట్లయినచో, నాగ్నేయాగ్ని ఘోమీయయాగములందుఁగూడ, యాజ్యావాక్యామంత్రములు దేవతలను స్మరింపఁజేయున వగుటంజేసి, బ్రాహ్మణవాక్యములే యాగములను స్మరింపఁజేయునవిగాను (కనుకనే వాని నాచరించుక్రమమును బోధించునవిగాను) నంగీకరింపఁబడవలసి వచ్చును. ‘అట్లయినఁ గానిమ్ము’ అనికూడఁ జెప్పవలదు. అట్లయినచో బ్రాహ్మణ

౧. ఎచటఁ గర్మములను స్మరింపఁజేయుటచే, వాని కంగమగు మంత్రము లుండునో, యచట నా మంత్రపాఠక్రమమునే యనుసరించి, యా కర్మముల నాచరించుక్రమము నిర్ణయింపఁబడుననియు, నెచట సప్తిమంత్రములు లేవో, యచట, వేటుగతి లేకుండుటంజేసి, యా కర్మములను విధించు బ్రాహ్మణవాక్యములపాఠక్రమమే, యా కర్మముల నాచరించుక్రమమును నిర్ణయించునదిగా నంగీకరింపఁబడవలయుననియు, దాత్పర్యము.

౨. (తై. బ్రా. ౩-౫-౮)

పాతముకంటె, మంత్రపాతము బలవత్తరము కాకపోయెడిది. మంత్రపాతము బ్రాహ్మణపాతముకంటె బలవత్తర మగుటకు, మంత్రములు ప్రయోగమునందలి క్రియలను స్మరింపజేయుటయు, నితరములగు బ్రాహ్మణము లట్లు స్మరింపజేయకపోవుటయును, హేతువు లగుచున్నవి. బ్రాహ్మణవాక్యము, కర్మమును స్మరింపజేయునదిగా సంగీకరింపబడునెడ, బ్రాహ్మణవాక్యము ప్రధానమగు కర్మమును స్మరింపజేయుటమూలమున, సమస్తముతో నెక్కువ సంబంధించి యుండుటచేతను, మంత్రము లా కర్మమున కంగములగు దేవతలను స్మరింపజేయుటమూలమున, సమస్తముతో గొంచెము సంబంధించి యుండుటచేతను, మంత్రపాతముకంటె బ్రాహ్మణపాతమే బలవత్తరమయ్యెడిది. కాఁగా; “మంత్రతస్తు విరోధే స్యాత్, ప్రయోగరూప సామర్థ్యాత్. తస్మా దుత్పత్తిదేశః సః” (జై. సూ. ౧-౧౨౦౬) అనునధికరణముతో విరోధము సంభవించెడిది. ఆ యధికరణమునందు, బ్రాహ్మణపాతముకంటె మంత్రపాతము బలవత్తరమగుటంజేసి, మొదట నాగ్నేయయాగమును, దరువాత సగ్ని షోమియయాగమును నాచరింపబడు నని చెప్పబడినది.

ఇచట నొక డిట్లు శంకించుచున్నాఁడు:—దేవత యనునది, యజమానునిచే సమర్పింపబడు ద్రవ్యమున కుద్దేశ్యమే కనుక, నాగ్నేయాగ్ని షోమియయాగములకు సంబంధించు యాజ్ఞామంత్రములే, దేవతను బ్రకాశింపజేయుటద్వారమున, నా కర్మమునే ప్రకాశింపజేయఁగల వని చెప్పినపక్షమున, నిది యంతయుఁ బ్రయాజములయందుఁగూడ సమానముగానే యున్నది. వానియందుఁగూడ, దేవత మంత్రముచే బ్రకాశింపజేయఁదగిన దగుటంజేసి, యాజ్ఞామంత్రములందలి దేవతలను బ్రకాశింపజేయును. కాఁగాఁ బ్రయాజములకు సంబంధించు యాజ్ఞామంత్రములు, దేవతలను బ్రకాశింపజేయుటమార్గమునఁ గర్మమును బ్రకాశింపజేయఁగలుగుటంజేసి, యీ ప్రయాజముల నాచరించుక్రమము, మంత్రపాతక్రమమునుబట్టియే యేర్పడును గాని, బ్రాహ్మణపాతక్రమమునుబట్టి కాదు. మంత్రపాతము విపరీత మగు క్రమము నాశ్రయించి

౧. యాగమునందుఁ గర్మము ప్రధానము. ద్రవ్యమును దేవతయు దాని కంగములు.

౨. మంత్రపాతమువలని క్రమమునకును బ్రాహ్మణపాతమువలని క్రమమునకును, విరోధము కలుగునపుడు, మంత్రపాతక్రమమును బట్టియే, కర్మముల నాచరించు క్రమము నిర్ణయింపబడును. ఇంతయు, ప్రయోగమునందలి క్రియలను స్మరింపజేయుటకు, సమర్థము లగుచున్నవిగదా. కావున, గాతము కర్మమును విధించుటమూలమున దాని యుత్పత్తిని మాత్రమే బోధించును గాని, లమునకును వ్యాపించి యుండనేరదు.

యుండుటంజేసి, ప్రయాజముల నాచరించుక్రమము, బ్రాహ్మణపాఠమునం దుండు క్రమమునుబట్టియే, యేర్పడవలె నని చెప్పవలదు. మంత్రపాఠము విపరీత మగు క్రమము నాశ్రయించి యుండునపుడు, మంత్రక్రమము బ్రాహ్మణక్రమముకంటె బలీయము గనుక, మంత్రపాఠముచే బోధిత మగు క్రమమే, ప్రయాజముల నాచరించునపు డవలంబింపవలసివచ్చును. అభ్యాసాధికరణమునందు, వార్తికకారునిచే, యథా సంఖ్యపాఠ^౩మను స్థానప్రమాణముచే వినియోగింపబడిన ‘సమిత్తు మున్నగు లింగము గల మంత్రవర్ణములు’ అను నీ మున్నగు వాక్యము మూలమున, బ్రయాజములకు సంబంధించు యాజ్ఞామంత్రములు, యథాసంఖ్యపాఠ మనెడి ప్రమాణముచే బ్రయాజముల కంగముగా వినియోగింపఁ జేయఁబడుచున్న వని చెప్పబడినది. తంత్రరత్నమునం దుండు, తొమ్మిదవ యధ్యాయమునందుఁగూడ “సమిధోఽగ్న ఆజ్యన్య వియన్తు” ఈ మున్నగు వాక్యములచే, మంత్రక్రమమువలనఁ బ్రాప్త మగు మంత్రదేవత లంగములుగా వినియోగింపఁజేయఁబడుచున్న వని చెప్పబడినది. మంత్రములు విపరీతమగు క్రమము నాశ్రయించి యుండునెడ, దానినిబట్టియే కర్మములయనుష్ఠానము జరుగవలసి యుండఁగా, నా క్రమముననే దేవతలు ప్రాప్తిం చుటంజేసి, వీనికి విరుద్ధక్రమముగల బ్రాహ్మణపాఠము ననుసరించి, దేవతలు ప్రాప్తిం చుట సంభవింపదు గనుక, నా దేవతలను బట్టి తత్ప్రఖ్యాత్యాయముమూలమున, సమిత్తు మున్నగుశబ్దములు, యాగనామధేయము లని వార్తికకారునిచే జెప్పబడు టయు, నీ దేవతలు క్రమమున నంగములుగా వినియోగించు నని తంత్రరత్నకారుఁ డు చెప్పినమాటయు, గుదురకపోయెడిని. ఇట్లుండఁ, బ్రయాజాదుల నాచరించుక్రమ ము, బ్రాహ్మణపాఠమునందలి క్రమమునుబట్టి యెట్లు నిర్ణయింపఁబడఁగలదు? ఇట్లు చే సినశంక కీ క్రిందిది సమాధానము.

పూర్వపక్షి చెప్పినమాట యథార్థమే అయినను, సూరక (మంత్రములు లే కుండ) విధింపఁబడు కర్మములందువలె, నెచటఁ గర్మములను స్మరింపఁజేయు మంత్ర

౧. మీమాంసాదర్శనము. ౨-౨-౨ ‘సమిధో యజతి’ ‘తనూనపాతం యజతి’ మున్నగు వాక్యములందు, యాగవిధిని బోధించు ‘యజతి’పదము మరల మరల వినఁబడుటంజేసి, యీ యైదు వాక్యములచే విధింపఁబడునవి వేరువేరు కర్మము లని యీ యధికరణమునందుఁ జెలియఁజేయబడినది.

౨. తంత్రవార్తికమును రచించిన కుమారిలభట్టుచేత. ౪౫౭ పేజీ.

౩. ఇది తంత్రవార్తికము ౪౫౭ పేజీలో నున్నది.

౪. ప్రయాజాది వాక్యాన్యర్థం సమర్ప్య చరితార్థాని, స్వరూపసంస్పర్శే సత్వపి ప్రయోజ్యతాం న ప్రతిపద్యంతే. (తం. వా. ౫౧ పేజీ.)

ములుండవో, యచటికర్మముల నాచరించుక్రమము, వానిని విధించు బ్రాహ్మణ వాక్యముల పాఠమునందలి క్రమముచుబట్టియే యుండును. అచ్చట నా బ్రాహ్మణ వాక్యములే, ప్రయోగమునందలి కర్మములను స్మరింపజేయునవైయున్నవిగదా! ప్రయాజములకు సంబంధించు బ్రాహ్మణవాక్యము, లచటి ప్రయోగమునందలి కర్మములను స్మరింపజేయ నేరకుండుటంజేసి, యట్లు స్మరింపజేయు మంత్రములు లేవని యూహించి ప్రయాజము లుదాహరణముగాఁ జెప్పబడినవి. ఇందులకు “ప్రయాజములు, అనూయాజములు, మున్నగువానిని విధించు విధివాక్యములు, ప్రయాజములు మున్నగు నాచరింపఁదగిన కర్మములను విధించుటచేతనే చరితార్థములై, స్థానము ప్రకరణము నను రెండుప్రమాణములచే నా కర్మములతోఁ గొంచెము సంబంధించి యున్నను, వానిని బ్రయోగించుకాలమునందు, మంత్రములవలె నుచ్చరింపఁదగినవి కానేరవు గనుక, నా ప్రయోగమునందలి కర్మముల నెంతమాత్రమును స్మరింప జేయనేరవు” అని తంత్రవార్తికమునందు, అర్థవాదపాదమునందు, మంత్రాధికరణపూర్వవత్సందర్భమునఁ, గుమారిలభట్టుచే, నుడువఁబడిన వార్తికము ప్రమాణము కాఁగలదు. కాఁగా, నే కర్మములకుఁ దమ్ము స్మరింపజేయు మంత్రము లుండునో, యా కర్మముల నాచరించుక్రమ, మా మంత్రపాఠక్రమము ననుసరించి యుండును. అట్టి మంత్రములు లేని కర్మముల నాచరించుక్రమ మన్ననో, వానిని విధించు బ్రాహ్మణవాక్యములపాఠమునందలి క్రమము ననుసరించియే యుండును. ఇట్లే యాయా స్థలములయందుఁ గ్రమమును నిర్ణయింపవలయును.

స్థానక్రమము

ప్రకృతియందు వేఱువేఱు ప్రదేశములయందున్న కర్మములను నతిదేశవాక్యములచే వికృతియందలి యొకటేచోట నాచరింపవలసియుండఁగా, వానిలో దేనిచోట నివి యాచరింపవలయునో యది ముందును, మిగిలినవి తరువాతను జరుపఁబడును. ఇట్లు నిర్ణయింపఁబడిన క్రమము, స్థానక్రమ మనఁబడును. స్థాన మనఁగా నుపస్థితి; లేదా, స్మరింపఁబడుట. వీనిలో దేనిచోట నీ కర్మము లాచరింపఁబడవలయునో, దానికి ముందటిక్రియ లాచరించినవెంటనే, యదియే మొదట నుపస్థిత మగును, గనుక, మొదట దానినే యాచరించుట యుక్తము. కావుననే, జ్యోతిష్మయమాగమునకు వికృతి యై, యొకటేదినమున నాచరింపఁబడు సాద్యస్క-మను పేరు

గల యాగమునందుఁ బ్రకృతినుండి యతిదేశవాక్యముమూలముగా గ్రహింపఁబడు అగ్నిఘోషాయము, సవనీయము, ఆనుబంధ్యము,^౧ నను మూఁడు పశువులు, నొకటేసారి సవనీయపశువును వేయు సమయమందు వినియోగింపఁబడవలసి యుండఁగా, నా సమయమునకుఁ బూర్వ మాశ్విన్ గ్రహమును గ్రహించినవెంటనే, సవనీయపశువే మొదట నుపస్థిత మగును గనుక, నీ సమయమున మొదట సవనీయపశువును, బిడప మిగిలిన రెండు పశువులును వినియోగింపఁబడును.

అది మెట్లంటేని:—జ్యోతిష్టోమ మనుప్రకృతియాగమునందు, అగ్నిఘోషాయము, సవనీయము, ఆనుబంధ్యము నను మూఁడు పశుయాగములు వేటువేటు కాలములం దాచరింపఁబడును. ఇం దగ్నిఘోషాయపశుయాగము బేసవసభ్యమనెడి నాల్గవదినమునందును, సవనీయపశుయాగ మైదవదినమునందలి సుత్యోచేయు కాలమందును, ఆనుబంధ్యపశుయాగ మవభృథ మైనపిదపను నాచరింపఁబడును. సాద్యస్క్రమనునది సోమయాగములలో నొక యాగవిశేషము. అది యవ్యక్త^౩ మగుటంజేసి, జ్యోతిష్టోమ మను ప్రకృతియాగమునకు, వికృతయగుచున్నది. కావున, నా మూఁడుపశుయాగములును ‘చోదకవాక్యము’చే సాద్యస్క్రమునందుఁ గర్తవ్యములుగాఁ బ్రాప్తించుచున్నవి. “సహ పశూనాలభేత్” అను విధివలన, నీ మూఁడుపశుయాగములకును సాహిత్య^౪ ముండునట్లూచరింపవలె నని తెలియుచున్నది. వీని కట్టిసాహిత్యము, సవనీయపశువును వేయు సమయమునందే యుండవలయును. అట్లుండినఁ, బ్రధాన మగు సోమయాగము,^౨ ఈ సవనీయపశుయాగము జరిగినవెంటనే యాచరింపఁబడుటంజేసి

౧. వేదమునం దనుబంధ్య మని వాడఁబడినది.

౨. సోమలతనుండి రసమును బిండుట.

౩. ఇంతకుముందు నివరింపఁబడినది.

౪. అతిదేశవాక్యము.

౫. పశువు లన్నిటికిని సాహిత్య ముండునట్లు వాని నాలంభించి యశించుటచే నిష్ఠము మత్సాదింపవలయును. ఆలంభించుట యనఁ బశువున కుపాకరణము మొదలుకొని సంజ్ఞాపనమువఱకు నుండు సంస్కారములను జేయుట.

౬. కూడిక.

౭. సోమరసముతోఁ జేయుయాగము.

దీని కతివమీమాంసమున నుండుటయు, నగ్నిపోమీయపశుయాగమునకును, నాను బంధ్యపశుయాగమునకును, సమానముగా నొక్కొక్కస్థానమే యతిక్రమించి యుండుటయును, గలుగునుగదా! ఈ మూడుపశుయాగములను గలసి, సవనీయపశుయాగము చేయునమయమున నాచరించునెడ, అగ్నిపోమీయపశుయాగమునకును, ఆను బంధ్యపశుయాగమునకును, వానివానిస్థానము నొకదానినిమాత్రమే యతిక్రమించుట, చూ రెండిటికిని సమానముగాఁ గలుగును. ఈ మూడుపశుయాగములను నగ్నిపోమీయపశుయాగము చేయునమయమున నాచరించుపక్షమున, సవనీయపశుయాగము నకుఁ దనస్థాన మొక్కటిమాత్రమే యతిక్రమించుట సంభవించును. ఆనుబంధ్యపశుయాగమున కన్ననో, తనస్థానము నతిక్రమించుటయే కాక, సవనీయపశుయాగము యొక్క స్థానమునుగూడ నతిక్రమించుట సంభవించెడిని. ఇట్లే యీ మూడుయాగముల నానుబంధ్యపశుయాగము చేయుకాలమునం దాచరించుపక్షమున, సవనీయపశుయాగమునకుఁ దనస్థాన మొక్కటిమాత్రమే యతిక్రమించుటయు, నగ్నిపోమీయపశుయాగమునకుఁ దనస్థానమునే కాక సవనీయపశుయాగముయొక్క స్థానమునుగూడ నతిక్రమించుటయును సంభవించెడిని. ఇట్టి మూడుయాగములను నగ్నిపోమీయయాగకాలమునందుఁ గాని, యానుబంధ్యపశుయాగకాలమునందుఁ గాని, యాచరించుపక్షమువ, నాయా స్థానమునందలి యాగములు తప్ప, మిగిలిన రెండుయాగములకును, స్థానముల నతిక్రమించుటలో వైషమ్యము (హెచ్చుతగ్గులు) కలుగును గాన, నట్టివైషమ్యము కలుగకుండుటకై, యీ మూడుయాగములను సవనీయపశుయాగకాలమునం దాచరింపవలసి యుండఁగా, నీ సమయమునందు సవనీయపశుయాగమువస్థిత మగుటంజేసి, మొదట దానినే యాచరింపవలెను. ఆశ్విన మనెడి గ్రహమును గ్రహించినవెంటనే, సవనీయపశుయాగము చేయుకాలము తటస్థించును. ప్రకృతి యగు జ్యోతిష్టోమమునందు, “ఆశ్వినం గ్రహం గృహీత్వా, త్రివృతా యాపం పరివీయ, ఆగ్నేయం సవనీయం పశు ముపాకరోతి” అను విధివాక్యముచే, నాశ్విన మనెడు గ్రహమును గ్రహించినవెంటనే, సవనీయపశుయాగము విధింపబడుచున్నది గదా! అటులే, వికృతి యగు సాద్యస్క్రమము పేరు గల యాగమునందును, నాశ్వినగ్రహమును గ్రహించినవెంటనే, సవనీయపశువుప

౧. శ. బ్రా. ౪-౨-౪-౧౨. ఆప. శ్రౌ. సూ. ౧౨-౧౩-౧౨ ఆశ్విన మనెడు గ్రహమును మూడు పిరులుగల త్రాటితో జట్టి, యగ్ని దేవతకొఱ కుద్దేశింపబడు సవ మనెడి సంస్కారము నాచరింపవలయును.

స్థిత మగును గనుక, మొదట సవనీయపశుయోగమును, దరువాతఁ బ్రకృతియందలి క్రమము నతిక్రమించుటకుఁ బ్రమాణ మేమియు లేమింజేసి, యాక్రమముననే యగ్నే షోమీయయోగమును, నానుబంధ్యయోగమును వరుసగా నాచరించుటయును, యుక్తముగా నున్న దని మీమాంసాదర్శమునందలి, యైదవ యధ్యాయమునందు నిరూపింపఁబడినది.

ముఖ్యక్రమము

ఇట్లు స్థానక్రమము నిరూపింపఁబడి, యింక ముఖ్యక్రమము నిరూపింపఁబడుచున్నది. అనేకము లగు ప్రధానయోగములను జేయుక్రమము ననుసరించి, వాని యంగముల నాచరించుటకై యవలంబింపఁబడుక్రమము, ముఖ్యక్రమ మనఁబడుచున్నది. ప్రధానములను జేయుక్రమముననే, యంగములనుగూడ నాచరించినచో, నంగము లన్నిటికిని, వానివానిప్రధానములకును, సమానమైన వ్యవధాన ముండును. అట్లు కాక, ప్రధానములను జేయుక్రమము ననుసరింపక, యంగములు, వేఱుక్రమమున నాచరింపఁబడినయెడల, గొన్నియంగములకు వానివాని ప్రధానములతో మిక్కిలి సాహిత్యమును, మఱికొన్నియంగములకును, వానివానిప్రధానములకును మిక్కిలి వ్యవధానమును సంభవించెడిని. ‘ప్రయోగవిధినుండి తెలియుప్రధానము లన్నియు, వానివానియంగములతోఁ గూడి యుండవలెను’ అను సాహిత్యమునకు భేదంగము గలుగును గాన, ప్రధానములక్రమముకంటె భిన్నక్రమమున, నంగముల నాచరించుట యుక్తము కాదు. కావున, ప్రధానక్రమ మంగక్రమమును నిర్ణయించుటకు హేతు వగుచున్నది.

అందువలననే ‘ఆగ్నేయయోగము’, ‘వింద్రయోగము’ ముందు వెనుకలుగా నాచరింపఁబడును గాన, ప్రధానమునకంటె బూర్వమున నాచరింపందగు ప్రయాజముల నాచరింపఁగా, మిగిలిన నేతితో, ముందాగ్నేయయోగమునకు సంబంధించు పురోడాశమగు హవిస్సునకును, బిదప వైంద్రయోగమునకు సంబంధించుదధికిని, సభి

౧. ముఖ్యములు = ప్రధానయోగములు. వానిక్రమము ననుసరించి యంగముల కుండు క్రమము ముఖ్యక్రమము.

౨. దర్శపూర్ణమాసప్రకరణమునందు, బ్రయాజహోమములకుఁ బిదప వినఁబడు “ప్రయాజ శేషేణ హవీం వ్యభిఘాతయతి” అనువిధివలన నిది తెలియుచున్నది. ప్రయాజముల నాచరింపఁగా మిగిలిన నేతితో, హవిస్సుల కభిఘాతము చేయవలయును—అని యావాక్యమున కర్థము.

భూరణము చేయవలసియున్నది. ఇచ్చట నొక్కొక్క యభిభూరణమునకును, వాని వానికి సంబంధించు యాగమునకును మధ్య, నొకక్రియమాత్రమే యుండుటంజేసి, ప్రతియభిభూరణమునకును, దానికి సంబంధించు యాగమునకును, సమాన మగు వ్యవధి యుండును. ఆగ్నేయయాగమునకు సంబంధించు పురోడాశ మను హవిస్సునకుఁ జేయు భిభూరణమునకును, నాగ్నేయయాగమునకును నడుమ, వైంద్రయాగమునకు సంబంధించు హవిస్సునకుఁ జేయునభిభూరణ మను నొకటేక్రియయు, నిట్లే మైంద్రయాగమునకు సంబంధించు హవిస్సునకుఁ జేయునభిభూరణమునకును, వైంద్రయాగమునకును నడుమ, నాగ్నేయయాగ మను నొకటే క్రియయునుమాత్రమే, వ్యవధానముగాఁ గలప్రగదా! కావున మొదట నాగ్నేయయాగమునకు సంబంధించు హవిస్సు నభిఘరించుటయును, బిమ్మట వైంద్రయాగమునకు సంబంధించు దధియను హవిస్సు నభిఘరించుటయును, బిదప నాగ్నేయయాగము నాచరించుటయును, ననునీ క్రమ, మిచటిప్రధానముల నాచరించుక్రమమునుబట్టి సిద్ధించుచున్నది. ఇట్లాచరించినచో, బ్రయోగవిధినుండి తెలిసికొనఁబడు 'సంగములకూడిక'యనెడి సాహిత్యము సిద్ధింపఁగలదు.

అట్లు కాక, ఆగ్నేయైంద్రయాగములక్రమము ననుసరింపక, వేఱుక్రమము నవలంబించి, మొదట వైంద్రయాగమునకు సంబంధించుదధికిని, బిదప నాగ్నేయయాగమునకు సంబంధించు పురోడాశమునకును, సభిభూరణము చేసినయెడల, యాజ్ఞావాక్యామంత్రముల క్రమమునుబట్టి, మొదట నాగ్నేయయాగమే యాచరింపఁబడుటంజేసి, నాగ్నేయహవిస్సునకుఁ జేయునభిభూరణమునకును, నాగ్నేయయాగమునకును, వ్యవధాన మేమియు లేకుండుటయు, వైంద్రహవిస్సునకుఁ జేయునభిభూరణమునకు, వైంద్రయాగమునకును, రెండు క్రియలు నడుమ నుండుటచే నెక్కువ వ్యవధానమును దప్పక సంభవించెడిని.

౧. తై. బ్రా (౩-౫-౭) హ్మణమనందు 'అగ్నిర్ముద్ధా దివః, భువో యజ్ఞస్య.' అనునాగ్నేయయాగమునకు సంబంధించు యాజ్ఞావాక్యామంత్రములు రెండును, బిమ్మటఁ బ్రాజాపత్య, అగ్నిహవీయ-వింద్రాగ్న యాగములకు సంబంధించు యాజ్ఞావాక్యా మంత్రములును, బిదప "వింద్రసానసిగ్ం రయిం, ప్రససాహిషే" అను వైంద్రయాగమునకు సంబంధించు యాజ్ఞావాక్యామంత్రములు రెండును బఠింపఁబడుచున్నవి. ఇవట మొదట నాగ్నేయ యాజ్ఞావాక్యములు, బిదప వైంద్రయాజ్ఞావాక్యములు బఠింపఁబడుటంజేసి, యీ క్రమమునే యనుసరించి, మొదట అగ్నిహవీయమును, బిదప వైంద్రయాగమును, నాచరింపఁబడవలసియున్నది.

అట్లు సంభవించుట యుక్తము కాదు. కాఁగా, బ్రహ్మజముల నాచరింపఁగా మిగిలిన యాజ్యముతోఁ, బ్రధానయాగముల హవిస్సుల నభిఘరించుక్రమము (ఆముఖ్య) ప్రధానయాగముల నాచరించుక్రమమునుబట్టియే యుండుట యుచితముగా నున్నది.

అట్టి ముఖ్యక్రమము, - పాత్రక్రమముకంటె బలహీన మైనది. ముఖ్యక్రమము, - బ్రాహ్మణపాత్రక్రమము, యాజ్ఞావాక్యామంత్రక్రమము ననువానిలో నొకటి యగు ప్రమాణాంతరము నపేక్షించిన, ప్రధానక్రమము దెలిసినపిదపనే నిర్ణయింపఁబడుటం జేసి, యాలస్యముగాఁ దెలిసికొనఁబడుచున్నది. పాత్రక్రమ మన్ననో, ప్రమాణాంతరము నపేక్షింపక, స్వతంత్ర మగు స్వాధ్యాయమునందలి పాత్రక్రమమునుమాత్రమే యపేక్షించున దగుటచే, నా క్రమమును దేలిసికొనుట కాలస్య ముండదు కావున, పాత్రక్రమము ముఖ్యక్రమముకంటె బలవత్తర మగుచున్నది.

ముఖ్యక్రమము పాత్రక్రమముకంటె దుర్బలము. కనుకనే, ఆగ్నేయయాగము, ఉపాంశుయాజము, అగ్నిఘోమీయయాగము ననునీ క్రమముగా నాచరింపఁబడు నీమూఁడింటిలో, నుపాంశుయాజమునకు హవిస్సుగు నాజ్యమును నిర్వపించుట, ముఖ్యక్రమము దుర్బల మగుటంజేసి, దానినిబట్టి యగ్నిఘోమీయయాగమునకుఁ బూర్వము జరుపఁబడుట లేదు. మఱి మనఁ, పాత్రక్రమము బలవత్తర మగుటంజేసి, యా క్రమమునే యనుసరించి, యగ్నిఘోమీయయాగమునకుఁ బిదప జరుపఁబడుచున్నది.

౧. పూర్ణ మానేష్టియందుఁ బురోడాశము హవిస్సుగాఁగల యాగ్నేయయాగము, ఆజ్యము హవిస్సుగాఁగల యుపాంశుయాజము, పురోడాశము హవిస్సుగాఁగల యగ్నిఘోమీయయాగము ననుమాఁడు ప్రధానయాగములు గలవు. ఆగ్నేయయాగమునకు సంబంధించు యాజ్ఞావాక్యామంత్రము, ఉపాంశుయాజమును విధించు 'ఉపాంశుయాజ మంతరా యజతి' (తై. సం. ౨-౬-౬-౪) అను వాక్యమును, అగ్నిఘోమీయయాగమునకు సంబంధించు యాజ్ఞావాక్యామంత్రమును, వరుసగాఁ బఠింపఁబడుటం జేసి, యిదేక్రమమున నీ మూఁడుయాగములును నాచరింపఁబడుచున్నవి. వీని కంగమలగు హవిస్సులను నిర్వపించుట యనెడు మాఁడుక్రియలును, "అగ్నయే జుప్తం నిర్వపా మ్యగ్నిఘోమాభ్యాం" (తై. సం. ౧-౧-౪-౧) అను నీ మున్నగుమంత్రముచే విధింపఁబడుచున్నవి. ఇచట ముఖ్యక్రమము ననుసరించి యుపాంశుయాజమునకు హవిస్సుగు నాజ్యమును నిర్వపించుట, యాగ్నేయయాగ మైనపిదప నగ్నిఘోమీయయాగమునకు ముందే జరుపవలసినదా? లేక, వానిని విధించు విధివాక్యముల పాత్రక్రమమునుబట్టి, యగ్నిఘోమీయయాగమునకుఁ బిదపనే జరుపఁబడవలసినదా? యని సందేహము కలుగఁగా; ముఖ్యక్రమముకంటె పాత్రక్రమము ప్రబల మైన దగుటంజేసి, దాని ననుసరించి యగ్నిఘోమీయయాగమునకుఁ బిమ్మటనే యీ యాజ్యము నిర్వపింపఁబడవలసిన దని మీమాంసకుల సిద్ధాంతము.

ఈ ముఖ్యక్రమము, ప్రవృత్తిక్రమముకంటె బలవత్తర మైనది. ప్రవృత్తిక్రమము నవలంబించునపు, డనేకపదార్థము (సంస్కారరూపమైన క్రియ)లు చేయఁబడవలసి యుండఁగా, మొదటిపదార్థము నాచరించినక్రమము ననుసరించియే, రెండవది మున్నగు పదార్థముల నాచరించుక్రమము నిర్ణయింపఁబడుచున్నది. అట్లు చేసినయెడల, సనేకములగు సంగములకును, వానివానిప్రధానములకును నెక్కువ వ్యవధానముండునుగదా! ముఖ్యక్రమము నవలంబించినపు డన్ననో, యంగము లన్నియు వానివానిప్రధానములకు సన్నిహితములుగానే యుండునుగదా! ఉదాహరణము:— దర్శపూర్ణమానేష్టులయందు, మొదట నాగ్నేయయాగమును, బిదప సాన్నాయ్యయాగములును, నాచరింపఁబడును. సాన్నాయ్యధర్మములలో, శాఖను ఛేదించుట, వత్సలను గోవులనుండి వేటుపఱుచుట, మున్నగు కొన్ని యాయాగములకుఁ బూర్వము పరింపఁబడుటంజేసి, యట్టిపాఠక్రమము ననుసరించి, యీ యాగములకు ముందే యాచరింపఁబడుచున్నవి. ఇచటఁ బ్రవృత్తిక్రమము నవలంబించి, సాన్నాయ్యధర్మము లన్నియు మొదటను, బిదప నాగ్నేయధర్మములును, బిమ్మట నాగ్నేయయాగమును, దరువాతి సాన్నాయ్యయాగములును నాచరింపఁబడునెడ, సాన్నాయ్యధర్మములకును, వానిప్రధానయాగములకును నడుమ, నాగ్నేయధర్మముల నాచరించుట, యాగ్నేయయాగము నాచరించుట యనెడు రెండుక్రియలు వ్యవధానముగా నుండవలసివచ్చును.

సాన్నాయ్యధర్మములలోఁ గొన్ని యాగ్నేయధర్మములకుఁ బూర్వ మాచరింపఁబడినను, విశిలిన వన్నియు ముఖ్యక్రమమునుబట్టి, యాగ్నేయధర్మముల యనుష్ఠానమునకుఁ బిదప నాచరింపఁబడుపక్షమున నన్ననో, ఆగ్నేయసాన్నాయ్యధర్మము లన్నిటికిని, వానివానిప్రధానములకును, నడుమ నొక్కొక్కక్రియయే వ్యవధానముగా నుండును. అనఁగా, నాగ్నేయధర్మములకును, వానిప్రధానములకును మధ్యను సాన్నాయ్యధర్మముల నాచరించుట యను నొకతేక్రియయు, సాన్నాయ్యధర్మములకును వానిప్రధానములకును మధ్యను, ఆగ్నేయయాగము నాచరించుటయను నొకతేక్రియయును, వ్యవధానముగాఁ గలవుగదా! ఇట్లుండుటచేఁ బైని వివరింపఁబడిన సాన్నాయ్యధర్మములకును, వానిప్రధానములకును మధ్య నుండెడియెక్కువ వ్యవధానము సంభవింపనేరదు. కావున ముఖ్యక్రమము ప్రవృత్తిక్రమముకంటె బలవత్తరమగుచున్నది.

౧. సాన్నాయ్యయాగమునందుఁ జేయఁబడు క్రియలు.

౨. ఆగ్నేయయాగమునందుఁ దాచరింపఁబడు క్రియలు.

ప్రవృత్తిక్రమము

ఇట్లు ముఖ్యక్రమము నిరూపింపఁబడి, యింకఁ బ్రవృత్తిక్రమము నిరూపింపఁ బడుచున్నది. అనేకప్రధానము లొకటేసారి ప్రయోగింపఁబడవలసి యుండునపుడు, వాని కావశ్యకము లగు సన్నిపత్యోపకారకము లగు నంగములుకూడ, నొకటేసారి కలసి యాచరింపఁబడవలసి యుండఁగా, నంగముల నట్లాచరించుట యశక్య మగుటంజేసి, యీ యంగములలో నొక్కొకటి యావృత్తిచే నొక్కొకప్రధానమునందే యాచరింపఁబడవలసి యుండును. కనుక, మొదటియంగమే ప్రధానమునందాంభింపఁబడి, యే క్రమమున జరుపఁబడినదో, రెండవది మున్నగునంగములుకూడ నా ప్రధానమందే యాంభింపఁబడి, యదేక్రమమున జరుపఁబడును. ఇట్లు మొదటియంగము ప్రవర్తించినక్రమమునుబట్టి, రెండవది మొదలగునంగములను బ్రవర్తించఁజేయుటకై నిర్ణయింపఁబడుక్రమము, ప్రవృత్తిక్రమ మనఁబడుచున్నది. ఉదా:-ప్రాజాపతి దేవతకొఱ కుద్దిష్టములగు పశువులకుఁ జేయు సంస్కారము లనెడి యంగముల నాచరించుక్రమము. “వైశ్వదేవీం కృత్వా ప్రాజాపత్యైశ్చరన్తి” అనువాక్యమునందలి “ప్రాజాపత్యైశ్చరన్తి” అను తృతీయాంతముచే, బ్రాజాపత్యపశువు లితికర్తవ్యతతోఁ గూడినవై యొకటేకాలమున వినియోగింపఁబడవలసినవిగా విధింపఁబడుచున్నవి.

౧. మొదటియంగముయొక్క ప్రవృత్తి (= ప్రవర్తించుట) నిబట్టి, మిగిలిన యంగములవిషయమై యేర్పడినక్రమ మగుటంజేసి, యిది ప్రవృత్తిక్రమ మనఁబడుచున్నది.

౨. వాజపేయ మను పేరుగల వికృతియాగమునందు, “నప్తదశ ప్రాజాపత్యాక్-పశూనాలభతే” (తై. బ్రా. ౧-౩-౪-౩) అను వాక్యమువలనఁ బడునేడు పశువులు ప్రజాపతిదేవత కొఱకు వినియోగింపఁబడవలసినవిగా విధింపఁబడుచున్నవి.

౩. ఇతికర్తవ్యత = ఇథంభావః = కథంభావః = అంగములు. ‘వైశ్వదేవీం కృత్వా ప్రాజాపత్యైశ్చరన్తి’ అను వాక్యమునందలి ‘ప్రాజాపత్యైశ్చరన్తి’ అను పదమునందు తృతీయా విభక్తిచే, ‘దానికిఁ బ్రకృతియగు ప్రాజాపత్యశబ్దమున కర్థమైన ప్రాజాపత్యపశువు, లిందలిభావనయందుఁ గరణ మగుటంజేసి, ఫలమును జనింపఁజేయునవి కావలసియున్నవి. అట్టి ఫలమును జనింపఁజేయు సామర్థ్యము, ఆవశ్యకము లగు నంగములతోఁగూడిన ప్రధానములకే యుండును గాని, కేవలము ప్రధానములకు మాత్ర ముండదు. ఇట్లంగములతోఁ గూడిన ప్రధానమే, కరణము కాఁగలుగుటంజేసి, యిందలిప్రధానము లగు ప్రాజాపత్యపశువులకు, సహోపాధాన మనెడిసాహిత్య మెట్లావశ్యక మైయున్నదో యట్లే, వీరి కంగము లగు సుపాకరణము మున్నగు క్రియలకుఁగూడ, నట్టి సాహిత్య మావశ్యక మైయున్నది.

కావున, నా పశువు లన్నిటికిని, దమతమయంగములగు నుపాకరణము, నియోజనము మున్నగువానితో సహానుష్ఠానము సంపాదించవలయును. అట్టి సహానుష్ఠానము, ప్రాణపత్యపశువు లన్నియు, నా దేవత కుద్దిప్తము లగునట్లొకటేపర్యాయము వినియోగించబడునపుడే, కుదురుచున్నది. వానియంగములగు నుపాకరణాదు లన్నియు, నొకటేసారి యాచరించుట యశక్యము. అనేకములగు పశువుల కుపాకరణ మొకటేకాలమునఁ జేయుట యశక్యముగదా! కనుక, నుపాకరణాదు లగు సంగముల సహానుష్ఠానము, వానివానినడుమ విశేషవ్యవధానము లేకుండ నాచరించుట చేతనే సంపాదించఁదగియున్నది. కావున, మొదట నేదే నొకపశువున కుపాకరణము చేసి, పిదప వరుసగా రెండవది, మూడవది మున్నగు పశువు లన్నిటికిని నుపాకరణమే చేయవలయును. ఈ వరుసగానే, నియోజనము మున్నగు సంస్కారము లన్నియు నాచరింపవలయును. కాఁగా, నొకసంస్కారమును బ్రాణపత్యపశువులలో నేదే నొకపశువునుండి యారంభించి, యేదే నొకక్రమమున నన్నిటికిని నాచరించి, రెండవది మున్నగు సంస్కారము లన్నిటిలో నొక్కొకటియు, నదేక్రమమునఁ బశువు లన్నిటికిని జేయవలయును. ఇట్లు చేసినయెడలఁ, బ్రయోగవిధివలనఁ దెలిసికొనఁబడు సంగముల సహానుష్ఠాన మనునది కుదురఁగలదు. మొదటి సంస్కారము నాచరించుట యను ప్రవృత్తి ననుసరించి, రెండవది మున్నగు సంస్కారముల క్రమ మేర్పడుచున్నది గనుక, నిట్లేర్పడిన క్రమము ప్రవృత్తిక్రమ మనఁబడుచున్నది.

ప్రయోగవిధిచే, దైత్యయాగమునందలి³ యుపాకరణము, నియోజనము, మున్నగుసంగములకు నడుమ వ్యవధానము లేకుండ నాచరింపఁబడుట యనెడి సాహిత్యము విధింపఁబడినది. సవనీయపశుయాగము ప్రాణముతోఁగూడిన ద్రవ్యముగల దగుటంజేసి, దైత్యయాగమునకు వికృతి యగుచున్నది. కనుక, నీ సవనీయపశు యాగమునందు, అట్టి సాహిత్యము చోదక (అతిదేశ) వాక్యముచేఁ బ్రాప్తించుచు

౧. “ప్రజాపతే ర్జాయమానాః,” “ఇమం పశుం పశువతే”, (తై. సం. 3-౧-౪-౧) అను మంత్రములను రెండింటి నుచ్చరించుచు, బర్హిస్సుతోను, జున్విరెమ్మతోను, బశువును స్పృశించుటమూలముగా, నీ పశువును బ్రజాపతిదేవతకొఱ కుద్దేశింప సంకల్పించుట.

౨. పశువును ద్రాటితో యూపమునకుఁ గట్టుట.

౩. అట్టి పశుయాగము.

న్నది. నవనీయపశుయాగమునకును, 'ఐకాదశినము'లనెడి పదునొకండు పశుయాగములకును, బ్రాణీద్రవ్యములను¹ గలిగియుండుటయే కాక, సుత్యాకాలమున వినియోగింపఁబడుటకూడ, సమానముగా నున్నది. కనుక, నవనీయపశుయాగమునందుఁ బ్రాప్తించిన యంగసాహిత్యము, చోదకవాక్యముచే, 'ఐకాదశినము' లను పదునొకండు పశువులయందుఁగూడఁ బ్రాప్తించుచున్నది. ఈ యైకాదశినము లనెడి పశువులును, బ్రాజాపత్యపశువులును, పశువుల సముదాయ మగుటంజేసి యారెండిటికిని, 'గణ' మగుట' సమానముగా నున్నది. కనుక, నీ యైకాదశినము లనెడి పశువులయందుండేడు నంగసాహిత్యము, చోదకవాక్యము మూలముగాఁ బ్రాజాపత్యపశువులయందుఁ బ్రాప్తించుచున్నది.²

ప్రాజాపత్య పశువులయందుఁగూడ, నొక్కొకపశువుతో నాచరించు యాగము వేటుగుచుండుటంజేసి యా పదునేడు పశుయాగములకును, జోదకవాక్యములు వేటువేటుగా³ నుండును. కావున, బ్రతిపశుయాగమునందును, జోదకవాక్యముచేఁ బ్రాప్తించు నంగములైన యుపాకరణము, నియోజనము మున్నగు ధర్మముల కానంతర్యమనెడు సాహిత్య ముండునటు లాచరింపఁబడుట యావశ్యక మైయున్నది. కావున, నొక్కొకపశువునకు, జోదకవాక్యబలముచే నుపాకరణము చేసినవెంటనే, నియోజనము చేయవలసియున్నది. అట్లు చేయఁబడుట లేదు. అట్లే చేయఁబడి

౧. i ఆగ్నేయః కృష్ణగ్రీవః, ii సారస్వతీ మేషీ. iii బ్రభు స్సామ్యః. iv పాష్ణః శ్యామః. v శితిపృష్ఠో బార్హస్పత్యః. vi శిల్పో వైశ్వదేవః. vii వింద్రోఽరణః. viii మారుతః కల్బాః. ix వింద్రాగ్నస్సగ్ంహితః. x అధోరామస్సానిత్రః. xi వారుణః పేత్వః. (తై, సం. ౫-౫-౨౨) అనువాక్యములచే విధింపఁబడు పదునొకండు పశువులు, ఐకాదశినము లని చెప్పబడుచున్నవి.

౨. ప్రాణముగల ద్రవ్యము.

౩. గణము = సముదాయము.

౪. ఈవిషయ మంతయు పూ. మీ. అష్టమాధ్యాయమందు వివరింపఁబడియున్నది.

౫. ఈ ప్రాజాపత్యపశువు లొకగణముగా నున్నను, బహు వనెడి ద్రవ్యమునకును, బ్రాజాపతి దేవతకును గలసంబంధము, వేటువేటుగా నుండుటంబట్టి, మీ. ద. ౨ అధ్యాయమునందు వివరింపఁబడురీతిని నీ పదునేడు పశుయాగములును, బ్రత్యేకయాగము లగుచుండఁగా, వానిలో నొక్కొకపశుయాగ మావశ్యకము లగుధర్మముల నవేషించుచుండుటంజేసి, యొక్కొకయాగమునందు వేటువేటు నతిదేశవాక్యములచే ధర్మములు ప్రాప్తించుచున్నవి.

నచో, “సప్తదశ ప్రాజాపత్యాక్ పశూనాలభతే” అను ప్రత్యక్షవచనమునుండి తెలిసికొనఁబడు, ‘పశువులన్నిటిని వానివాని యంగములతోఁ గూడిక యను సాహిత్యము’ కుదురదుగదా! కావున నొకపశువున కుపాకరణము చేసినతరువాత, నియోజనము చోదకవాక్యముచేఁ గర్తవ్యముగాఁ ప్రాప్తించిన దైనను, జేయఁబడుట లేదు. మఱి మనఁ, బై నుదాహరింపఁబడిన ప్రత్యక్షవచనముయొక్క సామర్థ్యముచే, మిగిలిన పదునాఱు పశువులకును, నుపాకరణమే చేయఁబడుచున్నది. ఆ పశువులన్నిటికిని, నుపాకరణము చేయఁగా, మొదటిపశువునకుఁ జేయందగు నియోజనమునకును, దానికిఁ జేయఁబడిన యుపాకరణమునకును, (పదునాఱు తీణములకంటె) నెక్కుడు వ్యవధాన ముండుటకుఁ బ్రమాణ మేమియు లేదు గనుక, మొదటిపశువునకే నియోజన మాచరింపవలెను.

ఇట్లు చేసినయెడల, నొక్కొకపశువునకే చేయఁబడు నుపాకరణమునకును, నియోజనమునకును, పదునాఱు తీణములు వ్యవధానము సమానముగా నుండును. అట్లు కాక, -అనఁగా, - ఉపాకరణ మన్ని పశువులకును నాచరించిన క్రమమునే యవలంబించక, నియోజనము మొదలగు నితరములైన యంగములు మఱియొక పశువునందారంభింపఁబడి, వేఱువేఱు క్రమముగా నితరములగు పశువులయందాచరింపఁబడినయెడల, గొన్ని యంగములకు నడుమ నెక్కువ వ్యవధానమును, గొన్ని యంగములకు నడుమఁ గొంచెము వ్యవధానమును, గొన్నిటికి నడుమ వ్యవధాన మేమియు లేకుండుటయును సంభవించెడిని. అట్లు సంభవించుట యుక్తము కాదు. కావున, మొదటి పదార్థ మే పశువునందారంభింపఁబడి, యే క్రమమున నితరపశువులయందాచరింపఁబడినచో, రెండవ పదార్థముకూడ నట్లే నాచరింపఁబడవలయును. కాఁగాఁ బ్రథమపదార్థము నాచరించిన క్రమమునుబట్టి, రెండవపదార్థము నాచరించుటకై యేర్పడుక్రమము ప్రవృత్తిక్రమ మనఁబడుచున్నది. ఇట్లాఱువిధములగు క్రమములను వివరించుటమూలమున, బ్రయోగవిధి యనెడు విధించు వ్యాపారము సంగ్రహముగా నిరూపింపఁబడినది.

అధికారవిధి

కర్మజన్యఫలస్వామ్యమును బోధించువిధి, యధికారవిధి. అనఁగా, గర్మము నుండి జనించుఫలము ననుభవించఁదగి యుండుటను దెలియఁజేయు విధి యని యర్థము.

౧. పదార్థము = అంగము = ధర్మము = క్రియ.

౨. అధికారము = కర్మమువలన జనించుఫలము ననుభవించుట. ఇట్టి యధికారము గలవాఁడే పదార్థము దెలియఁజేయువిధి, యధికారవిధి.

అది, “యజేత స్వర్గకామః” అనురీతిగా నుండువిధి. స్వర్గము నుద్దేశించి, యాగమును విధించు నీవిధిచే, “స్వర్గమును గోరువానికి, యాగమువలన జనించు ఫలానుభవ ముండును” అని తెలియజేయబడుచున్నది. తన గృహము^౩ దహింపబడుట యను నిమిత్తము కలుగునపు, ఊకకర్మమును విధించు “యస్యాహితాగ్నే^౪ రగ్నిర్భూహా^౫ దహే తో^౬గ్నయే ఊషవతే పురోడాశ మష్టాకేపాలం నిర్వపేత్” అను నిట్టివా క్యములచే నన్ననో, యట్టినిమిత్తము తటస్థింపినవా ఊకకర్మము నాచరించుటమూల ముగా, దానినుండి జనించు పాపక్షయ మనెడు ఫలము నొందగలఁ డని తెలియు చున్నది.

అధికారి^౭ కుండవలసినవిగాఁ జెప్పబడిన విశేషములు గలవానికే, యట్టి ఫలానుభవము కలుగును. కర్మము నాచరించు పురుషునికిఁ జెప్పబడిన విశేషణమే

౧. స్వర్గమును గోరువాడు, యాగము నాచరించుటచే నిష్ఠము నుత్పాదించుకొనవలయును.

౨. వస్త్రాద్యాధికరణస్వాయముచే, స్వర్గము భావ్యముగా నవ్యయింపఁగా, భావారాధికరణ స్వాయమువలన, ధాత్వర్థమగు యాగము కరణముగా నవ్యయింపట, యుక్త మగుచున్నది. కావున, నీ వాక్యము, యాగమును గరణముగా విధించుచున్నది.

౩ నిత్యకర్మములవలనను, నైమిత్తికకర్మములవలనను, ఫల మేమియు జనింపకుండుటంజేసి, వాని విషయమై, ఫలము ననుభవించుట యనెడి యధికార ముండగు. ఇచట, విశ్వజిహ్వాస్వాయముచే, స్వర్గ మనుఫలము గాని, రాత్రిసత్రస్వాయముచే, “ధర్మేణ పాప మపనుదతి” (= ధర్మము నాచరించుటచే బాపమును నశింపజేయవలయును.) అను వాక్య శేషమువలనఁ దెలిసికొనఁబడు పాపక్షయ మను ఫలము గాని, కల్పింపఁబడనేరదు. నిమిత్తము, ఫలము, నను నీ రెండును నొకటేవాక్యమున నుద్దేశ్యముగా నంగీకరింపఁబడినయెడల, నచట, “నిమిత్తఫలసంబంధ ఏకవాక్యేన యుజ్యతే, ఉద్దేశ్య ద్వయసంబంధే వాక్యభేదః ప్రసజ్యతే” అను వార్తికముచేఁ దెలుపఁబడురీతిని, వాక్యభేదము సంభవించెడినిగా! అనుశంక రావచ్చు నని యూహించి, దాని కిది సమాధానముగాఁ జెప్పబడుచున్నది.

౪. (తై. సం. ౨-౨-౨) ఏ యాహితాగ్నియొక్క గృహముల నగ్ని దహించునో యతఁడు, కృశించిన యగ్నికొఱకు, నెనిమిది కపాలములయందు సంస్కరింపఁబడిన పురోడాశమును నిర్వపించుటచే నిష్ఠము నుత్పాదించవలయును - అని పైవాక్యమున కర్థము.

౫. కర్మమునుండి జనించుఫలము ననుభవించుటయే, యధికార మగుచున్నది గనుకను, బ్రాహ్మణక్షత్రియ, వైశ్య, శూద్రులు నాలుగుజాతులవారను, నట్టి ఫలము ననుభవించగలర గనుకను, బృహస్పతి సహ మాచరించుటకు క్షత్రియపై శ్రులకును, రాజనూయ మాచరించుటకు బ్రాహ్మణపై శ్రులకును, వైశ్య స్తోమము నాచరించుటకు బ్రాహ్మణక్షత్రియులకును, సధికారము సిద్ధింపవలసినవచ్చును - అనుశంక మనసున నూహించి యిట్లు నివారింపఁబడుచున్నది.

యధికారివిశేషణి మగుచున్నది. కావుననే, స్వారాజ్య మనెడిఫలము నుద్దేశించి, రాజసూయ మనెడి యాగమును విధించు “రాజా రాజసూయేన స్వారాజ్యకామో యజేత” అను వాక్యముచేగూడ, స్వారాజ్య మనుఫలమును గోరువానికి మాత్రమే, యట్టి ఫలానుభవము కలుగు నని తెలియజేయఁబడుటలేదు. మఱి మన, త్కత్రియజాతీయందు జన్మించినవాఁడుగా నుండి, యా ఫలమును గోరువానికే యా ఫలానుభవ ముండు నని, తెలియజేయఁబడుచున్నది. కావున నీ రాజసూయము నాచరించుటకు బ్రాహ్మణవైశ్యులకును, నిట్లే బృహస్పతిసవము నాచరించుటకు త్కత్రియవైశ్యులకును, వైశ్యస్తోమ మనుయాగము నాచరించుటకు బ్రాహ్మణ త్కత్రియులకును, నధికారము సిద్ధింపనేర దని స్పష్టపడుచున్నది.

కర్మమును బోధించు విధివాక్యమునందు, బురుషవిశేషణముగా వినఁబడనిది కూడ నధికారివిశేషణము కాఁగలదు. ఉదా:- (i) ‘స్వాధ్యాయోఽధ్యేతవ్యః’ అను నధ్యయనమును విధించు వాక్యముచేఁ దెలిసికొనఁబడిన ‘వేదార్థమును లెస్సగాఁ దెలిసికొనుట’, (ii) ‘త్రేతాగ్నులచే నాచరింపఁబడు నిష్ఠలు, యాగములు, మున్నగు కర్మములను జేయుటకై, మొదట నగ్నాధానమును జేయుటచూలముగాఁ ద్రేతాగ్నులను గలిగియుండుట, (iii) కర్మముల నాచరించుటకుఁ దగిన దేహదార్థ్యము కలిగియుండుట. ఈమూఁడును గర్మమును బోధించు విధివాక్యమునందు వినఁబడకున్నను, నధికారివిశేషణము లగుచునేయున్నవి. ఆధానమునకుఁ బిదప నాచరింపఁబడు, నిష్ఠలు యాగములు మున్నగు క్రతువులను విధించువాక్యములు, తమచే విధింపఁబడుకర్మముల నాచరింప నధికారి యగువాని, కా కర్మములను బోధించు వేదవాక్యముల యర్థమును దెలిసికొనుట యుండియుండు నని, యాక్షేపప్రమాణము మూల

౧. అధికారి కుండవలసినదిగా విధింపఁబడిన విశేషణము.

౨. త్కత్రియఁడైయుండి, స్వారాజ్య మనుఫలమును గోరువాడు, రాజసూయ మను యాగము నాచరించుటచూలమున, నిష్ఠము నుత్పాదించుకొనవలయును, - అని యర్థము.

౩. కర్మమును విధించువాక్యమునందు, బురుషవిశేషణములుగా వినఁబడు గుణము, లాఘురూపన కా కర్మము నాచరించుట కధికారము సిద్ధింపఁజేయఁగలుగుటందేసి, ‘జ్యోతిష్టోమేన స్వర్గకామో యజేత’ అను వాక్యమునందు బురుషవిశేషణముగా వినఁబడు ‘స్వర్గమును గోరుట’ యనునది, యితర వర్ణములకువలె, శూద్రునకుఁగూడ సుండవచ్చును గనుక, శూద్రునకుఁగూడ నా యాగము నాచరించుట కధికారము సిద్ధింపవలసివచ్చును - అను శంక మనసున నూహింపఁబడి, యిట్లు నివారింపఁబడుచున్నది.

మున సూచింప నమర్థములు కాకుండుటచేతను, నట్టిసామర్థ్యము నా విధులకుఁ గల్గించుట మిగులఁ గ్లేశకర మగుటవలనను, నధ్యయనవిధివలన సిద్ధించిన వేదార్థజ్ఞానము కలవాఁడే, యా కర్మముల నాచరింపఁదగు నని యవి (క్రతువులను విధించువాక్యములు తెలియఁజేయు చున్నవిగదా! ఇట్లే త్రేతాగ్నులచే నాచరింపఁబడు కర్మములకు నా యగ్ను లావశ్యకము గనుక, నా కర్మములను విధించువాక్యములు, అగ్నావ్యధానము నాచరించుటమూలమున సిద్ధించిన త్రేతాగ్నులు గలవాఁడే, యా కర్మముల నాచరించు నధికారి కాఁగలఁ డని, తెలియఁ జేయుచున్నవిగదా! కావుననే, శూద్రున, కధ్యయన విధిచే సిద్ధించు వేదార్థజ్ఞానమును, ఆధానముచే సిద్ధించు త్రేతాగ్నులును, లేకుండుటంజేసి, యతనికి యాగము నాచరించుట కధికారము సిద్ధింపనేరదు. 'అష్టవర్షం బ్రాహ్మణ ముపసయీత, త మధ్యాపయీత' ఈ మున్నగువాక్యముల వలన, 'ఉపసీతు'నకే^౧ యధ్యయనము చేయునధికార ముండు ననియు, నట్టియుపసయనము త్రైవర్ణికులకు^౨ మాత్రమే చేయందగు ననియును, దెలియుచున్నదిగదా! ఇట్లే "వసంతే బ్రాహ్మణో^౩గ్నీ నాదధీత" అను నీ మున్నగు^౪ వాక్యములవలన, నాధానమును జేయునధికారము త్రైవర్ణికులకుమాత్రమే యుండనగు నని తెలియుచున్నదిగదా! అలోచింపఁగా, 'వర్షాను రథకారో^౫గ్నీ నాదధీత"^౬ అను విధి వాక్యముచే, యోగముకంటె^౭ రూఢి బలవత్తర మగుటంజేసి, 'సాధన్యుఁ' డను

౧. "ఏకాదశవర్షం రాజస్య ముపసయీత, ద్వాదశవర్షం వైశ్యం" అను వాక్యములు.

౨. ఉపసయనము చేయఁబడినవాఁడు.

౩. త్రైవర్ణికులు = బ్రాహ్మణ, క్షత్రియ, వైశ్యులను మూఁడు జాతులవారు.

౪. 'గ్రీష్మే రాజస్యః, శరది వైశ్యః' అనునవి. (తై. బ్రా. ౧-౧-౨)

౫. రథకారుఁడు వర్షాకాలమునం దగ్నావ్యధానము చేయవలసినది.

౬. "యే త్రయాణాం వర్ణానా మేతత్కర్మ కుర్వన్తి, తేషా మేష కాలః"

(అప. శ్రౌ. సూ. ౫-౩౨౧౯) అనుమాత్రమునందు, త్రైవర్ణికులలో రథమును జేయువాఁ డాధానమును జేయుటకై, వర్షాకాలము యుక్తకాల మని చెప్పఁబడుచున్నది గనుక, నీ విధివాక్యమందలి రథకారపదమునకు, 'రథమును జేయువాఁడు' అను యాగికార్థ మంగీకరింపఁబడినట్లు తెలియుచున్నది. ఇట్లయినను, యాగికార్థముకంటె, 'రథకారు లనుపేరుగల యొకశూద్రజాతి' అను రూఢ్యర్థమే బలవత్తర మైన దని, శంకకుని తాత్పర్యము. "క్షత్రియునకు వైశ్యస్త్రీయందు జన్మించినవాఁడు, మాహిష్యుఁడు. వైశ్యునకు శూద్రస్త్రీయందు జన్మించినయాపె, 'కరణి'. మాహిష్యునకుఁ గరణియందు జన్మించినవాఁడు, రథకారుఁ డనఁబడును. " "రథకారస్తు మాహిష్యాత్కరణ్యాం యస్య సంభవః." అని అమరకోశము.

నామాంతరముగల, రథకారు లనెడుశూద్రకులమునందుఁ బుట్టినవానిచే, నాధానము వహ్లాకాలమునం దాచరింపఁబడవలసినదిగా విధింపఁబడుచున్నది. అయినను^౧ నీ శూద్రున కధ్యయనవిధిచే సిద్ధించు వేదార్థజ్ఞానము లేకుండుటంజేసి, యితనికి, నాధానము నకుఁ బిదప నాచరింపందగు క్రతువులను జేయు నధికారము సిద్ధిపనేరదు.

“అధ్యయనవిధిచే సిద్ధించు జ్ఞానముమూలముగానే, యాధాన మాచరింపఁబడ వలసి యుండఁగా, నీ రథకారున కట్టిజ్ఞానము లేనపు, యాధానమును జేయునధికార మెట్లు సిద్ధింపఁగలదు”? అని శంకింపవలదు. వాని కట్టి జ్ఞానము లేకున్నను, ‘వర్షాను రథకారోఽగ్ని నాదధీత’ అను విధివలననే, ఆధానమునకుమాత్ర మావశ్యక మగుజ్ఞానము రథకారున కుండు నని యాత్రేప ప్రమాణముమూలముగాఁ జెలియఁజేయఁబడుచున్నదిగదా! అట్లు కానియెడల,—అట్లు తెలియఁజేయఁబడని పక్షమున—నీ విధియే కురురకపోవలసివచ్చును.^౨ కావున, రథకారున కిట్లు ఆధాన మునుమాత్రము చేయునధికారము సిద్ధించినను, నధ్యయనవిధిచే సిద్ధించు వేదార్థజ్ఞాన మంతయు లేకుండుటంజేసి, దీని కసంతర మాచరింపందగు దర్శపూర్ణమానేవులు, జ్యోతిష్టోమము, మున్నగు క్రతువుల నాచరించు నధికారము సిద్ధిపనేరదు.

కావున,^౩ నీ రథకారునిచేఁ జేయఁబడు నాధానమువలన, సంస్కరింపఁదగిన యగ్నులు, ముం దేక్రతువునందును వినియోగింప నేరకుండుటంచేసి, వీనిచేఁ జేయఁ బడునాధానము, అగ్నులను సంస్కరించుటకొరకుఁ గానేరదు. మ తే మన, నిది, తాకికాగ్ని^౪ గుణముగాఁగలదియు, విశ్వజిన్వాయముచే స్వర్గ మనెడు ఫలమును జనింపఁజేయునదియు, స్వతంత్ర మగునదియు, నగునొక ప్రధానకర్మముగా విధింపఁ

౧. “రథకారపదమునకు రూఢ్యర్థ మంగీకరించుటచే, శూద్రున కొకవేళ నాధానమును జేయు నధికారము సిద్ధించినను”, అని భావము.

౨. ఆత్రేపప్రమాణము = అర్థాపత్తిప్రమాణము. ఇది పూర్వము వివరింపఁబడినది.

౩. = సార్థకము కాకపోవలసివచ్చును = వ్యర్థము కావలసివచ్చు నని తాత్పర్యము.

౪. “రథకారునకు ఆధాన మైనపిదప నాచరింపందగు క్రతువుల నాచరించు నధికారము లేని పక్షమున, నితనిచేఁ జేయఁబడిన యాధానమువలన సంస్కరింపఁబడు త్రేతాగ్నులకుఁ, బ్రయోజన మేమియు నుండదు గనుక, నితనిచేఁ జేయఁబడినయాధానము వ్యర్థ మయ్యెడిని” అను శంక మనమున నూహింపఁబడి, యిట్లు నివారింపఁబడుచున్నది.

౫. తాకికాగ్ని = వైదికాగ్నివలె గాక, లోకములయందుఁ దలసికొనఁబడిన సాధనములచే జనింపఁజేయఁబడు నగ్ని.

బడుచున్నది. “సక్తాన్ జుహోతి” అను విధివాక్యమందలి ‘సక్తు’ పదమున కర్థ మగు పిండి, యందలి హోమమునకు సాధన మగుటజేసి, ‘సక్తాన్’ అను పదమం దలి ద్వితీయావిభక్తికి, దృతీయావిభక్తి కర్థమగు కరణమే యర్థ మని యంగీకరించి, యా వాక్యమునకు, ‘పిండితో హోమము నాచరించుటచే, నిష్టము నుత్పాదించు కొనవలయును’ అనునర్థ మెట్లు వర్ణింపఁబడినదో, యట్లే, యిచటఁగూడ, “రథకా రోఽగ్నీ నాదధీత” అను విధియందలి ‘అగ్నీన్’ అనుపదమునం దుండు ద్వితీయా విభక్తికి, దృతీయావిభక్తి కర్థమగు కరణమే యర్థ మగు నని, యంగీకరించుటమూల ముగా, నీవిధి, అగ్నులు గుణముగాఁగల యొకప్రధానకర్మమును విధించుచున్న దని, తెలియుచున్నది.

ప్రస్తుతము ననుసరితము. ఇట్లు శూద్రున కధ్యయనవిధివలన సిద్ధించు వేదార్థ జ్ఞానమును, ఆధానముచే సిద్ధించు నగ్నులును, లేకుండుటంజేసి, వీని కాధాన మైన పిదప నాచరింపందగు క్రతువుల నాచరించునధికారము కలుగనేర దని యేర్పడు చున్నది.

ఓయీ! ఇట్లయినచో, స్త్రీకిఁ గ్రతువుల నాచరించునధికారము లేకపోవలసి వచ్చును. ఆమెకు, “న స్త్రీశూద్రౌ వేద మధీయాయాతామ్”^౧ అను శ్రుతిచేతను, “స్త్రీశూద్ర ద్విజబంధూనాం^౨ త్రయీ న శ్రుతిగోచరా” అను స్మృతిచేతను, అధ్య యనము నిషేధింపఁబడుటంజేసి, యధ్యయనముచే సిద్ధించు వేదార్థజ్ఞానము కలుగ నేరదుగదా! స్త్రీకి యాగముల నాచరించునధికారము లేనేలేదే యని చెప్పవలదు. “యజేత స్వర్గకామః” ఈమున్నగు వాక్యములందలి ‘స్వర్గకామః’ అనుపదము, యాగ మెవనిచే జేయఁబడఁదగినదిగా విధింపఁబడుచున్నదో, యట్టి యుద్దేశ్య మగు వానిని బోధించుటంజేసియు, నా పదమునందలి పుంలింగ ముద్దేశ్యమునకు విశేషణ మగుటచే, “గ్రహం సమ్మార్కస్త్వి”^౩ అను విధియందు విధింపఁబడు సమ్మార్జనమున

౧. స్త్రీలును, శూద్రులును వేదమును జదువరాదు.

౨. స్త్రీలచేతను, శూద్రులచేతను, బ్రహ్మబంధువులచేతను, వేదములు మూఁడును వినఁబడరాదు. బ్రహ్మబంధు ఁనఁగా, బ్రాహ్మణులకు విధింపఁబడిన కర్మముల నాచరింపనివాడై, శిష్టులకు బ్రాహ్మ ణులకు బంధు వగుటమాత్రముచే బ్రాహ్మణుఁ డని వాడఁబడువాఁడు.

౩. గ్రహము లన్నిటికిని సమ్మార్జన మాచరింపవలయును, అని యర్థము. ఇచట సుద్దేశ్యమగు గ్రహమునకు విశేషణమైన యేకత్వము వినశింపఁబడకపోవుటచే, నీవాక్యమువలన ‘అన్నిగ్రహములకును సమ్మార్జన మాచరింపవలయు’ నను నర్థ మేర్పడుచున్నది.

కుద్దేశ్యమగు, గ్రహమునకు విశేషణమైన యేకత్వమువలె, వివక్షింపబడకపోవుట జేసియు, స్త్రీకిఁగూడ యాగముల నాచరించునధికారము కలుగవచ్చు నని (మీ. ౬ అధ్యాయమందు) సాధింపఁబడినదిగదా! ఇట్లు ‘ఓయీ’ అనునది మొదలుకొనఁచేయఁబడినశంక కీ క్రిందిది సమాధానము : శంకకుఁడు చెప్పినమాట నిజమే. స్త్రీలక గ్రతువుల నాచరించు నధికారముమాత్రము సాధింపఁబడినది. కాని స్వతంత్రము నట్టి యధికారము కలుగనేరదు. “న స్త్రీ స్వాతంత్ర్య మర్హతి” అను నీమున్నగు వాక్యములచే, స్త్రీల కట్టి స్వాతంత్ర్యము నిషేధింపఁబడుచున్నదిగదా! మఱియ స్త్రీలకు స్వతంత్రముగానే కర్తృత్వ ముండినపక్షమునఁ, బురుషుఁడు చేయు ప్రయోగమునందును, స్త్రీ చేయుప్రయోగమునందునుగూడ, లోపము సంభవించెడినిగదా అది యెట్లంటేని, యజమానుఁడుమాత్రమే చేయుప్రయోగమునందుఁ బత్ని లేక డును గనుక, బత్నియే చేయందగిన “పత్న్యవేక్షిత మాజ్యం భవతి”³ అను మున్నగువాక్యములచే విధింపఁబడినయాజ్యావేక్షణము మొదలయినక్రియలు లోపిం టయును, బత్నిమాత్రమేస్వతంత్రముగాఁ జేయుప్రయోగమునందుయజమానుఁడు లేక డును గనుక, యజమానుఁడే చేయందగు నాజ్యావేక్షణము మున్నగుక్రియలు లోపిం టయును గలిగెడిని. కావున, దంపతుల కుభయులకును, గలసియే యాగముల నాచ

౧. (i) “పితా రక్షతి కౌమారే భర్తా రక్షతి యౌవనే, పుత్రస్తు స్థావిరే భావే స్త్రీ స్వాతంత్ర్య మర్హతి (ఋ. ౯-౩) (ii) రక్షేత్కన్యాం పితా, విన్నాం పుత్రతాశ్చ వార్ధకే, అభావే జ్ఞాతయస్తేషాం న స్వాతంత్ర్యం క్వచిత్ స్త్రీయ (యాజ్ఞ ౧-౮౫) విన్నాం = వివాహమాడఁబడిన స్త్రీ. (iii) బాలయా వా య త్యా వా వృద్ధయా వాపి యోషితా, న స్వాతంత్ర్యేణ కర్తవ్యం కార్యం కింఽ గృహేష్యపి” iv “బాల్యే పితుర్వశే తిష్ఠేత్ పాణిగ్రాహస్య యౌవనే, పుత్రాభర్తరి ప్రేతే న భజేత స్వతంత్రతామ్”.

౨. ధనముచేఁ గొని తీసికొనిరాఁబడిన పత్నిచేఁ గాని, యజమానునిచేఁ గాని, యీ క్రియ జేయింపరాదు. ధనముచేఁ గొనఁబడిన స్త్రీకిఁ బత్నీత్వము కాని, యట్టి పురుషునికి యజమానత్వముఁ సిద్ధింపనేరదుగదా! ధనముచేఁ గొనఁబడిన పురుషునకుఁ, గర్మమువలన జనించు ఫలము ననుభవి యోగ్యత యుండ దని యాజువయధ్యానుమునందు నిరూపింపఁబడినదిగదా! “క్రయక్రీతా తుఁ నారీ న సా పత్న్యభిధీయతే, న సా దైవే న సా పిత్ర్యే దానీం తాం కవయో విడ ఈ మున్నగు వాక్యములచే, ధనముచేఁ గొనఁబడిన స్త్రీకిఁ బత్నీత్వము నిషేధింపఁబడుచున్నదిగదా!

౩. హోమమున కుద్దిష్టమగు నాజ్యము, పత్నిచేఁ జూడఁబడవలసినది.

౪. అన్వారంభము మొదలగు క్రియలు.

చుట కధికారము గలదు. అట్టియధికారముండుటచే, యజమానుని కున్న వేదార్థజ్ఞానమువలననే, పత్నికేగూడ నా కర్మమునుండి జనించుఫలము లభింపఁగలదు గనుక, నామె కధ్యయనవిధిచే గలుగు వేదార్థజ్ఞానము లేనిదే, యాగముల నాచరించు నధికారము సిద్ధింపనేర దని, చెప్పట సరికాదు, ఇంతే కాక, నిషాదస్థపతి, కధ్యయనవిధిచే సిద్ధించు వేదార్థజ్ఞానము లేకున్నను, “రాద్రం వాస్తుమయం చరుం నిర్వపేత్” అనువాక్యముచే³ నొకయిష్టిని విధించినతరువాత వినబడు “ఏతయా⁴ నిషాదస్థపతిం యాజయేత్” అను వాక్యముయొక్క సామర్థ్యమువలన, నతని కాయిష్టిని జేయునధికారము గల దని యెట్లంగీకరింపఁబడుచున్నదో యట్లే, “పాణిగ్రహణాత్తు” సహ

౧. స్త్రీల కధ్యయనము నిషేధింపఁబడుటచే, దానిచే సిద్ధించు వేదార్థజ్ఞానము కలుగనేరదు గనుక, “న వ్యోవిద్వాద్ విహితో⁵స్త్రీ” (జై. సూ. 3-౮-౧౮, వేదమును జదువుటమూముగా, దానియర్థమును దెలిసికొననివాఁడు, యాగము నాచరించుట కధికారి యగు యజమానుడు కానేరఁడు) అను న్యాయమువలన, వేదార్థజ్ఞానము లేని స్త్రీ కట్టి యధికారము నిషేధింపఁబడుటంజేసి, యట్టి యధికారము లేకుండుట యట్లే యున్న దని, శంక మనసున నూహింపఁబడి, యిట్లు నివారింపఁబడుచున్నది.

౨. స్త్రీల కధికారము లేనిపక్షమున, వారే చేయందగు నాజ్యవేక్షణము మున్నగు క్రియలు, జరుగకపోవుటయు, దానిమూలముగా, యజమానుడు చేయుప్రయోగమునందు లోపము కలుగుటయును సంభవించుటంజేసి, స్త్రీల కట్టి నాజ్యవేక్షణము మున్నగు క్రియలనుమాత్ర మాచరించు నధికారము కల్పింప శక్యమైనను గర్భము లన్నిటియందును నట్టి యధికారము కల్పించుటకుఁ బ్రమాణము లేదే యని శంక మనసున నుంచుకొని యిట్లు నివారింపఁబడుచున్నది.

3. = మై. సం. ౨-౨-౪ వాస్తుశాకముచే వండఁబడు నన్నమును రుద్రదేవతకొఱకు వేటుపఱచుటయాలముగా, నిష్ఠము నుత్పాదించుకొనవలయును. ఇచట “వాస్తుమధ్యే రాద్రం చరుం నిర్వపేత్ యత్ర రుద్రః ప్రజాశ్యమయేత్” అనుపాఠము భావ్యమునం దంగీకరింపఁబడినది. వాస్తుమధ్యే = గృహముయొక్కమధ్యను— అని యర్థము.

౪. నిషాదస్థపతిచే నీయిష్టి నాచరింపఁజేయవలయు నని యర్థము.

౫. (ఆస. ధ. సూ. ౨-౧౪-౧౭-౧౮) వివాహ మయినది మొదలు, స్త్రీల, కాజ్యవేక్షణము మున్నగు క్రియలయందుమాత్రమే కాక, పుణ్యము ఫలముగాఁగల యన్ని ప్రధానకర్మములందును నన్నియంగములందునుగూడ, సహాధికారము గలదు. ఇట్లే స్త్రీలకు శ్రౌతకర్మములందును, సుపనయ నాచిస్మార్తకర్మములందును, సహాధికారము గలదు గాని, సంధ్యాచందనము, జపము మున్నగు పురుషుని చేతనే చేయఁబడదగు కర్మములం దట్టియధికారము లేదు. ఇట్టిస్త్రీలుమాత్రము చేయు, సావిత్రి వ్రతము మొదలగు కర్మములందు, బురుషుని కధికారము లేదు. ఇష్టాపూర్తములు మున్నగు కర్మములం నన్ననో, దంపతులకు సహాధికారము కలదు. ఇష్టాపూర్తములు = ఇష్టములు పూర్తములు అనునవి. ఇష్టములు :— స్నానము, సంధ్య, జపము, హోమము, వేదాధ్యయనము, పితృతర్పణము, అతిథిసత్కారము, వైశ్యదేవము అనునవి. పూర్తములు :— దిగుడుబావులు, నూతులు, తటాకములు మున్నగు వానిని ద్రవ్యించుట, దేవాలయములను గట్టించుట, అన్నదానము చేయుట, తోటలు వేయుట అనునవి.

త్వం కర్తను తథా పుణ్యఫలేషు.” అను వచనముయొక్క సామర్థ్యమువలన, స్త్రీకి యాగములను జేయునధికారము కల దని నిర్ణయంపఁబడినదిగదా !

‘నిషాదా స్థపతి’ అనుశబ్దము, ‘నిషాదుఁ డైనస్థపతి’ అను సామాన్యాధికరణ్యముతోఁ గూడిన కర్మధారయనమాన మని యంగీకరించుటచే, దీనికి నిషాదులనెడి జాతివారిలోఁ బుట్టి, వారి కధికారి యైయున్నవాఁడు - అనునర్థ మేర్పడుచున్నది. కాని, ‘నిషాదులకు స్థపతి’ అని షష్ఠీతత్పురుషనమాన మంగీకరింపవలదు. అట్లంగీకరించినయెడల, బదముల కర్థము లగునవి యభిన్నములుగానే యన్వయింపవలసియుండుటంజేసి, నిషాదపదమున కర్థము, స్థపతిపదమున కర్థమగు ‘అధిపతి’ యనుదానితో, నభిన్నముగా నన్వయించుటకై, నిషాదపదమునకు, ‘నిషాదులకు సంబంధించువాఁడు’ అనునర్థము చెప్పవలసియున్నది. కనుక, సట్టి యర్థమును జెప్పటకై లక్షణా సంకీర్ణంపఁపఱచుకొనుచున్నాము.

కాని యీ రెండువిషయములకును నీక్రిందిభేదము* గలదు. నిషాదున కధ్యయనవిధిచే సిద్ధించుజ్ఞానము లేకుండుటంజేసి, నిషాదేష్టిని విధించు విధివాక్యమువలననే, యాష్టమి కావశ్యకమగు జ్ఞానముమాత్ర మతని కుండు నని, యాతేషప్రమాణముమూలముగాఁ దెలిసికొనంబడఁగలదు. పత్ని కన్ననో, యధ్యయనవిధిచే సిద్ధి

౧. “చండాలస్థవమాతంగ దివాకీర్తిజనంగమాః, నిషాదశ్వపచా వంతేవాసి చాండాలపుక్కినాః.” అను నమరశ్లోకమువలన, నిషాదశబ్దమునకు ‘మాలవాఁడు’ అని యర్థము తెలియుచున్నది. “నిషాదు లనగా, బ్రాహ్మణునివలన శూద్రస్త్రీయందుఁ బుట్టి శూద్రుఁడు చేయు పనులయందు నియుక్తులయిన యొకజాతివారు” అని కొందఱు మీమాంసకులు చెప్పుదురు.

౨. స్థపతి = శిల్పి, ‘బృహస్పతియాగమును జేసినవాఁడు’ అని అమరము. ఇచట స్థపతిశబ్దమునకు ‘ఆధిపతి’ అర్థమని, మీమాంసకుల సిద్ధాంతము.

౩. ఆలోచింపఁగా, నిచటఁ గర్మధారయనమానము నంగీకరించుపక్షమునందు, నిషాదున కీయష్టమి కావశ్యకమగు జ్ఞాన ముండు నని తెలియఁజేయుకై, నీ వాక్యమునకుఁ గల్పించుట యనుక్లేశము గలదు. అయినను, దానివలన సిద్ధించుగలమునుబట్టి, యాక్లేశము దోషావహము కానేర దని గ్రహించునది. ఈవిషయము “ఫలముఖిగౌరవస్యాదోషత్వాత్” అనున్యాయమువలన నేర్పడుచున్నది.

౪. నిషాదేష్టిని విధించువాక్యమువలన, దానికిమాత్ర మావశ్యకమగు జ్ఞాన మితని కుండు నని, యాతేషప్రమాణముగాఁ దెలియఁజేయఁబడుచుండుటంజేసి, యతని కాయష్టమి జేయునధికార మెట్లంగీకరింపఁబడుచున్నదో యట్లే, స్త్రీకిఁగూడ నట్టిజ్ఞాన ముండు నని, యాతేషప్రమాణముమూలముగాఁ దెలియుటంజేసి, స్త్రీ కట్టిజ్ఞానము లభించుటకొఱ, కధ్యయన మేల యంగీకరింపఁగూడదు? అనుశంక మనను నూహింపఁబడి, యిట్లు నివారింపఁబడుచున్నది.

చు జ్ఞానము లేకున్నను, యజమానునితో సహాధికార ముండుటంజేసియు, యజమానుని కట్టియధ్యయనవిధిచే సిద్ధించుజ్ఞాన ముండుటంజేసియు, నా జ్ఞానముచేతనే యీ మెకుఁగూడ యజమానుఁ డాచరించు కర్మములవలన జనించు ఫలము లభింపఁగలుగుటం జేసియు, ముం డాచరింపఁబోవు క్రతువులను విధించు విధివాక్యములకుఁ, బట్టి కట్టి జ్ఞాన ముండు నని యాక్షేపప్రమాణముమూలముగాఁ దెలియఁజేయు శక్తిని గల్పించుట యుక్తము కాదు. కావున, యజమానుఁడే చేయఁదగు క్రియ లుండుస్థలములందు, అతనిజ్ఞానముచేతనే యీ క్రియలవలన జనించుఫల ముభయులకును లభించినను, యజమానుఁడు చేయఁదగనివై, పత్నియే చేయందగు నాజ్యావేక్షణము మున్నగుక్రియలు, పత్ని కట్టి జ్ఞానము లేనిదే చేయుట కశక్యము లగుటంజేసి, యీ క్రియలను విధించు విధివాక్యములు, పత్ని కట్టి జ్ఞాన ముండు నని యాక్షేపప్రమాణముమూలమునఁ దెలియఁజేయఁగలుగున ట్లంగీకరింపఁబడుచున్నవి. ఇట్లధ్యయనవిధిచే సిద్ధించు వేదార్థజ్ఞానమును, నాధానముచే సిద్ధించు త్రేతాగ్నులను గలిగియుండుటయును, ముండు జరుపఁదగిన కర్మముల నాచరించునధికారి కావశ్యకములగు విశేషణము లగుచున్న వని సిద్ధించుచున్నది.

ఇట్లే సామర్థ్యముకూడ నధికారికి విశేషణ మగుచున్నది. 'కర్మముల నాచరింపవలయునను భావనను బోధించు నాఖ్యాతమునకుఁ, బురుషున కుండవలసిన దేహదార్థ్యము సహాయపడును' అనున్యాయమువలన, దేహదార్థ్య మనెడి సామర్థ్యము లేనివాఁడు, కర్మముల నాచరింపఁదగఁ డని విధివాక్యము బోధించుచున్నదిగదా!

అట్టిసామర్థ్యము, జ్యోతిష్టోమము మున్నగు కామ్యకర్మములయందలి యంగములను, బ్రధానములనుగూడ నాచరించుట కావశ్యకము.

కామ్యకర్మములయందలియంగముల, నాచరింప సమర్థుఁడు కానేరక, యందలి ప్రధానములనుమాత్ర మాచరింప సమర్థుఁ డగువాఁడు, కామ్యకర్మముల నాచరింప నధికారి కానేరఁడు. అంగములను బోధించువిధులతో, నేకాన్వయమును జెందు

౧. ఇట్లనుటమూలముగా, యజమానుఁ డధ్యయన మైనపిదప, నాచరింపఁబోవు క్రతువులను విధించు విధివాక్యము లన్నిటికిని, నాయా క్రతువుల కావశ్యకమగు వేదార్థజ్ఞాన మంతయుఁ బట్టి కుండు నని యాక్షేపముమూలమునఁ దెలియఁజేయుశక్తిని గల్పించుట, యుచితము కాదని తాత్పర్యము.

౨. కావుననే. సామర్థ్యము లేకుండుటంజేసి, జంతువులును, శరీరము లేకుండుటంజేసి దేవతలును, గర్భముల నాచరించుట కధికారులు కానేర రని తెలియుచున్నది.

ప్రధానయాగమును విధించువిధి.” అను వచనముయొక్క సామర్థ్యమునలన, స్త్రీకి సమర్థత గలవాడే, యట్టికర్మము దని నిర్ణయంపఁబడినదిగదా !

నడచింపువాఁ డెట్టికర్మ, మా ఫలమునుపొందు డైనట్లవలె” అను సామాన్యాధికర కర్మము నాచరించుట, కథికారిగా నుండుని యంగీకరించుటచే, దీనికి నిషాదు బోధించువిధి, సమర్థుఁ డైనవాడే యట్టికర్మమున వాడు - అనునర్థ మేర్పడుచు బోధించునపు, డేదే నొకశ్రుతికి విరోధము సంభవించుననుచు - అనునర్థము నాచరించుట కధికారి కావచ్చును. అట్టి విరోధ మేమిది - “యజేత స్వర్గకామః” అను శ్రుతి, సమర్థుఁ డైనవాడే యట్టియాగమును జేయు నధికారి కాఁగలఁ డని బోధించునపుడు, ఏ శ్రుతికిని విరోధము సంభవించదుగదా !

“మీఁదు మిక్కిలి” యీ కామ్యకర్మమును బోధించువిధి, ‘అనమర్థుఁడుకూడ నీ కర్మమును జేయుట కధికారి కాఁగలఁ డని బోధించునెడ, ననమర్థుఁ డీ కర్మమును జేయునపుడు, కొన్నియంగములు లోపించుటంచేసి, యంగములను బోధించు విధు లతో నేకాన్వయమును జెందు ప్రధానవిధినుండి, లభించు ప్రధానము లంగముల తోఁ గూడి యుండుట యనుసాహిత్యము లేకపోవలసివచ్చెడిని. అంగముల నొకప్పు డాచరించుటయు, నొకప్పు డాచరింపకపోవుటయు, సంభవించుటంజేసి, వాని కాత్యం తికలోపము^౧ సంభవించదే యని శంకింపవలదు. కామ్యకర్మమును బోధించు విధి యందుఁ దప్పక యాచరింపఁబడవలసినవిగా వినఁబడునంగము, అనమర్థునిచే నారం భింపఁబడినవత్తుమున, నొకప్పు డాచరింపఁబడుటయు, నొకప్పు డాచరింపఁబడకపోవుట యును, సంభవించెడిదిగదా ! కావున, నంగములతోఁ గూడిన ప్రధానప్రయోగము నాచరింప సమర్థుఁ డైనవాడే, కామ్యకర్మము నాచరింప నధికారి కాఁగలఁడు. నిత్యకర్మముల నాచరించునపు డన్ననో, యజమానున కుండెడు శక్తినిబట్టి, యచటి యంగముల నాచరింపవచ్చును. ఆ యంగములు, “యావజ్జీవ

౧. సాంగ మగు ప్రధానమే, ఫలమును జనింపజేయఁగలుగును గనుక, నా ఫలమును గోరువా డంగములను, ప్రధానములనుగూడఁ జేయుటకు సమర్థుఁడుగా నుండవలయును.

౨. ప్రధానయాగమును బోధించువిధి.

౩. బోధిగా లోపించుట.

మగ్నిహోత్రం జుహోతి”^౧ “యావజ్జీవం దర్శపూర్ణమాసాభ్యాం యజేత”^౨
 అనునట్టి యావజ్జీవశ్రుతిచే,^౩ బ్రదికి యున్నంతవఱకును గర్తవ్యములుగా విధింపబడు
 చున్నవి. ఏవఁడును, బ్రదికి యున్నంతకాలమును, బ్రధానప్రయోగమును సంగము
 లతోఁ గూడునట్లు చరించుటకు సమర్థుఁడు కానేరఁడు. కావున, నిత్యకర్మములందలి
 ప్రధానప్రయోగములనుమాత్రము చేయ సమర్థుఁ డగువాఁ, డా నిత్యకర్మముల
 నాచరించునధికారి కాఁగలఁడు. అందలి యంగము లన్ననో, యెన్నిటిని జేయుటకు
 యజమానునికి శక్తి యుండునో, యంతవఱ కాచరింపవచ్చును. ఈవిషయము, తంత్ర
 రత్నము, న్యాయరత్నమాల, మున్నగు గ్రంథములయందుఁ, బార్థసారథిమిశ్రుఁడు
 మొదలగు మీమాంసకులచే బాగుగ వివరింపబడినది గనుక, నింతటితోఁ జాలిం
 తము. కాఁగాఁ, గిర్మమునుండి జనించు ఫలము ననుభవించుట యనేడి యధికార
 మును బోధించువిధి, యధికారవిధి యని సిద్ధించుచున్నది. ఇట్లు. ౧. ఉత్పత్తివిధి, ౨
 వినియోగవిధి, ౩. ప్రయోగవిధి, ౪. అధికారవిధి, అని నాలుగు విధములగు విధిని వివ
 రముగా నిరూపించుటమూలమున, విధి, స్వర్గము మున్నగు ప్రయోజనములను గలి
 గించు కర్మములను గర్తవ్యములుగా బోధించుచున్న దని, తెలియుచున్నది.

ఇట్లు మీమాంసాన్యాయముక్తావళియందలి పూర్వార్థము ముగిసినది.

ఆంధ్రమీమాంసాన్యాయముక్తావళి

—౩౬—

ఉత్తరార్థము

మంత్రములు

ప్రయోగములయందలిక్రియలను వానికి సంబంధించువిషయములను స్మరింపజేయు వాక్యములకు మంత్రము అని పేరు. అవి యట్టివిషయములను స్మరింపజేయుట మూలముగానే ప్రయోజనము కల వగుచున్నవి. కాని వానియుచ్చారణ మదృష్టము కొఱకుఁ గానేరదు. దృష్టమగు ఫలము సంభవించునెడ నదృష్టమును గల్పించుట న్యాయము కాదుగదా! ప్రయోగములయందలి యర్థమును స్మరించుట యనుదృష్ట ప్రయోజనము పురోహితులయుపదేశవాక్యములు ప్రయోగములు తఱచు చూచుట మున్నగు నితరకారణములవలన సిద్ధింపఁదగియుండుఁగా నట్టిప్రయోజనముకొఱకే మంత్రముల నుచ్చరించుట వ్యర్థ మయ్యెడిని, అని శంకింపరాదు. మంత్రముల నుచ్చరించుటమూలముననే వానియం దుండునర్థమును స్మరింపవలె నను, నియమవిధి యంగీకరింపఁబడుచున్నది గదా!

నియమవిధి మొదలగు మూఁడువిధులు

అనేకసాధనములచే సాధింపఁదగిన క్రియవిషయమై, యొకసాధనము ప్రవర్తించు నపుడు, మఱియొకసాధనము ప్రవర్తించనేరకయుండ, నట్టి ప్రవర్తింపఁజాలని సాధనమును, దప్పక ప్రవర్తింపజేయువిధి, నియమవిధి యగుచున్నది. ఇందులకు:—

“విధిఁ రత్యంత మప్రాప్తా నియమః పాక్షికే నతి,

తత్ర చాన్యత్ర చ ప్రాప్తా పరిసంఖ్యేతి గీయతే.”

అనునది ప్రమాణముగాఁ గల దని మీమాంసకులు చెప్పుదురు. దీనియర్థ మీక్రింద వివరింపఁబడును.

అపూర్వ విధి

ప్రమాణాంతరముచే దెలియని “ఈ కర్మ మీ ఫలమును జనింపజేయును” అను నిట్టిదానిని దెలియజేయువిధి, అపూర్వవిధి యగుచున్నది. ఉదా:—“యజేత స్వర్గకామః” అనుసీరితిగా నుండునది. “ఈయాగము స్వర్గము నుత్పాదించును” అను విషయము, ప్రమాణాంతరముచే బ్రాప్తింపక, యీ విధివాక్యమందే విధింపబడుచున్నది గాన, నీ విధి యపూర్వవిధి యగుచున్నది.

నియమ విధి

రెండుసాధనములచే సాధింపదగిన ప్రయోజనమును సిద్ధింపజేయుటకై, వానిలో నొకసాధనము ప్రవర్తించుపక్షమున, రెండవసాధనము ప్రవర్తించజాలని దైయుండ, నట్టి సాధనమునే తప్పక విధింపజేయువిధి, ‘నియమవిధి’ యగుచున్నది. ఉదా:—“ప్రీహీ నవహన్తి” అను సీరితిగా నుండువిధి. ఈవిధి, యొకపక్షమందుఁ బ్రాప్తింపజాలనిదాని నెట్లు విధించుచున్నది? యను ప్రశ్నమున కీక్రిందిది సమాధానము. అవఘాతముచేతఁ బొట్టును దొలఁగించుట యనునది, లోకమునం దన్వయవ్యతిరేకములచే సిద్ధింపఁగలదు గాన, నీ విధిచే నిట్టి లోకప్రసిద్ధమగు విషయము తెలియజేయఁబడుట లేదు. మఱి మన, ‘నొకపక్షమందుఁ బ్రాప్తింపజాలనియంశమును బోధించుట’ యనునియమము తెలియఁబడుచున్నది. పొట్టును దొలఁగించుట యనేకములగు నుపాయములచే సాధింపఁదగియుండుటజేసి, ‘అవఘాతము’ ను మాని, మఱియొకయుపాయము నవలంబించునపుడు, ‘అవఘాతము’ ప్రాప్తింపజాలదు గనుక, దానిని (అవఘాతమును) విధించుటయను ‘ప్రాప్తింపజాలనియంశములను బూరించుట’యే, యీవిధిచే జేయఁబడుచున్నది. కావున, నొకపక్షమునందుఁ బ్రాప్తింపజాలని యంశమును బూరించుటయనునియమమే, యీ నియమవిధి కర్థ మగుచున్నది. ‘గోళ్లతో నొలుచుట’ మొదలగు నితరసాధనములు

౧. అవఘాతము = చంచుట = అవహాననము.

౨. ఒకటి యుండుచో, రెండవది యుండుట యన్వయము. అది లేనిచో, రెండవదియును లేకుండుట వ్యతిరేకము. ఇట్టి సంబంధములకే యన్వయ వ్యతిరేకము లని పేరు. ఉదా — మృత్తుండె నన్నేఘట ముండును. మృత్తుండనిచో ఘటమును నుండదు. ఇట్టి సంబంధము, కార్యకారణము, కప్పుడును నుండును.

ప్రాప్తించుపక్షమునందు, బ్రాప్తింపజాలని యవధాత, మీవిధియందు విధింపఁబడుచున్నదిగదా! కాని, యపూర్వవిధియందువలె, నేవిధముగాను దెలియనివిషయ, మిచ్చటఁ గర్తవ్యముగాఁ దెలియఁజేయఁబడుటలేదు.

పరిసంఖ్యావిధి

ఒకప్రయోజనము నుత్పాదించుటకు రెండు సాధనము లొకటేసారి ప్రవర్తింపఁదగి యుండఁగా, వానిలో ననిష్టమగు సాధనమును నివర్తింపఁజేయు (ప్రవర్తింపకుండఁజేయు)విధికి, 'పరిసంఖ్యావిధి'యని పేరు. ఉదా: "పంచ పంచనఖా భక్ష్యాః" అనురీతివాక్యము. ఈవాక్యముచే, నైదుగోళ్లుగలజంతువులలోఁ బైని పరిగణింపఁబడిన యైదుజాతులజంతువులను భక్షించుట విధింపఁబడుట లేదు. లోకమునం దట్టిభక్షణము ఇష్టమున్నవారిచేఁ జేయఁబడుచునేయున్నదిగదా! ఇది నియమమును దెలియఁజేయునదియును గాదు. అయిదుగోళ్లుగల జంతువులలో నాయైదుజాతులజంతువులను భక్షించుటయు, వానికంటె నితరములైన యైదుగోళ్లుగల జాతులజంతువులను భక్షించుటయు నొకటేసారి ప్రాప్తింపవచ్చును గాన, నొకపక్షమందుమాత్రమే ప్రాప్తించుట యనునది లేదు. కావున నిది పంచనఖములుగల జంతువులలోఁ, బై నుదాహరింపఁబడిన యైదుజాతులును దక్కఁ దక్కినజాతుల భక్షణమును నివర్తింపఁజేయునదగుటజేసి, పరిసంఖ్యావిధి యగుచున్నది.

అది శ్రౌతియగు పరిసంఖ్య, లాక్షణికియగు పరిసంఖ్య అని రెండువిధములుగా నున్నది. ఇచట, 'అత్ర హ్యేవావపంతి' అనునది, శ్రౌతియగు పరిసంఖ్య. ఈవాక్యమునందు నిష్పేయమును దెలియఁజేయు 'ఏ' అనుశబ్దముచే, బవమానముక్కులకంటె వేఱుముక్కులతో స్తోత్రము చేయుట నివర్తింపఁజేయఁబడుచున్నదిగదా! 'పంచ పంచనఖా భక్ష్యాః' అనువాక్య మున్ననో, లాక్షణికి యగు పరిసంఖ్య యగుచున్నది. ఇందనిష్టమగు నితరమైనదానిని నివర్తింపఁజేయుటను సూచించుపద మేదియు లేదుగదా! కావుననే, యీలాక్షణికియగు పరిసంఖ్య మూఁడుదోషములు గలిగియున్నది. అవి (౧) శ్రుతహాని, (౨) అశ్రుతకల్పన, (౩) ప్రాప్తబాధము అనునవి. పరిసంఖ్యయందు

౧. అయిదుగోళ్లుగల జంతువులలో ౧. కుందేలు, ౨. ఏడుపంది, ౩. ఉడుము, ౪. ఖడ్గమృగము, ౫. తాచేలు - అను నైదుజాతులుమాత్రమే భక్షింపఁదగినవి. ఇది రామాయణమునందు శ్రీరామునిగూర్చి, వారిచే జెప్పఁబడిన "...బ్రహ్మాక్షత్రేణ రాఘవ, శల్యక శ్వావిధో గోధా శశః కూర్మశ్చ పంచమః" అనువాక్యమునందుఁ గలదు. రామా. కిష్కింధ. ౧౭-౩౯.

(౧) వినఁబడునర్థమును బరిత్యజించుట, (౨) వినఁబడనిదానిని గల్పించుట, (౩) ప్రాప్తించినదానినివృత్తి, అనునీమూఁడును సంభవించును గాన, నీ విధి మూఁడుదోషములుగలది యగుచున్నది. ఇచట (౧) వినఁబడునట్టి పంచనఖములుగల జంతువులలో బైని వివరింపఁబడిన యైదుజాతులభక్షణము విడువఁబడుచున్నది. (౨) వినఁబడని పైనివివరింపఁబడిన యైదుజాతులు దక్క నితరములగు పంచనఖములు గలజంతువులను భక్షింపకుండుట కల్పింపఁబడుచున్నది. (౩) రాగము (తీవ్రమగునభిలాష)చేఁ బ్రాప్తించిన పైని వివరింపఁబడిన యైదుజాతులు దక్క నితరములగు పంచనఖములుగల జంతువులభక్షణము నివర్తింపజేయఁబడుచున్నది. ఈ మూఁడుదోషములలో మొదటి రెండుదోషములును శబ్దమునాశ్రయించియుండి శబ్దముమూలముగానే తెలియంజేయఁబడుచున్నవి. మూడవదియగు ప్రాప్తబాధ మన్ననో యర్థముమూలముగానే తెలియంజేయఁబడుచున్నది. ఇట్లే యితరపరిసంఖ్యావిధులయందుఁగూడ నీ దోషములను గ్రహించునది. కాఁగా 'నాచరింపఁబడుక్రియలు మంత్రముల నుచ్చరించుట మూలముగానే స్మరింపఁబడవలసినవి' అనునియమవిధి యంగీకరింపఁబడుటంజేసి మంత్రముల నుచ్చరించుట వ్యర్థము కానేర దని సిద్ధించుచున్నది. కావున మంత్రములు ప్రయోగమునందలి క్రియలను స్మరింపజేయుటమూలమున సార్థకము లగుట యుక్తముగా నున్నది.

ఈ మంత్రములు సార్థకములై ప్రయోజనము గలవగురీతి, ఈ క్రింద వివరింపఁబడుచున్నది. సార్థకము లగు మంత్రములలో నేవి యెచ్చటఁ బరింపఁబడినవై, యచటి ప్రయోగములయందలి క్రియలను దెలియజేయుట యనెడి ప్రయోజనము నుత్పాదింపఁగలవో, యా మంత్రము లచటనే వినియోగింపజేయఁబడుచున్నవి. ౧ మంత్రములు పరింపఁబడిన సందర్భమునందలి క్రియలను దెలియజేయుట యనెడి ప్రయోజనము నుత్పాదింపవో, యట్టి మంత్రము లన్ననో, యేసందర్భమునం దట్టి ప్రయోజనము నుత్పాదింపఁగలవో, యట్టి సందర్భమునందే బాగుగ వినియోగింపఁబడును. ఉదా:-—పూషాద్యనమంత్రణము లను మంత్రము, లట్లు విశేషించి వినియోగింపజేయఁబడు నని, పూర్వము లింగప్రమాణమును వివరించిన సందర్భమునందుఁ జెప్పఁబడినది.

ఏ మంత్రములు, ఏ ప్రయోగసందర్భమునందునుగూడ నందలి క్రియలను స్మరింపజేయనేరవో, యట్టి హుం, ఫట్, ఇత్యాది మంత్రము లన్ననో, వాని

నుచ్చరించుటచే దృష్టమగు ప్రయోజన మేమియుఁ గలుగకుండుటంజేసియుఁ, బ్రయోజన మేమియు లేకుండిన నవి వ్యర్థము కావలసి యుండుటంజేసియు, నదృష్టమగు ప్రయోజనము గల్పింపఁబడుచున్నది. కావున నట్టి మాంత్రిము, లభ్యయనవిధిచే విధింపఁబడిన వగుటవలన, నెంతమాత్రము నప్రమాణములు కానేరవు.

నామధేయ విచారము

నామధేయములు కూడ, విధింపఁబడు కర్మములను నిర్ణయించుటమూలముగాఁ బ్రమాణము లగుచున్నవి. అది యెట్లుంటేని:—“ఉద్భిదా” యజేత పశుకామగి” అను వాక్యమందలి ‘ఉద్భిత్తు’ అను శబ్ద మిందు విధింపఁబడు యాగమునకు నామధేయ మగుచున్నది. ఈ శబ్దముచే, ‘విధింపఁబడు యాగ మిట్టి’ దని తెలియంజేయఁబడుచున్నది. ఈ యుద్భిచ్ఛబ్దము నామధేయ మెట్లుగుచున్నదో యారీతి, యీ క్రింద వివరింపఁబడుచున్నది.

ఈ వాక్యమునందుఁ బ్రమాణాంతరముచేఁ బ్రాప్తింపని యాగ మొకటి పశువను ఫలము నుద్దేశించి, విధింపఁబడుచున్నది. ఇచ్చట నేదే నొక యాగసామాన్యము విధింపఁబడినచోఁ బ్రయోజనము లేదు గనుక, యాగవిశేషము విధింపఁబడుచున్నది. ‘అట్టి యాగవిశేషమేది?’ యని, యాకాంక్ష కలుగఁగా, నిందలి ఉద్భిత్తు అనుశబ్దమువలన, నీయాగవిశేషము ఉద్భిత్తును యాగ మని తెలియుచున్నది. ఈ విధికి ‘ఉద్భిత్తును యాగముచేఁ బశువు నుత్పాదించునది’ అనునది యర్థ మగుచుండఁగా, ఉద్భిత్తునుపదము యాగపదముతో సామానాధికరణ్యము కలిగియుండుటంజేసి, యా యాగమునకు నామధేయముగా నన్వయించుచున్నది గదా!

ఆ యుద్భిచ్ఛబ్దమునకు, “యజ్” (యాగము) ధాతువుతో సామానాధికరణ్యము ‘నీలోత్పల’ మున్నగు సమాసములయం దుండు పదములకువలెఁగాదు.

౧. తాండ్యబ్రాహ్మణము ౧౯-౩-౨.

౨. ‘ఉద్భిచ్ఛబ్దమునకును, యజ్ ధాతువునకును, సామానాధికరణ్యము (ఒకటేయర్థమును బోధించుట) నంగీకరించుటయును, నీ రెండింటికిని వేరువేరు ప్రవృత్తినిమిత్తము (ప్రసిద్ధము లగునర్థము) లుండవలెను. వీనిలో నుద్భిచ్ఛబ్దమునకు, వాచ్యమై ప్రసిద్ధమగు నర్థ మేమియు లేకుండుటంజేసి, దీనికిఁ బ్రవృత్తినిమిత్తమే లేదు గనుక, నీ రెండింటికిని సామానాధికరణ్య మెట్లు కలుగును’ అనుశంక మనమున నూహింపఁబడి యిట్లు నివారింపఁబడుచున్నది. ‘అన్వయవ్యతిరేకాభ్యాం యో యుమర్థం న ముంతి, స ఏవ తస్య వాచ్యోఽర్థో గుణం చైవ న ముంచతి’ (= ఏశబ్ద మన్వయవ్యతిరేకములమూలముగా, నే యర్థమును దప్పక బోధించునో, యది యాశబ్దమునకు వాచ్యమగు నర్థ మగుచున్నది. అట్టి యర్థము, గుణమైనను వాశబ్దముచే దప్పక బోధింపఁబడును). అను, అరుణాధికరణమునకు సంబంధించు వార్తికము నందు, వివరింపఁబడినరీతిని, నీలశబ్దమునకు ‘నల్లనిరంగు’ అను గుణమే వాచ్యార్థము (శకార్థము) అగుచున్నది.

ఏల యన? నట్టి సమాసములయందు ‘ఉత్పల’ శబ్దమున కర్థ మగు ‘కలువపూవు’ అనుదానికంటె వేఱగు, ‘నల్లనిరంగు’ అను నర్థము, నీలశబ్దముచే శక్తిమూలముగా బోధింపఁబడుచున్నది. కాని యీ నీలశబ్దము లక్షణమూలమున నట్టి గుణము గల ద్రవ్యము (నల్లని వస్తువు) ను బోధింపఁగలదు గనుక, దీని కుత్పలశబ్దముతో సామానాధికరణ్యము కునుదుచున్నది. ఉద్భిచ్ఛబ్ద మన్ననో, యొక విశేషమును చెలియఁజేయుటజేసి, యజ్ఞధాతువున కర్థమగు యాగసామాన్యమునందలి విశేషముకంటె వేఱగు నర్థమేదియు దీనిచే (ఉద్భిచ్ఛబ్దముచే) బోధింపఁబడుట లేదు. కావున యాగసామధేయము, యజ్ఞ ధాతువున కర్థమగుదానికంటె వేఱగు నర్థమును బోధింపకుండుటంజేసి, నీలశబ్దమున కుత్పలశబ్దముతోఁ గల, సామానాధికరణ్యము వంటి సామానాధికరణ్యము, నామధేయపదమునకు ‘యజ్ఞ’ ధాతువుతో నుండ నేరదు. మఱి మన ‘సా వైశ్వదేవ్యామితౌ’ ఈ మున్నగు వాక్యమునందలి, ‘ఆమితౌ’ పదమునకు ‘వైశ్వదేవీ’ యను నామధేయముతో నెట్టి సామానాధికరణ్యము కలదో యట్టి సామానాధికరణ్య, మీ యుద్భిచ్ఛబ్దమునకు, యజ్ఞ ధాతువుతోఁ గలదు. అది యెట్లంటేని:—వైశ్వదేవీశబ్దము, దేవతను బోధించు ‘అఙ్’ అనుప్రత్యయ మంతమందుఁ గల దగుటచేతను, నా తద్ధితప్రత్యయము, ‘సాఽన్యదేవతా’ (పాణిని ౪-౨-౨౪) అను సూత్రముచే ‘ఆయా దేవతగల యిది’ అను సర్వనామరూప మగు నర్థమును బోధించుటచేతను, సర్వనామము, లుపస్థితములగు ద్రవ్యవిశేషములను బోధించుటచేతను, నీవాక్యమందలి ‘వైశ్వదేవీ’ శబ్ద, మొక ద్రవ్యవిశేషమును బోధించుచున్నది. ఈ వైశ్వదేవీ శబ్దముచే బోధింపఁబడు ద్రవ్యవిశేష మేది? యను నాకాంత కలుగఁగా, దీని సమీపమున నామితౌ పద ముండుటంజేసి, యామితౌ యనెడు ద్రవ్యవిశేషము ‘వైశ్వదేవీ’ శబ్దము వలన బోధింపఁబడుచున్న దని తెలియుచున్నది. దీనికి “పాణిని”- వ్యాకరణము నందలి ‘సాఽన్య దేవతా’ అను సాధికారమునందు విధింపఁబడి ‘వైశ్వదేవీ’ అను

౧. “సా వైశ్వదేవ్యామితౌ, వాజిభ్యో వాజినమ్” (= విశ్వదేవుల కామిత్యమును, వాజిదేవతలకు వాజినమును నిచ్చి యజించుటయూలముగా నిష్ఠము నుత్పాదించుకొనవలయును. అని యర్థము.) మై. సం. ౧-౧౦-౧౦. వేడిపాలలోఁ బెరుగు పోసి విలుగునట్లు చేయఁగా, దానియందుండు గట్టిపదార్థము, ఆమితౌ యనియు, నీరు వాజిన మనియుఁ జెప్పఁబడును.

౨. “ఆమితౌం దేవతాయుక్తాం నద త్యేవైష తద్ధితః, ఆమితౌపదసాన్నిధ్యా క్తస్త్వేన విషయార్పణమ్.” (తం. వా. ౨-౨-౯. పే. ౫౩౩.)

పదమునం దుండెడి 'అణ్' అనుతద్ధితప్రత్యయమే విశ్వదేవు లనెడి దేవతలతో సంబంధించు నామిక్ష యనెడి ద్రవ్యవిశేషమును దెలియఁజేయుచున్నది. ఈ తద్ధిత ప్రత్యయము, సమీపమునందుండు ద్రవ్యవిశేషమును బోధించుటకై విధింపఁబడుటం జేసి, దగ్గఱ వినఁబడు నామిక్షోపదముమూలముగా, నామిక్ష యనెడు ద్రవ్యవిశేష మును దెలియఁజేయుచునేయున్నది." అనువార్తికమును, "ఈవిధియం దుపపదమగు (సమీపమున నుండు పదమగు) ఆమిక్షయను పదమున, కర్థమైన, యామిక్ష, తద్ధిత ప్రత్యయంత మయిన వైశ్వదేవీశబ్దమున కర్థమైన 'దీని కాదేవత సంబంధించియున్నది.' అనువాక్యమునం దుండు, 'ఇది' అనెడు సర్వనామముచేఁ బ్రత్యక్షముగా బోధింపఁబడుచున్నది. ఆ యర్థమే, వైశ్వదేవీపదమునం దుండు 'అణ్' అను తద్ధితప్రత్యయముచే బోధింపఁబడుచున్నది. కావున, ఉపపదమయిన యామిక్షో శబ్దము, తద్ధితప్రత్యయము, సర్వనామము నను సీమూఁడింటికిని, నొకటేవాచ్యార్థము కలుగుచున్నది." అను వార్తికమును, బ్రమాణము లగుచున్నవి. కాఁబట్టి యీవిధియందలి యామిక్షోపదము, వైశ్వదేవీశబ్దముచేఁ దెలియఁదగు, ద్రవ్యవిశేషమును దెలియఁజేయుటమూలముగా, నా వైశ్వదేవీశబ్దముతో నెట్లు సామానాధికరణ్యమును బొందుచున్నదో, యట్లే యాగసామాన్యము విధింపఁబడఁదగకుండుటంజేసి, నామధేయపదము, 'యజ్' ధాతువున కర్థమగు యాగమునందలి విశేషమును (యాగవిశేషమును) దెలియఁజేయుటమూలముగా 'యజ్' ధాతువుతో సామానాధికరణ్యమును బొందుచున్నది. కాఁగా; యాగనామధేయములైన పదములు, విధింపఁబడు కర్మములను నిర్ణయించుటమూలముగాఁ బ్రమాణము లగుచున్నవని సిద్ధించుచున్నది. ఇందుకు "విధివాక్యములచే విధింపఁబడు యాగములందలి విశేషములు (యాగవిశేషములు)అందు వినఁబడు నామధేయములచే నిర్ణయింపఁబడుటంజేసి, యట్లినామధేయములు ప్రయోజనము గలవై ప్రమాణము లగుచున్నవి" అను ప్రమాణము గలదు.

(i) మత్స్వర్ణలక్షణవలనిభయము. (ii) వాక్యభేదమువలని భయము (iii) తత్ప్రఖ్యాతాశ్రయము (iv) తద్వ్యవదేశాశ్రయము - అను నాలుగుప్రమాణములవలన, విధివాక్యములం దుండు నాయోపదములు, యాగనామధేయము లని నిర్ణయింపఁబడుచున్నవి.

౧. "శ్రుతైశ్చి వోపపదస్యార్థః సర్వనామ్నా ప్రతీయతే, తదర్థస్తద్ధితేనైవ త్రయాణా మేకవాక్యతా." ఇతి. తం. వా. ౨-౨-౧౦ పే. ౫౩౩.

మత్స్వర్థలక్షణవలనిభయముచే నామధేయమును నిర్ణయించుట

ఉదా: 'ఉద్భిదా యజేత పశుకామః' అనువాక్యమందలి 'ఉద్భితే' అను శబ్దము మత్స్వర్థలక్షణవలనిభయముచే నిచట విధింపఁబడు యాగమునకు నామ మగుచున్నది.

అది యెట్లుంటేని:—ఈవిధియందలి 'ఉద్భితే' శబ్దము 'గడ్డపాట' అనుగుణమును బోధించుటంజేసి, 'సోమేన యజేత' అనెడునుత్పత్తివిధిచే విధింపఁబడిన జ్యోతిష్టోమయాగము నుద్దేశించి, గడ్డపాట యనెడుగుణము విధింపఁబడఁగల దని చెప్పట తగదు. అట్లయినచో యజ్ఞధాతువుమూలమున జ్యోతిష్టోమయాగమే యుద్దేశింపఁబడుటంజేసి, పశు వనెడు ఫల ముద్దేశింపఁబడ నేరకపోవుటచేతను, పశు వనెడు ఫలము గూడ, విధేయ మగు గుణమునుగూర్చి యుద్దేశింపఁబడినచో, వాక్యభేదము సంభవించెడిని గనుకను, ఫలమును బోధించుపశుపదము వ్యర్థము కావలసివచ్చునుగదా! ఈవిధిచే బశువను ఫలము నుద్దేశించి, యాగము విధింపఁబడుచున్న దనియు, యాగము నుద్దేశించి, యుద్భిత్తను గుణము విధింపఁబడుచున్న దనియును జెప్పటకు వీలు లేదు. అట్లు చెప్పినను 'వాక్యభేదము సంభవించెడినిగదా'!

లేదా; "దధ్నేంద్రియకామస్య జుహుయాత్" అనువిధియందు, ఇంద్రియమనెడు ఫలము నుద్దేశించి, దధియనెడు గుణము, హోమమున కావశ్యక మైన ద్రవ్యముగా, వాక్యభేదము రాకుండ నెట్లు విధింపఁబడుచున్నదో, యట్లే యిచటఁగూడఁ

౧ ఫలము నుద్దేశించి యాగము విధింపఁబడినచో ఫలపదమును, యాగము నుద్దేశించి గుణము విధింపఁబడినచో గుణపదమును, వ్యర్థములు కానేర వని శంకరుని తాత్పర్యము. ఇచట యాగ మొకటే సారి యావృత్తిచే, ఫలముతోను గుణముతోను సంబంధించుటమూలముగా 'యాగేన ఫలం భావయేత్, 'ఘిక్రేణ గుణేన యాగం భావయేత్' అను విధిరూపము లగు రెండు వేటువాక్యములు సంభవించెడి నని భావము.

౨. ఇచట, ధాత్యర్థము స్వయముగా భావన కంగ మగునట్లు విధింపఁబడకపోవుటచేతను, దన్నుద్దేశించి మఱి యే దయినను విధింపఁబడకపోవుటచేతను, ధాత్యర్థమయిన యాగము, విధేయముగాని యుద్దేశ్యముగాని యగుటలేదు గనుక, యజ్ఞధాతువు నూరక యుచ్చరించుట తగకుండుటంజేసి, పశువునకును మద్భిచ్ఛదార్థమునకును గల సంబంధమును విధింప నావశ్యకమై కేవలము ప్రయోగింప నయోగ్యమయిన 'క' (విధి) ప్రత్యయమును బ్రయోగించుటకొఱ కీ యజ్ఞధాతువు ఆ ప్రత్యయముతోఁగూడ (యజ+త) ముచ్చరింపఁబడుటమూలముగా బరాధీన మగుచున్నది.

పశు వనెడిఫలము నుద్దేశించి, గడ్డపాట యనెడిగుణము, జ్యోతిష్టోమయాగమునకు సాధనమైన ద్రవ్యముగా, వాక్యభేదము రాకుండ విధింపఁబడవచ్చునే! యనియైనను జెప్పవలదు. 'యజ్' ధాతువున కర్థమగు యాగముకంటె, వేఱగు నుద్భిత్పదమున కర్థమైన గడ్డపాటను విధించునెడ, 'యజేత' పదమునందలి 'త' ప్రత్యయమున కర్థమయిన భావనకు, నెక్కువ దూరముగానున్న పదార్థము, సాధనముగా విధింపఁబడవలసియుండెడిని.

మఱియు, నిట్టిచట యజధాతువు వ్యర్థము కావలసివచ్చునుగదా! ఇచట నుద్భిత్పదమున కర్థమగు గుణము, కరణముగా నన్వయించుచుండుటంజేసి, యజ్ ధాతువుచే గరణము బోధింపఁబడుటలేదు. పశువు భావ్యము(ఫలము)గా నన్వయించుచుండుటంజేసి, యజ్ ధాతువుచే ఫలమైనను బోధింపఁబడుటలేదుగదా!

గుణమునకును ఫలమునకును గల సంబంధమును విధించు విధివాక్యమునందు, ఫలము నుద్దేశించి విధింపఁబడు గుణమనెడు, కరణమున కాశ్రయము (ఆధారము) గా, ధాత్వర్థమగు యాగ మన్వయించు నని యంగీకరింపఁబడుచుండఁగా, నిచటి ధాతువునకు వ్యర్థత యెట్లు సంభవించెడి నని శంకింపరాదు. 'యజేత' అను శబ్దమునందు, "ఆశ్రయ మగుట" ను శక్తిమూలముగాఁ దెలియఁజేయు పద మేదియు లేదుగదా! ఈ 'ఉద్భిదా యజేత పశుకామః' అనువాక్యమును 'ఉద్భిత్తను పేరుగల యాగముచే పశు వనెడిఫలము నుత్పాదించుకొనవలయును' అను నుత్పత్తివిధిగా నంగీకరించు సిద్ధాంతమునందు, యజ్ ధాతువున కర్థమగు యాగమునందుండు కరణత్వము, తన్ను బోధించు తృతీయావిభక్తి లేకుండుటచే, 'యజ్' ధాతువువలననే లక్షణమూలమున నెట్లు బోధింపఁబడుచున్నదో, యట్లే, యీ ధాత్వర్థమగు యాగమునందుండు నాశ్రయత్వముకూడ యజ్ ధాతువుచేతనే లక్షణమూలముగాఁ దెలియఁజేయఁబడఁగలదు' అని చెప్పరాదు. ఆశ్రయత్వముకంటె గరణత్వము సులువైన దగుటంజేసి, దానిని బోధించుటకొఱకే, లక్షణ యంగీకరించుట యుక్త మగుచున్నది గదా! ఫలము నుద్దేశించి విధింపఁబడు గుణము, దేనితో సాధనముగా సంబంధించునో యది యాశ్రయము. అట్టి యాశ్రయ మగుటయే యాశ్రయత్వము. కరణత్వ మన్ననో తృతీయావిభక్తి ప్రత్యయముచే బోధింపఁబడు శక్తియే స్వరూపముగాఁ గల

నని యంగీకరింపఁబడుటంజేసి, తన్ను నిరూపించెడి యాశ్రయత్వముకంటె మిక్కిలి సులువగుచున్నది.

మఱియు నీ విధివాక్యము, గుణమునకును ఫలమునకును గల సంబంధమును విధించునెడ, “దధ్నేంద్రియకామస్య జహుయాత్” అను విధియందువలె, నిచట ఫలము నుద్దేశించి కరణ మగు గుణము గాని, దానియందుండు శక్తిరూపమైన కరణత్వము గాని, విధింపఁబడవలసియున్నది. ఈ రెండింటిలో, మొదటిపక్షమునఁ గరణత్వ మనునది కరణమైన గుణమున కుపసర్జనా మగునట్లు తెలిసికొనఁబడుట, లక్షణమూలముననే కావలెను. కరణత్వము, తృతీయావిభక్తి యను ప్రత్యయమున కర్థ మగుటచే, ప్రాధాన్యము^౧ గలుగునట్లుపస్థిత మగుచున్నదిగదా!

గుణమునందుండు కరణత్వము, ఫలము నుద్దేశించి విధింపఁబడు నను రెండవ పక్షమునందుఁగూడ, ఫలభావనయందుఁ గరణముగా నన్వయింప యోగ్యమయిన గుణమునందుండెడు కరణత్వ, ముపస్థితమగుట లక్షణమూలముననే కావలసియున్నది. తృతీయావిభక్తిచే బోధింపఁబడి క్రియతో నన్వయింప యోగ్యమగు కరణత్వ మను కరణకాగకము, ఫలభావనయందుఁ గరణముగా నన్వయింప నయోగ్య మగుచున్నది గదా! కరణమును బోధించు శబ్దముచే దెలిసికొనఁబడు కరణకారకము, కరణముగా నన్వయింప యోగ్య మగును గాని తృతీయావిభక్తిచే దెలియఁజేయఁబడు కరణత్వ మను శక్తిరూపమగు కరణకారక మట్లు కరణముగా నన్వయింప యోగ్యము కానేరదు. అట్లయినచోఁ గరణశబ్దముకంటె దృతీయావిభక్తి వచ్చునట్లుగ నా తృతీయావిభక్తికంటెఁగూడఁ, దనచే బోధింపఁబడు కరణత్వ మనెడు శక్తిరూపమైన కరణకారకమునందలి కరణత్వమును బోధించుటకై, యింకొక తృతీయావిభక్తి రావలసియుండెడిని. కావునఁ గరణముగా నన్వయింప యోగ్య మగు గుణమునందుండు కరణత్వము, లక్షణమూలముననే యుపస్థితము కావలసియున్నది. లక్షణమూలముగా

౧. = అప్రధానము = విశేషణము.

౨. = ప్రధాన మగుట. ప్రధాన మగునట్లుపస్థిత మగు నది యుపసర్జనముగాఁ దెలియుట, లక్షణమూలముగాఁ గాక, వేరువిధమున సంభవించునేరకుండుటంజేసి, యిచట లక్షణ యావశ్యకముగా నంగీకరింపఁబడునని భావము. కరణత్వవిశిష్టమైన గుణమే, ఫలభావనయందుఁ గరణముగా నన్వయింపఁబడునని, కరణత్వము, గుణమునకు విశేషణ మగుటమూలమున నుపసర్జన మగుచున్నది.

నుపస్థిత మగు కరణత్వము గాని, కరణ మగుగుణము గాని, ఫలభావనయందుఁ గరణ మగుటకూడ, లక్షణద్వారముగానే కావలసియున్నది. ఈ విధియందలి యుద్భిచ్ఛబ్దముకంటె వినఁబడు తృతీయావిభక్తి, యుద్భిత్తనెడు గుణముమాత్రమే యాగమునకుఁ గరణ మని తెలియఁజేయుచున్నది గదా! ఇట్టి దోషము సంభవించునను భయము చేతనే, “గోదోహనేన పశుకామస్య ప్రణయేత్” అను నీ మున్నగు వాక్యమునందు, గోదోహన మనుపదము ‘పశుకామ’ పదమునకు దగ్గఱగా నుచ్చరింపఁబడుటంజేసి, యిచట విధింపఁబడు గోదోహనము మున్నగు గుణములు క్రత్వర్థమైనప్రణయనముతో సంబంధించుట మూలమునఁ, గ్రతువున కుపకరించుచుఁ బశువనెడు ఫలము నుత్పాదించుట కుపయోగించుచున్నది” అని తంత్రారత్నమునందలి నాలుగవ యధ్యాయ మందుఁ బార్థసారథిమిశ్రునిచే వివరింపఁబడినది. కావున, నీ విధి, గుణమునకు ఫలముతోఁ గల సంబంధమును విధించునెడ ధాతువు మిగులఁ బరాధీనము కావలసి వచ్చుట, మున్నగు ననేకదోషములు సంభవించుటంజేసి, యుద్భిత్పదము గడ్డపాట యను గుణమును బోధించునట్లును, నట్టి గుణముతోఁ గూడిన యాగ మిచట విధింపఁబడునట్లును నంగీకరింపవలెను. అట్లయినచో యజధాతువుచేత, సులువగు కరణత్వముమాత్రము, లక్షణమూలమున బోధింపఁబడవలసి యుండును. ఉద్భిచ్ఛబ్దముచేఁగూడ ‘ఉద్భిత్తు గలది’ అను నర్థముమాత్రము లక్షణమూలముగా బోధింపఁబడవలసి యుండును గాన, గుణఫలములకు సంబంధమును విధించుపక్షముకంటె, నీ పక్షమునందు సులువు కలుగుచున్నది. ధాతు వత్వంతము పరాధీనము కావలసి యుండుట యన్ననో, యీ పక్షమునందే కాని, యీ పక్షమునందు సంభవింపదు. ఇచట ధాతువున కర్థమగు యాగమే, ఫలము నుద్దేశించి ఫలభావనయందుఁ గరణముగా విధింపఁబడుచున్నది గదా! కాఁగా నుద్భిచ్ఛబ్దము, గడ్డపాట యనుగుణమును బోధించుటచే, ‘నట్టిగుణము కలది’యనునర్థము, నా యుద్భిచ్ఛబ్దమువలన సంపాదించుటమూలముగా, నిచట నుద్భిత్తను గుణముతోఁ గూడినకర్మము, ఫలము నుద్దేశించి విధింపఁబడుచున్నదని యంగీకరింపవలయును. ఇట్టివాక్యమువలన ‘ఉద్భిత్తు గుణముగాఁగల యాగముల నాచరించుటచేఁ బశు వనెడి ఫలము నుత్పాదించుకొనవలయును.’ అనునర్థ మేర్పడుచున్నది.

౧. కుశారలభట్టుచే రచింపఁబడిన టుప్ టీకకుఁ బార్థసారథి మిశ్రునిచేఁ జేయఁబడిన వ్యాఖ్యానము.

౨. గుణఫలములకు సంబంధమును విధించుపక్షము.

ఇందలి యుద్భిచ్ఛబ్ద, మిచట విధింపబడు కర్మమునకు నామధేయ మని యం గీకరించుపక్షమున నన్ననో, ఉద్భిచ్ఛబ్దము, లక్షణమూలమున 'ఉద్భిత్తు కలది' అను నర్థమును బోధించునావశ్యకత లేదు. 'ఉద్భిత్తును యాగము నాచరించుటచే, బశు వనెడు ఫలము నుత్పాదించుకొనవలయును,' అనురీతిని ఉద్భిచ్ఛబ్దము, శక్తి యనెడు ముఖ్యవృత్తిచే, యాగమును బోధించు యజ్ఞధాతువుతో, సామానాధికరణ్యమును బొందుటమూలముగా, ఫలభావనయం దన్వయింపఁగలదుగదా! శక్తి యనెడు ముఖ్య వృత్తిచే దెలియంజేయఁబడు నర్థము కుదురుచుండఁగా, మఱియొక యర్థముకొఱకు, లక్షణ సంగీకరించుట యుక్తము కాదు. 'యజేత' పదమునందలి 'త' ప్రత్యయమున కర్థ మగు భావనయందు, సమీపమున నుండు ధాతువున కర్థ మగు యాగము, కరణ ముగా విధింపఁబడుట యన్ననో, యీ రెండుపక్షములందును సమానముగానే యున్నది.

ఇట్లు గుణవిధి సంభవించుచున్నను మత్స్వర్థలక్షణవలని భయముచే, నా గుణ మును బోధించుపదము, కర్మనామధేయముగా సంగీకరింపఁబడినచో, 'సోమేషయజేత' అను వాక్యమునుగూడ, గుణవిధిగా నన్వయించు నెడ మత్స్వర్థలక్షణ సంగీకరింపవలసి యుండుటంజేసి, యట్లు కాకుండుటకై, సోమపదమును గర్మనామధేయముగానే యన్వ యింపవచ్చునే? యని చెప్పరాదు. సోమపదము, సోమలత యనెడి లతావిశేషము నందు రూఢి మైయుండుటంజేసి, యాగమునకు నామధేయముగా నన్వయింపనేరదు గనుక, యాగముతో సామానాధికరణ్యము(విశేషణ మగుట)కుదురుటకై యది,

౧. సుణవిశిష్ట మైన యాగమును విధించుపక్షము, ఉద్భిత్తును శబ్దమునునందలి యాగమునకు నామధేయముగా నన్వయించుపక్షము, నను రెండు పక్షములు. ఇందు సుణవిశిష్టయాగమును విధించు పక్షమునందు, లక్షణ సంగీకరించుట యను దోష మొకటి సంభవించును. నామధేయపక్షమం దన్ననో యా దోషముకూడ సంభవింప దని నూచింపఁబడుచున్నది.

౨. "సద మజ్ఞాతసందిగ్ధం ప్రసిద్ధై రప్యథక్చుత్తినిర్ణీయతే నిరూఢంతు న స్వాధ్ధా దఽనీయతే" అను న్యాయమునుబట్టి, యప్రసిద్ధమున పదముయొక్క యర్థము, ఏదేనొక ప్రసిద్ధ పద మతో సమభివ్యాహారముద్వారమున నిర్ణయింపఁబడఁగలదు. కాని, ప్రసిద్ధ మను పదముయొక్క యర్థముమాత్ర, మితరపదముతో సమభివ్యాహారము మూలముగాఁ గాని సులువుగా నన్వయము కుదు రుటకొఱకుఁ గాని, మార్పబడనేరదు. కాఁగా, దధి, సోమము, మున్నగు పదము, లొక్కొక్క యర్థవిశేషమునందు రూఢము యైయుండుటంజేసి, యజ్ఞధాతువుతో సామానాధికరణ్యము కలుగున ట్లన్వయింపనేర కుండుటచే, గర్మనామధేయములుగా నన్వయించుట మిగుల దుర్లభము గనుక, వేఱు గతిలేమి, నా సామానాధికరణ్యము కుదురుటకై, యీ పదములు లక్షణమూలముగా 'నాయా రూఢ్య ర్థములు గలవి' యను నర్థమును బోధించు నని యంగీకరింపఁబడుచున్న దని తాత్పర్యము.

(సోమపదము), లక్షణమూలముగా 'సోమము కలది' యనునర్థమును బోధించు నని యంగీకరింపఁబడుచున్నదిగదా! ఉద్భిచ్ఛబ్దముచే నన్ననో, ముఖ్యవృత్తి యగు శక్తి మూలమున బోధింపఁబడు ప్రసిద్ధ మగు నర్థ మేదియు లేదు. ఉద్భిచ్ఛబ్దముచే, నవ యవార్థముమూలమున, 'దీనిచే ఫలముత్పాదించును.' (ఫలము నుత్పాదించు సాధనము) అను నర్థము బోధింపఁబడవచ్చు నను పక్షమునం దన్ననో, యట్టి యర్థము గుణముగా నన్వయించునట్లే, ఫలము నుత్పాదించు సాధనమగు యాగముతోఁగూడ, సామానాధికరణ్యము గలుగునట్లన్వయింపఁగలదు.

కావున, 'ఉద్భిదా యజేత పశుకామః' అను వాక్యమునందలి యుద్భిత్పదము, గుణమును బోధించు నని కల్పించి యీ వాక్యమును గుణవిశిష్టవిధిగా నన్వయించు నెడ, నీ యుద్భిత్పదమునందు మత్స్వర్థలక్షణ యనెడి దోషము సంభవించుటంజేసి, దానిని బరిహరించుటకై, యీ యుద్భి త్తనుపదమును యాగనామధేయముగానే యంగీకరింపవలయు నని సిద్ధించుచున్నది.

వాక్యభేదమువలనిభయముచేఁ గర్తృనామధేయమును నిర్ణయించుట

'చిత్రయా యజేత పశుకామః' అను వాక్యమునందు, వాక్యభేదమువలని భయముచే 'చిత్రా' అను పద మిందు విధింపఁబడు యాగమునకు నామధేయ మగు

౧. ఉత్తమ సుపసర్గ పూర్వమందుఁగల 'భిన్' అను ధాతువునకుఁ బైకిఁ జీల్చుట యనునర్థ ముండుటచే నుద్భిచ్ఛబ్దము 'ఉద్భిద్యతే + అనేన' (= దీనిచే భూమి పైకిబద్దలు చేయఁబడును. అను నవయవార్థముమూలమున గడ్డపాతి యనెడి యర్థమును బోధింపఁగలుగుటంజేసి యట్టి యర్థ మునకు యజ ధాతువుతో సామానాధికరణ్యములేమిని నా యుద్భిత్పదము యాగనామధేయముగా నన్వయింపనేరదే యను శంక రాఁగా, ధాతువున కనేకార్థము లుండుటంజేసియు, 'వైదూర్యభూమి ర్నవమేషు శబ్దా దుద్భిన్నయా రత్న శ్శలాకయేవ' (కుమారసంభవము ౧-౨౪) అనుచోట నీధాతు వుత్పా దించుట యనునర్థమునందుఁ బ్రయోగింపఁబడుటంజేసియు, 'ఉద్భిత్పదము, ఫలము నుత్పాదించు సాధ నము' అను నర్థమును బోధించుటమూలముగా గుణమును దెలియంజేయునట్లే, యాగమునుగూడఁ దెలియఁ జేయును గనుకను నా యుద్భిత్పదమును యాగమునకు నామధేయముగానే యన్వయించుట యుక్త మని సమాధానము చెప్పఁబడుచున్నది.

౨. (తై. సం. ౨-౪-౬-౧) పశువును గోరువాడు 'చిత్ర' అను పేరుగల యాగముచే నిష్ఠము నుత్పాదించుకొనునది.

౩. ఈ యాగమునందు విచిత్రము (పలువిధము) లగు ద్రవ్యము లుండుటవలన, దీనికి 'చిత్రా' అనుపేరు సార్థక మగుచున్నది.

చున్నది. అది యెట్లంటేని:—ఈ వాక్యమునందుఁ జిత్రత్వము, స్త్రీత్వము సను
ధర్మములతోఁ గూడిన ద్రవ్యముగల యాగము విధింపఁబడనేరదు. “దధి మధు
వయాః ఘృతం ధానా ఉదకం తండులా స్తత్సంస్పృష్టం ప్రాజాపత్యం” (=పెరుంగు,
తేనె, పాలు, నేయి, వేపుడుబియ్యము, జలము, బియ్యము, అను నేడుద్రవ్యముల
సముదాయమును, బ్రజాపతిదేవతకొఱకు సమర్పించి, యాగము నాచరించుటచే
నిష్టము నుత్పాదించుకొనునది) అను విధివాక్యముచే, యాగము విధింపఁబడుచుం
డఁగాఁ జిత్రత్వ మనెడు గుణముతోఁ గూడిన యా యాగమే యిచట విధింపఁబడుట
తగదుగదా! మఱియు³ ద్రవ్యము, దేవత మున్నగునవి, యుత్పత్తివిధితో నన్వ
యించు గుణములు. దేశము, కాలము, కర్త మున్నగునవి ప్రయోగముతో నన్వ
యించు గుణములు. ‘రాజా రాజసూయేన స్వారాజ్యకామో యజేత’ అనువాక్యము
నందలి ‘రాజా’ అను పదమున కర్థ మగు రాజు, ప్రయోగవిధితో నన్వయించు
గుణ మగుటవలన, వేటొకచోట ననుమత్యాది వాక్యములయం దుత్పన్నమైన కర్మ
ములు, మరల నీ రాజసూయవాక్యమునందు, రా జను గుణముతోఁ గూడునట్లు
విధింపఁబడుటమూలమున, నీ వాక్యము ప్రయోగవిధి యగుట యుక్తము. ప్రకృతి
మగు చిత్రవాక్యమునందన్ననో, చిత్రత్వ మను గుణ ముత్పత్తివిధితో నన్వయిం
చునదే కాని, ప్రయోగవిధితో నన్వయించునది కాకపోవుటంజేసి, వేటొకచోట

౧. ఇచట ‘చిత్రా’ శబ్దము ‘చిత్రత్వము’ అనెడు గుణమును, శక్తికూలమున బోధించుటం
జేసి, యట్టిగుణముతోఁ గూడిన యొకకర్మ మిచట విధింపఁబడవచ్చును. లేదా, కర్మమును, ద్రవ్య
మును, వేటొకచోట విధింపఁబడినపక్షమున, వాని ననువదించి యిచట వాక్యభేదము లేకుండఁగనే,
చిత్రత్వ మనెడు గుణము విధింపఁబడవచ్చును. ఇట్లుండఁ జిత్రాపదమును నామధేయముగా నేల
యంగీకరింపవలయును? అను శంక మనమున నూహింపఁబడి యిట్లు నివారింపఁబడుచున్నది.

౨. ఇచట నొకలేయాగము విధింపఁబడుచున్న దని, న్యాయసుధాకారులమతము. ఖండదేవులు
మున్నగు నపీను లన్ననో, “సత్తదశ ప్రాజాపత్యాన్” అను విధియందువలె, నిచటఁగూడ, ననేక
యాగములు విధింపఁబడుచున్న వని, యంగీకరించుచున్నట్లు, మిమాంసాకాస్తుభమునందలి చిత్రాధికరణ
మందు స్పష్ట మగుచున్నది.

౩. అనుమతీప్తి మున్నగువానిని విధించు వాక్యములచే, వేటవేటగాఁ బ్రాప్తించిన కర్మములు,
స్వారాజ్య మను ఫలముకొఱకు, రా జనెడి కర్తతోఁ గూడునట్లు, ‘రాజా రాజసూయేన స్వారాజ్య
కామో యజేత’ అను వాక్యముచే, వాక్యభేదము లేకుండ నెట్లు విధింపఁబడుచున్నవో, యట్లే వేటొక
చోటఁ బ్రాప్తించిన కర్మము, పశుఫలముకొఱకు, మరల ‘చిత్రత్వ’ మనెడు గుణముతోఁ గూడునట్లు
చిత్రవాక్యముచే విధింపఁబడవచ్చునో? యనుశంక యిట్లు పరిహరింపఁబడుచున్నది.

నుత్పన్నమైన కర్మ, మీ చిత్రత్వగుణముతోఁ గూడుటచేఁ గలుగు ప్రయోగవిధి, యిచట సంభవింపనేరదు. కావున, వేటొకచోటఁ బ్రాప్తించిన యాగమునకు, ఫలముతోను, గుణముతోను, సంబంధ, మీ చిత్రావాక్యమున విధింపఁబడునెడ వాక్యభేదము రాకతప్పదు.

పూర్వపక్షి వేటొక ప్రకారముగా నిచట వాక్యభేదము రాదని యిట్లు చెప్పుచున్నాఁడు:—చిత్రాశబ్దము, చిత్రత్వము, స్త్రీత్వము అను రెండు ధర్మములను దెలియఁజేయుటంజేసి, వీనిలో స్త్రీత్వ మను ధర్మము, సహజముగాఁ బ్రాణులయందే యుండును గనుకఁ బెరుంగు మున్నగు ద్రవ్యములు గల ప్రస్తుతకర్మమునందు వినియోగింపనేరకుండుటవలన, నీవాక్యముచేఁ, బ్రకృతకర్మము నుద్దేశించి గుణము విధింపఁబడనేరదు. మఱేమన, నీ చిత్రావాక్య మనారభ్యాధీత మగుటంజేసి, దీనిచేఁ బ్రాణముతోఁ గూడిన ద్రవ్యము గల కర్మము నుద్దేశించి గుణము విధింపఁబడుచున్నది. అనారభ్యాధీతములుకూడ, “ప్రకృతౌవాఽద్విరుక్తత్వాత్” అను న్యాయముమూలమునఁ బ్రకృతి యాగములతో సంబంధించుటంజేసియు, ప్రాణముతోఁ గూడిన ద్రవ్యముగల యాగములకు, “దైక్షస్య^౩ చేతరేము” (పూ. మీ. ద. ౮-౧-౧౩) అను న్యాయముమూలముగా, నగ్నిహోమియయాగము ప్రకృతి యగుటంజేసియు, నగ్నిహోమియయాగము ననువదించి, చిత్రత్వ మనెడు గుణ మీ చిత్రావాక్యముచే విధింపఁబడుచున్నది. దైక్షయాగము,^౪ జ్యోతిష్టోమయాగమున కంగ మగుటంజేసి, దానికి స్వతంత్ర మగు ఫలమునుగూర్చి యాకాంక్ష లేకుండుటవలన, నీ చిత్రావాక్యమందలి ‘పశుకామ’ అనుపదము, క్రొత్తగా ఫలమును సంబంధింపఁజేయదు. మఱేమన, నగ్నిహోమియ పశుయాగమున కంగముగాఁ బ్రాప్తించిన కోరిక, నిచట ననువదించుచున్నది. కావున, నిచట నగ్నిహోమియయాగమునకుఁ, జిత్రత్వగుణముతోడి సంబంధ మొక్కటి మాత్రమే, విధింపఁబడుటంజేసి, వాక్యభేదము రానేరదు.

౧. ఏ ప్రకరణము నారంభింపక ప్రత్యేకముగాఁ జెప్పఁబడినవాక్యములు.

౨. ఇది పూర్వము వివరింపఁబడెను.

౩. దైక్ష మనెడి నామాంతరముగల యగ్నిహోమియయాగమునందలి పశువునకు సంబంధించు నంగములు, సవనీయయాగము మున్నగు నితరపశుయాగములం, దలిదేశముచేఁ బ్రవర్తించుటంజేసి, యగ్నిహోమియయాగ, మితరపశుయాగములకుఁ బ్రకృతి యగుచున్నది.

౪. అగ్నిహోమియపశువు ననువదించి, ‘చిత్రత్వ’గుణముతోను, పశుఫలముతోను సంబంధము విధింపఁబడునెడ, వాక్యభేద మనుదోష మట్లే యుండునే, యనుశంక యిట్లు పరిహరింపఁబడుచున్నది.

ఇట్లు పూర్వపక్షి చెప్పినదానికీ క్రిందిది సమాధానము:—పూర్వపక్షి చెప్పిన రీతిని వాక్యభేదము రాకుండుట సత్యమే. అయినను దైత్యయాగము ననువదించి, యచట ‘చిత్రత్వము’ ‘స్త్రీత్వము’ ననుసరించి రెండింటిని విధించుటంజేసి, వాక్యభేదము వచ్చెడిని. ఒకవేళ నీరెండింటిని బ్రత్యేకముగా విధింపక, ‘ధేను ర్దక్షిణా’ అను వాక్యమునందువలె, వేటొకచోటఁ బ్రాప్తించినకర్మము ననువదించి, చిత్రత్వముతోఁ గూడినదియు, ‘చిత్రయా’ అనుపదమందలి తృతీయావిభక్తిచే బోధింపఁబడునదియు, నగు నొక కారకమునుమాత్రమే విధించినను, నీ చిత్రావాక్యమునం దన్వయక్లేశ మనెడి వాక్యభేదము, రానేవచ్చెడిని (తప్పక సంభవించెడిని). అనేకములను విధించుటచేఁ గలుగు వాక్యభేదముకంటె, నన్వయక్లేశ మనెడి వాక్యభేదము, విధి ననేకపర్యాయములు ప్రవర్తింపఁజేయుట యనెడి దోషము లేని దగుటంజేసి, సులువే యగు నని యూహింపరాదు. ‘ధేను ర్దక్షిణా’ అను వాక్యమునందలి కరణకారకము, వేటొకచోటఁ బ్రాప్తింప కుండుటంజేసి, యచట ననేకగుణములతోఁ గూడిన యొక కరణకారకమును విధించుట, యుక్త మయినను, బ్రకృత మగు చిత్రావాక్యమునందలి కరణకారకము, దానికి సంబంధించు నుత్పత్తివాక్యముచేఁ బ్రాప్తించుటవలన, నట్లు విధింపబడిన కరణకారకము, మరల నీ చిత్రావాక్యమునందు విధింపఁబడుట సంభవింపనేరదు.

‘పశుకామ’ శబ్దమునందలి ‘కామ’ పదము, స్వారస్యమునుబట్టి ఫలమును బోధించుచుండఁగా, నట్టిబోధ బాధింపఁబడి, యీ కామపదము పశువును సంహరించుకోరిక ననువదించుట యనెడు దోష మొకటియు, నాకోరిక ప్రాప్తించుచుండఁగా, దానినిఁ బ్రవర్తింపఁజేయరాని యనువాదము నంగీకరించుట యనెడి దోష మింకొకటియును, సంభవించెడిని. ఈ కోరిక కలుగుటకుఁ బూర్వ, మీ యజమానున కెవరైన నొక పశువు నిచ్చినయెడల, నట్టికోరిక యింకఁ గలుగనేరదు గనుక, నీ యాగము నాచరించువానికి, పశువును సంహరించుకోరిక యెల్లపుడును నియతముగా నుండు నని యూహింప వీలు లేకుండును గాఁబట్టి, దాని ననువదించుట సంభవింపనేరదు. కావున, నీ చిత్రావాక్యమునందలి ‘పశుకామ’ పదము, నిత్యముగా వినఁబడుట బాధింపఁబడును. ‘ప్రీహిభిర్యజేత’ అను వాక్యమునందలి ప్రీహులకు, స్వతంత్రముగా వినఁబడిన యాగకరణత్వము ‘యవై ర్యజేత’ అను వేఱు

వాక్యముతో నన్వయించునపుడు, పాక్షిక మని యెట్లంగీకరింపఁబడుచున్నదో, యట్లే పక్షప్రాప్త మైన కోరిక, యీ చిత్రవాక్యమునందలి పశుకామపదముమూలముగా ననువదింపఁబడవచ్చునే, యని యూహింపరాదు. “సా వై శ్వదే వ్యామితా” అను వాక్యముచే విధింపఁబడిన వైశ్వదేవయాగ, ముత్పత్తి శిష్టగుణ మైన యామిత్యతో సంబంధించి యుండుటంజేసి, యా యాగమునే యనువదించి, మరల ‘వాజిభ్యో వాజినమ్’ అను వాక్యముమూలమున, వాజిన మను వేత్రాక గుణమును విధించుట యెట్లు తగదో యట్లే, ‘అగ్నిషోమియం పశు మాలభేత’ అను వాక్యముచే విధింపఁబడిన దైత్రయాగము, ‘పశుమ్’ అను పదమునందు వినఁబడు పుంస్త్వ మనెడు నుత్పత్తిశిష్టగుణముతో సంబంధించియుండఁగా, నా యాగమునే యనువదించి, మరల నీ చిత్రవాక్యముమూలముగా స్త్రీత్వమును విధించుట తగదు. ఉత్పత్తివాక్యము నందు వినఁబడు పశుపదము, స్త్రీజాతీయందుఁగూడఁ బ్రయోగింపఁబడుటంజేసి, “ఛాగస్య వపాయా మేదనః” అను మంత్రవర్ణమునందలి ఛాగపదమునం దుండునట్లు వినఁబడు పుంస్త్వము, అనారభ్యాధీత మైనను, బ్రత్యక్షమైన చిత్రవాక్య మనెడు విధిచే విధింపఁబడెను స్త్రీత్వమును. బాధింపనేరదు గనుక, నీ చిత్రవాక్యమునందు స్త్రీత్వము విధింపఁబడవచ్చునే యని యూహింపరాదు.

పాంచదశ్యముతో సంబంధించిన దర్శపూర్ణ మానేష్టు లనెడి ప్రకృతులం దనారభ్యాధీత మైన సాప్తదశ్య మన్వయించుట యెట్లు సంభవింపదో యట్లే, అగ్నిషోమియయాగము. “కృష్ణసారంగోఽగ్నిషోమియః”^౧ అను విశేషవిధిచే విధింపఁబడినదియు, దనదగ్గఱ బరింపఁబడినదియనగు నలుపువర్ణముతో సంబంధించి యుండఁగా, నా యాగమునే యనువదించి, చిత్రత్వ మనెడు గుణము, అనారభ్యాధీత మగు చిత్రవాక్య మనెడు సామాన్యశాస్త్రముచే విధింపఁబడుట తగదు.

ఇచట నొక పూర్వపక్షి యిట్లు చెప్పచున్నాడు. అగ్నిషోమియపశువు ననువదించి చిత్రత్వము స్త్రీత్వము నను రెండుధర్మములును, నీ చిత్రవాక్యముచే విధింపఁ

౧. ఒకపక్షమందుమాత్రమే ప్రాప్తించునది.

౨. నల్ల నిచుక్కలుగల లేడివంటి రంగు కలిగియుండుట, లేదా, నల్లనిరంగు కలుగుటచే శ్రేష్ఠమైన యవయవములు గలది.

బడుట లేదు. మఱి మన, “సారస్వతీ మేషీ” అను వాక్యముచే విహితమయిన యాగమున కంగ నుగు, నాడుమేక ననువదించి, చిత్రత్వ మను గుణ, మీ చిత్రా వాక్యమునందు విధింపబడవచ్చును. ‘చిత్రా’ అను పదమునందలి ‘ఆ’ అనెడు స్త్రీ లింగమును బోధించు ప్రత్యయముమూలమున, ఆడుమేక యనెడు స్త్రీకారక మను వదింపబడుటంజేసి, చిత్రత్వముమాత్రము గుణముగా విధింపబడుచుండుటవలన, నీ చిత్రావాక్యమునందు వాక్యభేదము రానేరదు. ఇచట ‘చిత్రా’ పదము ‘చిత్ర’ అను ప్రకృతిమూలమున విధేయమును, ‘ఆ’ అను స్త్రీప్రత్యయముమూలమున నుద్దేశ్య మును, బోధించుటచే, ఏకప్రసరతాభంగము సంభవించెడి నని శంకింపవలదు. ‘యజేత’ పదమందలి యజిధాతువు, స్త్రీత్వముతోఁ గూడిన పశువు ద్రవ్యముగాఁగల యాగ మనెడి యుద్దేశ్యమును బోధించు ననియు, ‘చిత్రా’ పదమందలి ‘ఆ’ ప్రత్యయము, తాత్పర్యమునుమాత్రము గ్రహింపఁజేయుననియు, సంగీకరించుటవలన నట్టి యన్వయభంగము సంభవించదు. అట్లు కాక ‘ఆ’ ప్రత్యయముమూలమున, నాడు మేకనే యుద్దేశించి, చిత్రత్వము విధింపబడునెడ, నా చిత్రత్వము, ఆడుమేకకు మాత్రమే యంగము కావలసి వచ్చుటంజేసి యాగమున కంగము కానేరదు గనుక, ‘పశ్వేకత్వాధికరణము’ (౪-౧-౨౪) నందలి పూర్వపక్షన్యాయముచే వివక్షింపబడక పోవలసి వచ్చును. ప్రకృతియాగమునుగూర్చి వినబడు కృష్ణసారంగవర్ణముచే, నందలి పశువున కుండు ‘వర్ణ మేది?’ యను నాకాంక్ష యుపశమించుచుండఁగా, దానిని గూర్చియే, చిత్రవర్ణ మనుగుణము విధింపబడుట యుక్తము కా దని చెప్పవలదు. స్వతంత్రముగా నుపదేశింపబడిన^౪ చిత్రత్వముచే, వేటాకచోటనుండి యతిదేశింపఁ బడిన మఱియొకవర్ణము బాధింపబడఁదగును. కావున సారస్వతయాగమునందలి యాడుమేక ననువదించి, చిత్రావాక్యమునందుఁ జిత్రత్వ మొక్కటిమాత్రమే విధిం పబడుటంజేసి, యీ చిత్రావిధి, వాక్యభేదము రాకుండఁగనే గుణవిధి కావచ్చును.

౧. ఆడుమేకను సరస్వతికొఱకు సమర్పించి యజించుటమూలముగా నిష్ఠము నుత్పాదించుకొన వలయును (మై. సం. ౪-౭-౮.)

౨. ఒకపదముయొక్క యర్థమున, కొకచే యన్వయము కలుగకుండటం.

౩. ‘పశునా యజేత’ అను వాక్యమునందలి పశువునం దుండు నేకత్వము వివక్షింపబడక, యిచట సేకపశువులు యాగమున కంగము లని పూర్వపక్షము. ఈ యేకత్వము వివక్షింపబడవలె ననియు, వివక్షింపబడిన యాగమున కొకచేపశు వంగ మనియు సిద్ధాంతము.

౪. విధింపబడిన

ఇట్లు పూర్వపక్షి చెప్పినమాట తగదు. 'చిత్రయా' అను నొకటేదముచే, నాడుమేక యను స్త్రీకారక ముద్దేశింపబడుటయు, జిత్రత్వమును విధించుటయు సంభవింపనేరవు. అట్లయినచో, వేఱువేఱు పదార్థములయందుండదగిన యుద్దేశ్య త్వము విధేయత్వము ననునవి, యొకేదముచేతనే యొకటేసారి బోధింపబడ శక్యము కాకుండుటంజేసి, యేకప్రసరతాభంగమునెడి వాక్యభేదము సంభవించెడినిగాదా! కావుననే "వషట్కర్షణి ప్రథమభక్షణి" అను వాక్యమునందు, 'వషట్' అను మంత్రము నుచ్చరించు హోత యను ఋత్విక్కు నుద్దేశించి, ప్రాథమ్యముతోఁ గూడిన భక్షణము విధింపబడుచున్నది గాని, 'ప్రైతుహోమశ్చమసః' అను మున్నగు వాక్యములచే విధింపబడిన సోమరసభక్షణము ననువదించి, యిచటఁ బ్రాథమ్యముమాత్రము విధింపబడుట లేదని, మీమాంసాదర్శనము తృతీయాధ్యాయమునందలి యైదవపాదమునందుఁ జెప్పబడినది. ఇంతే కాక, యాడుమేక నను వదించి యీ చిత్రవాక్యమునందుఁ జిత్రత్వగుణము విధింపబడునెడ, ఫలమును బోధించు పశుకామేదము వ్యర్థ మయ్యెడిని. ఈఫలము మేషీయాగమునందుఁ బ్రాప్తింపకుండుటంజేసి యాఫలమును జిత్రత్వగుణమును గూడ విధించినచో వాక్య భేదము కలిగెడిని. ఇచ్చటఁ బ్రకృత మగు "దధి మధు" ఈమున్నగు వాక్యముచే విహిత మైన యాగమునందు, ఫలము వినబడ కుండుటంజేసియు, నా యాగము ఫలముతోఁ గూడునట్లు విధింపబడిన యే యాగసందర్భమునందును బరింపబడ కుండుటంజేసియు, "నీ యాగమునం దుత్పన్న మైన ఫలాకాంక్ష, నివర్తించుట లేదు.

౧. చిత్రాపదమునందలి స్త్రీప్రత్యయము, తాత్పర్యమాత్రమును గ్రహింపజేయునదిగా నంగీకరింపబడినను, సుద్దేశ్యమును బోధించు 'స్త్రీత్వముతోఁ గూడిన పశువు ద్రవ్యముగాఁగల యాగము' అను సామగ్రియం దంతర్గత మైయుండుటంజేసి యేకప్రసరతాభంగభయము నివారింపబడకయే యుండునని భావము.

౨. వషట్మంత్రము నుచ్చరించు 'హోత' హోమము చేయఁగా చమసమునందు మిగిలిన సోమరసమును దక్కిన ఋత్విజులకంటె ముందుగానే భక్షింపవలయును.

౩. మొదటి దగుట.

౪. "గ్రావభి రభిసుత్యాహవనీయే హుత్యాప్రత్యఞ్చః పరేత్య నదసి భక్షయంతి, యథా చమస మన్యాం శ్చమసాం శ్చమసినో భక్షయన్తి, అతైతన్య హారియోజనస్య సర్వ ఏవ లిప్యన్తే"

౫. ప్రాప్తించినకర్మమునుగూర్చి యనేకగుణములు విధింపబడనేర వని పూర్వము చెప్పబడినది.

విశ్వజ్ఞాన్యాయముచే, నేదే నొకఫలమును గల్పించినయెడల నన్వయక్లేశము కలిగెడిని. ఇట్టి చిత్రవాక్య మనెడి యధికారవాక్యమునకు 'దధి మధు' మున్నగు నుత్పత్తివాక్యముతో నుండునట్లు తెలిసికొనఁబడఁదగిన యేకవాక్యతకు బాధ కలుగుటంజేసి, యిచట వాక్యభేదము సంభవించెడిని. ఇచటి చిత్రాపద, మిందు విధింపఁబడుపక్షమునం దన్ననో, యిచ్చటఁ బ్రస్తుత మైన పెరుగు తేనె మున్నగు ద్రవ్యములు గల కర్మము, ఫలము నపేక్షించుచుండుటంజేసి, యట్టి ఫలముతో సంబంధము మాత్ర మీ చిత్రవాక్యమునందు విధింపఁబడుటవలన, వాక్యభేదము రానేరదు. ఇచటఁ బ్రస్తుత మగు యాగము, పెరుగు, తేనె మున్నగు ననేక ద్రవ్యములు గల దగుటఁజేసి దీనికి 'చిత్రా' పదము నామధేయముగా నుంచుటకుఁ దగినది. కాఁగా, 'చిత్రా' వాక్యమునందలి చిత్రాపదమును వేఱువిధముగా నన్వయించినచో వాక్య భేదము సంభవింపవలసియుండుటంజేసి దానిని నివారించుటకై యీ చిత్రాపద, మిందు విధింపఁబడు కర్మమునకు నామధేయ మగుచున్న దని సిద్ధించుచున్నది.

తత్ప్రఖ్యశాస్త్రముచే గర్తనామధేయమును

నిర్ణయించుట

“అగ్నిహోత్రం^౩ జుహోతి” అను విధియందలి ‘అగ్నిహోత్ర’ పదము తత్ప్రఖ్యన్యాయముచే, నిందు విధింపఁబడు కర్మమునకు నామధేయ మగుచున్నది^౧ తత్ప్రఖ్యము = తత్ — ప్రఖ్యము. ఇందు ‘తత్’ అను శబ్దమునకు ‘అగ్ని. యనెడు గుణ మనియు, ‘ప్రఖ్యము’ అను పదమునకుఁ ‘బ్రకటించునది’ అనియు నర్థము. కాఁగా, ‘తత్ ప్రఖ్యము’ అను పదమునకు ‘అగ్ని యనెడు గుణమును బ్రకటించునది’ అని యర్థము. అగ్నిని గుణముగాఁ బ్రకటించు నిట్టిశాస్త్ర ముండుటంజేసి, ‘అగ్నిహోత్రము’ అనుపద, మిచట విధింపఁబడు కర్మమునకు నామధేయ మగుచున్నది—అని తాత్పర్యము. అది యెట్లంటేని: — ఏది వేఱువిధముగాఁ దెలి

౧. ఇది పూర్వము వివరింపఁబడినది.

౨. ఉద్దేశింపఁబడిన.

౩. (త్రై. సం. (౧-౫-౯-౧) పూర్వపక్షి చెప్పెడురీతిని అగ్నిహోత్రపదముచే బోధింపఁబడు నదియు, నీ వాక్యమునందలి హోమమునుగూర్చి గుణముగా విధింపఁబడఁదగినదియు నగు ‘అగ్ని’ యనెడి గుణము.

యఁబడదో, యట్టిదే విధివాక్యమువలన విధింపఁబడవలయును. “విధి మున్నగు శాస్త్రము, వేఱువిధముగాఁ జెలియనివిషయమును జెలియఁజేయుటమూలముగానే, ప్రయోజనము గల దగుచున్నది” అను న్యాయ మున్నదిగదా! అగ్నిహోత్రశబ్ద మిచట గుణవిధిని బోధించుచున్న దని యంగీకరించుపక్షమున, నా శబ్దముమూలమున, నేది గుణముగా విధింపఁబడఁదగి యున్నదో, యట్టి యగ్ని యనునది, వేఱొక విధిశాస్త్రముచే నింతకుముందే తెలియఁజేయఁబడియున్నది. అది యెట్లని యంటివా? వినుము.

‘అగ్నిహోత్రమ్’ అనుశబ్దమునకు ‘ఈ కర్మమున సన్నియందు హోమము జరుపఁబడును.’ అని సప్తమీబహువ్రీహిసమాసముమూలముగా సర్థము వివరించి, ‘అగ్నిహోత్రం జహోతి’ అనువాక్యమునందు, ‘అగ్ని’ యనెడుగుణము హోమమున కాధారముగా విధింపఁబడును — అని చెప్పినెడ, ‘యదాహవనీయే జహోతి’ అనువాక్యముచేతనే, యగ్ని హోమమున కాధార మగు గుణముగాఁ బ్రాప్తించుచుండుటంజేసి, మరల నీ ‘అగ్నిహోత్రం జహోతి’ అను వాక్యముచే నాయగ్నినే గుణముగా విధించుట నిష్ప్రయోజన మయ్యెడిని.

‘అగ్నిహోత్రమ్’ అను శబ్దమునకు ‘ఈ కర్మమునం దగ్నికొఱకు హోమము జరుపఁబడును’ అని చతుర్థీబహువ్రీహిసమాసముమూలముగా సర్థమును వివరించి, యీ ‘అగ్నిహోత్రం జహోతి’ అనువాక్యముచే ‘అగ్ని’ యను దేవత గుణముగా విధింపఁబడవచ్చునే! అని చెప్పందగదు. ఆ యగ్ని దేవత శాస్త్రాంతరముచేఁ బ్రాప్తించుచున్నదిగదా! ఆ శాస్త్ర మెయ్యది యంటివేని వినుము. ఈ విషయమును గూర్చి న్యాయసుధాకారులు మున్నగు కొందఱు మీమాంసకు లిట్లు చెప్పుచున్నారు. ‘యో దగ్నయేచ ప్రజాపతయేచ సాయం జహోతి’ (మై. సం. ౧.౮-౭.) అను శాస్త్రాంతరముచే, హోమము ననువదించి అగ్ని, ప్రజాపతి యను నిరువురు దేవతలు విధింపఁబడియుండుటంజేసి, ప్రకృత వాక్యమునందలి యగ్ని హోత్రపదము, అగ్ని యను దేవతను గుణముగాఁ జెలియఁజేయనేరదు. ‘యదగ్నయే’ అను వాక్యమునందు వేఱొకచోటఁ బ్రాప్తించిన కర్మము నుద్దేశించి,

౧. “అప్రాప్తే శాస్త్ర మర్థవత్”

౨. సాయంకాలమునం దగ్నికొఱకును, బ్రజాపతిదేవతకొఱకును హోమమును జేయుట మూలముగా నిష్ఠమును సంపాదించునది.

యిరువురు దేవతలు విధింపఁబడినచో, వాక్యభేదము సంభవించెడి నని చెప్పవలదు. ఈ వాక్యమునం దొండొంటితో నన్వయింపరాని యిరువురు దేవతలు విధింపఁబడు పక్షమునందు, 'ఋగ్నయే జుహోతి' 'ప్రజాపతయే జుహోతి' అను నన్వయము కలుగుటజేసి, యీ రెంటిలో నొక్కొకదేవత, వేఱువేఱుగాఁ గ్రియతో నన్వయించుటవలన విధివ్యాపారము రెండుమాఱులు ప్రవర్తించుట యనెడి వాక్యభేదము సంభవించెడిని.

ఈ వాక్యమునందు వినఁబడు సముచ్చయమును^౧ బోధించు 'చ' శబ్దము యొక్క సామర్థ్యముచే నన్ననో, సుబంతముయొక్క యర్థము నిపాతముయొక్క యర్థముతో నన్వయించుట వ్యుత్పన్న మగుటజేసి, వాక్యభేదము రానేరదు గనుక 'నగ్ని ప్రజాపతి' యనెడి సుబంతముల యర్థము, నిపాతమైన 'చ' శబ్దముయొక్క యర్థ మగు సముచ్చయముతో నన్వయించుటవలన, నీ యిరువురు దేవతలను నొండొంటితో సంబంధించియే భావనయం దన్వయింతురు, గనుక నిచట నీ యుభయ దేవతలవిధానము వాక్యభేద మనెడు దోషము నాపాదించనేరదు. కావున నిచట ననేకదేవతలను విధించుట దోషము కాదు.

కావుననే, 'ఋత్విగ్భ్యో^౨ దక్షిణాం దదాతి' అను వాక్యముచే విధింపఁబడిన దక్షిణ ననువదించి, కౌశాశ్వాశ్వశ్వాశ్వతరశ్చ గర్దభశ్చాజా శ్చావయశ్చ ప్రీహయశ్చ యవాశ్చ తిలాశ్చ మాషాశ్చ తస్య ద్వాదశశతం దక్షిణా' అను వాక్యమునందలి గోవు మున్నగునవి యన్నియు సమీపమునందు వినఁబడు చశబ్దముయొక్క యర్థముతో సంభవించుటమూలముననే వాక్యభేదము లేకుండ, భావనయం దన్వయించుటజేసి, యివియన్నియు నీవాక్యమువలన విధింపఁబడుచున్న వని మీమాంసాదర్శ. దశమాధ్యాయమునం దుండు మూడవపాదమునం దుండెడు పదుమూడవ యధికరణమునందుఁ జెప్పఁబడిన విషయము సరిగానే యున్నది.

౧. సముచ్చయము = కూడిక.

౨. ఇది దోషము కాదను విషయ, మింకొక దృష్టాంతముమూలముగా నిక వివరింపంబడుచున్నది.

౩. ఋత్విజాలకొఱకు దక్షిణ నిచ్చుటచే నిష్ఠము సుత్పాదించుకొనునది.

౪. గోవు, గుఱ్ఱము, కంచరగాడిద, గాడిద, మేకలు, గొట్టెలు, వడ్లు, యవలు, నూవులు, వినుములు, నూటఫండ్లెండు గూపాయలు ననునవి యన్నియు, ఋత్విజాలకు దక్షిణగా నిచ్చి యజించుటమూలముగా నిష్ఠము సుత్పాదించుకొనవలయును.

అట్లుగా కానిచో వేఱువాక్యముచే విధింపఁబడిన దక్షిణ ననువదించి గోవు మున్నగు ననేకము లగునని, యొకవాక్యమునందు విధింపఁబడుట కుదురకపోయియుం డెడివి.

‘యదగ్నయే’ ఈ మున్నగు వాక్యమునందు ‘అగ్ని, ప్రజాపతి’, అను రెండు శబ్దములకంటెను, వేఱువేఱుగా సంప్రదానకారకమును దెలియజేయు చతుర్థివిభక్తి వినిఁబడుటంజేసి, ప్రత్యేకముగా దేవత లై యుండు ‘అగ్ని ప్రజాపతి’ అను నిరువురకును సముచ్చయ మిచటఁ గలదు గాని, యొండొంటితోఁ గలసి యుండు నగ్ని ప్రజాపతి యను నీ యిరువురును నొకటే దేవతగా భావనయం దన్వయించుట లేదు.

‘చ’ కారమున కర్థమగు సముచ్చయము, చతుర్థివిభక్తి కర్థమగు దేవతాత్వ ముతో నన్వయించుటంజేసి, యప్రధాన మగుచున్నదిగదా! కావున ‘అగ్ని షోమీ యమ్, ఇంద్రాగ్ని భ్యామ్’ మున్నగు చోటులందు నిరువురు దేవతలనుబోధించు ‘అగ్ని-సోమ’, ‘ఇంద్ర-అగ్ని’ మున్నయిన రెండేసిశబ్దములకంటె, క్రమముగా, దేవతాత్వ మును బోధించు తద్ధితప్రత్యయము, చతుర్థివిభక్తియను నొకటేప్రత్యయము, నుండు టంజేసి, ‘అగ్ని-సోముడు’, ‘ఇంద్రుడు-అగ్ని’ మున్నయిన యిరువురేసి వ్యక్తులు కలసి, యెట్లు జంటదేవత లగుచున్నారో, యట్లు కాక, ‘యదగ్నయే’ అను వాక్య మునందు ‘అగ్ని, ప్రజాపతి’, అను రెండుశబ్దములకంటెను, దేవతాత్వమును బోధించు వేఱువేఱువిభక్తు లుండుటంజేసి, అగ్నిప్రజాపతి యను నిరువురును, బ్రత్యేక దేవతలై, సమీపమున నుండు ‘చ’ శబ్దసామర్థ్యముచే నొండొంటితోఁ గలసి, భావ నయం దన్వయించుచున్నారు. ఇట్లు న్యాయసుధాకారులు మున్నగు మీమాంసకు లచే జెప్పఁబడినది.

పార్థసారథిమిత్రుఁడు మొదలగువారన్ననో, యగ్ని దేవత, యంతకుముందే ప్రాప్తించిన దను విషయమును, వేఱొకవిధముగాఁ బ్రతిపాదించుచున్నారు:—“యదగ్నయే చ” మున్నగు వాక్య మగ్నిని బ్రాప్తింపజేయుట లేదు. ఈవాక్యము హోమము ననువదించి, ప్రజాపతి దేవతనుమాత్రమే యంగముగా విధించుచున్నది

౧. గోవు మున్నగునవి యొండొంటితోఁ గలసియే యిచట విధింపఁబడుచున్న వని యంగీకరింపఁ జడనిపక్షమున.

౨. దేవత యగుట.

గదా! అగ్ని ప్రజాపతి యను నీ యిరువురిలో, నొక దేవతను విడిచి, రెండవదానిని మాత్రమే యీ వాక్యము విధించుచున్న దని నిర్ణయించుటకు, బ్రహ్మణము లేమిని, నిరువురు దేవతలునుగూడ, నిచట విధింపఁబడుట యుక్తమే యని చెప్పవలదు. ఏది వేఱువిధముగాఁ బ్రాప్తింపలేదో, యట్టిదియే విధివాక్యముచే విధింపఁదగినది. సాయం కాలము, 'సాయం జననోతి' అను వచనాంతరముచేఁ బ్రాప్తించిన దగుటంజేసి, 'య దగ్నయే' అను వాక్యమునందు 'సాయం' శబ్దము విసంబడుచున్నను, నది యీ వాక్యముచే నెట్లు విధింపఁబడుట లేదో, యట్లే అగ్ని దేవతకూడ, "అగ్ని ఋత్యోతి ఋత్యోతి రగ్నిస్సాస్వహ" అను మంత్రవర్ణముచేతనే ప్రాప్తించిన దగుటవలన, నీ 'య దగ్నయే' మున్నగు వాక్యముమూలమున, విధింపఁబడుట లేదు. విధివాక్యమే కాక మంత్రవర్ణముకూడ దేవత సంగముగాఁ దెలియఁజేయఁగలదు.^౨ కావుననే యుపాంశు యాజునునందలి, విష్ణువు^౩ మున్నగువారు దేవత లగుచున్నారని మంత్రవర్ణముల

౧. (మై. సం. ౧-౮-౬) అగ్ని, జ్యోతిస్స్వరూప మైనది. దీనికొఱకు హోమ మగుఁగాక.

౨. అగ్నిహోమియ, వైశ్వదేవి, మున్నగు పదములందలి తదితరప్రత్యయము దేవతాత్వమును బోధించు నని, వ్యాకరణమువలనఁ దెలియుచున్నది. చతుర్థీ విభక్తికూడ, నట్లే బోధించు ననుటకు వ్యాకరణప్రమాణము లేకున్నను, దీనివలన సంప్రదానత్వము బోధింపఁబడు ననుటకు, వ్యాకరణప్రమాణ ముండుటంజేసి, దేవతాత్వము, సమర్పింపఁబడు ద్రవ్యమున కుద్భేద్య మగుటమూలముగా, సంప్రదానత్వ మునం దంతర్గత మైయుండుటవలనఁ, జతుర్థీ విభక్తిచే బోధింపఁబడుచున్నది. మంత్రవర్ణ, మట్టి దేవతా త్వమును బోధింపఁగలదనుటకు, బ్రహ్మణ మేమియు లేదు. కాని సిద్ధ మైన మంత్రవినియోగవిధిచేఁ గాని, మంత్రవర్ణ ముచేఁగల్గింపఁబడిన మంత్రవినియోగవిధివలనఁగాని, మంత్రవర్ణములు, ప్రధానయాగమున కంగము లని తెలిసికొనఁబడఁగా, వానిచేఁ బ్రతిపాదింపఁబడు నగ్ని మున్నగునవి దేవతలు కానిదే, యవి యట్లు ప్రధానమున కంగ మగుట సిద్ధింపనేరకుండుటంజేసి, యీ మంత్రవర్ణములచేఁ బ్రతిపాదింపఁబడు నగ్ని మున్నగునవి, దేవత లగు నని కల్పింపఁబడును, గనుక మంత్రవర్ణము కూడ దేవతలను దెలియఁజేయుట యుక్తమని తాత్పర్యము. మంత్రవినియోగవిధి యనఁగా, మంత్రముల, నాయా కర్మముల కంగము లని తెలియఁచేయు 'ఈ మంత్రముచే నీ కర్మము నాచరింపవలెను' అనునట్టి వినియోగవిధి.

౩. విష్ణువు, ప్రజాపతి, అగ్నిహోమముల ననుదేవతలు తై. బ్రా ౩-౫-౧౦. ఆగ్నేయయాగమునకు సంబంధించు యాజ్ఞావాక్యమంత్రములు రెండింటికిని, అగ్నిహోమియయాగమునకు సంబంధించు యాజ్ఞావాక్యమంత్రములు రెండింటికిని, నడుమఁ బ్రజాపతిని దేవతగా బోధించు "ప్రజాపతే న త్వ దేతాని, స వేద పుత్రః పితరమ్" అను యాజ్ఞా వాక్యమంత్రములు రెండును బలింపఁబడుచున్నవి. ఋగ్వేదబ్రాహ్మణముం, దాగ్నేయయాజ్ఞావాక్యమంత్రములు రెండింటికిని, వింద్రాగ్నేయాజ్ఞా వాక్యమంత్రములు రెండింటికిని నడుమ, విష్ణువును దేవతగా బోధించు 'ఇదం విష్ణు ర్విచక్రమే, ప్రత విష్ణు సువతో' అను యాజ్ఞావాక్యమంత్రములు రెండును బలింపఁబడుచున్నవి. ఆ బ్రాహ్మణము

మూలముననే తెలియుచున్న దని, (మీ. ద. ౨ అధ్యాయ ఉపాంశుయాజ్ఞాధికరణము నందు జెప్పబడియున్నది.

ఇచట నొక పూర్వపక్షి యిట్లు శంకించుచున్నాడు. ఇట్లు మంత్రవర్ణ మగ్నిని దేవతగాఁ దెలియఁజేయు నని యంగీకరించినపక్షమునఁ బ్రజాపతి దేవతచే నగ్నికి బాధ సంభవించెడిని. అది యెట్లంటేని:— ‘ప్రజాపతయే’ అను పదమునందలి చతుర్థీవిభక్తిచేఁ బ్రజాపతి దేవతగా వినియోగింపఁ జేయఁబడుచున్నాడు. అగ్ని యన్ననో పై నుదాహరింపఁబడిన మంత్రవర్ణముచే, దేవతగాఁ దెలియఁజేయఁబడు చున్నాడు. అలాచింపఁగా, ‘తద్ధిత’ ప్రత్యయము, దేవతాత్వమును బోధించు ననుటకు ‘సాం ఆన్యదేవతా’ (౨-౪-౨౪ పాణిని) అను సూత్రము ప్రమాణముగా నున్నట్లు చతుర్థీవిభక్తి దేవతాత్వమును బోధించు ననుట, కట్టి ప్రమాణము లేదు. ‘సంప్రదానే చతుర్థీ’ అను పాణినిసూత్రముచే, జతుర్థీవిభక్తి సంప్రదానత్వమునే బోధించునని తెలియుచున్నది. అయినను దేవతాత్వ మనఁగా సమర్పింపఁబడు ద్రవ్యమున కుద్దేశ్య మగుట. సంప్రదానత్వ మనునది, త్యజింపఁబడు ద్రవ్యమున కుద్దేశ్య మగుచు, దానిని బ్రతిగ్రహించున దగుటంజేసి, దేవతాత్వము సంప్రదానత్వమునం దంతర్గత మయియే యున్నది. కావున దేవతాత్వము సంప్రదానత్వమునం దంతర్గత మై యుండుటమూలముగాఁ జతుర్థీవిభక్తివలనఁ దెలియఁజేయఁబడుచునే యున్నది. మంత్రవర్ణముచే నన్ననో, దేవతాత్వము తెలియఁజేయఁబడుట లేదు. మతేమన, వ్యక్తిమాత్రము తెలియఁజేయఁబడుచున్నది. కనుక, మంత్రవర్ణము చతుర్థికంటె దుర్బలమైనది. ఇందులకు “తద్ధితముచేతను^౩ గాని, చతుర్థీచేతను గాని, మంత్రవర్ణముచే గాని, దేవత విధింపఁబడును. వానిలోఁ బూర్వపూర్వముకంటె, నుత్తరోత్తరము దుర్బల మగును.” అను మీమాంసకుల నిర్ణయము ప్రమాణముగాఁ గలదు

సందే అగ్ని హోమములను దేవతగా బోధించు ‘ఆన్యం దివో మాతరిశ్వా, అగ్ని హోమా వో అద్య వామ్’ అను యాజ్ఞావాక్యామంత్రములు రెండును బలింపఁబడుచున్నవి. ఇట్లే యితర శాఖలందుఁ బలింపఁబడిన యాజ్ఞావాక్యామంత్రముల మూలముగా విష్ణువు మున్నగువారు దేవత లని తెలియుచున్నది.

౧. అది దీనికి దేవతగాఁ గలదు, అనునర్థమందు, అజ్ మున్నగు ప్రత్యయములు వచ్చును.

౨. సంప్రదానత్వమును బోధించుటకుఁ జతుర్థీవిభక్తి వచ్చును. (పా. సూ. ౨-౩-౧౩.)

౩. తద్ధితేన చతుర్థ్యా వా మంత్రవర్ణేన వా పునః, దేవతాయా విధి స్తత్ర దుర్బలం తు పరతపరమ్. తం. వా. ౨-౨-౯ పృష్ఠము. ౫౩౧.

గదా! కావునఁ బ్రబలప్రమాణముచే బోధితమగు ప్రజాపతి దేవతవలన, దుర్బలప్రమాణముచే బోధితమగు, నగ్నికి, బాధ తప్పక సంభవించెడిని.

ఇట్లు పూర్వపక్షి చేసిన శంక కీ క్రిందిది సమాధానము:— పూర్వపక్షి చెప్పినమాట సత్యమే. ‘య దగ్నయే చ’ అను నీ మున్నగు వాక్యముచే, గేవలము ప్రజాపతిదేవత యొకటియే విధింపఁబడునెడల, దానివలన నగ్నికి బాధ కలుగనేకలుగును. కాని, యీ వాక్యముచే విధింపఁబడు ప్రజాపతిమాత్రము, మంత్రవర్ణముచే బ్రాప్తించి యిచట ననువదింపఁబడిన యగ్నితోఁ గూడి యుండియే హోమమున కంగముగాఁ దెలియఁజేయఁబడుచున్నది. ఒండొరులతోఁ గలసి యుండు నీ దేవత లిరువురను విధించుటకంటె వేటొకచోటఁ బ్రాప్తించిన యగ్ని ననువదించి, దానితోఁ గూడిన ప్రజాపతినిమాత్రము విధించుట సులువగుచున్నది కదా! కనుక, నగ్నితో సంబంధము నపేక్షింపని ప్రజాపతిదేవత యొకటి మాత్రమే, యిచట విధింపఁబడుట లేదు కావున, నిచటఁ బ్రజాపతిదేవత యగ్నిని బాధింప నేరదు. పూర్వపక్షిమతమున, అగ్ని ప్రజాపతు లిరువురను హోమము నుద్దేశించి విధించుటఁజేసి, ప్రయోజనము సమాన మగుటవలన, వా రిరువురకును, వికల్పము రావలసియుండఁగా, వా రిరువుర కూడికను విధించుటచే, ప్రజాపతి యొక పక్షము నందుమాత్రమే యగ్నిని బాధించుట యెట్లు కుదురదో యట్లే, మంత్రవర్ణమువలనఁ బ్రాప్తించిన యగ్ని ననువదించి, దానితోఁ గూడిన ప్రజాపతిని విధించునపుడును, నా ప్రజాపతి యగ్నిని బాధింపనేరకుండుట, పూర్వపక్షిచేఁ గూడ నంగీకరింపఁబడ వలసియే యున్నది. అట్లంగీకరింపనిచో, బూర్వపక్షిమతమున, నగ్నిప్రజాపతులకు వికల్పము సంభవించెడిని.

“అగ్ని మంత్రవర్ణముచేఁ బ్రాప్తించు నని యంగీకరించినపక్షమున, స్పష్టమైన యొకటేలింగము గల మంత్రవర్ణమువలె, వేఱువేఱు లింగములుగల మంత్రవర్ణముకూడ, దేవతను బ్రాప్తింపఁజేయవలసి యుండుటంజేసి, ‘అగ్ని ర్జ్యోతి ర్జ్యోతి సూర్య స్సామహా’ అను మిశ్రలింగములుగల మంత్రవర్ణముయొక్క సామర్థ్యము వలన, సాయంకాలహోమము, అగ్ని సూర్యుడు నను నిరువురు దేవతలు గలది యయ్యెడి” నని శంకింపరాదు. అగ్ని సూర్యు లిరువురును మిశ్రలింగకమంత్రవర్ణములచే

౧. తై. బ్రా. ౨-౧-౨-౧౦.

౨. ఆశ్లేషదేవతలను బ్రాప్తింపఁజేయునవి.

బ్రాహ్మినినను, నట్లు ప్రాప్తించిన యగ్నితోఁ గూడిన ప్రజాపతి, “య దగ్నయే” అను వాక్యముచే సాయంకాలహోమమున కంగముగా విధింపఁబడునట్లు, మంత్రవర్ణముచేఁ బ్రాప్తించిన సూర్యునితోఁ గూడిన ప్రజాపతి, యే బ్రాహ్మణవాక్యముచేతను విధింపఁ బడుట లేదు గనుక, చతుర్థివిభక్తి యనెడు ప్రబలప్రమాణముచే బోధింపఁబడిన ప్రజాపతివలన, దుర్బలప్రమాణ మయిన మంత్రవర్ణముచేఁ బ్రాప్తించిన సూర్యునికి, బాధ యుండనేయుండును.

“అగ్ని మంత్రవర్ణముచేఁ బ్రాప్తించు నని యంగీకరించినపక్షమునఁ, బ్రజాపతి, యావృత్తి కలుగునట్లు చేయుటవలనఁ బ్రాతఃకాలహోమముతోను, సాయంకాల హోమముతోను గూడ, సంబంధింపఁజేయఁగలుగుటఁజేసి, యాదేవత నట్లు విధించుట ‘ప్రజాపతయే జుహోతి’ అను నొకటేవాక్యముమూలముగా సిద్ధింపఁగలదు గనుక, ‘య’ దగ్నయే చ ప్రజాపతయేద సాయం జుహోతి’ ‘య త్సూర్యాయ చ ప్రజా పతయే చ ప్రాత ర్జుహోతి’ అను వాక్యములు రెండును వ్యర్థము లయ్యెడిని” అనియైనను జెప్పవలదు. ప్రజాపతిని విధించుటమాత్రమే వివక్షింపఁబడునెడల, నివి వ్యర్థము లగుట సత్యమే. కాని సాయంకాలహోమమునుగూర్చి యగ్నితోఁ గూడిన ప్రజా పతిని విధించుటయుఁ, బ్రాతఃకాలహోమమును గూర్చి, ‘సూర్యో జ్యోతి ర్జ్యోతి సూర్య స్సాహో’ అను మంత్రవర్ణముచేఁ బ్రాప్తించిన సూర్యునితోఁ గూడిన ప్రజా పతిని విధించుటయును వివక్షింపఁబడుచున్నవి. ఇవి, ‘ప్రజాపతయే జుహోతి’ అను నొకటేవాక్యముమూలముగా సిద్ధింపనేరవు. కావున నీ రెండు వాక్యములును సార్థ కము లగుచున్నవి.

౧. ఇవటఁ ‘బ్రజాపతయే జుహోతి’ అను నొకవాక్యముమాత్రమే, ప్రజాపతిని రెండు హోమములతోను సంబంధింపఁజేయుటకుఁ జాలును గనుక, నీవాక్యమునందలి ‘అగ్నయే, సాయం’ అను పదములు రెండును, ‘యత్సూర్యాయ చ ప్రజాపతయే’ అను మున్నగు రెండవవాక్యమును వ్యర్థ మయ్యెడి నని పూర్వపక్షియొక్క తాత్పర్యము. ఇది మై. సం. ౧-౮-౭. నందు వివరింపఁబడినది.

౨. మై. సం. ౧-౮-౧.

౩. సాయంకాలహోమమునుగూర్చి, యగ్నితోఁ గూడిన ప్రజాపతిని విధించుట, యిష్ట మగుటఁ జేసి మొదటివాక్యమునందు ‘అగ్ని స్సాయం’ అను పదము లావశ్యకము లగుచున్నవి. ప్రాతఃకాల హోమ మునుగూర్చి, సూర్యునితోఁ గూడిన ప్రజాపతి యెచటను బ్రాప్తింపకపోవుటఁజేసి, యందులకై రెండవ “య త్సూర్యాయ చ” మున్నగు వాక్య మావశ్యక మగుచున్నదని తాత్పర్యము.

ఇచట మరల నొక డిట్లు శంకించుచున్నాడు: అగ్ని మంత్రవర్ణముచే బ్రాహ్మిండు నని యంగీకరించుపక్షమున, నా మంత్రవర్ణము, “అగ్ని జ్యోతి జ్యోతి రగ్ని స్వాహేతి సాయం జుహోతి” అను వాక్యముచే సాయంకాలహోమముందు వినియోగింపబడుటజేసి, యా మంత్రవర్ణముచే దెలియజేయబడు నగ్నికూడ, బ్రహ్మపతితో గూడి, యా సాయంకాలహోమమునందే దేవత యగు నని తెలియుట వలన, “య దగ్నయే చ” మున్నగు వాక్యమునందలి ‘సాయమ్’ అను శబ్దము వ్యర్థ మయ్యెడిది. ఇట్లే “సూర్యో జ్యోతి జ్యోతిస్సూర్యస్వాహా” అను మంత్ర వర్ణము, “సూర్యో జ్యోతి ర్జ్యోతి స్సూర్య స్వాహేతి ప్రాత ర్జుహోతి” అను వాక్యముచే, బ్రాతఃకాలహోమమునందు వినియోగింపబడుటజేసి, యా మంత్ర వర్ణముచే బ్రకాశింపజేయబడు సూర్యుడుకూడ, బ్రహ్మపతితో గూడి, ప్రాతః కాలహోమమునందే దేవత యగునట్లు తెలియుటవలన, “య త్సూర్యాయ చ ప్రజా పతయే చ ప్రాత ర్జుహోతి” అను వాక్యమునందలి, ‘ప్రాతః’ అను శబ్దము వ్యర్థ మయ్యెడిది. ఇంతే కాక, “అగ్ని ర్జ్యోతి ర్జ్యోతి రగ్ని స్వాహా” అను మంత్రవర్ణము నందు, అగ్ని, జ్యోతిస్సు అను రెండు పదములును, సమానవిభక్తికము లై సమా నాధికరణములుగా నుండుటంబట్టి యా మంత్రవర్ణముచే, జ్యోతిష్త్వ మను గుణ ముతో గూడిన యగ్ని తెలియంజేయబడుటజేసి యీ గుణముతో గూడిన యగ్ని³యే యిచట దేవత కావలసియుండును.

అట్టి శంకయును సరి కాదు. ఏల యన :—‘య దగ్నయే చ ప్రజాపతయే చ సాయం జుహోతి’ అను వాక్యముచే అగ్ని ప్రజాపతి అను నిరువురు దేవతలును, హోమమున కంగములుగా విధింపబడుదు రని, యంగీకరించుపక్షమునందు గూడ, హోమమునకు సంబంధించు దేవతలను బ్రకాశింపజేయు, “అగ్ని జ్యోతిః... స్వాహా”, “సూర్యో...స్వాహా” అను మంత్రవర్ణములయందలి అగ్ని-సూర్యుడు అను పదములయం దుండు లింగములమూలముననే, యా యుభయులును నాయా హోమ

౧. ఈ మంత్రముచే, సాయంకాలమునందు హోమము నాచరించుటమూలముగా, నిష్ఠమును సంపాదించుకొనవలయును. ఐ. బ్రా. పం. ౫ అ. ౫. ౪౦, 3౧., తై. బ్రా. ౨-౧-౯-౨.

౨. జ్యోతి స్సుగుట.

3. సిద్ధాంతమునం దన్ననో, కేవలగ్నియే ప్రజాపతితో గూడునట్లు విధింపబడుటజేసి, జ్యోతిష్త్వ మునెడు గుణముతో గూడినయగ్నియే, దేవతగా గావలసిన దను నాపత్తి సంభవింపనేరదని తాత్పర్యము.

ముల కంగములగుట తెలియుచుండగా, మరల నా యుభయులనే, యాయా హోమ ముల కంగములుగా వినియోగింపజేయు ‘అగ్ని ఋత్యోతి ఋత్యోతి రగ్ని స్వాహేతి సాయం జుహోతి’ ‘సూర్యో జ్యోతి ఋత్యోతి సూర్య స్వాహేతి ప్రాత ర్జుహోతి’ అనురెండువాక్యములును, వ్యర్థములు కావలసివచ్చును. ఒకవేళ నీ రెండు విధివాక్య ములును లేనియెడల, బాతముచేగాని, ప్రకరణాదిప్రమాణములమూలముగా గాని, సాయంహోమమునకును, బ్రాతర్హోమమునకును నంగములుగాఁ బ్రాప్తించు శుద్ధలింగములుగల^౧ “అగ్ని ఋత్యోతి...స్వాహా”, “సూర్యో...స్వాహా” అను మంత్రవర్ణములు రెండును, “అగ్ని...స్వాహేతి సాయం జుహోతి” “సూర్యో...స్వాహేతి ప్రాత ర్జుహోతి” అను వాక్యములమూలమున, వినియోగింపజేయఁబడు, మిశ్రలింగములు గల^౩ “అగ్ని...స్వాహా, సూర్యో...స్వాహా” అను మంత్రవర్ణములచేత బాధింపఁబడవలసి యుండుటంజేసి, మరల నా శుద్ధలింగములుగల మంత్రవర్ణములు రెండింటిని, బ్రతిప్రసవమరీతిని,^౪ బ్రాప్తింపజేయుటకు, నీ రెండువాక్యములును నావశ్యకములే యగు నని యూహించినను, నీ రెండువిధివాక్యములయం దుండు ‘సాయం, ప్రాతః’, అను పదములవైయర్థ్యము నివారింప శక్యము కానేరదు. ఈ రెండువాక్యములచే విధింపఁబడు మంత్రవర్ణములు రెండును, బ్రత్యేకముగ సాయంప్రాతర్హోమములకు నంగములుగాఁ బ్రాప్తించుట సంభవించుటంజేసి, యా వాక్యములచే బ్రకాశింపజేయఁబడు నిరుపురు దేవతలును, నట్లే క్రమముగా సాయంప్రాతర్హోమముల కంగముగుట సిద్ధించుచున్నదిగదా! * ఈ రెండువాక్యములయందు ‘సాయం, ప్రాతః’ అను శబ్దములు రెండును, వేఱువిధముగాఁ దెలియంజేయఁబడిన, హోమముల నను

౧. సిద్ధాంత మగు మతమందు, “య దగ్నయే చ” అను వాక్యమునందలి సాయంశబ్దమును, “య త్సూర్యాయ చ” అను వాక్యమునందలి ప్రాతశ్శబ్దమునుమాత్రమే, వ్యర్థము కావలసి యుండును. పూర్వ పక్షిమతమం దన్ననో, యీ రెండువాక్యములును వ్యర్థము కావలసి యుండుటంజేసి, తేలు కుట్టు ననుభయముచే బరుగిడుచు, సర్పబిలమునందుఁ బడునట్లున్న దని భావము.

౨. శుద్ధలింగములు = ఒకటే దేవతనుగూర్చి, హోమము మున్నగు కర్మములను విధించునవి.

౩. మిశ్రలింగములు = అనేక దేవతలనుగూర్చి, హోమము మున్నగు కర్మములను విధించునవి.

౪. ప్రతిప్రసవము = ప్రసంగముచే బ్రాప్తించుదానికి, వేఱుకారణముచే నివృత్తి కలుగఁబోవుచుండగా, దానిని బ్రాప్తింపజేయుటకై మరల విధించుట.

౫. ఇట్లుగటచే, ‘అగ్ని ఋత్యోతిః’ అను వాక్యమునందలి సాయంశబ్దమును, ‘సూర్యో జ్యోతిః’ అను వాక్యమునందలి ప్రాతశ్శబ్దమును వ్యర్థములే యగు నని తాత్పర్యము.

వదించుట, కావశ్యకము అని యంగీకరించుట యన్ననో, “య దగ్న యే చ ప్రజాపతియే చ సాయం జుహోతి” అను వాక్యమునందలి సాయంశబ్దమునకును, ‘య త్సూర్యాయచ ప్రజాపతియే చ ప్రాత ర్భుహోతి’ అను వాక్యమునందలి ప్రాతశ్యబ్దమునకును, సమానముగానే సిద్ధింపఁగలదు గనుక, నిచటఁ బూర్వపక్షి చేసినయాక్షేపము సరికానేరదు.

“అగ్నిర్జ్యోతిః...స్వాహా” అను మంత్రవర్ణముచే, నగ్ని ప్రకాశింపఁజేయఁబడినను, కేవల మగ్నిమాత్రమే దేవత యగును గాని, జ్యోతిష్త్వ మనెడు గుణముతోఁ గూడినయగ్ని, దేవత కానేరదు. మంత్రవర్ణమునందుఁ బరిపఁబడు గుణము, లందలి దేవతలకు విశేషణములు కానేర వనియు, నా దేవతను విధించు విధివాక్యమునందలి గుణములే, యా దేవతకు విశేషణములు కావలసి యుండు ననియును, బదవయధ్యాయమునందు నిర్ణయింపఁబడినది. కనుక, “య దగ్న యే చ” అనువాక్యమునందును, “అగ్నేగి పూర్వాహుతిః” అను బ్రాహ్మణమునందును, కేవల మగ్నిమాత్రమే పరిపఁబడుటంజేసి, కేవల మగ్నియే యిచట దేవత యని తెలియుచున్నదిగాదా! ఉపాంశుయాజమందలి, విష్ణువు మున్నగువారు, మంత్రముచేఁ దెలియంజేయఁబడినను, “విష్ణు రుపాంశు యష్టవ్యగి, అజామిత్యాయ” అను సర్థవాదమునందుఁ కేవలము విష్ణువే కాని, గుణముతోఁ గూడినవిష్ణు వెట్లు కానేరఁడో, యట్లే యీ సాయంహోమమునందలి దేవత, కేవల మగ్నియే కాని, గుణముతోఁ గూడినయగ్ని కానేరఁడని, గ్రహింపవలయును. కాఁగా, నగ్ని, మంత్రవర్ణముచేఁ బ్రాప్తించు నని యంగీకరించుపక్షమునందుఁగూడ, దోషము లేవియు సంభవింపనేరవు గనుకను, ‘య దగ్న యే చ’ అను వాక్యముచే అగ్నియుఁ బ్రజాపతియు నను నిరువురును విధింపఁబడునెడ నన్వయక్లేశ మను గౌరవము సంభవించును గనుకను, వేఱొకచోట మంత్రవర్ణముచేఁ బ్రాప్తించినయగ్ని ననువదించి, దానితోఁ గూడిన ప్రజాపతి యొకఁడుమాత్రమే యీ వాక్యమునందు దేవతగా విధింపఁబడుచున్నాఁడు. సాయంకాలమునందలి హోమము ననువదించి, యగ్నిప్రజాపతుల నుభయులను, దేవతలుగా విధించినచో, వాక్యభేదము తప్పక సంభవించెడినిగాదా!

౧. తె. బ్రా. ౨-౧-౨-౧౦.

౨. ఇచట వినఁబడు ప్రజాపతిపదమునకు, ‘అగ్నితోఁ గూడినప్రజాపతి’ అను విశిష్టార్థమును, ఇతరపదములకు ‘తాత్పర్యమును గ్రహింపఁజేయుట’ అను సర్థమును, గల్పించుటవలన, నన్వయక్లేశము సంభవించు నని భావము.

ఈ 'యదగ్నయేద' అను వాక్యమునందు సముచ్చయమును దెలియఁ జేయు 'చ' అను నిపాతము వినఁబడుటంజేసి, యీ యగ్ని ప్రజాపతు లిరువురును, స్వతంత్రముగా విధియం దన్వయింపక, యీ నిపాతమున కర్థమగు సముచ్చయము తోనే యన్వయించుటమూలమున, నొంజొంటితో సంబంధింపఁగలవు గనుక, నిచట వాక్యభేదము సంభవింపనేరదే! అని చెప్పవలదు. ఏల యన, సముచ్చయ మనునది, యిచటి నిపాత మగు చకారమున కర్థము.

ఈ చకారము సముచ్చయమును బ్రధానముగా బోధించు పక్షమునఁ బ్రధాన మగునది యనేక విశేషణములతోఁ గూడి యుండఁగలుగుటంజేసి "అరుణయా పింగాయ్యై ఓకహాయన్యై గవా సోమం క్రీణాతి" అను వాక్యమునందలి గుణము లగు 'ఎఱ్ఱని రంగుగలుగుట, పచ్చని కన్నులు గలుగుట, ఒక సంవత్సరము వయసుఁడుట" యనునవి ప్రధానమైన సోమమును గొనుట యనెడు భావనకు వశమగుటంజేసి, యాగుణములతోఁ గూడిన యా క్రయభావనయే విధింపఁబడుటవలన, వాక్యభేద మెట్లు కలుగదో, యట్లే యిచటఁగూడ, నగ్ని, ప్రజాపతి, యను రెండు కారకముల సముచ్చయమునే విధించుటచే, వాక్యభేదము కలుగనేరదు. 'చ' కారము, సముచ్చయము నితరపదార్థముల కుపసర్జనము (అంగము) గానే బోధించుచున్నది గాని, ప్రధానముగా బోధింపదు.

కావుననే, దశమాధ్యాయమునందు, భాష్యకారులగు శబరస్వామి, 'చ' కారమునకును, సముచ్చయ మను శబ్దమునకును, భేదము కల దని యిట్లు వివరించిరి : సముచ్చయాదమే, సముచ్చయ మను నర్థమును బోధించును గాని, 'చ' కార మెట్లు బోధింపదు. 'చ' కారమే యట్టి యర్థమును బ్రధానముగా బోధించునెడ, నా 'చ' కారముచే బోధింపఁబడు సముచ్చయ మను నర్థము, క్రియలతోను, గుణములతోను, సంబంధింప నగును. అట్లయినచో, "సముచ్చయము^౧ శోభనమైనది", "సముచ్చయము చూడఁదగినది" అని ప్రయోగించునట్లే, 'చ' శోభనమైనది, 'చ' చూడఁదగినది- అనికూడఁ బ్రయోగింపఁదగియుండెడిని. సముచ్చయ

౧. సముచ్చయము = కూడిక.

౨. ఇట్లే యుపసర్గములుకూడ, నితరపదార్థముల కంగమన నర్థమును బోధించుస్వభావము గలవని గ్రహింపవలయును.

౩. ఇచట, సముచ్చయ మనునర్థము, గుణముతోను, క్రియతోను, సంబంధించుచున్నది.

శబ్దమువలె, 'చ' శబ్దముకూడ, సముచ్చయ మనునర్థమును బ్రధానముగా బోధించు పక్షమున, "ధవఖదిరయోగి స్సముచ్చయగి" అని ప్రయోగించునట్లే, సముచ్చయము నకు విశేషణములను బోధించు, ధవ, ఖదిర శబ్దములమీఁద, షష్ఠీవిభక్తులను జేర్చి, "ధవఖదిరయోగి చ" అనికూడ, ప్రయోగింపందగియుండెడిని.

కనుక, 'చ' శబ్దము, సముచ్చయ మనునర్థమును బ్రధానముగా బోధించుట లేదు. అట్లు బోధించునెడ, బ్రధాన మొక్కటియే విధింపబడుటంజేసి, వాక్యభేదము సంభవింపకపోయెడిని. కాని, 'చ' శబ్దము, సముచ్చయ మనునర్థమును, నిచటి రెండు కారకములకును కుషనర్జనముగానే బోధించుచున్నది. కనుక, నీ వాక్యమునందు, "కూడియుండు నగ్ని ప్రజాపతు లిరువురు" అను నర్థము సిద్ధించుచున్నది. కాఁగా, "గృహం^౧ సప్తార్షి" అను వాక్యమునందు, బ్రాప్తించిన గ్రహము నుద్దేశించి, సమ్మజ్జనమును, 'గ్రహమ్' అను పదమునందలి యేకవచనమును గూడ, విధించి నచో, వాక్యభేద మెట్లు కలుగునో, యట్లే రెండు ప్రధానములను విధించుపక్షమున, వాక్యభేదము తప్పక సంభవించెడిని.

అలోచింపగా, 'చ' శబ్దము, సముచ్చయ మను నర్థమును బ్రధానముగా బోధించును. అయినను, నా సముచ్చయ మనునర్థ, మిచటి కారకముల రెండింటిని గూర్చి, ప్రధానము కానేరదు. విభక్తిచే బోధింపబడు కారకములు రెండును, గ్రీయ కుషనర్జనము లగుటంజేసి, సముచ్చయ మను నర్థమున కుషనర్జనములు కానేరవుగదా! కృదంతము^౨ మున్నగు శబ్దములచే బోధింపబడు కారకము, క్రియకంటె నితరమగు శబ్దముతో^౩ నన్వయింపఁగలదు. కావున, "కారకములయొక్క సముచ్చయము కరణములయొక్క సముచ్చయము," అను నిట్టి ప్రయోగములు సిద్ధించుచున్నవి. విభక్తిచే బోధింపబడునది యన్ననో, క్రియతోనే యన్వయించును. కారకములు క్రియతోనే యన్వయింపఁదగి యున్నవి గదా! కాఁగా, 'చ' శబ్దముచే బోధింపబడు సముచ్చయ మనునర్థము, అచటికారకముల కుషనర్జనముగానే బోధింపబడుచున్నది. ఆ కారకములు రెండును బ్రధానము లగుచున్నవి. ఒకదాని నుద్దేశించి, రెండు ప్రధానములను విధించునపుడు, వాక్యభేదము తప్పక

౧. ధవఖదిరములయొక్క సముచ్చయము.

౨. గ్రహము లనఁబడు, పాత్రములను దుడుచునది.

౩. కారకము అను శబ్దము.

సంభవించును. ఇందులకు, “అలోచింపఁగా, నొకటేకారకము, వేఱువేఱుగములను బోధించు వేఱువేఱు ప్రాతిపదికములతో, సంబంధించి యుండవచ్చును. అయినను, నా కారకమునం దుండు ప్రత్యయము, నావృత్తి చేయనిదే, యా కారకమును విధించుట ‘శక్యము’ కాదు” అను అఘోరాగ్నిహోత్రాధికరణమునందలి తగ్రత్రోవార్థి కము ప్రమాణముగాఁ గలదు.

“దక్షిణ ననువదించి, గోవు మున్నగు సనేకద్రవ్యములను విధించునపు, డెట్లు వాక్యభేదము కలుగదో యట్లే, రెండుకారకములను విధించునపుడుకూడ, వాక్య భేదము కలుగనేరదు.” అనియును జెప్పనాడు. “గోవును నశ్వమును...” అను నీమున్నగు వాక్యమునందు, బైని చెప్పఁబడినరీతిని వాక్యభేదము కలుగు సనుభయము వలన, దక్షిణ ననువదించి గోవు మున్నగునవి విధింపఁబడుట లేదు. ఇందలిగోవు, అశ్వము మున్నగుపదములమీఁదఁ గారకవిభక్తులు లేకుండుటంజేసి, దగ్గఱ నుండు ‘చ’ శబ్దమున కర్థమగు సముచ్చయముతో, నెట్లేని నన్వయించుటమూలమున, వాక్య భేదము పరిహరింపఁబడఁదగి యున్నను, ‘చ’ శబ్దము, తనసమీపమున నుండు గోవు మున్నగు ద్రవ్యముల సముచ్చయమునే, తెలియఁజేయును గాని, యా ద్రవ్యముల యొక్కయు, వానితో సంబంధించునట్లు వినఁబడిన ద్వాదశశత మను సంఖ్యయొక్కయు, సముచ్చయమును దెలియఁజేయనేరదు గనుక, దక్షిణ నుద్దేశించి గోవు మున్నగు ద్రవ్యములు, సముచ్చయముమూలమున విధింపఁబడఁగా, నప్రాప్త మగు సంఖ్యకూడ విధింపఁబడవలసి యుండుటవలనఁ బ్రాప్తించిన దక్షిణ నుద్దేశించి, గోవు

౧. వాస్తవముగా నిచటఁ గారకములుగూడ సనేకము లుండుటంజేసి, వీనిని విధింపఁజేయు ప్రత్యయమున, కావృత్తి చేయుట యావశ్యక మని గ్రహింపవలయును. ఇచటఁ బ్రజాపతిశబ్దము, ‘ప్రజలకుఁ బతి’ అను వ్యుత్పత్తిచే, నన్నికి విశేషణముగా నంగీరించి, యా విశేషణముతోఁ గూడిన యగ్ని యను, నొకటేదేవత యచటఁ గల దని చెప్పునపుడుకూడ, నీ యగ్ని ప్రజాపతు లిరువురును, గ్రియతో నన్వయించుటకుఁ బూర్వము, వారి కుండు విశేషణవిశేష్యభావము, తెలియకుండుటచే, నొక్కొకదానికే ప్రత్యేకముగా, విధివ్యాపార ముండుటంబట్టి, విధిప్రత్యయమున కావృత్తి యావశ్యకమే. ఇట్లుండఁ, ప్రజాపతిశబ్ద సుర్ధాంతరమునందు రూఢ మగుటచాలమున, నన్నికి విశేషణము కానేరకపోవుటంజేసియు, నగ్ని, ప్రజాపతిశబ్దములమీఁద, వేఱువేఱు విభక్తు లుండుటంజేసియు, నీ యిరువురును వేఱువేఱు కారకము లగు ననుటకు, సంశయ మేమి యుండును?

౨. అనేకపదసంబద్ధం యద్యేకమపి కారకము, తథాపి త దనావృత్తైః ప్రత్యయై ర్న విధీయతే. తం. వా. ౨-౨-౫ పేజీ ౫౦౩.

మున్నగు ద్రవ్యములు, సంఖ్యయు ననుసనేకములను విధించుటద్వారమునం గలిగెడి, వాక్యభేదము పరిహరింప నశక్యమే యగును. ‘అధ్వర్యవము’ అను ఖేనుగల శాఖయందు “గౌశ్చ అశ్వశ్చ...” ఈ మున్నగువాక్యమును, “తస్య ద్వాదశతతమ్” అను వాక్యమును గలిసి, వినబడుటచేత, నీ రెండును నొకటేవాక్యముగా నన్వయింపవలయునని, పదియవ యధ్యాయమందుఁ జెప్పబడియున్నది. కావున నీ వాక్యముచే, గవాదిద్రవ్యములతోను, ‘నూటపంజ్రెండు’ అను సంఖ్యతోను, గూడిన దక్షిణయే, విధింపబడుచుండుటం జేసి, యిచట వాక్యభేదము రాదు. కనుకనే, పార్థసారథి మిశ్రులు, పదవయధ్యాయమునం దచ్చటచ్చట “గవాదిద్రవ్యములు, సంఖ్యయు ననుసీరెడింటితోఁ గూడినదక్షిణ, విధింపబడుచున్నది” అని మూడవపాదమునం దుండు దక్షిణాధికరణమునందును,^౧ అనేకము లగు గోవులు మున్నగువానితోఁ గూడిన దక్షిణ యొక్కటే విధింపబడుచున్న దని మూడవపాదమునందలి భేన్వధికరణమునందును^౨ జెప్పిరి. ఇట్లయితో, ‘ఋత్విజులకొఱకు’ దక్షిణ నిచ్చుట చే నిష్టము నుత్పాదించుకొనవలయును.’ అను విధి నిచ్చుల మగునే, యని చెప్పవలదు. ఈ విధి, పూర్వము విధింపబడిన దక్షిణ ననువదించుటకుఁ గాని, యీ దక్షిణ ఋత్విక్కులతో సంబంధించు నని తెలియజేయుటకుఁగాని, యుపయోగించును గదా! ఈ వాక్యము లేనియెడలఁ బూర్వవిధియు దుండు ‘దక్షిణ’ పదము నందలి సామర్థ్యమువలన, ఋత్విక్కులతోను, చమసాధ్వర్యులతోను* గూడ, దక్షిణ

౧. అధ్వర్యుండు చేయుకృత్యములను బోధించుశాఖ. సామవేదముయొక్క తాండ్యశాఖయందు ‘గౌశ్చ అశ్వశ్చ...’ అనునీ మున్నగు వాక్యముకంటె “తస్య ద్వాదశతతమ్” (౧౧౨) అనునీ వాక్యము భిన్నముగా నుండుటంజేసి, ద్రవ్యములయొక్కయు, సంఖ్యయొక్కయు, విధానమువలనఁ గలిగెడి వాక్య భేదము సంభవింపనేరదు-అని గ్రహింపవలయును.

౨. ౧౦-౩-౧౧.

౩. ౧౦-౩-౧౪.

౪. “ఋత్విగ్భ్యో నక్షిణాం దవాతి”

౫. జ్యోతిష్టోమమందు బ్రహ్మ, హోత, యజమానుఁడు, ఉద్గాత, మైత్రావరుణుఁడు, బ్రాహ్మణాచ్ఛంసి, సోత, నేష్ట, భావకుఁడు, ఆగ్నీధ్రుఁడు నను పదుగురు ఋత్విక్కులకును సంబంధించు, పది చమసములు గలవు. చమస మనఁగా, సోమరసము నుంచు పాత్రనిశేషము. ఈ చమసములం దుండు సోమరసముతో హోమము చేయుట, అధ్వర్యునిచే నాచరింపబడవలసి యున్నది. అధ్వర్యుఁ డెప్పుడైన వేణుకార్యము చేయుచుండినచో, చమసములందలి సోమరసముతో హోమము చేయుటకు, వతింపఁబడు పురుషులు, చమసాధ్వర్యు లని పిలువబడుచున్నారు.

సంబంధింపవలసియుండెడిది. ఈ వాక్యముండినపక్షమున, నట్లు తెలిసికొనఁబడదు. ఋత్వి క్కనుశబ్దము, విహిత మగు ఋతువునందు యజించుట యను ధర్మమును నిమిత్తముగాఁ గొని, యజమానునితోఁ జేరి పదునేడుగు రగు బ్రహ్మ మున్నగు పురుషులనుమాత్రమే బోధించుటంజేసి, చమసాధ్వర్యులు, ఋత్విక్కులు కానేర రని, తృతీయాధ్యాయమందలి, యేడవపాదమం దుండు, పదియాఱవ యధికరణమునందు, వివరింపఁబడియున్నదిగాదా !

కావుననే, ‘గోవును, గుఱ్ఱమును...’అనునీ మున్నగు వాక్యమునందు, గోవు, గుఱ్ఱము, మొదలగు ద్రవ్యములతోఁగూడిన, దక్షిణ యొకటియే, విధింపఁబడుటంజేసి, వాక్యభేదము సంభవింపదు. ‘య దగ్నయే చ...’ఈ మున్నగు వాక్య మన్ననో, యిందలి హోమము, ‘అగ్నిహోత్రం జుహోతి’ అను వేఱువాక్యముచేఁ బ్రాప్తిం చుటవలన, అగ్నియు, బ్రజాపతియు ననునీ యిరువురు దేవతలతోఁ గూడిన, హోమ మును విధించునది కానేరదు. కనుక, వేఱొకచోటఁ బ్రాప్తించిన హోమము నను వదించి, నముచ్చయముగల యీ యిరువురు దేవతలను, విధించుపక్షమున, వాక్య భేదమును, అన్వయక్లేశమును సంభవించుటంజేసి, యీ ‘య దగ్నయే’ అను నీ మున్నగు వాక్యమువలన, నగ్నిప్రజాపతు లనెడునిరువురు దేవతలును విధింపఁబడుట లేదు. మ తే మన, “అగ్నిర్జ్యోతిః..స్వాహా”అను మంత్రవర్ణముచేఁ బ్రాప్తించిన యగ్ని ననువదించి, దానితోఁ గూడిన ప్రజాపతి యను దేవత యొకటే, హోమమున కంగముగా విధింపఁబడుచున్నది.

కాబట్టి, “య దగ్నయే చ”అను నీ మున్నగు వాక్య, మగ్నిని దేవతగాఁ బ్రాప్తింపజేయుదు. మ తే మన, “అగ్నిర్జ్యోతిః”ఈ మున్నగుమంత్రవర్ణమే, యగ్ని నట్లు ప్రాప్తింపజేయుచున్నది. కాఁగా, నగ్ని యామంత్రవర్ణముచేఁ బ్రాప్తించుటం జేసి “అగ్నిహోత్రం జుహోతి”అను వాక్యమందలి ‘అగ్నిహోత్రమ్’ అనెడి పదము, అగ్ని యనెడు దేవతను ప్రాప్తింపజేయునది కానేరదు. మ తే మన, నీ వాక్యమునందు విధింపఁబడు హోమమునకు, నామధేయమే యగుచున్నది. ‘అగ్ని హోత్రం జుహోతి’అను వాక్యమునందలి “అగ్నిహోత్రమ్”అనెడిపదము పైని వివ రింపఁబడిన తత్ప్రఖ్యాతమైనదని ప్రమాణమువలన, నిందు విధింపఁబడెడి, హోమ మనెడు కర్మమునకు నామధేయ మగుచున్న దని సిద్ధించుచున్నది.

ఇట్లే “సమిధో^౧ యజతి, తనూనపాతతి యజతి, ఇడో^౨ యజతి, బర్హిర్యజతి, స్వాహాకారం యజతి,” అనువాక్యములచే విధింపబడు, ప్రమాణము లనెడి హోమ ములయందలి, సమిత్తు, తనూనపాత్తు, ఇడ, బర్హిస్సు, స్వాహాకారము, అనెడు దేవ తలు, “సమిధో^౩ఁగ్నో^౪ ఆజ్యస్య నియన్తు, తనూనపా దగ్నో^౫ ఆజ్యస్య వేతు, ఇడో^౬ ఁగ్నో^౭ ఆజ్యస్య వియన్తు, బర్హిశో^౮ఁగ్నో^౯ ఆజ్యస్య కియన్తు, స్వాహాకారో^{౧౦}ఁగ్నో^{౧౧} ఆజ్యస్య వేతు” అను మంత్రవర్ణములవలనఁ బ్రాప్తించుటంజేసి, “సమిధో^{౧౨} యజతి”మున్నగు వాక్యములయం దుండు ‘సమిత్తు’, ‘తనూనపాత్తు’మున్నగు శబ్దములు, తత్ప్రఖ్య శాస్త్ర మను ప్రమాణముమూలమున, నాయా వాక్యములందు విధింపబడు కర్మము లకు, నామధేయము లగుచున్నవి. ఇందులకు:—“అగ్నిహోత్రము^{౧౩} మున్నగు శబ్ద ములు, గుణములను విధించు నని యంగీకరించుపక్షమున, నా శబ్దములచే విధించుట కుద్దేశింపబడు, నగ్ని మున్నగు గుణములను, బ్రాప్తింపఁజేయు, మంత్రవర్ణములు మొ దలగు శాస్త్రాంతరము లుండుటంజేసి, యా గుణములనే మరల నీ శబ్దములచే విధిం చుట వ్యర్థమయ్యెడిది గనుక, నీ యగ్నిహోత్రము మున్నగు పదము, లాయా వాక్య ములందు విధింపబడు కర్మములకు, నామధేయములుగా నంగీకరింపబడుచున్నవి” అను వాక్యము ప్రమాణముగాఁ గలదు. ఇట్లే యిటువంటి వాక్యములం దుండు పదము, లీ తత్ప్రఖ్యశాస్త్ర మనుప్రమాణముమూలమున, నాయా వాక్యములందు విధింపబడు కర్మములకు, నామధేయము లని తెలిసికొనవలయును.

తద్వ్యవదేశ మను శాస్త్రమువలనఁ

గర్తనామధేయమును నిర్ణయించుట

“శ్యేనేనాభివరణ^{౧౪} యజేత”^{౧౫} అను వాక్యమందలి శ్యేన మనుశబ్దము, తద్వ్యవ దేశ మను ప్రమాణముమూలముగా, నిందు విధింపబడు కర్మమునకు, నామధేయ

౧. సమిత్తను దేవతగలయాగము నాచరించుటచే నిష్ఠము నుత్పాదించుకొనవలయును. ఇట్లే మిగిలిన వాక్యములకును సర్థము నూహించుకొనునది.

౨. కా. పశా. ౧-౪.

౩. తం. వా. ౧-౪-౪ పృష్ఠము ౨౯౬.

౪. ఆ. శ్రౌ. నూ. ౨౨-౪-౧౩ శత్రువధము గోరువాడు శ్యేన మనుపేరుగల యాగము నాచరించుటచే నిష్ఠము నుత్పాదించుకొనవలయును. ఇట్లు వధ యనగా, మరణమును గలిగించు వ్యాపారవిశేషము.

మగుచున్నది. తద్వ్యపదేశము అను పదమునందు, 'తత్ — వ్యపదేశ' అను రెండు పదములు గలవు. వీనిలో 'తత్' అను పదమువలన, శ్యేనశబ్దముచే విధించుటకు నిష్ట మగు శ్యేనపక్షి యనెను గుణము బోధింపబడుచున్నది. వ్యపదేశ మనగా, భిన్న నుగు నుపమానముగాఁ జెప్పట. కనుక, 'తద్వ్యపదేశ' మను శబ్దమువలన, నిచట విధించుటకు నిష్ట మగు గుణమున కుపమానముగాఁ జెప్పట, గుణవిధి సంగీక రింపఁజేయునఁ గుదురకపోవుటచే, నీవాక్యమునందలి శ్యేనపద, మిందలి కర్మము నకు నామధేయమే యగుచున్న దని తాత్పర్యము. అది యెట్లుంటేని:—ఏది విధింపఁ బడఁ దగినదో, యదియే స్తుతింపఁబడును. ఈ వాక్యమును గుణవిధిగా సంగీకరించుట మూలమున, నిచట శ్యేనపక్షి (జేగ) విధింపఁబడునెడ, నీపక్షి యే యీ విధికి సంబంధించు సర్థవాదములచే స్తుతింపఁబడవలసి యుండును. “యథా వై శ్యేనో నివ త్యాదత్తే, ఏవ మయం ద్విషస్తం భ్రాతృవ్యం నివ త్యాదత్తే” అను సర్థవాద ముచే, నీవాక్యమునందు గుణముగా విధించుట కిష్టమగు జేగ స్తుతింపఁబడలేదు. శ్యేన మను నుపమానముచే, దానికంటె వేఱగునదియే,^౧ స్తుతింపఁబడఁదగినదిగదా! శ్యేన మను నుపమానముచే, శ్యేనమే, దానికంటె వేఱు కాకుండుటచే స్తుతింపఁబడ నేరదు. ఒండొంటికంటె భిన్నములై,^౨ యొకదానితో నొకటి పోలి యుండు రెండు నస్తువులే, యుపమానోపమేయములుగా గ్రహింపఁదగి యున్నవికదా! ఈ వాక్యము చే, శ్యేన మనుపేరుగల యొకయాగము, విధింపఁబడుచున్న దని, యంగీకరించు పక్షమునం దన్ననో, శ్యేనపక్షి నుపమానముగా వర్ణించు సర్థవాదముచే, నీ శ్యేన మను యాగము స్తుతింప శక్యమగుచున్నది గనుక, నీ వాక్యమందలి శ్యేనశబ్ద, మిట్లు వివరింపఁబడిన తద్వ్యపదేశ^౩ మను ప్రమాణముమూలమున, నిచట విధింపఁబడు

౧. జేగ.

౨. జేగ, ఈ కాశమునం దెరుదును, భూమియం దుండు శేదే నొకవస్తువును జూచి, తటాలున దానిపైఁ బడి, దాని నెట్లు పట్టుకొనునో, యట్లే యదిహడ, యజనుని ద్వేషించు శత్రువులపైఁ బడి, పట్టి పీడించును. మరణించునట్లు చేయు నని తాత్పర్యము.

౩. ఉపమేయ మెప్పుడును, నుపమానమునకంటె, వేఱునది యై, దానిని బోలి యుండవలెను.

౪. 'సాద్విశ్య ముపమా భేదే' అని యుపమానంకారమునకు లక్షణము, కావ్యప్రకాశికాకారునిచే, నందలి పదవర్ణనమునందుఁ జర్చింపఁబడియున్నది.

౫. ఉద్భిత్తమును యాగనామధేయముగా నిర్ణయించు న్యాయము, యాగికశబ్దములవిషయమే కాని, యాధశబ్దములవిషయమై ప్రవర్తింపకుండుటంజేసి, యిచట యాధ మగు శ్యేనశబ్దమువిషయమునఁ

యాగమునకు నామధేయ మగుచున్నది. కావున, నిట్లు విధింపఁబడిన నాలుగు విధము లగు ప్రమాణములచే, నాయా విధివాక్యములయం దుండు శబ్దము, లం దందు విధింపఁబడిన కర్మములకు నామధేయము లని సిద్ధించుచున్నది.

‘ఉత్పత్తిశిష్టగుణము బలీయ మగుట’ అను ప్రమాణముచే
గర్తనామధేయమును నిర్ణయించుట

ఉత్పత్తిశిష్టగుణమునందలి బలాతిశయ మను, వైదవ ప్రమాణముకూడఁ, గొన్ని విధులయందలి పదముల, నందు విధింపఁబడు కర్మములకు, నామధేయము లుగా నిర్ణయింపఁగల దని, కొందఱు చెప్పుదురు.

“వైశ్వదేవేన³ యజేత” అను వాక్యమునందు, బైని విధింపఁబడిన, ‘మత్స్వర్థ లక్షణాభయము’ మున్నగు ప్రమాణములు ప్రవర్తింప నేరకుండుటంజేసి, ‘యుత్పత్తి

ప్రవర్తింపనేరను. చిత్రాపదమును, యాగనామధేయముగా, నిర్ణయించు న్యాయ మైనను, వాక్య భేదము సంభవించు భయము లేకుండుటచే, నిచటఁ బ్రవర్తింపనేరదు. ఈ వాక్యమునందలి ‘శ్యేన’ పదమున కర్థ మగు డేగ యను పక్షిని, గుణముగాఁ బ్రాప్తింపఁజేయు వేటొకశాస్త్రము లేకుండుటం జేసి, తత్ప్రశ్నిన్యాయ మైనను నిచటి శ్యేనపదమును, గర్తనామధేయముగా నిర్ణయింపఁజాలదు. కాఁగా, తద్వ్యపదేశ మను న్యాయముచేతనే, యిచటి శ్యేనపద, మిందు విధింపఁబడు యాగమునకు నామధేయముగాఁ జెప్పఁబడవలసి యున్న దని తాత్పర్యము.

౧. కర్మము నుత్పాదించు, కర్తోత్పత్తివాక్యమునందే, కర్మముతోఁగూడ విధింపఁబడు గుణము నకు, “ఉత్పత్తిశిష్టగుణము” అని పేరు. కర్తోత్పత్తివాక్యముకంటె, వేటొక వాక్యమునందా కర్మము ననువదించి విధింపఁబడు గుణము, ఆ కర్మ ముత్పన్న మైనవిదవ విధింపఁబడుగుణ మగుటంజేసి, యుత్పన్న శిష్టగుణ మనఁబడుచున్నది. శిష్టము = విధింపఁబడినది.

౨. న్యాయసూత్రాకారులు మున్నగువారు.

౩. చాతుర్యస్య మను పేరుగల యాగమందు ౧. వైశ్వదేవము, ౨. వసుణప్రభాసము, ౩. సాకమేధము, ౪. సునానీరీయము నను నాలుగు పర్వములు గలవు. అందు వైశ్వదేవ మను పేరు గల మొదటి పర్వముందు (i) ‘ఆగ్నేయ మష్టాకపాలం నిర్వహతి’ అను నాగ్నేయ యాగము (ii) ‘సౌర్యం చరుం నిర్వహతి’ అను సౌర్యయాగము (iii) ‘సావిత్రం ద్వాదశకపాలం నిర్వహతి’ అను సావిత్రయాగము (iv) ‘సారస్వతం చరుం నిర్వహతి’ అను సారస్వత యాగము (v) ‘పౌష్ణం చరుం నిర్వహతి’ అను పూషయాగము (vi) ‘మారుతం సప్తకపాలం నిర్వహతి’ అను మారుతయాగము (vii) ‘వైశ్వదేవ్యామితౌ’ అను వైశ్వదేవయాగము (viii) ‘ద్యావా

శిష్టగుణబలాతిశయము' అను నైదవ ప్రమాణముచేతనే, యిచటి వైశ్వదేవశబ్ద మిందలి కర్మమునకు నామధేయ మగుచున్నది. అది యెట్లులేని:—మత్స్యర్థ లక్షణ సంభవించు నను భయముచే, నిచటి వైశ్వదేవశబ్దము కర్మనామధేయ మగు నని చెప్పట తగదు. వైశ్వదేవ అను పదమునందలి తద్ధితప్రత్యయముచేతనే, 'ఈ దేవత దీనికిఁ గలదు' అని యుపస్థిత మగు యాగము తెలియంజేయఁబడుచున్నది గదా! ఏదే నొక దేవతను బోధించు పదముమీఁద, 'ఈ దేవత దీనికిఁ గలదు' అను నర్థమును బోధించుటకుఁ దద్ధిత ప్రత్యయము విసింపఁబడుచున్నది. ఆలోచింపఁగా, 'సూక్ష్మ హవిరోః' అను వార్తికమును బట్టి, తద్ధితముయొక్క యర్థమునం దంతర్గత మగు, 'దీనికి' అను సర్వనామము, సూక్ష్మమునుగాని, హవిస్సును గాని, నియతముగా ననునదింపుచుండుటంజేసి, దానికులె వేఱగు యాగమును గ్రహింపఁజేయనేరదు. అయినను, సర్వనామము లుపస్థితము లగువానినే తెలియఁజేయును గనుకను, సూక్ష్మము హవిస్సు ననునవి యిచట నుపస్థితములు కానేరవు గనుకను, నీ వాక్యము నందలి 'యజేత' పదముచే నుపస్థిత మగు యాగమే 'దీనికి' అను సర్వనామముచే దెలియంజేయఁబడుచున్నది కావున, నచటి యాగమును బోధించుటకు, మత్స్యర్థ లక్షణ యావశ్యకము కానేరదు. విశ్వదేవమాప మగు నొకటేదేవత విధింపఁబడుటంజేసి, యిచట వాక్యభేద మయినను సంభవింపదు. లేక, తత్ప్రఖ్యాతాశ్రయమయినను, నిచట వైశ్వదేవపదమును, యాగమునకు నామధేయముగా నిర్ణయింపఁజాలదు. 'అగ్ని హోత్రం జుహోతి' అను వాక్యమునందలి యగ్నిహోత్రశబ్దము మున్నగు నెచట, గుణవిధి నంగీరించుపక్షమున, విసించుట కిష్టమగు గణము, వేఱొకవాక్యముచే బ్రాప్తించునో యచట, 'తత్ప్రఖ్యాతాశ్రయము' చే నగ్నిహోత్రము మున్నగుపదము, లొందలి యాగములకు నామధేయములుగా నిర్ణయింపఁగలవు. ఇచట నన్ననో, యాగేయయాగము మొదలగు నెనిమిది యాగములు ప్రకృతములై యున్నవి. వానిలోని నూమితో యాగమునందుమాత్రము విశ్వదేవు అను దేవతలు 'వైశ్వదే

వృధివ్య మేకకపాలం నిర్వపతి' అను ద్వావాసృధిపీయాగము నను నెనిమిది యాగములును వినితము లగుచున్నవి. వానినన్నిధియందు 'వైశ్వదేవేన యజేత' అను విధి వివరబడుచున్నది. పయి యెని మిది విధులయందు నుండు దేవత లుత్పత్తిశిష్టగుణము లగుచున్నారు. ఆ యెనిమిదియాగముల సంఘమే యుత్పన్నమై 'వైశ్వదేవేన యజేత' అను వాక్యముం గుండు 'యజేత' అను పదముచే ననువ దింపఁబడుచున్నది గాన నీ వాక్యమునందలి, విశ్వదేవు అను దేవత, లుత్పన్న శిష్టగుణము లగుచున్నారు. కావున, నిచటి వైశ్వదేవశబ్ద, హి యెనిమిది యాగములకును, నామధేయ మగుట, యుత్పత్తిశిష్టగుణ బలీయస్త్వ మను ప్రమాణముమాలముననే, యని తెలియునది.

వ్యామిత్తో' అను వాక్యమువలనఁ బ్రాప్తించుచున్నారు. కాని, వారు తక్కిన యాగ్నేయము మున్నగు నేమి యాగములయందును బ్రాప్తింపకుండుటఁజేసి, 'వైశ్వదేవేన యజేత' అను వాక్యముచేతనే విధింపఁబడునెడ, వానిని విధించు తత్ప్రభువు మనెడి వేటొకశాస్త్రము, లభింపదు. అట్లుండినఁ దత్ప్రభుశాస్త్ర మనెడు ప్రమాణముమూలమున, నీ వైశ్వదేవశబ్ద మిచట యాగమునకు నామధేయముగా సిద్ధించెడిని. తత్ప్రభుశాస్త్ర మనెడి ప్రమాణముచే, నీవైశ్వదేవశబ్ద, మామిత్తో యాగమునకే నామధేయము కావచ్చు నని చెప్పవలదు. అట్లు చెప్పినచో, 'వైశ్వదేవేన యజేత' అను వాక్యము వ్యర్థ మయ్యెడిని గదా! ఇందలి వైశ్వదేవశబ్ద మామిత్తోయాగమునకుమాత్రమే నామధేయ మగునెడ నా యాగమే యీ వైశ్వదేవశబ్దముచే ననువదింపఁబడఁదగి యుండెడిని. ఆయొక్క యాగమునుమాత్రమే యనువదించుటవలనఁ గలుగు ప్రయోజన మేమియుఁ గనుపట్టదు. 'వైశ్వదేవేన యజేత' అనువాక్యము లేకున్నను, 'ప్రాచీనప్రవణే వైశ్వదేవేన యజేత' (మై. సం. ౧-౧౦-౭.) అను విధివాక్యముచే విధింపఁబడుచున్న, "తూర్పు దిక్కునందలి పల్లపుఁ బ్రదేశము", ఆమిత్తోయాగము విశ్వదేవులతో సంబంధించుటఁజేసి, యామిత్తో యాగముతోనే సంబంధింపఁ దగునుగదా!

వైశ్వదేవశబ్ద, మాగ్నేయము మున్నగు నెనిమిది యాగములకును, నామధేయ మని యంగీకరించుపక్షమునం దన్నచో, 'వైశ్వదేవేన యజేత' అను వాక్యము వ్యర్థము కానేరదు. వైశ్వదేవశబ్ద, మా యెనిమిది యాగములకును బే రగుటవలన, దీనిచే నా యెనిమిది యాగములు ననువదింపఁబడఁగలవు. 'య ఏవం విద్వాన్ పౌర్ణ మాసీం యజతే' అను నీ మున్నగు విద్వద్వాక్యములయం దుండు, 'దర్శ', 'పూర్ణ మాస' అను పదములచే, మూఁడేసి యాగము లనువదింపఁబడుటఁజేసి, "దర్శపూర్ణ మాసాభ్యాం స్వర్గ కామో యజేత" అను ఫలవాక్యమునందలి, దర్శ, పూర్ణమాస శబ్దములచే నాఱు యాగము లెట్లు గ్రహింపఁజేయఁబడుచున్నవో యట్లే, యీ యెనిమిది యాగములును నొకటేపదముచే ననువదింపఁబడుటమూలమున నొకటే సంఘముగా గ్రహింపఁబడుటఁజేసి, యీ యెనిమిది యాగములకును, వైశ్వదేవశబ్దము

౧. ఇచట 'యజేత' పదము లేకున్నను ఆమిత్తో యను ద్రవ్యమును, విశ్వదేవు లను దేవతలను, నొంజొంటితో సంబంధించి యుండుటఁజేసి, యిచట యాగము విధింపఁబడుచున్న దని తెలియుచున్నది.

నామధేయ మగు నని సిద్ధించుచున్నది. ఇట్లయినచో ‘ప్రాచీన ప్రవణే వైశ్వదేవేన యజేత’ అను వాక్యమునందలి, వైశ్వదేవశబ్దముచే, నెనిమిదిపూర్వములు ననువదించఁబడి, ‘తూర్పు దిక్కునందలి పల్లపుబ్రదేశ’ మా యాగముల కంగముగా విధింపఁబడుట, సిద్ధించుచున్నది. “వైశ్వదేవేన యజేత” అను వాక్యము తేనిఁజుమునందన్ననో, ‘ప్రాచీన ప్రవణే’ ఈ మున్నగు వాక్యమువలన, ‘తూర్పుదిక్కునందలి పల్లపుబ్రదేశము’ ఆమిత్రాయాగమునకుమాత్రమే, యంగముగా సంబంధించెడిని. కావున, ‘ప్రాచీన ప్రవణదేశము’ ఈ యెనిమిది యాగములకు నంగముగా నన్వయించుటయే, ‘వైశ్వదేవేన యజేత’ అను వాక్యమునకుఁ బ్రయోజన మగుచున్నది. కనుక, ‘వైశ్వదేవ’ శబ్ద, మీ యెనిమిది యాగములకును, నామధేయ మగుచున్నది. ఇట్లగుటకుఁ దత్ప్రీఖ్యశాస్త్రము ప్రమాణము కానేరదు. విశ్వదేవులను దేవతలు, ఆమిత్రాయాగము గాక, మిగిలిన యేడు యాగములయందును బ్రాప్తించుట లేదుగదా! కాఁగా, “వైశ్వదేవశబ్దము, తత్ప్రీఖ్యశాస్త్రముచే యాగనామధేయము కానేరదు” అని సిద్ధించుచున్నది.

శ్వేనపదమునకు సంబంధించు, వ్యవదేశమువంటి వ్యవదేశ మీ వైశ్వదేవ శబ్దమునకు లభింపమి, నీ వైశ్వదేవశబ్దము, ‘తద్వ్యవదేశము’ అను ప్రమాణముచే, యాగమునకు నామధేయము కాఁగల నని యైనను, జెప్ప వీలు లేదు. కాఁగా, నీ వైశ్వదేవశబ్దము, యాగనామధేయ మని నిర్ణయించుటకు, నింతపఱకు వివరింపఁబడిన నాలుగు న్యాయములును, ప్రమాణములుగా నుపకరింప నేరకుండుటంజేసి, ముందు వివరింపఁబోవు ‘ఉత్పత్తిశిష్టగుణబలీయస్త్య’ మనునదియే, ప్రమాణ మగుచున్నది.

అది యెట్లంటే, “వైశ్వదేవేన యజేత” అను వాక్యమునందుఁ బ్రకృతములు కాని కర్మములను, ‘యజేత’ పదముచే ననువదించి, వానినిగుఱించి విశ్వదేవులను, దేవతలుగా విధించుట సంభవింపనేరదు. కర్మముల నిచట నుపస్థితములుగాఁజేయు, ప్రకరణము మున్నగు ప్రమాణములు లేకుండుటచేతను, నీ వాక్యమునందు వివరింపఁబడు ‘యజేత’ పదమునందలి యజధాతువు, యాగసామాన్యమునే కాని, యాగ విశేషమును దెలుపఁజాల కుండుటచేతను, నీ కర్మము లీ వాక్యమునం దుపస్థితములు

౧. ‘వసంతే వైశ్వదేవేన యజేత’ అను వాక్యముచే, వసంతర్తు వసు కాలముకూడ, నీ వైశ్వదేవయాగమున, కంగముగా విధింపఁజేయఁబడుచున్న దని తెలియునది.

కానీరవుగదా! లేదా, విశ్వదేవులనెడి దేవతలతోఁగూడిన, వేటొక కర్మము నిచట విధించుట యైనను, సంభవింపనేరదు. అట్లు చేసిన, నీవాక్యమునం దతిదేశములమున, నేటొక విధివ్యాపారము నంగీకరించుట యనెడి క్లేశమును, ఆగ్నేయము మున్నగు నెనిమిది యాగములం దుండు, నెనిమిది హవిస్సులతోఁ గూడి, తొమ్మిది హవిస్సు లగుటంజేసి, వేటొకటి (ప్రయోజనము) లేని ‘అష్టా హవీంసి’ అను లింగముతో విరోధమును, సంభవించెడివిగదా! కావున, నీ ‘వైశ్వదేవేన యజేత’ అను వాక్యముచే, బ్రకృతకర్మము ననువదించి దేవతలు విధింపఁబడుచున్నారని చెప్పవలయును. వానిలో, నామీక్షాయాగమునందు, విశ్వదేవు లీ వాక్యముచేతనే విధింపఁబడు చున్నారని చెప్పనలసియుండెడిది. ఆ యేడు యాగములును, నుత్పత్తిశిష్టము లగు నగ్ని మున్నగు దేవతలతోఁ గూడియుండుటంజేసి, వానియందు విశ్వదేవులు ప్రాప్తిచుట సంభవింపనేరదు. వేనితోనైన, నాకాంత యున్నపుడే, వానితో సంబంధము కలుగును గదా! ఆగ్నేయయాగము మున్నగు నేడు యాగములకు నుండు, దేవతా కాంత, యుత్పత్తిశిష్టము లగు నగ్ని మున్నగాఁ గల దేవతలతోనే, యుపశాంతి చినది గనుక, నచట మరల విశ్వదేవులను విధించుట యుక్తము కాదు. కావున, ‘ఉత్పత్తిశిష్టగుణ బలీయస్తవము’ అను నైదవ ప్రమాణమువలననే యీవాక్యము నందలి వైశ్వదేవశబ్ద, మిందలి కర్మమునకు నామధేయ మగుచున్నది. ఇందులకు, ఏదో నొక కర్మము, తన యుత్పత్తివాక్యముచే విహిత మగు, నేదో నొక గుణముతో, వ్యాప్త మైయుండుటంజేసి, యీ వాక్యమందు లేని వేటొక గుణము, ఆ కర్మమునకే యంగముగా సంబంధింప నవకాశమును బొందనేరదు. ఈ రెండు గుణ

౧. తై. బ్రా. ౧-౬-౩-౪. మై. సం. ౧-౧౦-౮ ఇచట “నవ ప్రయాజా ఇజ్యంతే నవాహూయాజాః, అష్టా హవీంసి, ద్వా వాహూరా, ద్వా వాజ్యభాగా, త్రింశ త్సంపద్యతే” అని వైశ్వదేవ ప్రకరణమునఁ జెప్పబడియున్నది.

౨. లింగము = ప్రమాణము.

౩. ఆగ్నేయాది యాగములందలి యగ్ని మున్నగు దేవత, లుత్పత్తిశిష్టము లగుటవలన, బలవత్తరము లగుటంజేసి, ‘వైశ్వదేవేన యజేత’ అను వాక్యమునందలి విశ్వదేవు, లీ యాగ్నేయము మున్నయిన యేడు యాగములందును, గుణములుగా గ్రహింపనేర కుండుటవలన, నీ వైశ్వదేవశబ్దము, తా నుండు వాక్యమున విధింపఁబడు యాగమునకు నామధేయ మగుచున్న దని భావము.

౪. తం. వా. ౧-౪-౧౧ పృ ౩౦౯. “గుణాంతరావర్తద్ధత్వా న్నావకాశోఽగ్నిశోఽపరః, వికల్పోఽసి న వైషమ్యా త్తస్మా న్మమైవ యజ్యతే” అనునది.

ములును, వేఱువేఱు ప్రకారములుగా విహితము లగుటమూలమున, వైషమ్యము కల వగుటంజేసి, యా రెండును వికల్పముగానైనఁ బ్రవర్తించనేరవు. కనుక నట్టి యవ కాశము లేనిగుణము, తా నుండు వాక్యమున విధింపఁబడు కర్మమునకు, నామధేయ మగుచున్నది.” అను వార్తికము ప్రమాణముగఁగలదు. ప్రకృతమం నాగ్నే యము మొదలగు కర్మములు వానివాని యుత్పత్తివాక్యములచే విధింపఁబడు, నగ్ని మొదలయిన దేవత లనెడి గుణములచే వ్యాప్తము లై యుండుటంజేసి, విశ్వదేవు లనెడు దేవతలు, ఆ కర్మములందు గుణములుగా సంబంధింప నవకాశమును బొంద నేరవు. లేదా, అగ్ని మొదలగు దేవతలు, తద్ధితశ్రుతిచే బోధితము లగుటంజేసియు, విశ్వదేవు లన్ననో, వాక్యముచేఁ దెలియఁబడుటంజేసియు, నీ రెండును విషమముగా విధింపఁబడుటవలన, వికల్పముగా నైన, నీ యాగ్నేయము మొదలయిన కర్మములతో సంబంధింపనేరవు. కావున నీ వైశ్వదేవశబ్దము, ‘వైశ్వదేవేన యజేత’ అను వాక్య మునందు విధింపఁబడిన కర్మమునకు నామధేయమే యగుచున్న దని గ్రహింప వలయును. ఇది న్యాయసుభాకారుల మతము.

పార్థసారథిమిశ్రు లన్ననో, యీ వైశ్వదేవశబ్దము, తత్ప్రఖ్యశాస్త్రము మూలముగ నే, కర్మనామధేయము కాఁగల దని, యింక వివరించుచున్నాఁడు. ఏ శబ్దము తనయం దుండు దేని, నే కర్మమునందు గుణముగా సంబంధించునట్లు బోధించునో యా కర్మమున, కట్టి గుణసంబంధము, వేఱొక శాస్త్ర (ప్రమాణ) ముచేఁ దెలియఁ జేయఁబడినయెడల, నా శబ్దము, తత్ప్రఖ్యశాస్త్ర మను ప్రమాణముచే, నాకర్మమునకు నామధేయ మగుచున్నది. అట్టి శాస్త్రాంతరము, విధి మైనను, సర్థవాద మైనను, గావచ్చును. ‘అగ్నిహోత్ర’ శబ్దమునందలి యగ్ని, హోమమునకు గుణముగా సంబంధించు నని బోధించు శాస్త్రాంతరము, విధియే. వైశ్వదేవశబ్దము, తనయం దుండు విశ్వదేవు లాకర్మమునందు గుణముగా సంబంధింతు రని, బోధించుచున్నది. ఈ విశ్వదేవులే, యాగ్నేయము మున్నగు నెనిమిది యాగములయందును సంబంధింతు రనునది, “యో ద్విశ్వేదేవా స్త మయజ్జస్త, త ద్వైశ్వదేవస్య వైశ్వదేవత్వమ్” అను సర్థవాదమునుండి తెలియుచున్నది.

౧. అగ్ని మున్నగు దేవతలు, తద్ధితప్రత్యయ మనెడు శ్రుతిచే బోధింపఁబడుచున్నాఁడు. విశ్వదేవు లన్ననో, వాక్య మను ప్రమాణముచే బోధింపఁబడుచున్నాఁడు.

౨. తై. బ్రా. ౧-౪-౧౦-౫ వైశ్వదేవ మను కర్మమున, విశ్వదేవు లాచరించిరి గనుక, దీని కి నామము కలిగెను.

తత్ప్రఖ్యశాస్త్ర మనునది, విధియే కావలయును గాని, యర్థవాదము కాఁగూడదు, అని చెప్పటకుఁ బ్రమాణ మేమియుఁ గానరాదు. కావుననే, “జ్యోతిష్టోమేన స్వర్గకామో యజేత” అను విధియందలి, ‘జ్యోతిష్టోమ’ పదము, ఈ విధి యందు విధింపఁబడు యాగము జ్యోతిస్సు లను పేరు గల స్తోమములతో సంబంధించు నని “ఏతాని వావ తాని జ్యోతీంషి య ఏతస్య స్తోమాః” అను నర్థవాదమునుండి తెలియుటఁజేసి, స్తోమయాగమును భోధించునదియై, తత్ప్రఖ్యశాస్త్ర మనెడి ప్రమాణముమూలమున, నా స్తోమయాగమునకుఁ బేరగుచున్నది. ఇట్లే ప్రకృతిమందుఁ గూడ, వైశ్వదేవశబ్దము, తత్ప్రఖ్యశాస్త్రముమూలముననే, కర్మనాయధేయ మగు నని యూహింపవలసియున్నది. ఈ నాలుగు మార్గము కంటె వేఱగు నైదవ మార్గమును గల్పించుటకుఁ బ్రమాణ మేమియును లేదు గదా! కనుకనే, వార్తికకారుఁడైన, కుమారిలభట్టు, వైశ్వదేవాధికరణమునందు, వైశ్వదేవశబ్దము, తత్ప్రఖ్య శాస్త్రముమూలముగనే, యాగ్నేయము³ మున్నగు నెనిమిది యాగములకును, నామధేయ మగుచున్న దని, స్పష్టముగాఁ జెప్పి, యీ యధికరణవిషయమును ముగించెను. ‘ఉత్పత్తి శిష్టగణము బలవత్తర మయినది.’ అని వేఱొకమిత్రముగా నుపపాదించఁబడినది యన్ననో, యచట గణవిధి సంభవింపకుండునట్లు చేయుట, కిది యొక యుక్తివిశేషమే కాని, వేఱొండు కాదు. కాఁగా, ‘వైశ్వదేవేన యజేత’ అను వాక్యమునందలి వైశ్వదేవశబ్దము, తత్ప్రఖ్యశాస్త్రము మూలముగా, నిందలి యజఘాతువుచే ననువదించఁబడు, నాగ్నేయము మున్నగు నెనిమిది యాగములకును, నామధేయ మగుచున్నదని సిద్ధించుచున్నది.

ఇచట నొక డిట్లు శంకించుచున్నాఁడు : పశుక స్తోమాధికరణమునందు, ‘స్తోమేన యజేత’ అను విధియందు, యజఘాతువు ప్రత్యక్షముగా వినఁబడుటఁజేసి,

౧ తై. బ్రా. ౧-౫-౧౧-౨ జ్యోతిష్టోమశబ్దము నిర్వచించునందర్భమున, ఈ యాగము నందలి జ్యోతిస్సు లను పేరుగల స్తోమము లేవి? యని ప్రశ్న కలుగఁగా, త్రివృత్ స్తోమము, పంచదశ స్తోమము, సప్తదశస్తోమము, ఏకవింశస్తోమము, అను స్తోమము లీ యాగమునందు గల వని సమాధానము చెప్పఁబడినది. స్తోమము = స్తోత్రమునకు సాధన మగు ఋక్కులసమూహము.

౨. ‘వైశ్వదేవేన యజేత’ అను వాక్యమునందలి వైశ్వదేవపద, మందు విధింపఁబడు యాగము నకు నామధేయ మని నిర్ణయించు నధికరణము.

౩. ఈ యెనిమిది యాగములును, నింతకుముందు వివరింపఁబడినవి.

౪. పశుయాగమును విధించు ‘అగ్నిహోమీయం పశు మాలభేత’ అను వాక్యమును, పశుయాగమును విధించు ‘స్తోమేన యజేత’ అను వాక్యమును, నుదాహరించి ‘ద్రవ్యపం

“ఐంద్రోవాయవం గృహ్లాతి, మైత్రావరణం, గృహ్లాతి”, అశ్వినం^{3-౪} గృహ్లాతి” అను నీ మున్నగు వాక్యములందు ‘యజ్’ ధాతువును గల్పించుటలేదు. ఆన్యాయము ననుసరించి, ‘వైశ్వదేవేన యజేత’ (మై. సం. ౧-౧౦-౧) అను వాక్యమునందు యజ్ ధాతువు ప్రత్యక్షముగా వినబడుటంజేసి, ‘వైశ్వదే వ్యామితౌ’ (మై. సం. ౧-౧౦-౧) అను వాక్యమునందుగూడ, యజ్ ధాతువు కల్పింపబడ నక్కఱలేదు. కావున, నీ ‘వైశ్వదేవేన యజేత’ అను వాక్యముచేతనే, విశ్వదేవు లనెడు దేవత లతోఁ గూడిన కర్మము విధింపబడుగాక. ఆ కర్మమునకు ద్రవ్య మేది యను నాకాంక్ష కలుగఁగా ‘వైశ్వదే వ్యామితౌ’ అనువాక్యముచే, వైశ్వదేవీశబ్దముల మున, నా వైశ్వదేవయాగము నుద్దేశించి, యామితౌ³ యనెడు ద్రవ్యము విధింపబడవచ్చును. ఇట్లు చేసినయెడల, నీ రెండు⁴ వాక్యములును, గర్భముల ననువదించు నవి కానేరవు. లేదా, పై ని వివరింపబడినరీతిని, వైశ్వదేవయాగమున, కామితౌవంటి, వేఱగు ద్రవ్య మేదియు లేకుండుటవలన, మఱియొక ప్రయోజన మేదియు లేని ‘అష్టా⁵ హవీంషి’ అను వాక్యము కుదరకపోవుటయును సంభవింపనేరదు.

‘యోగా చ్ఛేదనా పశుసోమయోః’ (శ్రా. మీ. ౨-౨-౧౭) అను నీ మున్నగు మాత్రముల మూలమున, జేయబడిన విమర్శనము గల యధికరణము, పశుసోమాధికరణము. అచ్చట ‘సోమేన యజేత’ అను వాక్యమునందు యజ్ ధాతువును ‘అగ్నిహోమీయం పశు మాలభేత్’ అను వాక్యమునందు ‘అలభే’ ధాతువును బ్రత్యక్షముగా వినబడుటంజేసి, యీ రెండువాక్యములయందే, యాగములు విధింపబడుచున్న వనియు, ‘ఐంద్రవావవం గృహ్లాతి’ అను నీ మున్నగు వాక్య ములచే, యాగద్రవ్య మగు సోమరసమునకు, ‘గ్రహించుట’ యనెడి సంస్కార మాత్రమును “హృదయస్యాక్రే అనద్యతి, అథ జిహ్వయా, అథ వక్షసః” అను నీ మున్నగు వాక్య ములచే యాగమునకు హవిస్సును, హృదయము మున్నయిన యవయవముల నుద్దేశించి, యవదానము (తీసి వేటు చేయుట) అనెడి సంస్కారమాత్రమును, విధింపబడుచున్న వనియును, నిర్ణయింపబడినది.

౧. ఐంద్రుఁడ, వాయువు, నను జంటదేవతలకొఱ కుద్దేశింపబడు, గ్రహములయం దుండు, సోమరసమును గ్రహించునది.

౨. ౩. ౪. కు ౨ వలె నిర్ణయించునది.

౩. విజిగిసపాలలో నుండు గట్టిపదార్థము.

౪. ‘వైశ్వదేవేన యజేత’ అను వాక్యము చేవతతోఁ గూడినకర్మమును విధించున దగుటవలన వ్యర్థము కానేరదు. ‘వైశ్వదేవ్యామితౌ’ అను వాక్యముకూడ అమితౌ యనెడి ద్రవ్యమును గణముగా విధించున దగుటవలన, వ్యర్థము కానేరదు. కావున నీరెండు వాక్యములును ననువదించునవిమాత్రమే కానేర వని తాత్పర్యము.

౫. వైశ్వదేవపర్వ ప్రకరణమునందు నెఱవడి హవిస్సులుగల యెనిమిది యాగము లాచరింపబడవలసినవిగాఁ జెప్పబడినవి.

ఇట్లు చేయఁబడినశంక కీ క్రిందిది సమాధానము : ఇట్లు చేయఁబడినశంక తగదు. 'వైశ్వదేవ్యామితౌ' అను వాక్యమునందు యజ్ఞధాతువును గల్పింపని పక్షమున, దేని ననువదించి" యామితౌ ద్రవ్యముగా విధింపఁబడుచున్నదో, యట్టి దానిని నిర్దేశించి చెప్పవలసియున్నది. వైశ్వదేవశబ్దముద్వారమున నుపస్థితు లగు విశ్వదేవుల నుద్దేశించి, యామితౌద్రవ్యము విధింపఁబడుచున్న దని చెప్పనైనడ, నీ ద్రవ్యము దేవతకే యంగ మగును గాని యాగమున కంగము కానేరదు. ఇంతే కాక, యీ వైశ్వదేవశబ్దము 'ఈ దేవత దీనికి గలదు' అను నర్థమును బోధించు తద్ధిత ప్రత్యయ మంతమందుఁ గల దగుటవలన, నామితౌ యనెడి ద్రవ్యము, విశ్వదేవులతో సంబంధించు నని తెలియఁజేయఁగల దనువిషయ మితకుముందు¹ చెప్పఁబడినది. తద్ధితప్రత్యయ మంతమందుఁగల వైశ్వదేవశబ్దము వినఁబడుటంజేసి యీ శబ్దము మూలముననే, విశ్వదేవుల నుద్దేశించి, యామితౌద్రవ్యము విధింపఁబడవలసి యున్నది. యజ్ఞేశవదమునందలి 'త' ప్రత్యయముచే బోధింపఁబడు నర్థభావన యందు 'కరణ' మేది యని యాకాంక్ష కలుగఁగా 'యజేత' అను నొకపదము వినఁబడుటంజేసి, దగ్గఱ నుండు పేటొక పదముమూలముగాఁ గాక, యా పదమందు 'యజ్' ధాతువుచేతనే యాగము బోధింపఁబడి యా భావనయందుఁ గరణ ముగా నన్వయింపఁజేయఁబడుచున్న దని, భావార్థాదికరణమునందుఁ జెప్పఁబడి యున్నది. అట్లే యిచటఁగూడ వైశ్వదేవశబ్దమునందలి ప్రకృతి యను విశ్వదేవ శబ్దముమూలముగా, దేవత యనువదింపఁబడి, తద్ధితప్రత్యయముమూలమున ద్రవ్య మా దేవత కంగముగా విధింపఁబడవలసి యున్నది. కాని 'వషట్ కర్తుః' ప్రథమ భక్షిః' అను వాక్యము " 'వషట్' శబ్దము నుచ్చరించుచు ఋత్విక్కు హోమము చేయఁగా మిగిలిన హవిస్సును భక్షింపవలయును. ఇతర ఋత్విజాలకంఠే ముందుగా నతఁడే భక్షింపవలయును." అని యన్వయించినచో వాక్యభేదము కలుగు నను భయమువలన "వషట్ శబ్దము నుచ్చరించు ఋత్విక్కు హోమము చేయఁగా మిగిలిన హవిస్సును ముందు భుజింపవలెను." అనునర్థ మెట్లు వివరింపఁబడినదో యట్లే 'యజేత' పదమందలి, 'త' ప్రత్యయముచే బోధింపఁబడు భావన నుద్దేశించి ప్రకృతి యగు 'యజ్' ధాతువున కర్థ మగు యాగము కరణముగా విధింపఁబడినచో

౧. ఉద్దేశించి.

౨. 'అమితౌ దేవతాయుక్తాం వదత్యేవైష తద్ధితః' అను వార్తికమునందు వివరింపఁబడినది.

౩. 'వషట్' శబ్ద ముచ్చరించు ఋత్విక్కు, హోమ శేషమును మొదట భుజింపవలయును.

వాక్యభేదము సంభవించు నను భయమువలన సంప్రాప్త మగు భావనతోఁ గూడిన యాగము విధింపఁబడియే యున్నది. ప్రకృతమం దన్ననో, దేవత ప్రాప్తిచుటంజేసి విధింపఁబడనేరదు గనుక, దాని నుద్దేశించియే, ద్రవ్యమును విధించుట యావశ్యకమైయున్నది కావున, నేకాన్వయమునకు భంగము కలుగు ననెడి దోషము, నివారించఁబడకయే యుండును. కావున, యాగము నుద్దేశించియే, ద్రవ్యమును విధించుటకు, 'వైశ్వదేవ్యామితౌ' యను వాక్యమునందు, యజ్ఞధాతు వపశ్యముగాఁ గల్పింపఁబడవలసి యున్నది. కావున, 'ఐంద్రవాయవం గృహ్లాతి' అను వాక్యమునందు, 'సోమరసమును గ్రహించుట^౧' యింద్రవాయువులనెడి జంటదేవతలతోఁ గూడునట్లు, విధింపఁబడుటవలన, 'యజ్ఞ' ధాతు, విచటఁ గల్పింపఁబడ కుండుటంజేసి, 'పశుసోమాధికరణము' నందలి న్యాయ, మీ వైశ్వదేవాధికరణమునందు వర్తింపనేరదు. యజ్ఞధాతువును గల్పించుటయు, 'వైశ్వదేవ్యామితౌ' అను వాక్యమునందు, యాగమునకు ముఖ్యస్వరూపము లగు, ద్రవ్యము^౨ దేవతయు నను రెండు వినఁబడుటంజేసి, యీ వాక్యమునందే, ద్రవ్యదేవతలు రెండింటిలోను, గూడిన కర్మము విధింపఁబడుట యుక్తము కాని, "వైశ్వదేవేన యజేత" అను వాక్యమునందు, దేవతతోఁగూడిన కర్మము విధింపఁబడుచున్న దని యంగీకరించుట, యనెడి క్లేశము యుక్తము కాదు. ఇట్లయిన, "వైశ్వదేవ్యామితౌ" అను వాక్యము, 'యజ్ఞ' ధాతువును గల్పించుటమూలమున, యాగమును విధించునదియై, ద్రవ్యదేవతలకుఁ గల సంబంధముచూలముగ, యాగమును విధించునట్లంగీకరింపఁబడిన, "ఆగ్నేయా^౩ష్టాకపాలగి", "సౌమ్యశ్చరుగి", అను నీమున్నగు వాక్యములనడుమఁ బరింపఁబడుట, యుక్తమగుచున్నది. అట్లు^౪ కానిచో, "ఆగ్నేయా^౩ష్టాకపాలగి" అను

౧. ఎచటను ప్రాప్తింపని లేక యెచటను విధింపఁబడని.

౨. మంత్రము నుచ్చరించుచు జేతితోఁ దీసికొనుట.

౩. ఆమితౌ యనెడు ద్రవ్యము, విశ్వదేవులనెడి దేవతలు.

౪. విశ్వదేవులనెడు దేవతలతో.

౫. (మై. సం. ౧-౧౦-౧) ఇచట నగ్నికిని, అష్టాకపాల మను పురోడాశమునకును, సంబంధముండుటవలన, నీ వాక్యముచే నొకయాగము విధింపఁబడుచున్న దని తెలియుచున్నది. ఇట్లే 'సౌమ్యశ్చరుగి' మొదలగు వాక్యముల యర్థ మూహించునది.

౬. 'వైశ్వదేవ్యామితౌ' అను వాక్యమునందు యజ్ఞధాతువును గల్పింపక, ఆమితౌ యను ద్రవ్య మొక్కటిమాత్రమే విధింపఁబడుచుండునట్లంగీకరించినచో, నని యర్థము.

నీ మున్నగు గల వాక్యములయందు, ద్రవ్యదేవతలకుఁ గల సంబంధముద్వారమున, యాగము విధింపఁబడునట్లు కల్పించుటయు, వానినడుమనుండు నీ “వైశ్వదేవ్యామితా” అనువాక్యమునందుమాత్రము ద్రవ్య మొక్కదానినే విధించుటయు, ననువైషమ్యము సంభవించెడిది. మఱియు, “వైశ్వదేవేన యజేత” అనువాక్యమునందలి, వైశ్వదేవశబ్దము, విశ్వదేవులనెడు దేవతలను యాగమునకు సంబంధించు గుణముగాఁ దెలియఁజేయుచున్న దని యంగీకరించు పక్షమున, ‘యద్విశ్వేదేవా స్సమయజ్ఞః, తద్వైశ్వదేవస్య వైశ్వదేవత్వమ్’ (విశ్వదేవు లాగ్నేయము మున్నగు నెనిమిది యాగముల నాచరించిరి. కనుక, నీయెనిమిదియాగములసమూహమునకు, వైశ్వదేవ మను పేరు గలిగెను.) అను నర్థవాదము, ప్రమాణము కాకపోవలసివచ్చెడిది. ఆగ్నేయము మున్నగు నెనిమిదియాగములసమూహమునకు విశ్వదేవులు కర్త లగుటంజేసి, వైశ్వదేవశబ్ద, మీ యాగముల సమూహమును బోధించు నని, యీ యర్థవాదమువలనఁ దెలియుచున్నది. ఈ ‘వైశ్వదేవేన యజేత’ అను వాక్యమునందు విశ్వదేవులు యాగమునకు సంబంధించు గుణముగా బోధింపఁబడునట్లుంగీకరింపఁబడునెడ, నన్న, నీ యర్థవాదమునుండి తెలిసిన విషయము సంగతమయ్యెడిది. ఇదియునుంగాక, ‘వైశ్వదేవేన యజేత’ అనువాక్యముచే, యాగమువిధింపఁబడుపక్షమున, ‘ఆమిత’ యాగోత్పత్తి గల యీ విధివాక్యమునందు విసంబడకుండుటంజేసి, యుత్పత్తిశిష్టము కానేరదు. కావున, ఆమితయు, వాజినము, నను నీ రెండును నుత్పన్నశిష్టము లగును గనుక, నామితచే వాజినము నివర్తింపఁజేయఁ బడ కుండుటంజేసి, యీ రెండును, యాగమున కంగములు గావలసివచ్చును. కావున, నీ రెండింటికిని, వికల్పము సంభవించెడిది. అట్టి వికల్ప మెనిమిది దోషములతోఁ గూడి యుండును గనుక, “వైశ్వదేవ్యామితా” అను వాక్యమునందే యాగము విధింపఁ బడుచున్నది. ‘వైశ్వదేవేన యజేత’ అను వాక్య మన్ననో, యీ యాగము నను వదించుచున్నది. ఇట్లునవదించినను, నీ వాక్యము పృథ్వికాగము కానేర దని యింతకు ముందే విశదీకరింపఁబడినది. కనుక, నింతటితోఁ జాలింతము. కాఁగా, ‘వైశ్వదేవేన యజేత’ అను వాక్యమునందలి, వైశ్వదేవశబ్దము, తత్ప్రఖ్యాత్యయముమూలముగాఁ గాని, ‘ఉత్పత్తిశిష్టగుణ బలీయస్త్వము’ అను వైదవప్రమాణము మూలముగాఁ

౧. వైదూప్యము = విరోధము = ఒండొంటితోఁ బోలిక లేకుండుట.

౨. పూ. మీ. ౧౨-౩-౧౦ “ఏకార్థస్తు వికల్పేరకా” అను సూత్రమునందలి ద్వాదశిక వ్యాఖ్యముమూలముగా, నీ వికల్పము కలిగెడిది.

గాని, కర్మమునకుఁ బేరగు నని సిద్ధించుచున్నది. ఇట్లు మత్స్యర్థలక్షణ మొదలగు నాలుగు ప్రమాణములను వివరించుటమూలమున, నామధేయ మనునది, తానుండు విధివాక్యముచే విధింపఁబడు కర్మమును, నిట్టిదిగ నిర్ణయించుటద్వారమున, సార్థకమై ప్రమాణ మగు నని తెలియఁజేయఁబడుచున్నది.

నిషేధవాక్యముల విచారము

పైని వివరింపఁబడిన రీతిని నామధేయములను నిర్ణయించుట కుపయోగించు, ప్రమాణముల నుపపాదించి, యికముందు, నిషేధవాక్యములు ప్రమాణ మగు ప్రకారము, నిరూపింపఁబడుచున్నది. విధివాక్యములు, మఱి యేప్రమాణము చేతను చెలియని 'యాగము మొదలగు కర్మములు, స్వర్గము మున్నగు సుఖములను గలిగించును' అను విషయమును బోధించుచు నట్టి సుఖమును గోరుపురుషుని, యాగము మున్నగు కర్మములం బ్రవర్తింపఁజేయుటమూలముగ, నెట్లు పురుషార్థము నుత్పాదించున వగుచున్నవో యట్లే, నిషేధవాక్యములకూడఁ బ్రమాణాంతరముచే చెలియని, "అనత్యమును బలుకుట మొదలగు కర్మములు, దుఃఖము నుత్పాదించును" అను విషయమును బోధించుచు బురుషు నట్టి కర్మములనుండి నివర్తింపఁ జేయుటమూలముగా, నా కర్మములవలన జనించు దుఃఖము కలుగకుండుఁజేయుట యనెడి, పురుషార్థము నుత్పాదించఁగలవు. అది యెట్లుంటేని, "అగ్నిహోత్రం జహు యాత్ స్వర్గకామః" అను నిట్టి విధివాక్యములు, 'జహుయాత్' పదమునందలి 'యాత్' అనెడి లిజ్ ప్రత్యయముమూలమునఁ, బ్రవర్తనను బోధించుచు, నట్లు బోధించుట మూలముగా, అగ్నిహోత్రహోమము మున్నగు కర్మము లిష్టసాధనము లని యనుమాన³ ప్రమాణముచేఁగాని, యర్థాపత్తి ప్రమాణముచేఁగాని, యూహింపఁజే

౧. పా. సూ. ౩-౩ ౧౪. "విధి నిమంత్రణా మంత్రణాధీష్ట సంప్రశ్న ప్రార్థ నేషు లిజ్."

౨. ప్రవర్తన = ఒక మనుజు నేజే నొకపనియందుఁ బ్రవర్తింపఁజేయుట. దీనికి 'ప్రేరణ, చోదన' యను నామాంతరములు గలవు.

౩. అనుమానప్రమాణము:— "యాగో నుద్విష్టసాధనమ్, అయ మత్ర ప్రవర్తతా మిత్యాకారక వ్యాపారవిషయీభూత కృతివిషయత్వాత్, యథా గవానయనమ్." లోకమునందు 'గోవును దీసికొనిరమ్మ' అని యొకవిధుండు పలుకఁగా, నా వాక్యమును వినినయువకుఁడు, 'ఇతఁడు నన్ను గోవును దీసికొనివచ్చుట, యను పనియందుఁ బ్రవర్తింపఁజేయువ్యాపారమును జేయుచున్నాఁడు' కనుక

యుచు, స్వర్గము మున్నగునాయా ఫలములనుగోరు పురుషుని, నాయా కర్మములందుఁ బ్రవర్తింపఁజేయుచున్నవి. ఇట్లే “ఎఱ్ఱయుల్లిని భక్షింపరాదు” అను నిట్టి నిషేధ వాక్యములుకూడ, నివర్తనను (—పురుషుని నొకపనినుండి నివర్తింపఁజేయు వ్యాపారమును) బోధించుచు, నట్లు నివర్తింపఁజేయుటకై, యానివర్తనమూలమున, అనుమాన ప్రమాణముచేఁగాని, యర్థాపత్తిప్రమాణముచేఁగాని, “ఎఱ్ఱయుల్లిని భక్షించుటమొదలగు కర్మము లనిష్ఠమును (= అనర్థమును) గలిగించును” అనియూహింపఁజేయుచు, పురుషుని ‘ఎఱ్ఱయుల్లిని భక్షించుట’ మున్నగు కర్మములనుండి నివర్తింపఁజేయును. ఒక పూర్వపక్షి యిట్లు శంకించుచున్నాఁడు.

నిషేధవాక్యములు, నివర్తన నెట్లు బోధింపఁగలవు? “కలజం నభక్షయేత్”^౧ (ఎఱ్ఱయుల్లిని భక్షింపరాదు.), ‘బ్రాహ్మణో న హంతవ్యః’^౨ (= బ్రాహ్మణుని జంపరాదు) అనునిట్టి నిషేధవాక్యములయందు ‘న’ శబ్దము, ‘భక్ష’ ‘హన్’ అను ధాతువులకు సమీపమున నుండుటంజేసియు, వాక్యమునందలి పదముల కుండు ‘సామీప్యము’ అను ‘ఆసత్తి’ కూడ, శాబ్దబోధనుగూర్చి కారణ మగుటంజేసియు, నశబ్దమున కర్థ మగు ‘అభావము’, భక్షధాతువున కర్థ మగు ‘భక్షించుట’ యను కర్మముతో నన్వయించునెడ, ఆ ధాత్వర్థము లిజ్ ప్రత్యయార్థముతో నన్వయింపఁగా, నిషేధవాక్యములయందు దెల్ల, ధాతువున కర్థమగు కర్మమును విడుచుటయే కర్తవ్య మని తెలియుచున్నది. కాఁగా; ‘యజేత’^౩ అను నిట్టి విధివాక్యమునందు, ‘యాగము చేయఁబడవలసినది.’ అనునది యెట్లు వాక్యార్థ మగుచున్నదో యట్లే, ‘న భక్షయేత్’ అను నిట్టి వాక్యములయందు; ‘ధాత్వర్థము (= భక్షించుట) ను

నీపని నా యిష్టమును సాధింపఁగలదు. అని యెట్లుహించునో యట్లే, విధివాక్యము, తనకుం దుండు లిక్ మున్నగు ప్రత్యయములచూలముగా, న న్నీ యాగము మున్నగు కర్మములయందుఁ బ్రవర్తింపఁజేయు వ్యాపారమును బోధించుచున్నది గనుక, నీ యాగము మున్నగు కర్మములు, నా యిష్టము నుత్పాదించగలవు - అని పురుషుఁ డూహించుట. అనుమానప్రకారము: ఈ నిషేధవాక్యము, కలంజభక్షణము నాచరింపఁజేయకుండునట్టి వ్యాపార మనెడు, నివర్తనను బోధించుచుండుటంజేసి, యీ కలంజభక్షణము, త న్నాచరించువాని కనర్థమును గలుగఁజేయు నని, నిశ్చయముగా నూహించుట.

౧. నిషేధవాక్యము = “న కలంజం భక్షయేత్”.

౨. నిషేధవాక్యము = “బ్రాహ్మణో న హంతవ్యః”

౩. విధివాక్యము—“జ్యోతిష్టోమేన స్వర్గకామో యజేత.” ఇది ‘న’ శబ్దములేని విధివాక్యమునకుదాహరణము—

విడుచుట యావశ్యకము ' అనునది వ్యాకర్థం మగుచున్నది గాని, నివర్తన యనునది వాక్యార్థము కానేరదు.

ఇట్లు పూర్వపక్షి చేయుశంక సరికాదు. నిషేధవాక్యమునందలి ధాత్వర్థము (భక్షించుట) 'న' శబ్దమునకు సమీపముం దున్నను, 'లిజ్' ప్రత్యయార్థమునకు విశేషణముగా నుపస్థిత మగుటంజేసి, 'న' శబ్దార్థముతో నన్వయింపనేరదుగదా! ఒకదానికి విశేషణ మగునది, మఱియొకదానితో నన్వయింపనేరదు. 'రాజపురుషునిఁ దీసికొనిరమ్ము' అను వాక్యమునందు, 'రాజ' పదార్థము 'పురుష' పదార్థమునకు విశేషణ మగుటవలన, 'ఆనయ' అను క్రియాపదమున కర్థ మగు 'తీసికొనిరమ్ము' అనుదానితో నన్వయింపనేరదు. కావున, 'న' శబ్దమునకును, ధాతువునకును, అవ్యవధాన^౩ మున్నను, 'న' శబ్దార్థము, ధాత్వర్థముతో నన్వయింపదు. "అరుణయా పింగాక్ష్యా ఏకహాయన్యా గవా సోమం క్రీణాతి" అను వాక్యమందు 'అరుణ్య' పదార్థ మగు "ఎఱ్ఱనిరంగు కలుగుట" అనునది, 'గో' పదార్థమగు 'గోవు' అనెడి కరణకారకమునకు, విశేషణ మగుటంజేసి, 'ఏకహాయనీ' అను పదమున కర్థమగు "ఒకసంవత్సరము పయస్సుగలది" అనుదానితో, నెట్లన్వయింపనేరదో, యట్లే యిచట 'న' శబ్దార్థము, ధాత్వర్థముతో నన్వయింపనేరదు. లేదా, యీ 'న' శబ్దార్థము, నిషేధవాక్యమునందలి 'కలంజము' మున్నగు పదముల యర్థములతో నైన, నన్వయింపనేరదు. 'అరుణయా...' అను నీ మున్నగు వాక్యమందు, 'ఏకహాయనీ' పదార్థము, గో వను కారకమునకు విశేషణ మగుటంజేసి నేమిగా నుండు 'అరుణ' శబ్దముయొక్క యర్థముతో నెట్లన్వయింపదో, యట్లే, నిషేధవాక్యములందలి 'కలంజము' మున్నగుపదముల యర్థములు, ఆ పదముల మీఁద నుండు 'ప్రత్యయము' ల కర్థము లగు, కారకములకు విశేషణము లగున

౧. 'న' శబ్దము. 'భక్షయేత్' అను పదమునం దుండు లిజ్ ప్రత్యయముయొక్క యర్థముతో నన్వయించునెడ కూడ, నీ వాక్యమువలనఁ బ్రవర్తనాభావమే (= ప్రవర్తన లేకుండుటే) బోధింపఁబడుచున్నది గాని, నివర్తనను బోధించుపదము లేకుండుటంజేసి, నివర్తన బోధింపఁబడుట లేదు.

౨. 'రాజపురుషుమ్ ఆనయ' = రాజపురుషుని దీసికొనిరమ్ము = రాజుతో సంబంధించు పురుషుని దీసికొనిరమ్ము.

౩. నడుమ నేదియు లేకుండుట.

ట్లుపిత్తము లగుటంజేసి, వేఱుగా నుండు 'న' శబ్దముయొక్క యర్థముతో నన్వయింపనేరవు. కనుక "అరుణయా..." అను నీమున్నగు వాక్యమందు, 'అరుణ్యము' మొదలగు పదార్థము, లితరపదార్థములతో నన్వయింపనేరక, 'క్రీణాతి' (= కొనవలెను) అను క్రియాపదమునం దుండు, ప్రత్యయార్థ మగు భావనతోనే యెట్లన్వయించునో, యట్లే 'న కలంజం భక్షయేత్' అను నిషేధమందలి 'న' శబ్దార్థము, కలంజ మను నితరపదార్థముతో నన్వయింపనేర కుండుటంజేసి, 'భక్షయేత్' పదమునం దుండు సంశయములలో, బ్రధానమగు ప్రత్యయార్థముతోనే సంబంధించి యన్వయించును. అచటఁగూడ 'న' శబ్దార్థము, 'భక్షయేత్' పదమందలి, 'త' ప్రత్యయమునం దుండు, నాభ్యాతత్వ మను సంశయముచే బోధింపఁబడు సర్థభావనతో నన్వయింపదు. ఈ యర్థభావనకూడ, ఆ 'త' ప్రత్యయమునం దుండు 'లిజ్' త్వమనుసంశయముచే బోధింపఁబడు, ప్రవర్తన యనుదానికి, విశేషణముగా నుపస్థిత మగుచున్నది గదా! కావునఁ, బ్రవర్తన యనునది, యిట్టి నిషేధవాక్యమునం దుండు పదార్థము లన్నిటిలోఁ బ్రధాన మగుటంజేసి, యందలి 'న' శబ్దము, లిజ్ త్వమను సంశయముతోనే సంబంధించును. 'న' శబ్ద, మే పదముతో సంబంధించునో, యా పదార్థమునకు విరోధి యగుదానిని బోధించుట, నశబ్దమునకు స్వభావ మైయున్నది. నాస్తి (న+అస్తి = ఉండలేదు.) అను వాక్యమందు, 'న' శబ్దము, కినికి బోధించు 'అస్తి' అను క్రియతో సంబంధించుటంజేసి, 'ఉనికి' యనునర్థముతో విరోధించు 'లేదు' అను నర్థమును బోధించుచున్నది. 'న కలంజం భక్షయేత్' అను నిషేధ వాక్యములయందు, 'భక్షయేత్' పదమునందలి, లిజ్త్వ మనెడి యంశమునకుఁ, బ్రవర్తన యనునది యర్థ మగుచున్నది. కనుక, నా 'లిజ్ త్వ' మను సంశయముతో సంబంధించు, 'న' శబ్దము, ప్రవర్తన యనునర్థమునకు విరోధించు, నివర్తన యనుదానిని దెలియఁజేయుచున్నది. ఏదే నొక విధివాక్యమును వినిన పురుషుఁడు, 'ఈ వాక్యము న న్నేదే నొకపనియందుఁ బ్రవర్తింపఁజేయుచున్నది.' అని తెలిసి

౧ 'కలంజము'... మొదలగు పదములయందలి ప్రకృత్యర్థము, (కలంజపదార్థము) ప్రత్యయార్థ మైన కారకముతో నన్వయించుటయే, కాస్త్రప్రసమృత మగుటచేతను, ప్రకృతి, ప్రత్యయము, ననునీ రెండింటిలో, ప్రత్యయార్థమే ప్రధాన మని వ్యాకరణనియమ ముండుటచేతను, బరిహార మగు పదమే, పదాంతరముతో నన్వయింపఁదగును. ప్రకృత్యర్థము, మొదట, తా నుండు పదమునందలి ప్రత్యయార్థ మగు కారకముతో నన్వయింపక, వేఱుగా నుండు 'న' శబ్దముయొక్క యర్థముతో నన్వయించుట, సంభవింప దని తాత్పర్యము.

కొనినట్లే, 'యేదే నోక నిషేధవాక్యమును వినినవాఁడు, 'ఈ వాక్యము, నన్ను, ఇందు వినఁబడు కర్మమునుండి, నివర్తింపఁజేయుచున్నది' అని తెలిసికొనును. కనుక, నిషేధవాక్యము, పురుషుని నోకఁగనినుండి నివర్తింపఁజేయు వ్యాపార మనెడు, నివర్తనను దెలియఁజేయుచున్నదిగదా!

కాఁగా, నిషేధవాక్యము లన్నిటిచేఁ దెలియఁజేయునర్థ మితకుముందు వివరింపఁబడిన నివర్తనయే యగుచున్నది. ఇట్లు విధివాక్యమును, నిషేధవాక్యమును, బరస్పరవిరుద్ధము లగు నర్థములను, దెలియఁజేయునవి యగుచున్నవి. 'న హంతవ్యః' అను నీమున్నగువాక్యములకు, "చంపుట మున్నైన కర్మములను విడుచుట, యాచరింపవలసినది." అనునది యర్థ మని యంగీకరించుపక్షమునందన్ననో, 'ఆచరింపఁదగి యుండుట' అనునది, విధి, నిషేధవాక్యములచేఁ దెలియఁజేయఁబడునర్థ మగుటంజేసి, యా రెండువాక్యములకును, నోకలేయర్థము సంభవించెడిని. అది యుచితము కానేరదు. ఇందుల కీక్రిందికారికలు రెండును, బ్రహ్మణము గాఁగలవు. బ్రహ్మహత్యో మిక్కలి యుత్కటమైన పాప మగుటచేతను, అశ్వమేధము, 'అశ్వమేధము నాచరించువాఁడు, సమస్తపాపముల నుండియే కాక, బ్రహ్మహత్య యను మహాపాతకమునుండికూడ, విముక్తుఁడు కాఁగలఁడు.' అని, బ్రహ్మహత్యనుగూడ నశింపఁజేయునదిగా వేదమునందు వినఁబడుటచేతను, అశ్వమేధమునకును, బ్రహ్మహత్యకును, బరస్పరము నెంత విరోధము కలదో, విధినిషేధములకుఁగూడఁ, బరస్పరము నంత విరోధము గలదు.

విధివాక్యము,^౧ ఫలము^౨ బుద్ధి,^౩ ప్రమేయము,^౪ అధికారి,^౫ బోధించు^౬ శబ్దము, నను నీ యైదంశములయందును, నిషేధవాక్యములకంటె వేటగుంచుండుటంజేసి, విధినిషేధములు రెండును, బరస్పరమును భిన్నము లగుచున్నవి.

౧. న్యాయసుధయం దుదాహరింపఁబడిన, బృహట్టికయందలి కారికలు "అంతరం యాదృశం లోకే బ్రహ్మహత్యాశ్వమేధయోః, దృశ్యతే తాదృగేవేదం విధానప్రతిషేధయోః. సర్వం పాపానాం తరతి, తరతి బ్రహ్మహత్యాం, యోఽశ్వమేధేన యజతే." తై. సం. ౨ కాం ౩ ప్ర. ౧౧ అమ. ౨ వాక్యము.

౨. "ఫల, బుద్ధి, ప్రమే, యాధికారి, బోధకభేదతః, పంచధా ఒత్పన్నభిన్నత్వా జ్యేష్ఠో విధినిషేధయోః"

౧. ఫలము:—విధియందు స్వర్గము మున్నగు నిష్ఠము ఫలము. నిషేధము దన్ననో, నరకము మున్నయిన యనిష్ఠములు నివర్తించుట (సంభవింపకుండుట)యే ఫలము.

(i) విధి రిష్టఫలోఁ బనిష్టపరిహారఫలోఁ బపరః ప్రేరితోఁపస్తీతి పూర్వే ధీ, వారితోఁపస్తీతి చాపరే (ii) విషయస్యేష్టహేతుత్వం విధినాచ ప్రమీయతే, నిషేధేన నిషేధ్యస్య ప్రత్యవాయనిమిత్తతా (iii) విధి శ్చాధికరో త్యన్యకారణే నాప్రవర్తితమ్. రాగాదినా ప్రవృత్తం తు నిషేధస్తద్విలక్షణమ్. (iv) నష్కోవర్జితో లిజ్జాదిశ్చ విధిబోధస్య కారణమ్, లిజ్జా ద్యనుగృహీతస్తు నష్కో నిషేధస్య బోధకః.

మండనమిశ్రుడు మొదలగు నెవ్వరిమతమున, లిజ్జు మొదలగు ప్రత్యయము, లిష్టసాధనత్వమును బోధించు నని, యంగీకరింపఁబడుచున్నవో, వారిమతమునందుఁ గూడ, 'లిజ్' మున్నయిన ప్రత్యయములతో నన్వయించు 'న' శబ్దము, ఇష్టసాధనత్వమునకు విరుద్ధ మగు, సనిష్టసాధనత్వమును బోధించుట మూలముగా నివర్తనసో బోధింపఁగలదు. కావున నందఱుమతములందును, లిజ్జు మొదలగు ప్రత్యయములయర్థము ప్రధాన మగుటంజేసి, 'న' శబ్దార్థ, మా ప్రత్యయార్థముతోనే యన్వయించును. అట్లన్వయించునపు, డేదేనోక యనుపపత్తి సంభవించునెడ

౨. బుద్ధి:—విధి వినఁబడునపుడు, "దీనిచే నేదే నొకపనియందుఁ బ్రవర్తింపఁజేయఁబడుచున్నాను" అను సర్థము బోధింపఁబడును. నిషేధము వినఁబడునపు డన్ననో, "దీనిచే, నే నీ కర్మము నుండి, నివర్తింపఁజేయఁబడుచున్నాను." అను సర్థము బోధింపఁబడును.

౩. ప్రమేయము:—విధియందు 'యాగము' మున్నగునవి యిష్టమును సాధింపఁగలుగుటయు, నిషేధమునందు, "కలంజభక్షణము" మున్నయినవి యనిష్టమును సంభవింపఁజేయఁ గలుగుటయుఁ బ్రమేయము లగుచున్నవి.

౪. అధికారి:—విధులచే విధింపఁబడు కర్మములవిషయమై, 'ఆశూవిగులందు వినఁబడు విశేషణములతోఁ గూడినట్టియు, స్వర్గము మున్నగు ఫలములను గోరునట్టియు, లేదా, ముఖ్యకాలాతిక్రమణము మొదలగు నిమిత్తములు కలిగినట్టియు, స్వయముగాఁ బ్రవర్తింపనట్టియు, మఱి యే యితర ప్రమాణము చేతను, బ్రవర్తింపఁజేయఁబడనట్టియుఁ బురుషుఁ డధికారి యగుచున్నాఁడు. నిషేధములయందున్ననో, నిషేధింపఁబడువానియందుఁ దీవ్ర మయిన యభిలాషతోఁ బ్రవర్తించువాఁ డధికారి యగుచున్నాఁడు.

౫. బోధించుశబ్దము:—'న' శబ్దముతో నన్వయింపని, లిజ్, లోబ్, తన్య, అను నీ మాఁ డింటిలో, నేదే నొకటి, విధిని బోధించుశబ్ద మగుచున్నది. లిజ్జు మున్నగువానిలో, నేదే నొకదానితో నన్వయించు 'న' శబ్దము, నిషేధమును బోధించెడిపద మగుచున్నది. ఇట్లయిదువిషయములయందును నొండొంటితో భేదించుటచే, విధినిషేధములు పరిస్పరము భిన్నము లగుచున్నవి. ఈ భేదించువిషయము స్వాధ్యాయమునందు దీక్షించి నాలుగు శ్లోకములమూలముగా వినరింపఁబడుచున్నది.

౬. ఏదే నొకకర్మ మిష్టసాధన మని తెలిసికొనుపురుషుఁ, డట్టి కర్మమునం దెట్లు ప్రవర్తించునో యట్లే, యొకకర్మ మనిష్టమును గలిగించు నని తెలియుపురుషుఁ, డట్టి కర్మమునుండి నివర్తించు చు

నన్ననో, వేఱుగతి లేకుండుటంజేసి, 'న' శబ్దార్థము ధాత్వర్థముతోనే యన్వయించును. అట్టి యనుపపత్తి రెండువిధములుగా నుండును. (i) "అతని (స్నాతకున) కీ క్రిందిది వ్రతము." అను నుపక్రమము. (ii) ఎనిమిది దోషములతోఁ గూడిన వికల్పము సంభవింపవలసియుండుట. అట్టి రెండువిధములగు ననుపపత్తి యుండుటంజేసి, వానిని వారించుటకై, 'న' శబ్దముగల వాక్యములందు బర్హదాసమే యాశ్రయింపఁబడును. అట్టి యనుపపత్తులు లేనపుడు, 'న' శబ్దములుగల వాక్యముల యందు, నిషేధమే యాశ్రయింపఁబడును.

పర్హదాస^౪ మనఁగా, 'న' శబ్దముగల వాక్యమునందు విధి ప్రధానముగాను, నిషేధ మప్రధానముగాను, నుండునట్లు, 'న' శబ్దార్థము, క్రియను బోధించు నాఖ్యా

౧. ధాతువుచే బోధింపఁబడు నర్థము.

౨. "ఏకాదశ్యాం న భుంజీత పక్షయో రుభయో రపి, వనస్థయతిధర్మోఽయమ్" (= రెండుపక్షములయందును, భుజింపకుండునట్లు సంకల్పించునది. ఇది వనస్థయతిధర్మము, యతులకు నాచరింపదగిన ధర్మము) అను నిట్టి స్థలములయందు 'ఉపసంహారము' మాడ ననుపపత్తి యగుచున్నది. కావుననే, తంత్రపాత్రికమునందలి, కర్తృధికరణమునందు, 'పర్హదాస' నిమిత్తములను వివరించు సంధర్భమున, 'నహి దార్శపార్థమాసికే కశ్చిత్ పర్హదాస్తహేతు రస్తి. వ్రతశబ్దప్రయోగో వికల్పప్రతిపత్తిర్వా' అను వాక్యమునందు 'ఉపక్రమ' అను పదమును విడిచి 'ప్రయోగ' అను పదమే ప్రయోగింపఁబడినది.

౩. ఇచట నీక్రిందివిషయమును గ్రహింపవలయును. 'న తౌ పశౌ కరోతి' (= పశుయాగమునం, దాజ్యభాగము లనెడి రెండంగముల నాచరింపరాదు). అను వాక్యమునందు, 'పశుయాగమునందు, ఆజ్యభాగములకంఠే వేఱుగు, నంగముల సముదాయము, నాచరింపవలయును.' అనునర్థము నంగీకరించుటసూలముగాఁ, బర్హదాస మాశ్రయింపఁబడినను, పశుయాగసంధర్భమునందలి, 'అగ్నియ ఆజ్య స్యానుబ్రూహి, సోమాయాజ్య స్యానుబ్రూహి'. అను ఆజ్యభాగముల కంగములగు, మంత్రపాఠములబలమున, నాజ్యభాగములు రెండును, గర్తవ్యము లని తెలియుటచే, వాని కాత్యంతిక మగు నివృత్తి లేకుండుటంజేసి, యా యాజ్యభాగములకు వికల్పమే సంభవించుచున్నది. కనుకఁ, బర్హదాసము నాశ్రయించిన, ప్రయోజనము లేమి, నిచటఁ 'పశుయాగమునం దాజ్యభాగములను రెండింటిని నాచరింపరాదు.' అను నిషేధమే యాశ్రయింపఁబడుచున్నది. ఇట్లు చెప్పటచే, 'న తౌ.....అను నీ వాక్యమునందు, వికల్పము సంభవించు ననుభయమువలనఁ, బర్హదాస మాశ్రయింపవలసి యున్నది'. అని ప్రాభాకరులవాక్యము నిరాకరింపఁబడినది. ఇచట వికల్పము నంగీకరింపనిపక్షమునఁ, పశుప్రకరణమునం, దాజ్యభాగముల కంగములగు మంత్రములను బరించుట, వ్యర్థ మయ్యెడినిగదా!

౪. "ప్రధానత్వం విధే ర్యత్ర ప్రతిషేధేఽప్రధానతా,
పర్హదాస స్స విష్ణ్వేయో యత్రోత్తరపదేన నభి"

"అప్రధాన్యం విధే ర్యత్ర ప్రతిషేధే ప్రధానతా

ప్రసజ్యప్రతిషేధోఽయం క్రియయా సహ యత్ర నభి."—వాక్యపడియము.

తముకంటె, వేటగు దగ్గఱనుండు పదముయొక్క యర్థముతో నన్వయించుట. ప్రతి షేధ మనగా, 'న' శబ్దముగల వాక్యమునందు విధి యప్రధానముగాను, నిషేధము ప్రధానముగాను, నుండునట్లు 'న' శబ్దార్థ మాఖ్యాతార్థమగు క్రియతో నన్వయించి, నిషేధమును దెల్పుట. ఆ రెండింటిలో 'ఆ స్నాతకున కీ క్రింద వివరింపఁబడు ప్రతము (=నియమము) కలదు' అని యుపక్రమించుటవలన, దానితరువాతి దగు "నేడే తోద్యస్త మాదిత్యమ్" (న + ఈడేత + ఉద్యస్తమ్ + ఆదిత్యమ్) అను నీ మున్నగు వాక్యమునందుఁ బర్యుదాసము నవలంబించి యర్థము వివరింపవలసి యున్నది.

అది యెట్లుంటేని:—ఆ స్నాతకున కీ క్రిందిది ప్రతము. అను వాక్యము నందలి 'ప్రత' శబ్దముచేఁ జేయందగినకర్మ మొకటి బోధింపఁబడుచున్నది. కనుక స్నాతకుఁడు, చేయందగిన కర్మములు, వివరింపఁబడఁబోవునట్లుపక్రమింపఁబడుట వలన, నా చేయందగినకర్మము లేవి యను నాకాంక్ష కలుగఁగాఁ, బిదప నుండు 'నేడే తోద్యస్త మాదిత్యమ్' అనునీ మున్నగు వాక్యమునందలి కర్తవ్యములగు

౧. ఈ వాక్యమునకు సాధారణముగా, 'ఉదయించుచున్న సూర్యునిం జూడరాదు.' అని నిషేధరూప మగునర్థమును జెప్పవలసియుండఁగా, ముందు వివరింపఁబోవునీతిని, పర్యుదాసరూప మగు నర్థము చెప్పఁబడును.

౨. మనుస్మృతి. క. ౧౩ "అతోఽన్యతమయా వృత్త్యా జీవంస్తు స్నాతకో ద్వీజః, స్వగ్ధాయుష్యయశస్యాని ప్రతానీమాని ధారయేత్" అను శ్లోకముచే స్నాతకుఁడగు ద్వీజుఁ డాచరింపవలసిన స్వర్గము మున్నగుభుజుల నిచ్చుకర్మము లిచ్చటి ప్రతశబ్దముమూలముగా ముందు వివరింపఁబడు నని నూచింపఁబడుచున్నది.

౩. "నేడే తోద్యస్త మాదిత్యం వాస్తవ్యంతం కదాచన, నోషస్త్వం న వారి స్థం న మధ్యం నభసో గతమ్. న లంఘయే ద్యత్వతంత్రీమ్" ఈ మున్నగునవి—("సూర్యుఁ డుదయించునపుడును, నస్తమించునపుడును, రాహుగ్రస్తుఁ డైనపుడును, నీటిలోఁ బ్రతిఫలించినపుడును, నాకాశమగ్నమున నధిష్ఠించినపుడును జూడరాదు. మాడను గట్టుత్రాటిని దాటరాదు") అనునట్టి యర్థ మిందర్థమునందు 'న' శబ్దముతోఁ గూడిన యిట్టివాక్యములచే సామాన్యముగా బోధింపఁబడును. కాని యిచ్చటి సందర్భమునుబట్టి పర్యుదాస మాశ్రయించుటచే నీ వాక్యము లన్నిటికిని 'న' శబ్దమును ధాతువుతోనే యన్వయింపఁజేసి 'ఆయాపనులను జేయరాదు' అను సంకల్పమే యర్థ మని గ్రహింపవలసి యున్నది.

ఉపక్రమమును దెలియఁజేయు పూర్వవాక్యము:—

ఇచ్చట నీ క్రిందివిషయమును గ్రహింపవలయును. ఆలోచింప 'నేడే తోద్యస్త మాదిత్యమ్' అను మున్నగు వాక్యమునుబట్టి పై సుదాహరింపఁబడిన మనుస్మృతియందలి వాక్యములే యిచ్చట లక్ష్యముగా గ్రహింపఁబడవలసియున్నవి. కాని 'తస్య ప్రతమ్' అను సుపక్రమమును నూచించువాక్యము కాని

కర్మములు వివరింపబడవలసి యున్నవి. ఏ సందర్భమునం దైన, నాకాంతీతము లగు విషయములే విధింపబడవలసి యున్నవిగాదా! అట్లు కాక యాకాంతీను దెలియం జేయు వాక్యముతో సంబంధము లేకయే, యేదే నొకటి విధింపబడునెడ, 'అనా వశ్యక మగుదానిని విధించుట' యనెడి దోషమును, ఉపక్రమమును దెలియంజేయు పూర్వవాక్యమున¹ కుండు నాకాంతీ యుపశమింపకుండుటంజేసి, యా వాక్యమున కప్రామాణ్యమును² సంభవించెడిని. చేయందగుకర్మము, ముందు వివరింపబడబోవునట్లుపక్రమింపబడి,³ సిద్ధప విధింపబడుటమూలముగా వివరింపబడనియెడల, నా యుపక్రమమును బోధించు పూర్వవాక్యమునకు సంబంధించు నాకాంతీ, యుపశమింప నేరదుగాదా! ఉపశమింపని యాకాంతీ గల వాక్యమునకుఁ బ్రామాణ్యము⁴ గలుగ నేరదు. అట్లయినచో 'గోవు, గుఱ్ఱము, పురుషుడు' అను నిట్టి యాకాంతీగల పదములతోఁ గూడిన వాక్యమునకుఁగూడఁ బ్రామాణ్యము సిద్ధించెడిని. మఱియు, 'నేత్రేత' అను నీ మున్నగు కడపటివాక్యములచే వ్రతమునకు సంబంధింపని వేటొకయర్థము బోధింపబడుటవలన, నీవాక్యములకు 'తస్య వ్రతమ్' అను నుపక్రమమును దెలియంజేయువాక్యముతో నుండునట్లు తెలిసికొనబడు నేకవాక్యత⁵ లేకుండకపోయెడిని. కావున నపేక్షిత మగుదానివిధానమును, నిచట దెలియంబడు నేకవాక్యతయును, సిద్ధించుటకొఱకు 'నేత్రేత' అను నీ మున్నగువాక్యమునందుఁ జేయందగినకర్మ మొకటి విధింపబడవలసి యున్నది. అట్లు విధింపబడవలసి యున్న పుడిందలి 'న శబ్దము,' 'ఈత్రేత' అనుపదమునం దుండు విధిని బోధించు 'త' ప్రత్యయ

'ఏతావతా హేనసా వియుక్తో భవతి' (= పైని వివరించినవ్రతముల నాచరించువాడు పాపము నుండి విముక్తుఁ డగును.) అను కడపటివాక్యము గాని మనుస్మృతియందు లేకుండుటంజేసి పైని జెప్పంబడిన మనుస్మృతియందలి వాక్యముల నుదాహరణములుగా గ్రహించుట యుచితము కాదు. మఱి మన నావాక్యములతో సమానార్థకము లగునవియు 'ఏతావతా' ఈ మున్నగు కడపటివాక్యము కలవియునగు వేటొకస్మృతిని గాని శ్రుతిని గాని యుదాహరణముగా నిచట గ్రహింపవలసియున్నది.

౧. "అ స్నాతకున కీక్రిందివ్రతము కర్తవ్యము". అనునది.

౨. 'ఈవ్రత పెట్టిది' యను ప్రశ్నమున కుత్తరము తెలిసికొననిచ్చు.

౩. ప్రమాణము కాకపోవుట. అనగా యథార్థజ్ఞానమును గలిగింపకపోవుట.

౪. ఆరంభింపబడి.

౫. ప్రమాణ మగుట = యథార్థజ్ఞానమును గలిగించుట.

౬. రెండు వేటవాక్యము లొకటేవాక్యముగా నన్వయింపుట.

ముతో సంబంధింపనేరదు. అట్లు సంబంధించినయెడల నీ వాక్యమందుఁ, జేయందగిన కర్మ మేదియు బోధింపఁబడుట వీలుపడదుగదా! కనుక నిచట ‘న శబ్దము’ ప్రత్యయముతో సంబంధింపక తనదగ్గఱ నుండు ఈక్ష ధాతువుతో సంబంధించుచున్నది. అట్లు సంబంధించునపుడు ‘న’ శబ్దము ప్రతిషేధమును బోధింపదు. ‘న’ శబ్దము విధిని బోధించు ‘త’ ప్రత్యయముతో సంబంధించునపుడుమాత్రమే ప్రతిషేధమును బోధింపఁగలదుగదా! ప్రతిషేధమును బోధించుట యనునది, విధిని బోధించుట యనుదానికి విరుద్ధ మగునర్థముగదా!

నామము గాని ధాతువు గాని విధిని బోధింపనేర కుండుటంజేసి ‘న’ శబ్ద మారెండిటితో సంబంధించునపుడుమాత్రము, నిషేధమును బోధింపనేరదు. దీనివిషయమున “‘న’ శబ్దము నామముతోఁ గాని ధాతువుతోఁ గాని సంబంధించునపుడు ప్రతిషేధమును బోధింపనేరదు. మ తే మన నది (నశబ్దము) ‘బ్రాహ్మణ’ శబ్దముతో సంబంధించునపుడు, బ్రాహ్మణునికంటె వేఱయి యబ్రాహ్మణుఁ డనఁదగువానిని, ‘ధర్మ’ పదముతో సంబంధించునపుడు ధర్మమునకు విరుద్ధమగు నధర్మమును, బోధించును” అను శ్లోకవార్తికము ప్రమాణముగాఁ గలదు. కావున ‘నేతేత...’ అనునీ వాక్యమందు ‘న’ శబ్దము ‘ఈక్ష’ ధాతువుతో సంబంధించుటంజేసి, యారెండింటి చేతను ధాతువున కర్థ మగు నీ తుణమునకు విరుద్ధ మగు, చేయందగిన యొక కర్మము, బోధింపఁబడుచున్నది.

ఇచట నొకఁ డిట్లు శంకించుచున్నాఁడు. ‘న’ శబ్దము తనతో సంబంధించు పదముయొక్క యర్థముకంటె భిన్న మగుదానిని, దానికి విరుద్ధ మగుదానిని, దాని

౧. న శబ్దము, తనతో సంబంధించుపదముయొక్క యర్థమునకు విరుద్ధ మగునర్థమును బోధించున దగుటంజేసి, యిచట న శబ్దము, ‘ఈక్షేతి’ అనుపదమునందలి ‘త’ ప్రత్యయముతో సంబంధించి, యా ప్రత్యయార్థమైన ప్రవర్తనకు (విధికి) విరుద్ధ మగు నివర్తన యనెడి యభావరూప మయిన యర్థమును బోధించును గాని, చేయందగు భావరూప మయిన కర్మమును బోధింపనేర దని తాత్పర్యము.

౨. “విధాయకై రసంయుక్తౌ నై వ నభో ప్రతిషేధకః” అను వార్తికమునం దీవిషయము చెప్పబడియున్నది.

౩. “నామధాత్వర్థయోగీతు నై వ నభో ప్రతిషేధకః

వద త్యబ్రాహ్మణా ధర్మా వన్యమాత్రవిరోధినా”

—శ్లోకవార్తికము అపోహవాదము, శ్లో. ౩౩ పృష్ఠము. ౫౭౫.

౪. చూచుట.

లేమిని, = అది లేకుండుట బోధింపఁగలదు, అను స్మృతివాక్య మున్నను, నది (నశబ్దము) సుకర మగుటచే, దనతో సంబంధించు పదార్థముయొక్క లేమినే, శక్తి మూలముగా బోధించును గాని, దానికంటె వేఱగుదానిని గాని, దానికి విరుద్ధ మగు దానిని గాని బోధింపఁజాలదు. ఈ రెండర్థములును నభావముతో సంబంధించి యుండుటంజేసి యారెండింటిని శక్తిమూలముగా బోధించుట క్లేశకరము గదా! ‘న’ శబ్దమున కనేకార్థములయందు శక్తిని గల్పించుట యనుచితము. కావున ‘న’ శబ్దము ధాతువుతోఁ గూడునపుడు ధాత్వర్థముయొక్క యభావమునే బోధించును గాని దానికి విరుద్ధ మగునర్థమును బోధింపనేరదు- అను శంక కీక్రిందిది సమాధానము.

శంకకుండు చెప్పినమాట సత్యమే. నశబ్దమున కభావమునందే శక్తి గలదు. “తత్సాదృశ్యమ్” అను నీమున్నగు వ్యాకరణస్మృతి యన్ననో, యభావము గాక మిగిలినయర్థములు న శబ్దముచేఁ దెలియఁజేయఁబడుచున్నవి. కాని, యా యర్థముల యందు న శబ్దమునకు శక్తిలేదు’ అని సూచించుచున్నది. ‘నామము గాని’...ఈ మున్నగు వాక్యముకూడ ‘నభావము గాక తక్కినయర్థములు న శబ్దముచే వేఱొక రీతిని దెలియఁజేయఁబడుచున్నవి’ అని బోధించుచున్నది. అయినను ‘నేతేత’ అను వాక్యమునందు, ‘త’ ప్రత్యయము, నశబ్దముతో సంబంధింపమిని, నీవాక్యమునందేదే నొక ‘చేయందగినకర్మము’ విధింపఁబడవలసియున్నది. ఇచట ధాతువున కర్థ మగు నీక్షణము విధింపఁబడనేరదు. ‘న’ శబ్ద, మాధాత్వర్థముయొక్క లేమిని బోధించునుగదా! లేదా, యభావము విధింపఁబడనేర కుండుటంజేసి, ధాత్వర్థ మైన యీక్షణముయొక్క యభావ మైనను, విధింపఁబడనేరదు. కావున, నిచట న శబ్దము, ‘ఈక్ష’ ధాతువు, నను నీ రెండిటిచేతను విధింపఁబడఁదగినదియు, ధాత్వర్థమైన యీక్షణమునకు విరుద్ధ మైనదియు, నగుకర్మయు, లక్షణమూలమునఁ దెలియఁజేయఁబడుచున్నది.

౧. ఈవిషయమున ‘అ-మా-నో-నాః ప్రతిషేధే’ (= అ-మా-నో-న అనుపదములు నిషేధమును బోధించును.) అను స్మృతియు, నశబ్దము నివృత్తి యనెడి నిషేధమును బోధించును- అను భావ్యవచనమును, “తత్సాదృశ్య మభావశ్చ తదన్యత్త్వం తదల్పతా, అప్రాశస్త్యం విరోధశ్చ నన్యథాః పట్ ప్రకీర్తితాః” అను వైయాకరణభూషణమునం దుండు కారికయుఁ బ్రమాణములుగాఁ గలవు.

అట్టి యీక్షణమునకు విరుద్ధ మగునదియు, లక్షణమూలమున బోధింపబడునదియు నగు కర్మము “నేను జూడను” అను సంకల్పమే యగుచున్నది. అట్టిసంకల్పము, ధాత్వర్థ మగు నీక్షణమునకు విరుద్ధ మగునదిగదా! ధాత్వర్థ మగు నీక్షణమునకు విరుద్ధము లగు నితరకర్మము లున్నను, ‘నేను జూడను’ అను సంకల్పము, సర్వకర్మములందును దప్పక యావశ్యక మగుటచే, లక్షణమూలమునఁ దెలియుటంజేసి, ‘నేజేత’ అను వాక్యమునం దదియే కర్తవ్యముగా విధింపబడుచున్నది. ఇట్లయినచో నీ వాక్యమునుండి, ‘నేను జూడను’ అను సంకల్పముచే ‘దనయిప్తము నుత్పాదింపవలయును’ అనునర్థ మేర్పడుచున్నది. ఈ సంకల్పముచే దేని నుత్పాదింపవలెను? అను భావ్యాకాంక్ష కలుగఁగా, ‘నేజేత’ అను మున్నగు వాక్యముతో సంబంధింపఁ దగు కడపటివాక్యమైన ‘ఁయిని వివరింపఁబడిన కర్మముల నాచరించువాఁడు పాపము నుండి విముక్తుఁ డగును.’ అనుదానినుండి తెలియఁ పాపక్షయము, భావ్యముగా నన్వయించును. ఇట్టిచటి యీ సంకల్పము పాపక్షయముకొఱకుఁ గర్తవ్యముగా విధింపఁబడుటవలన, నీ సంకల్పమును బోధించు ‘నేజేత’ మున్నగు వాక్యమున, కుపక్రమమును బోధించు ‘తస్య వ్రతమ్’ అను వాక్యముతో, సేకవాక్యత సిద్ధించుచున్నది. కాఁగా ‘తస్య వ్రతమ్’ అను వాక్యము, కర్తవ్యముగా వివరింపఁబడఁబోవు కర్మములనుపక్రమింపఁజేయున దగుటంజేసి, దీని యనంతరమే యుండు ‘నేజేత’ మున్నగు వాక్యమునందు ‘ఁయదాసము’ ఆశ్రయింపఁబడుచున్నది. “నానూయాజేషు యేయజామహం కరోతి” (=అనూయాజములకంటె నితరములగు యాగములయందు

౧. “ఆశ్రావయేతి చతురక్షరమ్, అస్తు శ్రౌష డితి చతురక్షరమ్, యజేతి ద్వ్యక్షరమ్, యేయజామహ ఇతి పంచాక్షరమ్, ద్వ్యక్షరో వషట్కారః, ఏష తై సప్తదళః, ప్రజాపతి ర్యజ్ఞ మన్వాయత్తః” (తై. సం ౧ కాం ౬ ప్ర ౧౦ అనువాకము). దీనియర్థము. అధ్వర్యుండు ప్రధానయాగరూప మగు హోమమును జేయుటకై హవిస్సుతోఁ గూడిన జహువును జేతమంచుకొని, యాగ్నిగ్రూడను ఋత్విజునకు ‘ఆశ్రావయ’ (=ఇప్పుడు హవిస్సు మీ కియ్యఁబడును.) అని యిచట యజింపఁబడఁబోవు దేవతకు వినిసింపుము) అని శ్రేష (ఆజ్ఞ) నిచ్చును. అపు డాగ్నిగ్రూడు ‘అస్తు శ్రౌషట్’ (సరియే ఓ దేవతలార! మీకొఱ కిప్పుడు హవిస్సు నిచ్చు ప్రయోగమును వినుడు.) అని బదులు చెప్పును. పిదప నధ్వర్యుండు ‘యజ’ (ఇచట యజింపఁబడు దేవతలకు సంబంధించు ‘అగ్నిం యజ’ ‘విశ్వాన్ దేవాన్ యజ’ అను నీటి యాజ్ఞావాక్య మనెడి మంత్రమును బఠింపుము). అని హోత యను ఋత్విజునకు ‘శ్రేష’ ఇచ్చును. ఇట్లధ్వర్యుండఁ, శ్రేష యియ్యఁగా, హోత, ‘యేయజామహే’ (=అధ్వర్యునిచే ‘యజ’ అను శ్రేష పొందిన మేము,

‘యేయజామహే’ అను మంత్రము నుచ్చరింపవలయును.) అను సందర్భములందు ‘న’ శబ్దమును, నిషేధమును దెలియజేయుదానిగా నన్వయించునెడఁ బ్రాప్తింపు వికల్పమును వారించుటకై, పర్యుదాస మాశ్రయింపఁబడుచున్నది. అది యెట్లంటేని.

ఈ వాక్యమదలి ‘న’ శబ్ద మిచటి పదార్థములలోఁ బ్రధాన మైనదానితో సంబంధము నొందవలయు ననుచున్నచే ‘కరోతి’ పదమందలి విధిని బోధించెడు ‘తి’ ప్రత్యయముతో, నన్వయించుటయున, “అనూయాజము లనెడి యాగములందు, ‘యేయజామహే’ అను మంత్రము నుచ్చరింపరాదు. అని యీ ‘నానూయాజేము’ మున్నగు వాక్యముచే, ‘యేయజామహే’ అను మంత్రము నుచ్చరించుట, అనూయాజము లనెడు యాగములందు, నిషేధింపఁబడుచున్నది.” అని చెప్పవలసియున్నది. ప్రతిషేధింపఁబడుదానికి, మొదటఁ బ్రాప్తి యుండవలసియుండును గనుక, ‘యేయజామహే’ అను మంత్రము ననూయాజములం దుచ్చరించుటకుఁ బ్రాప్తి లేనిదే దానికి నిషేధము సంభవింపనేరదు.

కనుకనే యంతరిక్షమందుఁ గాని స్వర్గలోకమునందుఁ గాని అగ్నిచయన మను క్రతువు, చేయుట యశక్య మగుటవలన, దాని కచటఁ బ్రాప్తియే లేకుండుటంజేసి, ‘నాంతరిక్షే న దివి’ అను వాక్యముచే సంతరిక్షము స్వర్గము నను రెండులోకములందు నగ్నిచయనము నిషేధింపఁబడుట లేదు. కావుననే నిషేధము, ప్రాప్తింపు దానికే సంభవించెడి స్వభావము కలది. కనుకనే “బ్రాహ్మణో న హస్తవ్యగ్” (=ప్రా

‘యాజ్యావాక్య’ యనుమంత్రమును, ‘వషట్’ (దీనికి ‘వౌషట్’ అను రూపాంతరము గలదు. దీని కర్థము. దేవతలార! ఈ హవిస్సు మీ కీయఁబడుచున్నది.) అను మంత్రమును నుచ్చరించును. ఇచట ‘వౌషట్’ అను కడపటిమంత్రము నుచ్చరించుకాలముననే, యధ్వర్యుని చేతినుండి హవి స్ఫుగ్నియందు వేల్పుఁబడును.

౧. ఈయాగము, భూలోకవందే కాని, యంతరిక్షము మున్నగు నితరలోకములందుఁ జేయ శక్యము కాకుండుటంజేసి, యచట దానికిఁ బ్రాప్తి లేదని తాత్పర్యము.

౨. మఱియైన “హిరణ్యం నిధాయ చేతవ్యమ్” (=క్రింద హిరణ్య ముంచి దానిపై నగ్నిని సంస్కారపూర్వకముగా స్థాపించుట యనెడి యగ్నిచయన మను యాగము నాచరింపవలెను.) అను విధి, యీ “నాంతరిక్షే” మున్నగు వాక్యముచే స్తుతింపఁబడుచున్నది. అది యెట్లునఁ—అంతరిక్షమందుఁ గాని, స్వర్గమునందుఁ గాని యగ్నిచయన మెట్లప్రసిద్ధమో, యట్లే హిరణ్య ముంచని వట్టిభూమియందగ్నిచయన మప్రసిద్ధము. కావున భూమిపై హిరణ్యము నుంచి దానిపైనే యగ్నిచయనము నాచరింప వలెను—అని

హ్యబుడు చంపదగినవాడు కాడు.) అను నిషేధముచే, బురుషు డెల్ల పుడును జంపుట యను నిషిద్ధకర్మమునుండి నివర్తింపఁ జేయఁబడుట యుక్తమగుచున్నది. అది యెట్లుంటేని:—ప్రతిపురుషుడును, నొకప్పుడు చంపుట మున్నగు నిషిద్ధకర్మములందుఁ బ్రవర్తించును, ఒకానొకపు డట్టికర్మములం దభిలాష లేనిచో వానియందు స్వయముగానే ప్రవర్తింపఁడు. ఇట్లుండ నిషేధవాక్య మనెడి శాస్త్రము, తనచే నిషేధింపఁ బడునది ప్రాప్తించుస్థలమునందే ప్రవర్తించు ననెడి నియమము లేనియెడల, రాగము మున్నగు నిమిత్తముల నణచివైచి, హననము మొదలగు నిషిద్ధకర్మములందు స్వయముగానే ప్రవర్తింపనిపురుషునిగూర్చియే, నిషేధవాక్య మనెడి శాస్త్రము ప్రమాణముగాఁ బ్రవర్తించి చరితార్థ మగుచుండుటంజేసి, రాగము మున్నయిన నిమిత్తములవలన హననము మొదలైన నిషిద్ధకర్మములందుఁ బ్రవర్తింపఁబోవు పురుషునిగూర్చి, యా నిషేధము మరలఁ బ్రవర్తింపనేరదు గాన, నా పురుషున కట్టి కర్మములనుండి నివృత్తి కలుగకుండెడిని.

నిషేధవాక్యము, తనచే నిషేధింపఁబడునది ప్రాప్తించుస్థలమునందే ప్రవర్తించు ననెడి నియమ మంగీకరింపఁబడుపక్షమునం దన్ననో, స్వయముగా హననము మున్నగు నిషిద్ధకర్మములందుఁ బ్రవర్తింపని పురుషునివిషయమై ప్రసక్తి లేకుండుటంబట్టి, నిషేధశాస్త్ర మచటఁ బ్రవర్తింపదు కనుక, రాగము మొదలగు నిమిత్తములవలనఁ బురుషుఁ డట్టి హననాది నిషిద్ధకర్మములందుఁ బ్రవర్తింపఁబోవు చుండఁగా, ఇష్టసాధనతాజ్ఞాన^౧ మనెడి రాగము, నిషేధవాక్యమున కుపజీవ్య^౨ మగుటచే, బ్రబల మైనను, బలవదనిష్టమును గలుగఁజేయ దని యూహింపఁబడుటవలన

౧. అభిలాష = కుతూహలము.

౨. చంపుట.

౩. = ఆవశ్యకత = అక్కఱ.

౪. “నేఁ జేయఁబోవుకర్మము నా యిష్టము నుత్పాదింపఁగలదు.” అ నియాసించుట—ఎట్టి కర్మము చేసినను దాత్కాలిక మగు సంతోషము కలుగవచ్చును. కనుక నట్టికర్మములనుగూర్చి కలుగు నిష్టసాధనతాజ్ఞానము, యథార్థమే కావచ్చును. అయినను గాలాంతరమునందు, గొప్ప యనిష్టమును గలిగించు నిషిద్ధకర్మములవిషయమైకూడ, ‘ఈ కర్మమునుండి యనిష్ట మేమియు రాదు’ అని తత్కాలమునందుఁ గలుగు మాహతోఁ గూడిన యిష్టసాధనతాజ్ఞాన మనెడి రాగము, భ్రాంతిరూపమే యగు మందు నని భావము.

౫. ఆధారము, ఉపజీవకము = ఆధారపుడున్నది.

జనించు ననేడివిషయము, అనుభవసిద్ధ మైయుండుటంజేసి, ప్రయోజ్యానికిఁ గలుగు ప్రవృత్తికూడ, నన్యప్రేరితునికిఁ గలిగినప్రవృత్తి యగుటంబట్టి యా ప్రవృత్తికిఁ బ్రయోజ్యానికిఁ గలిగిన ప్రేరణాజ్ఞానమే కారణ మని నిశ్చయింపఁబడవచ్చును. ప్రయోజ్యానికిఁ గలిగిన యట్టి ప్రవర్తనాజ్ఞానము అన్వయవ్యతిరేకములమూలముగాఁ బ్రయోజకవృద్ధుఁడు ప్రయోగించిన వాక్యమువలన జనింపఁగలదు. ప్రయోజక వృద్ధుఁడు ప్రయోగించిన వాక్యమునం, దనేకపదము లున్నను, వానిలో, లిజ్జు అను నట్టి విధిశబ్దమును వినినపుడే ప్రయోజ్యానికిఁ బ్రవర్తనాజ్ఞానము జనించుటంజేసి, యావాపోద్వాపములమూలముగా, లిజ్జు మున్నగు విధిశబ్దములకుఁ బ్రవర్తనయందు శక్తి గల దని నిశ్చయింపఁదగును. ప్రవర్తన యనఁగాఁ బ్రవృత్తిని గలిగించు వ్యాపారము. అట్టి వ్యాపారము పైప్ర, సంప్ర, మున్నగు ననేకరూపములు గల దగుటచే, ననేకవిధములుగ నగుచున్నది. వీనిలో నొకటి యుండినచోఁ దక్కినవి యుండ నేరవు గనుక, నీ యర్థము లన్నిటియందును, విధిశబ్దమునకు శక్తిని గల్పించుట కుదురకుండుటంజేసి, యీ యర్థము లన్నిటియందును ననుగతముగా నుండు ప్రవర్తనాత్వ మనేడి ప్రవర్తనాసామాన్యమునందే, విధిశబ్దమునకు శక్తి గల దని కల్పింపఁబడుచున్నది. అట్లే శక్తిని గ్రహించుటచే, విధిశబ్దము వినినతోడనే పైప్ర మున్నగు వివిధస్వరూపములు గల ప్రయోక్తయొక్క యభిప్రాయము శక్తిమూలమునఁ బ్రవ

౧. ప్రయోజకవృద్ధుఁడు ప్రయోగించిన 'గామ్ + ఆనయ' అను రెండుపదములను విని, ప్రయోజ్యాఁడు గోవును దీసికొనివచ్చును. మరల ప్రయోజకవృద్ధుఁడు 'గామ్ + నయ ; ఘటమ్ + ఆనయ' అను పదములను బ్రయోగించినపుడు వానిని వినిన ప్రయోజ్యాఁడు గోవును దీసికొనివెల్లి ఘటమును దెచ్చును. ఈ వ్యవహారమును వివేకముతోఁ జూచుటచే నిట్లు నిశ్చయింపవచ్చును. 'గామ్ + ఆనయ, గామ్ + నయ' అను వాక్యములందు గోపద ముండుటవలనను, ఈ రెండు వాక్యములను విని ప్రయోజ్యాఁడు చేసిన రెండుపనులయందును పశువృత్తి సమానముగా నుండుటవలనను, గోపదమునకుఁ బశువృత్తి యర్థ మని నిశ్చయించుట యావాపముచేఁ గలుగుచున్నది. ఇట్లే 'గామ్ + ఆనయ, ఘటమ్ + ఆనయ' అను వాక్యములందును గో, ఘట అను పదములను వేరుచేసి సమానముగా నుండు 'ఆ...నయ' అను పదమునకుఁ దీసికొని వచ్చుట యను కర్మ మర్థ మని నిశ్చయించుట 'ఉద్వాపముచేఁ గలుగుచున్నది. కాఁగాఁ బ్రయోజ్యప్రయోజకుల వ్యవహారమువలన, శక్తిని గ్రహించుటకై వినియోగించు సుపాయములకు ఆవాపోద్వాపము లని పేరు.

౨. - పైప్ర = అధ్వర్యుఁడు, హోత, ఆగ్నిధ్రుఁడు మొదలగు ఋత్విజుల కిచ్చు నాజ్ఞా విశేషము.

త్తనాసామాన్యరూపముననే తెలియును గాని, ప్రైష మున్నగు విశేషస్వరూపముగాఁ దెలియుదు. అట్టి విశేషరూపముగాఁ దెలియుట యన్ననో 'అజహత్స్వార్థ' యనెడి లక్షణమూలముననే కలుగును.

శబ్దభావన

ఇట్లు లౌకికవాక్యమునందలి లిజాదిశబ్దములను వినినపుడువలె, వేదవాక్యమునందలి లిజ్జు మున్నగు శబ్దములను వినినపుడుకూడఁ బ్రవర్తనాసామాన్య మనెడు వ్యాపారమే యర్థముగాఁ దెలియును. ఆ వ్యాపార మెట్టిస్వరూపము గలది యని యాకాంక్ష కలుగఁగా, లోకమునందుఁ బురుషుఁడు ప్రయోగించు లిజాదిశబ్దముల వలనఁ దెలియునదియు, ప్రైష మున్నగు విశేషస్వరూపములు గలదియు నగు వక్త యగుపురుషుని యభిప్రాయము, పురుషసంబంధ మేమియు లేని వేదమునం దుండ నేరకపోవుటంజేసి, ప్రేరణ యను నొకవ్యాపారము, వేదమునందలి లిజాదిశబ్దములం దుండు నని కల్పింపఁబడుచున్నది. కావున శబ్దములం దుండునదియే యగు ప్రేరణ యను వ్యాపారము, శబ్దభావన యనఁబడుచున్నది. ఆ భావనయే ప్రవర్తనారూప

౧. లక్షణ. యిది యంతకుముందు వివరింపఁబడినది. అట్టిలక్షణ, - 'జహత్స్వార్థ', 'అజహత్స్వార్థ', 'జహదజహత్స్వార్థ' అని మాఁడువిధములుగా నున్నది (౧) శక్యార్థము విడిచి దానికంటె వేఱగు నర్థమును బోధించులక్షణ జహత్స్వార్థ యనఁబడును. ఉదా : - "గంగాయాం ఘోషః" ఇచట గంగాపదము లక్షణమూలమున స్వార్థమైన శక్యార్థమును జలప్రవాహముకంటె వేఱగు, తీర మనునర్థమును బోధించుచున్నది. కనుక నీ లక్షణకు 'జహత్స్వార్థ' యని పేరు. విడువఁబడు చున్న తనయర్థము గలది. (౨) శక్యార్థమును విడువక, దానితోఁగూడిన వేఱొక యర్థమును బోధించు లక్షణ, అజహత్స్వార్థ యనఁబడును. ఉదా : - ఛత్రిణో యాంతి (= గొడుగులు కలవారు పోవు చున్నారు.) ఇచట గొడుగులు కలవారు అను శబ్దము, సందర్భమునుబట్టి గొడుగులకలవారిని గొడుగులు లేనివారినికూడ లక్షణమూలముగా బోధించుచున్నది. కనుక నీ లక్షణకు 'అజహత్స్వార్థలక్షణ' యని పేరు. విడువఁబడని తనయర్థముగలది. (౩) 'శక్యార్థమునందలి కొన్నియంశములను విడిచి మిగిలిన యంశములనుమాత్రము బోధించులక్షణకు జహదజహత్స్వార్థలక్షణ యని పేరు. జహత్ = విడువఁబడు చున్న, అజహత్ = విడువఁబడని, ఉదా : - 'సోఽయం దేవదత్తః' (= కొంతకాలముక్రిందటఁ జూచిన దేవదత్తుఁడనునొకమునుజుని, నీక్షణమున మరలఁ జూచి, పూర్వము చూచినదేవదత్తుఁడే యితఁ డని గుర్తించుట. ఈ దేవదత్తునియాకారము మున్నగు చిహ్నములు, కొంచెము మాటినందున, వీనిని బరిశీలించి చూడఁగా, జ్ఞప్తికి వచ్చిన పూర్వకాలపుఁజహత్స్వార్థములను విడిచి, యతని సహజమైన స్వరూపమునుమాత్రము కనిపెట్టుటచే, నావాఁడు చూచినవాఁడే యితఁ డని, నిశ్చయముగా గుర్తింప వీ లగుచున్నది. ఇట్టియర్థమును బోధించు దేవదత్తపదమునం దుండు లక్షణ జహదజహత్స్వార్థలక్షణ యని చెప్పఁబడుచున్నది.

ముగా విధి కర్థ మగుచున్నది. ఈ యర్థమే “లిజ్ఞా మున్నగు శబ్దములు విధివ్యాపార రూప మగు భావననే బోధించుచున్నవి.” అను వార్తికమునందు వివరింపబడుచున్న దని న్యాయసుధాకారుడు మున్నగు మీమాంసకులు చెప్పదురు.

పార్థసారథిమిత్రులు మున్నగు నితరు లిట్లు చెప్పచున్నారు. లిజ్ఞాదిశబ్దము లకుఁ బ్రవర్తనాసామాన్యమునందే శక్తి యుండునట్లు గ్రహించుటంజేసి, ప్రవర్తనా సామాన్యమే నిజముగా విధి కర్థ మగుచున్నది. ప్రవర్తన యనఁగాఁ బురుషప్రవృత్తిని గలిగించుట కనుకూలించు వ్యాపారము. ప్రేష మున్నగు విశేషస్వరూపములు గలదియు, లిజ్ఞాదిశబ్దములను బ్రయోగించుపురుషుని యభిప్రాయరూప మగునదియు నగు ప్రవర్తన యనెడి వ్యాపారము, అపౌరుషేయ మగు వేదమునం దుండనేరక పోవుటవలనఁ బురుషప్రవృత్తిని గలిగించు నొక వ్యాపారవిశేషము వేదమునందలి లిజ్ఞాదిశబ్దములం దుండునట్లు కల్పింపవలసియున్నది. లిజ్ఞాదివిధిశబ్దములచే బోధింపఁ జూచు ప్రవర్తనాసామాన్యము, ‘నిర్విశేషం న సామాన్యమ్’ (సామాన్య, మేదే నొక విశేషరూపముగా గ్రహింపఁబడనిదే, యపయోగింపనేరదు.) అను న్యాయమును బట్టి యేదే నొక విశేషరూపము నొందనిదే దానియం దుండు ‘దీని నేరూపముగా గ్రహింపవలెను?’ అను నాకాంక్ష యుపశమింప కుండుటంజేసి, యా వట్టిసామాన్య మును గ్రహించుటవలనఁ బ్రవృత్తి యేమియుఁ గలుగనేరదుగదా!

ఈ ప్రవర్తనయనెడి వ్యాపారమునం దుండు విశేష మెట్టిది యని యాకాంక్ష కలుగఁగా, ధాత్వర్థమైన కర్మమునం దుండు నిష్ప్రసాధనత్వమే ప్రవృత్తిని గలిగించున దగుటంజేసి, విశేష మగుచున్నది. ప్రతిమనుజుఁడును, నొకకర్మము తన యిష్టమును సాధింపఁగల దని తెలిసికొనియే, దానియందుఁ బ్రవర్తించును:—ఇతరునిచేఁ బ్రేరితుఁడైనవాఁడును, నా యితరునిచే నిర్దిష్టమగు కర్మము తనయిష్టమును సాధింపఁగల దని తెలిసికొనిననేతాని దానియం దెంతమాత్రమును బ్రవర్తించఁడు³ “లిజ్ఞాదిశబ్దము

౧. “అభిధాభావనా మాహు రన్యాయ మేవ లిజ్ఞాదయః” (తం. వా.) ౨-౧-౧. పృష్ఠమ్. 3౪౪.

౨. పురుషుఁ డెవఁడును గర్తగా లేనిది.

3. ‘కర్తు రిష్టాభ్యుపాయో హి కర్తవ్య మితి లోకధీః’ (= లోకమునం దేమనుజునికైనఁ దన యిష్టమును సాధింపఁగలుగుపనినే చేయవలయు నని దృఢమైన బుద్ధి కలుగును) అను న్యాయ మివిషయమును స్పష్టపఱచుచున్నది. ఇది మండనమిత్రులకుఁగూడ సమ్మతము.

లకు నిష్టసాధనతాజ్ఞానముతోఁ గూడని ప్రేరణారూప మగు వ్యాపారమునందే శక్తి నంగీకరించుమతమునందుఁగూడ, ప్రేరణవలనఁ బ్రవృత్తి గలుగుటందేని యాప్రవృత్తికి విషయమగు కర్మము, ప్రవృత్తుఁడైన పురుషునియిష్టమును సాధింపఁగలుగునట్లు తెలిసికొనుట యావశ్యక మని యంగీకరింపఁబడుచునే యున్నది. అట్లు తెలిసికొనిన పక్షమున విధిప్రవృత్తి నొత్తమాత్రమును గలిగింపనేరదుగదా! కావున నిష్టసాధనత్వమే ప్రవృత్తిని గలిగించుట కావశ్యక మగుటందేని, ప్రవర్తనారూపముగా విధి కర్థ మగుచున్నది. కాఁగా, లోకమునందుఁ బ్రయోగింపఁబడు లిజాదిశబ్దములు, తమకంటె" భిన్నులగు ప్రయోక్తృపురుషులయం దుండు ప్రవర్తన యను వ్యాపారమును బోధించుట యెట్లు సిద్ధించుచున్నదో, యట్లే, వేదమునందలి లిజాదివిధిశబ్దములుకూడఁ దమకంటె వేఱగు యాగములయం దుండు 'ఇష్టసాధనత్వ' మను వ్యాపారమును బోధించుట సిద్ధించుచున్నది. ఇంతేకాక! మీమాంసకులు, శబ్దము విభు' వని యంగీకరించుటందేని, దానియందు చలనము, యత్నము మున్నగు ధర్మము లేవియు నుండనేరవు గనుక, వానికంటె వేఱగు నొక వ్యాపారము శబ్దమునం దున్నట్లు కల్పింపవలసియున్నది." (i) స్వయముగా జనించిన ప్రవృత్తిని గూర్చి కాని యితరుని ప్రేరణవలనఁ గలుగు ప్రవృత్తినిగూర్చి కాని కారణముగాఁ గల్పింపఁబడక ప్రవర్తనాసామాన్య మను రూపము గలుగునట్లు తెలిసికొనఁబడిన

౧. ఇష్టసాధనత్వము లిజాదిశబ్దముల కర్థ మని యంగీకరించుపక్షమందే, యిది మనురుసు. ప్రేరణారూప మను వ్యాపారమే లిజాదిశబ్దముల కర్థ మని యంగీకరించుపక్షమం దన్ననో యా వ్యాపారము లిజాదిశబ్దములయం దుండుటందేని, శబ్దము తనయం దుండు ప్రేరణారూప మగు వ్యాపారమునే బోధింపఁగల దని లోకవిరుద్ధముగా నంగీకరింపవలసియుండెడిది.

౨. ఓయీ! ఇట్లయినను లిజాదిశబ్దముల కప్రసిద్ధమైన యిష్టసాధనత్వ మను వ్యాపారమందు శక్తిని గల్పించుటకంటె, బ్రసిద్ధముగాఁ గల్పింపఁబడిన ప్రవర్తన యను వ్యాపారమునందే శక్తిని గల్పించుట యిండుక మే లని యొకఁడు చేసినశంక కీక్రిందిది సమాధానము.

౩. ఆకారముగల ద్రవ్యము లన్నిటితోఁ గలసి సర్వవ్యాపి యై యుండుట.

౪. ఇందులకు రెండు ప్రమాణములు గలవు.

(i) 'స్పందనమవాయస్తు న సంభవతి. న చాసా వస్మాభి శ్శబ్ద స్వేష్యతే' (= శబ్దమునందు చలన ముండు నమట మాకు సమ్మతము గాదు.) అనియు, 'నహి శబ్దస్య విభో రచేతనస్య స్పందః ప్రయత్నో వాస్తి' (= అచేతనమై విభువైన శబ్దమందుఁ జలనము గాని ప్రయత్నము గాని యుండుదు.) అనియును బార్థసారథిమిత్రులచేఁ జెప్పఁబడినది.

యట్టి చలనాదివ్యతిరిక్త మగు వ్యాపారము ప్రవృత్తిని గలిగించుట కనుకూలించు ననియు, (ii) తనకంటె నితర మగుదానియందుండు వ్యాపారమును బోధించు నదిగాఁ గల్పింపఁబడిన శబ్దము, తనయందుండు వ్యాపారమునే తెలియఁజేయఁగల దనియు, (iii) విధినుండి ప్రవృత్తి గలుగుటకై ధాత్యర్థమైన కర్మమునం దిష్టసాధనత్వ మను ధర్మ ముండు ననియు, మూఁడంశములు ‘విధిశబ్దమునకుఁ బ్రవర్తనాసామాన్య మనెడు వ్యాపారమునందే శక్తి గలదు.’ అని యంగీకరించువానిచేఁ గల్పింపఁబడ వలసియున్నది. ఇన్నియంశములను గల్పించుట మిగులఁ గ్లేశకరము. కనుక నిట్లు కల్పించుటకంటె, పరుని ప్రేరణవలనఁ గలిగిన ప్రవృత్తినే కాక, స్వయముగాఁ గలిగిన ప్రవృత్తినిగూడ జనింపఁజేయఁగలుగుటంజేసి, యావశ్యకముగాఁ గల్పింపఁబడిన యిష్ట సాధనత్వ మనునది, విధిశబ్దముకంటె వేఱగు ధాత్యర్థమైన కర్మమునందుండును గనుక, బ్రవర్తనాసామాన్య మను రూపముగా విధి కర్మము కాఁగల దని కల్పించు టయే మిక్కిలి సులువుగా నుండును.

ఇచట నొకఁ డిట్లు చెప్పచున్నాఁడు. “విధినుండి ప్రవృత్తి తప్పక కలుగుట కొఱకై, స్వతస్సిద్ధముగా నిష్టసాధనము కానేరని ధాత్యర్థమైన యాగాదికర్మము నందు, ఇష్టసాధనత్వము కల్పించుటంజేసి, విధికిఁ బ్రేరణ యను ప్రవర్తనావిశేషము నందు శక్తిని గల్పింపనిచో, విధినుండి ప్రవృత్తి గలుగుట సంభవింపనేరదు గనుక, ధాత్యర్థమైన యాగాదికర్మమునం దిష్టసాధనత్వమును గల్పించుటకు వినియోగించు నాక్షేపమువంటి ప్రమాణ మేమియు లేకుండఁబోయెడిని.” ఇట్లు చెప్పినమాట సరి కాదు. ఇతనిపక్షమందుఁగూడ విధి, మొదట ప్రవర్తనాసామాన్యమును బోధించుట మూలముగానే, ప్రవృత్తిని గలిగించుటచేతను, విధిచే బోధింపఁబడు ప్రవర్తనాసామాన్యము, విశేషరూపముగా నుండనియెడల, వినియోగింపనేరకుండుటవలనఁ బ్రేరణ

(ii) ‘న శబ్దే స్సందయత్నో హి విభుత్వాచేతనత్వతః’ (= అచేతనమై విభు వగు శబ్దమునందుఁ జలనయత్నములు రెండును నుండవు.) అని న్యాయసుధయందుఁ జెప్పఁబడియున్నది.

(iii) ౧. ఇష్టసాధనత్వము ప్రవృత్తికిఁ గారణము కాఁగలదు; శబ్దము తనకంటె నితరమునందుండు (తన్నుఁ బ్రయోగించు పురుషునియందుండు) వ్యాపారమును బోధింపఁగలదు. అని రెం డంశములు లోకసిద్ధము లయియే యుండుటవలన, ఇష్టసాధనత్వము విధి కర్మము కాఁగలదు, అనునొక యంశమును మాత్రమే కల్పింపవలసియున్నది. కావున, మూఁ డంశములను గల్పించు మొదటిపక్షముకంటె నిదియే మిక్కిలి సులభ మగుచున్నది.

యను విశేషరూపముగా నుండుటచేతను, నీ ప్రేరణ (ప్రమాణము) కుదురుటకై యాక్షేపప్రమాణముమూలముగా ధాత్వర్థ మైన కర్మమునం దిష్టసాధనత్వము కల్పింపఁబడవచ్చునుగదా!

ఇష్టసాధనత్వము విధి కర్థ మగునెడ, “సంధ్యోపాసనం తే ఇష్టసాధనమ్, తత్ త్వం కురు.” అను వాక్యమునందలి ‘ఇష్టసాధనత్వ’ అను పదమునకును, ‘కురు’ అను పదమునం దుండు ‘లోట్’ అను విధిశబ్దమునకును, సహప్రయోగము కుదురకపోయెడిని. అని చెప్పవలదు. ఇష్టసాధనత్వము విధి కర్థ మైనను, విధిచే నది ప్రవర్తనాత్వ మను సామాన్యరూపముగానే బోధింపఁబడుచున్నది గాని, నవి హితసాధనత్వ మను విశేషరూపముగా బోధింపఁబడుటలేదు. ఇష్టసాధనపదముచే నన్ననో, యది సమీహితసాధనత్వ మను విశేషరూపముగానే బోధింపఁబడుచున్నది. కనుక సామాన్యమును బోధించుపదమునకును, విశేషమును బోధించుపదమునకును సహప్రయోగము ‘పాంచాలరాజగు ద్రుపదపదము’ అనునట్టి వాక్యము నందుఁ గుదురుచున్నది. కావున, సమీహితసాధనత్వమే ప్రవర్తనాత్వరూపముగా విధి కర్థ మగుచున్నది. ఈ యిష్టసాధనత్వమే, యీ ప్రవర్తనాత్వరూపముగా విధిని బోధించు లిజాదిశబ్దముచే బోధింపఁబడుటమూలముగా, శబ్దభావన యని చెప్పఁబడుచున్నది. పయి నుదాహరింపఁబడిన “అభిధాభావనా మాహు రన్యాయేవ లిజాదయః” అను వార్తికమునకు నీక్రిందిది యర్థము: “ఇష్టసాధనత్వము, విధిచే ప్రవర్తనాత్వరూపముగా బోధింపఁబడుచుఁ బురుషప్రవృత్తిని గలిగించుచుండుటవలన, భావన యని చెప్పఁబడుచున్నది. ఈ భావననే లిజాదిశబ్దములు శక్తిమూలముగా బోధించుచున్నవి.” అని.

ఇందులకు “ధాత్వర్థ మగు కర్మములయం దుండు నిష్టసాధనత్వము తప్పఁ బురుషుని నా కర్మములందుఁ బ్రవర్తింపఁజ్ఞయున దేదియు లేదు. పురుషప్రవృత్తిని

౧. సంధ్యోపాసనమ్, అను వాక్యమందు ‘ఇష్టసాధన’ అనునది సమీహితసాధనత్వమ్, అనెడి విశేషమును బోధించుపదము ‘కురు’ అను పదమునం దుండు లోట్ ప్రత్యయము ప్రవర్తనాత్వ మనెడి సామాన్యమును బోధించుపదము.

౨. ఈ వాక్యమందలి పాంచాలరాజపదము సామాన్యమును బోధించును. ద్రుపదపదము విశేషమును బోధించును.

౩. ‘పుంసాం నేష్టాభ్యుపాయత్వాత్ క్రియా స్వస్యః ప్రవర్తకః, ప్రవృత్తి హేతుం ధర్మంచ ప్రవదంతి ప్రవర్తనామ్’ మండనమిశ్రుని విధివిశేషము. శ్. ౨౪౨.

గలిగించు ధర్మపక్షేషమే ప్రవర్తనయనియు, నదియే లిజాదులచే బోధింపబడుననియు మీమాంసకులు చెప్పదురు." అనునది ప్రమాణముగాఁ గలదు. కాఁగా, 'యజేత' పదమునందలి 'త' ప్రత్యయముచే లిజ్త్వాంశము మూలముగా శబ్దభావన బోధింపబడుచున్న దని సిద్ధించుచున్నది. ఇట్లు శబ్దభావనను నిరూపించిన పిదప దానియందు భావ్య మగు సర్థభావన యింక నిరూపింపబడుచున్నది.

అర్థభావన

'యజేత' అను పదమునం దుండు 'త' ప్రత్యయమునందలి 'అఖ్యాతత్వము' అను సంశయముచే, శక్తిమూలముగా సర్థభావన బోధింపబడుచున్నది. దీనినిగూర్చి యొక వైయాకరణుఁ డిట్లు శంకించుచున్నాఁడు. "ఓయీ! ఈ భావన యనఁగా నేమి? అది కర్తయొక్క వ్యాపార మంటిరా? అట్టి వ్యాపారము భావన కానేరదు. ధాతువుచే బోధింపబడు యాగముకంటె వేఱగు కర్తృవ్యాపార మేమియు లేకుండుటచే, నట్టి యాగము మున్నగు కర్మము, కర్తృవ్యాపారమే యగుటంజేసి, భావన కావలసియుండెడిదిగదా! యాగాదికర్మము భావన కానేవచ్చును. అని చెప్పెదగదు. యాగాదికర్మము ప్రకృతియగు ధాతువునకే యర్థ మగుటంజేసి ప్రత్యయ మగు నాఖ్యాతమున కర్థము కానేరదు, కనుక, భావన కానేరదుకదా!" ఇట్లు వైయాకరణుఁడు చేసినశంక కీక్రిందిది న్యాయసుధాకారునిమతము ననుసరించిన సమాధానము: భావన నిజముగా యాగము కానేరదు: మ తేమన, స్వర్గమును బాంధవలయు ననునిచ్చచే జనించునదియు, యాగమును జేయుటకు వినియోగించునదియు నగు పురుషుని ప్రయత్నమే భావన. ఆభావనయే 'యజేత' పదమునం దుండు 'త' ప్రత్యయమునందలి యాఖ్యాతత్వమును సంశయముచే బోధింపబడుచున్నది. 'యజేత' పదమునందలి యాఖ్యాతత్వమైన 'త' ప్రత్యయమును వినినతోడనే; 'యాగము చేయుటకు యత్నింపవలెను' అని తప్పక తెలియుచున్నదిగదా! ఎవఁడు ప్రయత్నపూర్వకముగా గమనము మున్నగు

౧. 'సర్వధాత్వర్థసంబద్ధః కరోత్యర్థో హి భావనామ్.' (= 'యజేత' అను పదమునకు యాగం కరోతి అనునది యర్థ మగుచుండఁగా యాగ మనునది 'యజేత' పదమునం దుండు యజధాతువున కర్థ మనియు 'కరోతి' పదమున కర్థమగు యజమానుని యత్నమనెడి భావన యజేత పదమునం దుండు తిప్రత్యయమునందలి యాఖ్యాతత్వ మనెడి యంశముచే బోధింపబడుచున్న దనియును మీమాంసకులమతము.

పనులను జేయునో, యట్టివానివిషయమై 'దేవదత్తుడు గమన మనుపనిని జేయు చున్నాడు' అని, గమనమును బోధించుపదమునకుఁ బదప, 'చేయుచున్నాడు' అనుపదము ప్రయోగింపఁబడుచున్నది. వాతము మున్నగు రోగములచే గదలినపు డన్ననో 'ఇతఁడు కదలుటను జేయుట లేదు. మఱియు వాతాదిరోగములచే వీనికి గదలిక కలుగుచున్నది' అని ప్రయోగింపఁబడుచున్నది. కావున 'కరోతి' (= చేయుచున్నాడు) అనుపదమున కర్థము ప్రయత్న మగుచున్నది. 'యజేత' అనుపదమునకు వివరణముగా 'యాగేన కుర్యాత్' అనియు, 'పచతి' అనుదానికి 'పాకం కరోతి' అనియు, 'గచ్ఛతి' అనుదానికి 'గమనం కరోతి' అనియు: బ్రయోగము లుండుటంబట్టి 'యజేత', 'పచతి' మున్నగు పదములందలి యాఖ్యాతమునకు 'కరోతి' పదముతో సమానార్థకత్వ ముండునట్లు తెలియు చున్నది. కావున 'కరోతి' పదమున కర్థ మగు ప్రయత్నము, ఆఖ్యాతముచే బోధింపఁబడుచున్నది. అట్టియత్నము, చేతనునియందే కాని, యచేతనమైన రథ మునం దుండనేరదు గనుక, రథ మనెడి కర్తనుగూర్చి 'రథో గచ్ఛతి' (రథము నడుచుచున్నది) అని యాఖ్యాతమును బ్రయోగించుట కుదురకపోయెడిది అని చెప్పవలదు. రథమును లాగు గుఱ్ఱములు చేతనము లగుటంజేసి, వానియం దుండు ప్రయత్నమును రథమునం దారోపించుటవలన, 'గచ్ఛతి' అను నాఖ్యాతప్రయోగ మా ప్రయత్నమును బోధించుటమూలముగాఁ గుదురుచునేయున్నది.

౧. ఇట్లు చెప్పటచే "ఘటం కరోతి" అనునర్థమునందు 'ఘటం భావయతి' అను ప్రయోగ ముండుటవలన 'కరోతి, భావయతి' అను పదముల కొకటే యర్థ మని తెలియుచున్నది. 'భావయతి' అనుపదమునకు 'ఒకవస్తువుయొక్క యత్పత్తి కనుమాలించు న్యాపారము' అర్థము గనుక, నీ న్యాపారమే కరోతిపదమునకును దానితో సమానార్థక మగు నాఖ్యాతమునకును నర్థము కాఁగలదు. అని ముందు వివరింపఁబోవు మండనమిశ్రునిమతము నిరాకరింపఁబడుచున్నది.

౨. గచ్ఛతిపదమునందలి ప్రయత్నమును బోధించు 'తి' ప్రత్యయము.

౩. ఇందులకు న్యాయసుధయందు (౫౭౯) వివరింపఁబడిన

"స్త్రీత్వాభావేఽపి ఖట్వాదౌ టాబాదిప్రత్యయో యథా,
ప్రయుజ్యతే తథాఖ్యాతం యత్నాభావేఽన్యచేతనే.
వోద్రశ్యాదిగతం యత్నం రథాదా వుపచర్య, వా,
ఉపపాద్యః ప్రయోగోఽత్ర ముఖ్యాథానుపపత్తితః."

అను వాక్యములు ప్రమాణముగాఁ గలవు.

ఏమతమున ' ఒకవస్తువు నుత్పాదించుట కనుకూలించు వ్యాపారసామాన్యమే భావన ' యని యంగీకరింపఁబడుచున్నదో, యా మతమునందుఁగూడ, రథ మచేతన మగుటంజేసి, దానియందు గమనముకంటె వేఱగు వ్యాపార మేమియు లేకుండుటం బట్టి ' రథోగచ్ఛత్తి ' యను ప్రయోగము, రథమును లాగు గుట్టములయందుండు ప్రయత్నమును రథమునం దారోపించుటచేతనే కుదురుచుండుట సమానమే. కావున ప్రయత్నమే యర్థభావన యనుచున్నది. ఇందులకు న్యాయసుధయందు (౫౭౯) చెప్పఁబడిన " ఇచటఁ బ్రస్తుతమగు నర్థభావన యాఖ్యాతముచే బ్రయత్నరూపము గానే బోధింపఁబడుచున్నది గాని, దానికంటె వేఱురూపముగా బోధింపఁబడుట లేదు." అను కారికయే ప్రమాణముగాఁ గలుగు. ఇట్లు న్యాయసుధాకారులమతము నిరూపింపఁబడినది. ఇతరు లగు పార్థసారథిమిత్రుల మత మన్ననో యింక వివరింపఁ బడుచున్నది.

పార్థసారథిమిత్రుఁ డిట్లు చెప్పుచున్నాఁడు:—భావన యనఁగా; పుట్టెడిదాని పుట్టుక కనుకూలించు పుట్టిగచుఘాని వ్యాపారవిశేషము—ఏ వ్యాపారమును జేసిన పిదప నొకకరణము ' తా నుత్పాదించఁగలుగు ఫలము నుత్పాదించునో యట్టి వ్యాపారమే భావన యని తాత్పర్యము. అట్టి భావనయే యాఖ్యాతమున కర్థము. ' కుతారేణ చ్ఛిన్నః ' అను వాక్యమునందలి ' చ్ఛిన్ ' అను నాఖ్యాతమును వినిన తోడనే, ' ఏవ్యాపారము చేసినయెడల కుతారముచే ఛేదన మనుక్రియ జరుపఁ బడునో, యట్టివ్యాపారమునకు సంబంధించునట్లు కుతారము ప్రవర్తింపవలెను' అని తెలియు చున్నది. ఇట్లే ' యజేత స్వర్గకామః ' అను వాక్యమునకు ' ఏవ్యాపారము చేసినయెడల యాగముమూలముగా స్వర్గము కలుగునో యట్టివ్యాపారమునకు సంబంధించునట్లు యాగము ప్రవర్తింపవలెను.' అనునది యర్థ మని తెలియుచున్నది. అట్టివ్యాపారము, ' కుతారముచే ఛేదించవలెను ' అనుచోట, ' కుతారమును బై కెత్తుట, కట్టమీఁద సరిగాఁ బడవేయుట మున్నగునదియు' స్వర్గమును గోరు వాఁడు ' దర్శపూర్ణమాసము లనెడు నిష్ఠుల నాచరించి యజించుటచే నిష్టము

౧. " ప్రయత్నవ్యతిక్రాధీ భావనా తు న కక్యతే, నక్తు మాఖ్యాతవాచ్యేహ ప్రస్తుతే త్యుప రమ్యతే." న్యాయసుధయందు ౫౭౯.

౨. కరణము = సాధనము.

౩. ఫలము నుత్పాదించుటలో దానికరణమునకు సహకారము చేయువ్యాపార మని యర్థము.

నుత్పాదించుకొనవలయును' అనుచోట, 'అగ్ని నన్వాదధాతి' అనుమాత్రముచే విధింపబడు అగ్నిన్వాదానము మొదలుకొని 'బ్రాహ్మణాంతర్వయతి' అను మాత్రముచే విధింపబడు బ్రాహ్మణసంతర్పణమువలకును నుండు పనులరూపముగా నుడువదియు నగుచున్నది. ఒకవనిచే నొకఫలము నుత్పాదించువిషయమై కథంభావాకాంక్ష కలుగఁగా, నీ వ్యాపార మాయా విశేషరూపమును బొంది, యా యాకాంక్షను బూరించునట్లన్వయించు నని తెలియుచున్నది.

ఇతరము నుత్పాదించుట కనుకూలించు వ్యాపారసామాన్యమే యాఖ్యాతముచే బోధింపబడుచున్నది. 'రథో గ్రామం గచ్ఛతి' (= రథము గ్రామమును గూర్చి పోవుచున్నది.) అను నచేతనము కర్తగాఁగల వాక్యమునందుఁగూడ 'పోవుచున్నది' అను నాఖ్యాతముచే 'గ్రామమును బొందుట' యనెడి ఫలమున కనుకూలించు వ్యాపారమే బోధింపబడుచున్నది. ఏ వ్యాపారము చేసినపిదప, రథము, గమనముమూలముగా, గ్రామమును బొందఁగలుగుచున్నదో, యట్టి వ్యాపారమునకు సంబంధించునట్లు రథము ప్రవర్తించుచున్న దని తెలియుచున్నది^౧ గదా! కనుక నిచట నాఖ్యాతముచే బైని వివరింపబడిన వ్యాపారసామాన్యమే, బోధింపబడుచున్నది. కాని యిచట గమనము 'గచ్ఛతి' పదమునం దుండు ధాతువుచే బోధింపబడుటవలన, 'తి' అనెడు నాఖ్యాతముచే బోధింపబడనేరదు. ఈ గమనమున కనుకూలించు వ్యాపార మెట్టిది యని యాకాంక్ష కలుగఁగా, పూర్వప్రదేశము విడుచుట, ముందుప్రదేశమును బొందుట మున్నగునదియే యా వ్యాపార మని 'గొడ్డలిని బై కెత్తి కట్టిమీఁద సరిగాఁ బడవేయుటచే గట్టును ఛేదించుచున్నాడు' అను ప్రయోగమువంటి 'రథము పూర్వప్రదేశమును వీడి, ముందుప్రదేశముతోఁ గలియుటమూలముగా గ్రామమును బొందుచున్నది.' అను ప్రయోగ మనెడి ప్రమాణాంతరమువలనఁ దెలియుచున్నది. ఇట్లే 'దేవదత్తుడు ప్రయత్నించుచున్నాడు.' అను ప్రయోగమునుండికూడ^౨ 'ఎట్లు ప్రయత్నము

౧. ఆపస్తంబశ్రౌతసూత్రము.

౨. ఆప. ౧-౧౬-౧౭.

౩. కనుక నిచట చేతనములైన యశ్యములందుండు ధర్మము, అచేతనముగు రథమునం దారోపింప కదే యీ వాక్యముయొక్క యర్థము కుదురుచున్న దని భావము.

౪. 'ఆఖ్యాతార్థము ప్రయత్న మని యంగీకరించువానిమతమునందు ధాత్వార్థ మైన ప్రయత్న మున కనుకూలించు వేటాకయత్నము, అప్రసిద్ధము గనుక 'దేవదత్తుడు యత్నించుచున్నాడు.' అను

కలుగునో యట్లు దేవదత్తుడు వ్యాపారము చేయుచున్నాడు ' అనునర్థ మేర్పడు చున్నది గనుక, ఆఖ్యాతమునకు ప్రయత్నమున కనుకూలించు వ్యాపారమే యర్థము గాని, ప్రయత్నము ధాతువుచే బోధింపబడుటంజేసి యాఖ్యాతమున కర్థము కానేరదు. అట్టి ప్రయత్నమున కనుకూలించు, నాఖ్యాతమున కర్థ మగు, వ్యాపార విశేష మెట్టిది యని యాకాంక్ష కలుగఁగా గొడ్డలిచే ఛేదించుటవిషయమై ' యెత్తుట ', ' పడవేయుట ' మున్నగువానివలె ' దేవదత్తుడు యత్నించు చున్నాడు. ' అనుచోట దేవదత్తునియిచ్చ మున్నగునది యట్టివ్యాపార మని తెలియుచున్నది. కాఁగా, ఏదే నొకదాని నుత్పాదించుట కనుకూలించు వ్యాపార సామాన్యమే చేతనము గాని, అచేతనము గాని కర్త కాఁగలస్థలములయందు డెల్లి, ననుగతముగా నుండుటచే, నాఖ్యాతమున కర్థ మగుచున్నది గాని ప్రయత్నమాత్ర మాఖ్యాతార్థము కానేరదు. ' రథము పోవుచున్నది ' ' దేవదత్తుడు ప్రయత్నించుచున్నాడు. ' అనునీ మున్నగు వాక్యములయందు ధాత్వార్థములైన గమనము ప్రయత్నము మున్నగువాని నుత్పాదించుట కనుకూలించు ప్రయత్న మేమియు లేదుగదా ! ఇట్టిస్థలములయందు, ఉపచార (= ఆరోప)ము నవలంబించుప్రయత్న మాఖ్యాతార్థ మనుపక్షమును సమర్థించుట తగదు. ముఖ్యార్థము సంభవించు చుండఁగా నుపచారమును గల్పించుట యన్యాయముగదా ! ' కరోతి ' పదమునకు ' ఇతర మగుదాని నుత్పాదించుట కనుకూలించు వ్యాపారమే ' యర్థము గాని ప్రయత్నమాత్ర మర్థము కానేరదు. ' కరోతి ' (చేయుచున్నాడు. ' పదము చేతనము గాని, అచేతనము గాని కర్తగాఁగల యాఖ్యాతమునకు సమాన్య మగుచున్నదిగదా ! కాఁగా నేదే నొకదాని నుత్పాదించుట కనుకూలించు వ్యాపారమే యర్థభావన యని సిద్ధించుచున్నది. అట్టియర్థభావన, క్రియాపదమునందలి యాఖ్యాతాంశముచే బోధింపబడుచున్నది గనుక, ఆఖ్యాతమునకు, " ఉత్పాదించుటకు ననుకూలించు వ్యాపారమును జేయుటచే నుత్పాదించవలయును " అనునర్థ

ప్రయోగమున ' రథము నడుచుచున్నది ' అను ప్రయోగమునవలె నారోపముమూలముగా బహుశ్లేషముతో సమర్థింపవలసియుండును. ఆఖ్యాతార్థము వ్యాపారసామాన్య మనెడుపక్షమందున్ననో, యట్టి ప్రయోగముకూడ సులభముగా సమర్థింపవచ్చు నని తాత్పర్యము.

౧. దేవదత్తః పచతి.

౨. స్థానీ పచతి - అనునీ మున్నగు ప్రయోగమువలన నన్నిటియందును ననుగతమైనవ్యాపారమే యాఖ్యాతార్థ మైన యర్థభావన కాఁగలను గాని చేతనమాత్రమునందు నుండు ప్రయత్నము అట్లు కాజాలదు.

మేర్పడుచున్నది. అట్టి యర్థభావనయందు మూడంశములలో భాష మేది? యను నాకాంక్ష కలుగఁగా, బహుశునిచే నపేక్షింపఁబడు స్వర్గము మున్నగునది భాషముగా సంబంధించుచున్నది. కరణ మేది? యని యాకాంక్ష కలుగఁగా యాగము మున్నగునది కరణముగా సంబంధించుచున్నది. ఇతికర్తవ్యత యేది? యని యాకాంక్ష కలుగఁగా బ్రయాజములు, సనూయాజములు మున్నగునవి యితికర్తవ్యతగా సంబంధించుచున్నవి; కాఁగా “యజేత స్వర్గకామసి” అనునీ మున్నగు వాక్యములందు ‘యజేత’ పదముచే, స్వర్గము మున్నగు ఫలముల నుద్దేశించి యాగము మున్నగునవి విధింపఁబడుటంజేసి “యాగము మున్నగునవి ప్రయోజనము నుద్దేశించి వేదముచే విధింపఁబడుటచే, ధర్మ మగుచున్న” వని సిద్ధించుచున్నది.

అట్టి యీధర్మము దేని నుద్దేశించి యాచరింపఁబడునో దాని నుత్పాదించు గలుగుచున్నది. అట్లు కాక యది, భగవానుఁ డగు గోపీందునికి సమర్పించు నుద్దేశముతో నాచరింపఁబడినయెడల జిత్రశుద్ధిని గలిగించుటమూలముగా, మోక్షము నీయఁగలదు. ధర్మమును భగవంతునికి సమర్పించు నుద్దేశముతో నాచరించు విషయమై ప్రమాణము లేకపోలేదు. ఇందులకు “అర్హనా!” దేని నాచరించు చున్నావో, దేనిని భుజించుచున్నావో, దేనిని హోమము చేయుచున్నావో, దేనిని దానము చేయుచున్నావో, ఏతపము నాచరించుచున్నావో వాని నన్నిటిని నాకు సమర్పింపుము.” అను భగవద్గీతావాక్య మనెడి స్మృతి ప్రమాణముగాఁ గలదు. ఈస్మృతికూడ, అప్తకలు మున్నగు కర్మవిశేషములను బోధించుస్మృతులవలె ప్రమాణ మగు నని, వార్తికకారులచే, సర్థవాదములను నిరూపించుపాదమునందు, వివరింపఁబడియున్నది.

స మా ప్ర ము.

౧. “య త్కరోషి య దశ్నాసి య జ్ఞహోషి దదాసి యత్, య త్తప్తస్యసి కాంతేయ! త త్కురుష్వ మదర్పణమ్.” భగవద్గీత, ౧౮ అధ్యాయము.

౨. ఈగీత యితిహాసరూపముగు భారతముందున్నను ధీనియందుండు నాఖ్యానము లర్థవాదము లనియు, దీనియందలివిధులను బోధించుభాగములు ధర్మనిషయమై ప్రమాణము లనియు, వార్తికకారులచే వివరింపఁబడినవి. మఱియు భగవంతుఁడగు వాసుదేవునిచే స్వయముగాఁ జెప్పఁబడుటవలన నిది విశ్వాసార్హమైనదని, దీని ప్రామాణ్యమునుగూర్చి సంశయ మేమియు నుండఁగూడ దని భావము.